


# مقدمہ کرم وہ ہونیکہ و ولادلسری

(۱۱)

شیرجاک خلقی تہ شریاتی



بۇ كىتابىمنى ئانا مەكتىپىم — خوشۇت ئوتتۇرا مەكتىپى  
قۇرۇلغانلىقىنىڭ 40 يىللىقىغا بېغىشلايمەن



ئابدۇرۇھى ئەلى

مەقدۇم كۈزەم  
ۋە ئۇنىڭ كۈزەم ۋە ئۇنىڭ كۈزەم

(تارىخىي رومان)

(1)

شىنجاڭ خەلق نەشرىياتى

مەسئۇل مۇھەررىرى: جېلىل مۇھەممەت  
مۇقاۋىنى لايىھىلىگۈچى: جالالىدىن بەھرام  
مەسئۇل كوررېكتورى: پەرىدە ئېلى

## مەخدۇم ئەزەم ۋە ئۇنىڭ ئەۋلادلىرى (1، 2)

(تارىخىي رومان)

ئابدۇۋەلى ئەلى

\*

شىنجاڭ خەلق نەشرىياتى نەشر قىلدى  
(ئۈرۈمچى شەھىرى جەنۇبىي ئازادلىق يولى №348 پوچتا نومۇرى: 830001)

شىنجاڭ شىنخۇا كىتابخانىسىدىن تارقىتىلدى

ئۈرۈمچى شەھەرلىك 14 - ئوتتۇرا مەكتەپ باسما زاۋۇتىدا بېسىلدى

فورماتى: 850×1168 مىللىمېتىر، 1/32 باسما تاۋىقى: 23.375

2000 - يىل 6 - ئاي 1 - نەشرى

2000 - يىل 6 - ئاي 1 - بېسىلىشى

تراژى: 5000 — 1

ISBN7-228-05826-7/I·2124

باھاسى: 28.80 يۈەن (ئىككى قىسىم)



ئاپتونىمىڭ يېقىنقى سۈرىتى



## مۇھەررىردىن

ئىستېداتلىق يازغۇچى ئابدۇۋەلى ئەلى (ۋەلى) 1948 - يىلى 11 - ئاينىڭ 15 - كۈنى خۇشۇت ناھىيىسىنىڭ چۇقو يېزىسىدا دېھقان ئائىلىسىدە دۇنياغا كەلگەن. ئۇنىڭ بالىلىق - ئۆسمۈرلۈك دەۋرى ھازىرقى باغراش ناھىيىسىنىڭ بورانسۇمۇل يېزىسىدا ئۆتتى. ئۇ 1959 - يىلى يېزىلىق مەركىزى باشلانغۇچ مەكتەپ (ھازىرقى ساغاننۇر يېزىلىق 3 - باشلانغۇچ مەكتەپ) نى پۈتتۈرگەندىن كېيىن 1962 - يىلىغىچە خۇشۇت ناھىيىلىك تولۇقسىز ئوتتۇرا مەكتەپتە ئوقۇدى. 1962 - يىلى 9 - ئايدا كورلا چېلانباغدىكى ئوبلاستلىق 1 - ئوتتۇرا مەكتەپنىڭ تولۇق 1 - يىللىقىغا ئوقۇشقا كىردى. ئەمما، ئۇنىڭ ئائىلىسىنىڭ ئىقتىسادى ئەھۋالى يار بەرمىگەچكە، 1963 - يىلى ئائىلىسىگە قايتىپ دېھقانچىلىق بىلەن شۇغۇللاندى. 1965 - يىلى 12 - ئايدا ھەربىي سەپكە قاتنىشىپ، جۇڭگو خەلق ئازادلىق ئارمىيىسى سابىق 3 - ئاتلىق پولكتا جەڭچى، ئوتدېلىنىيە كوماندىرى، ۋوزۇت كوماندىرى ۋە ھەربىي تەرجىمان بولۇپ ئىشلىدى. 1969 - يىلى 10 - ئايدا جەنۇبىي شىنجاڭ ھەربىي رايونىغا يۆتكىلىپ ئىشلىدى. 1979 - يىلى 9 - ئايدا ھەربىي سەپتىن كەسىپ ئالماشتۇرۇپ، قەشقەر ۋىلايەتلىك تەشۋىقات بۆلۈمىدە ئىشلىدى. 1981 - يىلى 1 - ئايدا ئۇ شىنجاڭ خەلق نەشرىياتىغا يۆتكىلىپ، مۇھەررىر، ئۇيغۇر سىياسىي - مائارىپ تەھرىر بۆلۈ-

مى ۋە مەدەنىيەت - تارىخ تەھرىر بۆلۈمىدە بۆلۈم مۇدىرى بولۇپ ئىشلىدى، 1993 - يىلى ئۇ كاندىدات ئالىي مۇھەررىرلىك ئۈنۋانىغا ئېرىشتى.

ئابدۇۋەلى ئەلى شىنجاڭ خەلق نەشرىياتىدا ئىشلىگەن يىلى گىرمە يىلى جەريانىدا «ئۇيغۇرلارنىڭ قىسقىچە تارىخى»، «جۇڭگو ئومۇمىي تارىخى» (13 توم)، «خەننامە»، «كېيىنكى خەننامە»، «قۇتادغۇ بىلىك ۋە قانۇن»، «قاراخانىيلارنىڭ دۆلەت تەشكىلاتى»، «قاراخانىيلارنىڭ جەمئىيەت ئەھۋالى»، «قەدىمكى جەمئىيەت» (ئىككى توم)، «خەزىنىلەر بوسۇغىدا»، «9 - 12 - ئەسىرلەردىكى ئۇيغۇر دۆلەتلىرى»، «شىنجاڭ تارىخىدىكى پۇللار»، «ئۇيغۇرچە - خەنزۇچە دۇنيا تارىخى لۇغىتى»، «تۇرپان ئاسارەتلىقلىرى»، «يەكەن خانلىقىدىكى تارىخىدىن ئومۇمىي بايان»، «غەربىي يۇرت تاش كېمىر سەنئىتى» قاتارلىق يۈزدىن ئارتۇق كىتابقا مەسئۇل مۇھەررىر بولدى. ئۇ مەسئۇل مۇھەررىر بولغان توققۇز كىتاب شىمالدىكى 15 ئۆلكە، شەھەر ۋە ئاپتونوم رايوندىكى 18 نەشرىياتنىڭ 1990 - يىلىدىن 1997 - يىلىغىچە بولغان باھالاشلىرىدا مۇنەۋۋەر تەھرىرلىك مۇكاپاتىغا ئېرىشتى. ئۇ مەسئۇل مۇھەررىر بولغان «غەربىي يۇرت تاش كېمىر سەنئىتى» دېگەن كىتاب 1999 - يىلى شىنجاڭ ئۇيغۇر ئاپتونوم رايونى بويىچە 2 - دەرىجىلىك مۇنەۋۋەر تەھرىرلىك مۇكاپاتىغا، يەتتە پارچە كىتاب ئاپتونوم رايون بويىچە مۇنەۋۋەر ئىجتىمائىي پەن كىتابلىرى تەھرىرلىك مۇكاپاتىغا ئېرىشتى.

ئابدۇۋەلى ئەلىنىڭ 1983 - يىلى 3 - ئايدا ۋە 1998 - يىلى 10 - ئايدا ئايرىم - ئايرىم ھالدا بېيجىڭدا چاقىرىلغان «ئۇيغۇر تارىخى مۇھاكىمە يىغىنى»، «ئۇيغۇر مەدەنىيىتى ۋە ئۇيغۇر تارىخى ئىلمىي مۇھاكىمە يىغىنى»دا ئوقۇغان «18 - ئەسىرلەردىكى شىنجاڭنىڭ ئىجتىمائىي ئەھۋالى»، «يىتە...



پەك يولى ۋە مەدەنىيەت جەھەتتە ئېچىۋېتىش» دېگەن ئىلمىي ماقالىلىرى جەمئىيەتتە كۈچلۈك تەسىر قوزغاپ، قىزغىن ئال-قىشقا ئېرىشتى.

ئاپتونىڭ يېزىقچىلىق تارىخى خېلى بۇرۇنلا باشلانغان بو-لۇپ، ئۇنىڭ «قاراخانىيلارنىڭ ھاكىمىيەتچىلىك قارشىغا بىر نەزەر»، «ئۇيغۇرلارنىڭ ئوتتۇرا تۈزلەڭلىك پەلسەپە ئىدىئولوگى-يىسىنىڭ شەكىللىنىشىدە ئوينىغان رولى»، «يىپەك يولى، قورۇقچىبەگ مەھكىمىسى ۋە باشقىلار»، «موللا مۇسا سايرامى ۋە ئۇنىڭ تارىخى ئەمىنىيە، ناملىق كىتابى»، «پارلاق مەدەنىيەت-تىمىزنىڭ ھارماس كۈيچىسى» قاتارلىق ماقالىلىرى ئاپتونوم رايونىمىزدىكى ھەر قايسى گېزىت - ژۇرناللاردا ئېلان قىلىندى. ئۇ 1977 - يىلى مەشھۇر كلاسسىك ئەسەر - «سۇ بويىدا» رومانىنىڭ تەرجىمىسىگە قاتناشتى؛ 1983 - يىلى ئۇنىڭ «ياخشى ئەسكەر شوك»، «ياقۇپبەگنىڭ تەرجىمىھالى» قاتارلىق تۆت پارچە تەرجىمە ئەسىرى نەشر قىلىندى.

1997 - يىلى، ئاپتونىڭ «بەدۆلەت» ناملىق ئۈچ توملۇق ئەسىرى نەشرىدىن چىققاندىن كېيىن كەڭ جامائەتچىلىكنىڭ خېلى ياخشى باھاسىغا ئېرىشتى.

ئاپتونىڭ قەشقەر خوجىلىرى ھەققىدە يازغان «مەخدۇم ئەزەم ۋە ئۇنىڭ ئەۋلادلىرى» (ئىككى توم)، «ئاپاق خوجا» (ئىككى توم)، «تۇرغاق خوجىلار» (ئىككى توم) ناملىق ئۈچ تارىخىي رومانى ئۇنىڭ «بەدۆلەت» ناملىق ئەسىرىدىن كېيىن يېزىپ پۈتتۈرگەن يىرىك ئەسەرلىرى ھېسابلىنىدۇ. ئاپتونوم ھازىر تارىخىي تېمىدىكى «قازا يولى»، «پىغانلىق تەلۋىچۈك» ۋە ھازىر-قى زامان تېمىسىدىكى «باغراش، قارا ئەۋلادلىرىغا» قاتارلىق يىرىك ئەسەرلىرى ئۈستىدە جىددىي ئىشلىمەكتە.

بسم الله الرحمن الرحيم  
الحمد لله رب العالمين  
والصلاة والسلام على  
سيدنا محمد وآله الطيبين  
الطاهرين

الحمد لله الذي جعل في  
القرآن الكريم آيات  
التي تدبرها العباد  
لعلهم يتقون  
والصلاة والسلام على  
سيدنا محمد وآله الطيبين  
الطاهرين  
اللهم صل على محمد  
وآله الطيبين الطاهرين  
الذين اصطفى لك  
النبيين والرسولين  
اللهم صل على محمد  
وآله الطيبين الطاهرين  
الذين اصطفى لك  
النبيين والرسولين  
اللهم صل على محمد  
وآله الطيبين الطاهرين  
الذين اصطفى لك  
النبيين والرسولين

اللهم صل على محمد  
وآله الطيبين الطاهرين  
الذين اصطفى لك  
النبيين والرسولين

اللهم صل على محمد  
وآله الطيبين الطاهرين  
الذين اصطفى لك  
النبيين والرسولين  
اللهم صل على محمد  
وآله الطيبين الطاهرين  
الذين اصطفى لك  
النبيين والرسولين  
اللهم صل على محمد  
وآله الطيبين الطاهرين  
الذين اصطفى لك  
النبيين والرسولين

اللهم صل على محمد  
وآله الطيبين الطاهرين  
الذين اصطفى لك  
النبيين والرسولين

## ئاپتوردىن

16 - ئەسىرنىڭ باشلىرىدىن تارتىپ ئۇيغۇر خەلقىنىڭ ئىجتىمائىي ھاياتىدا زور ئۆزگىرىشلەر يۈز بەردى. شۇ مەزگىللەردە ئوتتۇرا ئاسىيادا تارقالغان ئىسلام دىنى نەقىشەندىيە مەزھىپىنىڭ 5 - ئەۋلاد ئىمامى، نەمەنگانلىق خوجا — مەخدۇم ئەزەم (ئەسلى ئىسمى خوجا ئەھمەت بىننى سەئىد جالالىدىن كاسانى) پەرغانىدىكى دەھبىدىن ئۇيغۇر سەئىدىيە خانلىقىنىڭ پايتەختى يەكەنگە كەلدى. كېيىنكى چاغلاردا ئۇنىڭ ئەۋلادلىرى ھەر قايسى دەۋرلەردە سەلتەنەت سۈرگەن سەئىدىيە خانلىرىنىڭ مەنۋى ئۇستازلىرى بولۇپ، ئۇيغۇر سەئىدىيە ھاكىمىيىتىنىڭ سەلتەنەت مەركىزىگە تەدرىجىي ئۆز تەسىرىنى كۆرسىتىشكە باشلىدى ۋە پەيدىنپەي دۆلەتنىڭ سىياسىي، ئىجتىمائىي ھاياتىدا مۇھىم رول ئوينىغان ئىجتىمائىي سىياسىي كۈچ — قەشقەر خوجا - ئىشانلىرىنىڭ تۈرلۈك سىياسىي مەزھەپلىرىنىڭ ئاساسلىق كاتىۋاشلىرىدىن بولۇپ قېلىشتى.

17 - ، 18 - ئەسىرلەردە ئۇيغۇر جەمئىيىتىنىڭ ئىجتىمائىي ھاياتىدا شەكىللەنگەن «ئاقتاغلىقلار» مەزھىپىدىكى خوجا - ئىشانلار بىلەن «قارا تاغلىقلار» مەزھىپىدىكى خوجا - ئىشانلار ئوتتۇرىسىدا دەھرىي ھاكىمىيەتنى تارتىۋېلىشنى كۆزلەپ پارتلىغان يېغا - غەلىيانلار ئۇيغۇر خەلقىنىڭ ماددىي ۋە مەنۋى تۇرمۇشىغا، ھاياتىغا ۋە ئىشلەپچىقىرىش پائالىيەتلىرىگە مىسلى

كۆرۈلمىگەن دەرىجىدە ئېغىر زىيان يەتكۈزۈپلا قالماستىن، بەلكى ئۇيغۇر خەلقىنىڭ جەمئىيەت تەرەققىياتىغىمۇ مىسلى كۆرۈلمىگەن دەرىجىدە ئېغىر توسالغۇ بولۇپ، جەمئىيەتنىڭ مەدەنىيەت ئەسلىھەلىرىنىڭ تەلتۆكۈس ۋەيران بولۇشىغا سەۋەبچى بولدى. ئىككى ئەسىردىن كۆپرەك (225 يىل ئۇچۇرسىدە) داۋام قىلغان «ئاقتاغلىقلار» بىلەن «قارا تاغلىقلار» ئوتتۇرىسىدىكى مەزھەپ كۈرىشىدە ئەڭ دەسلەپتە ئاپاق خوجا باشچىلىقىدىكى «ئاقتاغلىقلار» مەزھىپى جۇڭغار باسقۇنچىلىرىنىڭ نەيزىسىنىڭ زورى بىلەن ئۈزۈل - كېسىل غەلبىگە ئېرىشىپ، «قارا تاغلىقلار» مەزھىپىدىكىلەرنى دەھشەتلىك باستۇردى. ئۇلار تاجاۋۇزچىلارنىڭ ۋە ئۆز مەزھىپىنىڭ سىياسىي ئېھتىياجىغا ئاساسەن، قۇرئان ۋە ھەپتىيەكتىن باشقا بارلىق كىتاب - رىئالىيەتلەرنى كۆيدۈرۈپ، مەدەنىيەتنىڭ تەرەققىيات يولىنى بوغۇپ تاشلىدى. ئىلىم - مەرىپەت تەرەپدارلىرىغا ئېغىر دەرىجىدە زىيانكەشلىك قىلىپ، ئۇلارنى مەنئىي، جىسمانىي جەھەتتىن خورلاپ، نابۇت قىلدى ۋە توزغاققا ئوخشاش ھەرتەرەپكە تۈرتتۈۋەتتى.

بىراق، بۇ مەزگىللەردە ھاكىمىيەت بېشىدىكى قورچاق خوجىلارنىڭ جاھالەتلىك ئاسارەتلىرىگە باش ئەگمەي تۈرلۈك يوللار بىلەن ئىجاد ئەتكەن نۇرغۇن ئالىملار، شائىرلار، يازغۇچىلار، تارىخىي ئەدىبلەر ئۆتكەن بولسىمۇ ئەمما ئۇلارنىڭ ئىجادىيەت مېۋىلىرى تاجاۋۇزچىلارنىڭ ھەر قېتىملىق قورچاق يەڭگۈشلەش داۋامىدا يۈز بېرىدىغان ئېچىنىشلىق خوجا تەقېلىرىدە خىيانەتكار قورچاق خوجىلارنىڭ جىنايەتكار قولى بىلەن تەلتۆكۈس نابۇت قىلىپ تاشلاندى!

17 - ئەسرنىڭ كېيىنكى يېرىمىدىن باشلاپ ئۇيغۇر خەلقى جۇڭغار تاجاۋۇزچىلىرى ۋە ئۇلارنىڭ غالچىسى بولغان ئاپاق خوجا باشچىلىقىدىكى «ئاقتاغلىق» فېئودال خوجىلارنىڭ دەھشەتلىك مىللىي زۇلۇمى ۋە سىنىپىي زۇلۇمىدىن ئىبارەت قوش قەۋەتلىك، قوش زەنجىرلىك ئاسارتىگە دۇچار بولدى. تاجاۋۇزچىلار ئۈچۈن تېخىمۇ سادىقلىق بىلەن خىزمەت قىلىشنى ئۆز بۇرچى دەپ بىلگەن ئاپاق خوجا باشچىلىقىدىكى بۇ بىر توپ ئائىنىساپ قەشقەر خوجىلىرى ئەلنى نادانلىق پاتقىمغا پاتۇردى. شۇ چاغلاردا ئەلدە تەۋپىق - ئادالەت كۆتۈرۈلگەن، ھاپىسىزلىق، ئىنساپسىزلىق كۈچەيگەن، مېھىر - شەپقەت تۈگىگەنىدى!

ئېشەكتىنمۇ بەتتەر نادان بولغان بۇ بىر توپ ئەخلاقسىز پاسىق، قەبىھ گۇناھكار، كالتە قۇيرۇق يالغانچى، بىئەجەل ئۆلىدىغان غالىجر ھەسەتخور، ئەشەددىي قارا قورساق ۋە ئىچى تار خوجا-ئىشانلار، كۆكەمە سوپى، تېجىمەل دەرۋىش، يۈندىخور ئاشىنقلار ھەممىلا يەردە زورلۇق - زومبۇلۇق قىلىشاتتى. ئۇلار دۇئا بىلەن نان، دۇئا بىلەن جان، دۇئا بىلەن ئىمان، دۇئا بىلەن ۋەج، دۇئا بىلەن ئابروي تېپىپ، دۇئا بىلەن يۇرت، دۇئا بىلەن تەخت ئالماقچى بولۇشاتتى؛ دەستەكسىز دۇئالارنىڭ كۆپلۈكىدىن كىشىلەر قورقۇنچاق، پىكىر - تەبەككۈر قابىلىيىتى تۆۋەن، نانقېپى، زەئىپ، نەرسا، چېچىلاڭغۇ، ئىش خۇشياقماس، ئاجىز، ئەخمەق، لاپخور، شاللاق، تەرى سۆرۈن، بىپەرۋا، تولا، بەتقىلىق، ئەقلى پالەچ بولۇپ كېتىشكەندى!

سوقرات: «دۇنيادىكى ھەممە ياخشىلىقنىڭ ئىچىدە ھەممىدىن ئۈستۈن تۇرىدىغان بىرلا ياخشىلىق بولىدۇ: بۇ - ئىلىم - مەرىپەتتۇر؛ دۇنيادىكى ھەممە ياۋۇزلۇقلارنىڭ ئىچىدە ھەممىدىن ئۈستۈن تۇرىدىغان بىرلا ياۋۇزلۇق بولىدۇ:

بۇ — نادانلىقتۇر! » دېگەندى. دېمەك، دۇنيادا قانچىلىك ياخشىلىق ۋە ئالىيجانابلىق بولسا، بۇ ھەممىدىن ئاۋۋال ئىلىم - مەرىپەتنىڭ مېۋىسىدۇر! ھالبۇكى، جاھالەت، پەسلىك، قاشاقلىق ۋە رەزىللىكلەرنىڭ ھەممىسى نادانلىقنى ئۆزىگە مەنبە قىلىشىدۇ! چۈنكى، تارىختىن بۇيان، جاھاندىكى قارا نىيەتلەرنىڭ ھەممىسى ئۆز مەقسەتلىرىنى ئىشقا ئاشۇرۇش يولىدا نادانلىقتىن پايدىلىنىپ كەلگەن!

\* \* \*

دۇنيادا ئادەملەرنىڭ روھىي دۇنياسىنى قالايمىقانلاشتۇرۇۋېتىشىنىمۇ رەزىل ئىش بولمىسا كېرەك. « ئاقتاغلىقلار » نىڭ سەردارى بولغان ئاپاق خوجىمۇ ۋەتەنسىزلىكنى تەرغىب قىلىشنىڭ ئادەملەر ئىدىيىسىنى قالايمىقانلاشتۇرۇشتا ئوينىدىغان رولىنىڭ مۇھىملىقىنى بىلەتتى. « ھۇببۇل ۋەتەنى مەنەل ئىمان » (ۋەتەننى سۆيمەك ئىماننىڭ جۈملىسىدۇر!) دېگەن بىر مەشھۇر ھەدىس بار. ھالبۇكى، ئاپاق خوجىمۇ ئادەملەرنىڭ ئىدىيىسىنى قالايمىقانلاشتۇرۇشتا ئىشنى دەل ھەممىدىن ئاۋۋال كىشىلەرنىڭ ئىمانىنى سۇسلاشتۇرۇشتىن باشلىغانىدى. بۇنىڭ ئۈچۈن ئۇ ئۇيغۇر خەلقىنى ئىككىگە بۆلۈپ تاشلاپ، مىللەت ئارىسىدا ئاداۋەت تىكىنى ئۈندۈرگەن « ئاقتاغلىقلار » نىڭ سۈلۈك تەرغىباتىنى يېرىم ئەسىرگە يېقىن ۋاقىت ئىچىدە زېرىكمەي ئېلىپ باردى.

قايسى ئەلدە نادانلىق ئەۋج ئالغان بولسا، شۇ ئەلدە تەپرىقات، بۆلۈنۈش خالىب كەلگەن بولىدۇ؛ قايسى ئەلدە ھەقىقەتنىڭ باغرى تىلىنغان بولسا، شۇ ئەلدە غاپپىلار يۇقىرى دەرىجىلەرنى ئىگىلەيدۇ! ئېشەك قۇلاق، بۆرە پەنجە، قاۋان تۇمشۇق، تۈلكە قۇيرۇق، قۇزغۇن سۈپەت، يىلان تىللىق، توشقان يۈرەك، چايان

مىجەز، قېچىر تۇياق، قوش ماكانلىق ئادەملەر ئۈستۈن مەرتىۋىلەرگە كۆتۈرۈلىدۇ. قەشقەر خوجىلىرىنىڭ پېشىۋاسى، نەمەنگانلىق دەستەكسىز خوجا — مەخدۇم ئەزەم ۋە ئۇنىڭ ئەۋلادلىرى ۋەكىللىكىدىكى قەشقەر خوجىلىرىمۇ دەل مۇشۇنداق مەلئۇن ئادەملەرنىڭ تىپىك ۋەكىللىرى ئىدى!

\* \* \*

17 - ئەسىرنىڭ ئاخىرلىرىدىن باشلاپ قەشقەر خوجىلىرى ھەققىدە يېزىلىشقا باشلىغان ۋە ھازىرغا قەدەر مەلۇم بولغان تەزكىرە، تەرجىمىھاللار 28 خىلغا يېتىدۇ! خۇددى «تۈركىستان جاڭگىلى» دەك ئىرماش - چىرماش، سىرلىق ۋە مۇرەككەپ بۇ تەزكىرە، تەرجىمىھاللار مەيلى «ئاقتاغلىقلار» مەزھىپىدىكى سوپى ئاپتورلار تەرىپىدىن يېزىلغىنى بولسۇن، مەيلى «قارا تاغلىقلار» مەزھىپىدىكى سوپى ئاپتورلار تەرىپىدىن يېزىلغىنى بولسۇن، ھەممىسىدە قارشى مەزھەپنىڭ پىرلىرى چۆكۈرۈلگەن، ئىنكار قىلىنغان ۋە ئۆز مەزھىپىنىڭ پىرلىرى گۈزەللەشتۈرۈلگەن، ئەۋلىيا - پەيغەمبەرلىك دەرىجىلىرىگە كۆتۈرۈلۈپ، ماختالغان! بۇ سىرلىق تەزكىرە، تەرجىمىھاللارنىڭ ھەممىسىدە بىچارە ئۇيغۇر خەلقى ئاقارتىلىشقا تېگىشلىك بىر توپ نادانلار سۈپىتىدە مۇشۇ ناغىنساب خوجا - ئىشانلار تەرىپىدىن ھىدايەتكە باشلانغان قىلىپ تەسۋىرلەنگەن! بۇ — قەشقەر خوجىلىرى ھەققىدە يېزىلغان تەزكىرە، تەرجىمىھاللارنىڭ ئورتاق خۇسۇسىيىتى ئىدى!

مەن ئۆزۈمنىڭ قەشقەر خوجىلىرى ھەققىدىكى تارىخىي رومانلىرىم — «مەخدۇم ئەزەم ۋە ئۇنىڭ ئەۋلادلىرى»، «ئاپاق خوجا» ۋە «تۇرغاق خوجىلار» نى مۇشۇ «تۈركىستان جاڭگىلى» دەك ئىرماش - چىرماش تەزكىرە، تەرجىمىھاللارنىڭ ئەكسىچە،





«قۇياش كۆتۈرۈلگەن جاي» دەپ ئاتالغان مۇشۇ ئاسىيا قىتئەسىگە مۇجەسسەملەنگەن! بىز ئۆزىمىزنىڭ ئاسىيا قىتئەسىنىڭ مەركىزىگە جايلاشقان ئەپلىك جۇغراپىيىلىك ئورنىمىز بىلەن پەخىرلىنىمىز، ئەلۋەتتە!

بۇنىڭدىن 300 يىل ئىلگىرى جۇڭغار تاجاۋۇزچىلىرى مەلئۇن ئاپاق خوجىنىڭ يول باشلىشى ئارقىسىدا ئوت ۋە قىلىچ بىلەن ئوتتۇرا ئاسىيادا قۇدرەتلىك دۆلەت بولۇپ ھېسابلىنىدىغان يەكەن سەئىدىيە خانلىقىنىڭ تۆمۈر دەرۋازىسىنى بۇزۇپ ئاچتى. ئۇيغۇر خەلقىمۇ شۇنىڭدىن تارتىپ ئۆزلىرى ئارقا - ئارقىدىن دۇچ كەلگەن شۇم تەقدىردىن زادىلا قۇتۇلالمىدى. ئۇلار قەشقەر خوجىلىرىنىڭ ئەۋھامچىلىقىنى ئۆزىگە روشەن بەلگە قىلغان نادانلىق، دوگمىچىلىق، خۇراپاتلىق، قاششاقلىق، يوقسۇلۇق، يۇرتۋازلىق، مەھكۇملۇق ۋە كۈلپەتلىك قىسمەتنىڭ ئاپەت دولقۇنى ئىچىدە ئېچىنىشلىق جان تالاشتى. بىراق، بۇنداق ئاپەت دولقۇنى بىر قىسىم ۋىجدانلىق كىشىلەرنىڭ مىللەتنى مەھكۇملۇقتىن قۇتۇلدۇرۇش، ئەلنى قايتىدىن گۈللەندۈرۈشتىن ئىبارەت گۈزەل ئارزۇلىرىنى كۆمۈپ تاشلىيالمىغان، ئاۋام خەلقىنىڭ تىرىكچىلىك ۋە سۆۋەسلىرى ۋە ئۈمىد - ئارزۇلىرىنى غەرق قىلىۋېتەلمىگەن بولسىمۇ ئەمما ئۇيغۇر خەلقىنىڭ قەلبىنى خۇن قىلىپ تاشلاپ، ئۇلارنى ئىرادىسىز ئاڭقاۋلاردىن قىلىپ قويدى! نەتىجىدە مىللەت ئىچىدە تىلى شېكەر، دىلى زەھەر، يەك ئىچىدە بىر - بىرىگە خەنجەر ساقلايدىغان يۇرتۋاز خۇمىسلار كۆپىيىشكە باشلىدى. مىللەت قانچىكى مەھكۇم بولغانسېرى قارا يۈزلەر، دەپۈزلەر، مۇناپىقلار شۇنچە كۆپەيدى. چۈنكى، ئۇلار جۇڭغار ھۆكۈمرانلىرىغا ئۆز خەلقىنىڭ مىللىي مەنپەئىتىنى، مىللەتنىڭ ئار - نومۇسىنى سېتىش ھېسابىغا زور تۆھپە - ئىنئاملارغا ئىگە بولۇشنى ۋە «مۇشۇ خىزمىتىم باھانىسىدە تېخىمۇ كۆپ نەپ ئالۇرمەنمىكىن» دەپ ئويلىشاتتى. دېمەك،

ئۇلارنىڭ مەسلىكى تېگى - تەكتىدىن ئېلىپ ئېيتقاندا، خوجىسى تاشلاپ بەرگەن پۇچۇق سۆڭەكنى غاجلاپ جان بېقىش مەسلىكى ئىدى!

خەلقىمىزنى 300 يىلدىن بېرى يىلاندەك چىرماپ ئالغان خوجىلار ئەۋھامچىلىقى - ئۇيغۇرلار تارىخىدا مەسلىكى كۆرۈلمىگەن نادانلىق، خۇراپاتلىق ئېغى بولۇپ، ئۇنىڭ ئۇيغۇر خەلقىگە كەلتۈرۈپ بەرگەن زىيىنىنى ھەرگىز تۆۋەن چاغلىماسلىق كېرەك. چۈنكى، ئاشۇ خوجىچىلىق ھەرىكىتىنىڭ ئىدىئولوگىيە جەھەتتىكى ئاسارىتى شۇنىڭدىن كېيىنمۇ خېلى ئۇزاق ۋاقىتلارغىچە ئۆزىنى تەرسالارچە قايتا - قايتا كۆرسىتىپ تۇردى. «مىللىي غۇرۇر»، «مىللىي تەۋەررۈك» دەپ ئاتالغان ئاشۇ نەرسىلەرنىڭ ئاسارىتى بىلەن ئەسىرلەردىن بېرى ئىگراپ يېتىشقان مەزلۇم خەلقنىڭ خۇنۇك مىللىي ئېغى ۋە خوجىچىلىق ئىستىرىپىسىنىڭ ئۆگۈپ كەتكەن تۇغ - ئەلەملىرى ئاستىدا بارلىققا كەلگەن ماددىي مەدەنىيەت جەھەتتىكى قاشاقلىقى بىلەن مەنىۋى مەدەنىيەت جەھەتتىكى نادانلىقى كۈچەيسە كۈچەيدىكى، ھەرگىز ئاجىزلىمىدى. كىشىلەرنىڭ بېپەرۋالىقى بىلەن يۇرتۋازلىقىنى تېخىمۇ ئەشەددىيلەشتۈرۈۋەتتى. قارىماققا ئۇلارنىڭ ئويغىنىشىغا خېلى ئۇزاق ۋاقىت كېتىدىغاندەك قىلاتتى.

ئەلۋەتتە، بۇ مەزگىلدە جاھالەت كۈچلىرى ھەممىلا ۋاقىت، ھەممىلا يەردە ئۈستۈنلۈكنى ئىگىلەپ كېلىۋەرمىدى. ئادالەتنى ياقلايدىغان ياخشىلىقمۇ ھەر ۋاقىت، ھەر جايدا ئۆزىنى قەيسەرلىك بىلەن قايتا - قايتا كۆرسىتىپ، نادانلىق پانقىقىغا چۆكۈرۈلگەن خەلققە يورۇقلۇقتىن، ياخشىلىقتىن، ئىستىقبالدىن، غايىدىن، كەلگۈسىدىن بېشارەت بېرىپ تۇردى. كىشىلەرنىڭ ئۈمىدسىزلىك ئىچىدە بۇنداق ئويلىنىشى ئۇلارنى يېڭى ئازابلىق تەپەككۈر ئىچىگە سۈرەپ كىردى. شۇنىڭ بىلەن

ئۇلار يېتىلىشكە باشلىدى. ئۆز ئەركىنلىكى ئۈچۈن قۇربان بولغان قەدىرىيە؛ خەلق بىلەن ھەمئەپپەس، تەقدىرداش، قەلبىداش بولغان ئىسيانكار شائىر شاھ مەشرەپ؛ ئۆز ئەقىدىسى ئۈچۈن قازاندىكى قايناۋاتقان ياغقا سەكرىگەن زەينەپ بىبى؛ ئەزىز ۋەتىنىنى قوغداش يولىدا جۇڭغار تاجاۋۇزچىلىرى ۋە ئۇنىڭ غالىپلىرى بىلەن ئاخىرغىچە ئېلىشىپ دەھشەتلىك پاجىئە بىلەن ئۆلتۈرۈلگەن باتۇر سەركەردە ئېۋەز بەگ؛ مانجۇلارنىڭ سادىق غالىپىسى بۇرھانىدىن خوجا بىلەن ئاخىرغىچە ئېلىشىپ باتۇرلارچە قۇربان بولغان جاھان خوجا ئەرشى ۋە خوجا سىدىق پۈتۈھى؛ ئار - نومۇسىنى ساقلاش ئۈچۈن مانجۇ خانغا ھەرگىز تىز پۈكمىگەن ئىپارخان؛ مانجۇ ئىستىبادىغا قارشى پارتلىغان ئۇچتۇرپان خەلقىنىڭ قوزغىلىڭىنىڭ رەھبىرى، ئۆز خەلقىنىڭ ئازادلىقى ۋە ئەركىنلىكىنى قولغا كەلتۈرۈش يولىدا باتۇرلارچە قۇربان بولغان رەھىمتۇللا بەگ؛ ئەسسىم تۇللا بەگ ۋە مايسىخان... قاتارلىقلار مۇشۇ ياخشىلىقنىڭ، مۇشۇ تەپەككۈرنىڭ سىمۋوللىرى ئىدى!

ئۇيغۇر خەلقىنى ئەۋھامچىلىقنىڭ ھالاكەتلىك پاتقىقىغا ئىتتىرگەن ئاشۇ خوجىچىلىق ھەرىكىتى ئاڭسىز يوسۇندا ئۇيغۇر خەلقىگە شەيتاننىڭ قۇيرۇقى بار ئىكەنلىكىنى ۋە مەھكۇملۇقنىڭ دوزاختىنمۇ ئازاب - ئۇقۇبەتلىك بولىدىغانلىقىنى تونۇتتى. ئاپاق خوجا ۋە كىلىكىدىكى قەشقەر خوجىلىرىنىڭ خائىنلار ئەۋھامچىلىقى جۇڭغارلارغا قۇل قىلىپ بېرىلگەن ئۇيغۇر خەلقىنى ئەسلىدىكى ساداقەتمەن، خۇداگۈي مۆمىنلەردىن دەھشەتلىك غەزەپلەنگەن ئارسلانلارغا ئايلاندۇردى. ئۇلار ئەمدى «مىللەتنىڭ غۇرۇرى»، «مىللەتنىڭ تەۋەررۈكى» دېيىلگەن ئاشۇ نەرسىلەرگە قارىقويۇقلا ئىشەنمەيدىغان بولۇشتى. ھەممىدىن ئاۋۋال «مىللىي غۇرۇر»، «مىللىي تەۋەررۈك» دەپ ئاتالغان ئاشۇ نەرسىلەرنىڭ ئۆزلىرىنى ئاسرىيالايدىغان ۋە ياكى ئاسرىيالمىدىغانلىقىغا

قارايدىغان بولدى. ئۇلار ئۆزلىرىنىڭ مەھكۇملۇق قىسمىتىدىن مۇناپىق ئاپاق خوجا ۋە كىلىكىدىكى قەشقەر خوجىلىرى تەرغىب قىلىشقان «مىللىي غۇرۇر»، «مىللىي تەۋەررۈك» دەپ ئاتالغان خوجىلار ئەۋھامچىلىقنىڭ ئۆزلىرىنى جۇڭغارىيە باسقۇنچىلىرىنىڭ ئاياغ - ئاستى قىلىشىدىن ساقلاپ قالالمايدىغانلىقىنى پەيدىنپەي تونۇپ يەتتى ۋە ئۆزلىرىنى ئاسراپ قالالمايدىغان ئاشۇ نەرسىلەرگە ئېسىلىۋالغاندا ئۆزلىرىنىڭ مەھكۇملۇق تەقدىرىنىڭ ئەسلا ئۆزگەرمەيدىغانلىقىنى چۈشەندى! شۇنداقلا، نادانلىق بىلەن خۇراپاتلىقنىڭ تارىختىن بۇيان ئۆزلىرىنى چىرماپ كەلگەن ئەڭ زور ئىككى كۈشەندە ئىكەنلىكىنى چۈشەندى! شۇنداق، كىشىلەر ئالدىنقىمەن دېسە تارىختىن ساۋاق ئېلىش كېرەك. مۇبادا، تارىختىن ساۋاق ئالمايدىغان بولسا تارىخنى قايتا - قايتا... تەكرارلاشقا مەجبۇر بولۇشىدۇ!

\* \* \*

مەن 1998 - يىل 3 - ئاينىڭ 24 - كۈنى يەكەنگە كاماندىروپكىغا بارغاندا مۇھەممەد تۇرسۇن مەجىددىن ئەپەندىنىڭ<sup>①</sup> ھەمراھلىقىدا ئالتۇنلۇققا بېرىپ، سەئىدىيە خانلىرىنىڭ تۇپراق بېشىنى تاۋاپ قىلدىم. مۇقام ئۇستازى، خانىش ئاماننىساخاننىڭ قەبرىسىنى زىيارەت قىلدىم. ئالتۇنلۇققا سۇلتان سەئىدخاندىن تارتىپ ھېسابلىغاندا ئون ئەۋلاد پادىشاھ دەپنە قىلىنغانىدى. بۇ قەبرىلەرنىڭ ئىچىدە پەزىلەت ۋە شىجائەت بايىدا زور ئۇتۇق قازانغان سۇلتان سەئىدخان، سۇلتان ئابدۇرەشىدخان، سۇلتان ئابدۇلكەرىم خان،

① بۇ كىشى يەكەن نامىيلىك ئورمانچىلىق ئىدارىسىنىڭ كادىرى بولۇپ، ھازىر پېنسىيىدە.

سۇلتان ئابدۇلەتسىپ خان، سۇلتان ئابدۇللا خانغا ئوخشاش ئاقىل، پازىل سۇلتانلارنىڭ ۋە قەشقەر خوجىلىرىغا قورچاق بولغان سۇلتان ئەھمەت خان، سۇلتان مەھمۇت خان ۋە سۇلتان يولئاس خاندەك پەزىلەتسىز، شىجائەتسىز، غاپىل ۋە جاھىل سۇلتانلارنىڭ قەبرىسىمۇ بار ئىدى.

مەن ئۇلارنىڭ تۇپراق بېشىدا سۈكۈتتە تۇرۇپ تەزىيە بىلدۈرۈۋاتقان چېغىمدا، تۇيۇقسىز خوجا سىدىق پۈتۈھنىڭ<sup>①</sup> بۇرھانىدىن خوجىغا<sup>②</sup> ئېيتقان مۇنۇ سۆزىنى ئەسلەپ قالدىم:

«... ئەي غاپىل، بىلەمسەن؟ — دېگەندى ئۇ، — جاھان بەزمىسىنىڭ ساقىيلىرى شۇ قەدەر ھاياسزكى، ئۇلار ئۆمۈر پىيالىسىگە ئۆلۈم شارابىنى قۇيۇشتا ئاقىل بىلەن غاپىلنى، پازىل بىلەن جاھىلنى، ھۇشيار بىلەن بېھوشنى ئايرىپ ئولتۇرمايدۇ! ئۇلار تىرىكلىك شاخلىرىنى ئەجەل تىغى بىلەن كېسىشتە كىمنىڭ پازىل پادىشاھ، كىمنىڭ ئادىل پادىشاھ ئىكەنلىكىگە قاراپ ئولتۇرمايدۇ! ۋادەرخا، بۇ جاھان كىملىرىگە ۋاپا قىلغان؟! ھايات ۋاقتىدا پۈتكۈل جاھان مەملىكىتىنى ھەم بارلىق ۋەجۇ — دۇنيانى ئۆز قولىغا كىرگۈزۈپ، تەڭرى ئەركىسى دەپ ئاتالغان ئاشۇ ئىسكەندەر زۇلقەرەينىمۇ جاھان ساقىيسىنىڭ قولىدىن ئۆلۈم شارابىنى ئىچىشكە مەجبۇر بولمىغانمىدى؟ ئۇ: «مېنى تاۋۇتقا سالغاندا، ئەلۋەتتە قولىمنى تاۋۇتنىڭ تېشىغا چىقىرىپ قويۇڭلار. جاھان ئەھلى ئۇنىڭغا ھەيرانلىق كۆزلىرى بىلەن، ياق، بەلكى ئىبىرەت كۆزلىرى بىلەن نەزەر سالىسۇن. قولۇمنىڭ بۇ پەنجىلىرى ۋە قاتار تىزىلىپ تۇرغان بارماقلىرى جاھاندىن ۋە جاھان ئەھلىدىن قانداق

① شائىر، «دۇۋان پۈتۈھى» نىڭ ئاپتورى. قارا تاغلىقلار مەزمىنىدىكى قەشقەر خوجىلىرىنىڭ سەردارى دائىيال خوجىنىڭ نەۋرىسى.

② ئاقتاغلىقلار مەزمىنىدىكى قەشقەر خوجىلىرىنىڭ سەردارى ئابپاق خوجىنىڭ چەۋرىسى.

ئۈزۈلگەنلىكىنى كۆرسۈن! ، دەپ ھەسرەتلىك ئىدا قىلمىدىمۇ؟  
«...»

مەن مۇشۇ سەھىپىلەرنى ئويلاۋاتقىنىمدا، كۆڭلۈم تويۇقسىز  
بۇزۇلدى - دە، مەجىددىن ئەپەندىگە:

— يۈرۈڭ، مېنى ھەفتەئى مۇھەممەدانغا<sup>①</sup> باشلاپ  
بېرىڭ، — دەپ ئىلتىماس قىلدىم.

ھەفتەئى مۇھەممەدانغا كېتىۋېتىپ، يولدا توپىدا ئېغىنلاپ  
يېتىشقان بىرمۇنچە ئادەملەرنى كۆردۈم. ئۇلارنىڭ چىرايىدىن  
سولغۇنلۇق، قاشقاقلق چىقىپ تۇراتتى، چاچلىرى ئۆسۈپ  
كېتىشكەن، گەدەنلىرىنى كىر - قاسماق بېسىپ، ئۇزايىدىن  
ئادەمىياقى قالمىغانىدى. ئۇلارنىڭ ئارىسىدا ئەرمۇ، ئايالمۇ،  
قېرىمۇ، يېشىمۇ بار ئىدى.

— بۇلار كىملەر؟ ئۇلار نېمە دەپ بۇ يەردە ئېغىنلاپ  
يېتىشىدۇ؟ — دەپ سورىدىم مەجىددىن ئەپەندىدىن قىزىقىپ.  
— بۇلار ئاشىقلار، — دەپ جاۋاب بەردى ئۇ قىلچىمۇ  
ھېسسىياتسىز ھالدا.

مەن بۇ گەپنى ئاڭلاپ خۇددى بۇ يەردە بۇنىڭدىن 300 يىل  
ئىلگىرى ئۆتكەن ئەبگا قەشقەر خوجىلىرىنىڭ ئەرۋاھلىرىنىڭ  
21 - ئەسىرنىڭ بوسۇغىسىدا لەڭشىپ يۈرۈشكەن سايبىسىنى  
كۆرگەندەك بولدۇم - دە، ئىختىيارسىز شۈركىنىپ كەتتىم.  
— ھەقدوست، بالا گەردان نەقىشەندى پىرىم! — دېدى  
ياش بىر ئاشىق دېۋانە ئۇزۇندىن بېرى يۇيۇلماي قاسماق - توغرا  
بېسىپ كەتكەن قوللىرىنى ماڭا تەڭلەپ، — سەدىقە بالانى يەر،  
تۆۋا گۇناھنى...!

مەن قولۇمنى تۇش يانچۇقۇمغا ئاپىرىپ بولۇپ، يەنە دەرھال

① قەدىمكى زاماندا يەكەن شەھىرىدىكى غەدىگەرلىككە مۇھەببەت ئىسىملىك يەتتە كىشى  
قاتار دەپنە قىلىنغانىكەن. كېيىن كىشىلەر بۇ يەرنى ئۇلارنىڭ نامى بىلەن «ھەفتەئى  
مۇھەممەدان» دەپ ئاتايدىغان بولۇشۇپتۇ.

پەسكە چۈشۈردۈم - دە: — ئېتىڭ نېمە؟ نەچچە ياشتا سەن؟ — دەپ سورىدىم ئۇنىڭدىن.

— ئېتىم خوجا ئابدۇلكەرىم راخمان سوپى، تەقسىر بۇ يىل مەن 25 ياشقا كىردىم، — دەپ جاۋاب بەردى ئۇ تەمەخورلۇق ئوتى چاقناپ تۇرغان كۆزلىرىنى مېنىڭ تۆش يانچۇقۇمغا تىكىپ تۇرۇپ.

— بۇ يەردە نېمە قىلىپ يۈرسەن؟ قورسىقىڭغا نېمە يەيسەن؟

— تاپسام يەيمەن، تاپالمسام. ئاچ يۈرمەن!

ئۇنىڭ جاۋابىنى ئاڭلاپ، دەرھال ئەپەندى لەتىپلىرىدىكى «شەھىرىمىزنىڭ لالما ئىتىلىرىغا ئوخشايدىكەنسىز» دېگەن لەتىپە ئېسىمگە كەلدى - يۇ، ئەمما تىلىمنى تېپىۋالدىم:

— ياش ئىكەنسىن، ئۇنىڭ ئۈستىگە بەش ئەزايىڭمۇ ساپساقلا ئىكەن. ئەلۋەتتە سېنىڭمۇ يۇرت - قياشنىڭ باردۇر؟ ئۆزۈڭنى بۇنداق خار - زار ئەيلىگۈچە، كۈچۈڭنى سەرپ قىلىپ ھالال ئەمگەك بىلەن رىزىقىڭنى تېپىپ يېسەڭ، ھازىرقىدىن كۆپ ياخشى ئەمەسمۇ؟!

— ئەپەندىم، غەلىتىلا گەپ قىلىدىلىغۇ؟ قايلىسىلا، پېقىر خۇدا يولىدىكى ئاشىقمەن. پۈتۈن ئەسلى - ۋەسلىمنى ھەقتائاللاغا ۋە ئۇنىڭ پىرىيارەنلىرىغا ئاتىۋەتكەن ئاشىقمەن. ئاللا سىلىگە بۇ ئالەملىك نېمەتنى بەرگەن بولسا، بىزىلەرگە ئۇ ئالەملىك نېمەتنى بەرگەن! — دەپ جاۋاب بەردى ئۇ قىلچىمۇ ئويالماستىن.

مەن بۇ گەپنى ئاڭلاپ، يا كۈلۈشۈمنى، يا يىغلىشىمنى بىلەلمەي تۇرۇپ قالدىم.

— يۈرسىلە، كېتەيلى! — دەپ پېشىمنى تارتتى مەجىدىدىن ئەپەندى.

مەن دەرھال تۆش يانچۇقۇمدىكى مەيدە پۇللارنى ئېلىپ،  
ھەممىسىنى ھېلىقى ئاشىقنىڭ يېنىدا قولىنى تەڭلەپ تۇرغان يەنە  
بىر مەجرۇھ سائىلغا بەردىم...

ئەپلاتۇن: «كېسەل بەدەن قىيىنچىلىقلارغا چىدامسىز،  
سەمەرنىڭ ئىشلارنى بېجىرىشكە قابىلىيەتسىز بولغىنىدەك،  
كېسەل روھمۇ ئەڭ يۈكسەك ۋە پايدىلىق نەرسىلەرنىڭ پەرقىگە  
قاراپ ئۆلتۈرمايدۇ ۋە تاللاپ ئالمايدۇ» دېگەندى. شۇنداق،  
قاشاقلىق تەرەققىي قىلىپ مەلۇم دەرىجىگە بېرىپ يەتكەندە،  
ئادەملەر جىن - شەيتانغا ئايلىنىپ، ئۆزلىرىنىڭ تەقدىر -  
ئىستىقبالىغا كۆڭۈل بۆلۈشمەيدىغان بىپەرۋا ئادەملەرگە ئايلىنىپ  
قىلىنىدۇ. كىشىلىك تۇرمۇشنىڭ تۇيۇق يولىغا كىرىپ قېلىپ،  
بار بىلەن يوقنىڭ ئارىلىقىدا بولۇپ قېلىشقان ئادەمسىياق  
ئوبرازلار جىسمىمىز جىن - شەيتانلارغا ئاسانلا ئارىلىشىپ  
كېتىدۇ!

\* \* \*

ئەتراپىمىزنى ئوراپ تۇرغان بۇ سىرلىق دۇنيا ئۆزىدە نېمە  
بولسا شۇنى ئايان قىلىدۇ. ئۇنى كۆزەتكەن ھەر قانداق بىر  
ئادەمنىڭ كۆزىتىلىدىغان نەرسە بولۇپ قېلىشى ئېھتىمالغا ئەڭ  
يېقىن! مەيلى قانداق بولۇشىدىن قەتئىينەزەر، بۇ دۇنيادا شۇنداق  
بىر قىسىم ئادەملەر بار ئىكەنكى (ئەگەر ئۇلار روھ دېيىلمەي  
ئادەم دېيىلىدىغان بولسا)، ئۇلار خىيال دۇنياسىدا ئۆزۈپ  
يۈرۈپ، ھەقىقەتنىڭ يۈكسەك پەللىسىگە يېتەلەيدۇ ۋە ئېگىزدە  
تۇرۇپ ھەيران قالارلىق مەنزىرىلەرنى كۆرەلەيدۇ. شۇڭا  
تەپەككۈر قىلالايدىغان، يىغلىيالايدىغان ھەم كۈلەلەيدىغان  
مىللەتتىن ئۈمىد كۈتۈش كېرەك. چۈنكى، ئۆز تەقدىرى ئۈستىدە



تەپەككۈر قىلالايدىغان مىللەتنى يېغىش قىيىن. ئۆز تەقدىرى  
ئۈستىدە قايغۇرۇپ يىغلىيالايدىغان مىللەتلا ئۆزىنىڭ ھازىرقى  
ھالىتىنى چۈشىنەلمەيدۇ ۋە بۇنداق ھالەتتىن قۇتۇلۇش يولىنى  
تاپالايدۇ. ئۆز ئەركىنلىكى ئۈچۈن تۈلگەن مۇشەققەتلىك  
ئەجر - تۆھپىلىرى، بەدەل - قۇربانلىرى ئۈچۈن قايغۇرۇپ ياش  
تۈكەلمەيدۇ ھەمدە قولغا كەلتۈرگەن بەخت - سائادەتلىرى ئۈچۈن  
خۇشال بولۇپ كۈلەلمەيدۇ!

تەپەككۈر — ئىنساننىڭ ئەقىل - ئىدراك پائالىيىتى. شۇڭا  
ئىنسان بىر مېنۇت ۋاقىتتىنمۇ تەپەككۈرسىز ئۆتكۈزمەسلىكى  
لازىم. بىراق، ئىنسان ئۆز تەپەككۈرىنىڭ ئورنىغا خام خىيالىنى  
دەسسەتسە، زەھەر بىلەن غىزانى ئارىلاشتۇرۇۋەتكەنلىك بولىدۇ.  
نىھايەت، ئىنسان تەپەككۈرىنىڭ چېكى بولمايدۇ. ئىنسانلار  
ئەزەلدىن تەپەككۈر قىلىش جەريانىدا خەۋپ - خەتەردىن قورقماي  
تەھلىل قىلىپ كېلىشتى. بەلكى، زور دەلىللەر ھېسابىغا  
ئۆزلىرى بىلمەكچى بولۇشقان ئاجايىبات - غارايىباتلارنىڭ  
سىر - ئەسىرلىرىغا يېتىشمەكچى بولۇشتى. شۇنداق دەپ  
ئېيتىشقا بولىدۇكى، ئىنسانلارنىڭ تەپەككۈرىنىڭ ئاجايىپ بىر  
خىل تەسىر قىلىش رولى بولغانلىقى ئۈچۈن، ئۆز تەپەككۈرلىرى  
ئارقىلىق ئالەمنى ھاڭ - تاڭ قالدۇرالىدى!

\*

\*

\*

1967 - يىلى 8 - ئايدا مەن سابىق قەشقەر شەھەرلىك خەلق  
قوراللىق بۆلۈمىنىڭ باشلىقى، كاپىتان ئوسمانوف ئاكا بىلەن  
خەلق ئەسكەرلىرىنى مەشىق قىلدۇرۇش ئۈچۈن قەشقەر نەزەرباغ  
يېزىسىدا بىر ئايدەك تۇرۇپ قالدىم. مۇشۇ مەزگىلدە، ھەزرەتتە  
ئاپاق خوجا مازىرىغا قارايدىغان ھەسەن شەيخ دېگەن بىلەن  
تونۇشۇپ قالدىم (ئاڭلىسام ھەسەن شەيخ ھازىر دەم ئېلىشتا

ئىكەن). ئۇ ماڭا ئاپاق خوجا ھەققىدە نۇرغۇن قىزىقارلىق ئىشلارنى سۆزلەپ بەردى. ئەينى ۋاقىتتا گەرچە مەن ئۇنىڭ دېگەنلىرىگە تولۇق ئىشىنىپ كەتمىگەن بولساممۇ ئەمما مەندە ئاپاق خوجىغا نىسبەتەن قىزىقىش پەيدا بولدى. شۇنىڭدىن باشلاپ، مەن مۇشۇ خىيالنىڭ ۋەسۋەسچىلىكىدە مەخدۇم ئەزەم ۋە ئاپاق خوجىنىڭ تارىخىنى بىلىدىغان كىشىلەردىن ئاڭلىغانلىرىمنى مەقسەتلىك ھالدا خاتىرىلەپ ماڭدىم ۋە بۇ خوجىلارنىڭ تارىخىغا ئائىت ئۇيغۇرچە، خەنزۇچە ماتېرىياللارنىمۇ يىغىپ ماڭدىم.

1979 - يىلى كۈزدە، مەن جەنۇبىي شىنجاڭ ھەربىي رايونى قوماندانلىق شتابىدىن كەسىپ ئالماشتۇرۇپ، قەشقەر ۋىلايىتىگە يۆتكەلدىم. بۇ مەزگىلدە قەشقەر شەھىرىدە ئولتۇرۇشلۇق بىلىملىك زاتلار بىلەن مەسلىھەت، مەرھۇم قاسىم قارى ھاجىم، مۇھەممەد ئوسمان ھاجىم (ھازىر بۇ زات قەشقەر شەھەرلىك كۈتۈپخانىدىن دەم ئېلىشقا چىقتى) قاتارلىق ئەللامىلەر بىلەن تېخىمۇ كۆپ ئۇچرىشىش پۇرسىتىگە ئىگە بولدۇم. مەرھۇم ۋالىي ئەيسا شاكىر جانابلىرىنىڭ تاپشۇرۇقى بىلەن بىر مەزگىل مەرھۇم ئەللامە ئىمىر ھەسەن قازى ھاجىم جانابلىرى بىلەن ھەمسۆھبەتتە بولۇش پۇرسىتىدىن پايدىلىنىپ، قەشقەر خوجىلىرى ھەققىدە، بولۇپمۇ ئاپاق خوجا ھەققىدە تېخىمۇ كۆپ نەرسىلەرنى سوراپ بىلىۋالدىم.

1981 - يىلى 1 - ئايدا مەن شىنجاڭ خەلق نەشرىياتىغا يۆتكىلىپ كەلگەندىن كېيىن خىزمەت ئېھتىياجى تۈپەيلىدىن خەنزۇچە - مانجۇچە ئارخىپلاردىكى شىنجاڭ ھەققىدە يېزىلغان مەلۇماتلارنى كۆرۈش ئىمكانىيىتىگە ئىگە بولدۇم. قەشقەر خوجىلىرى ھەققىدە مەتبۇئاتتا ئاشكارا ئېلان قىلىنغان ۋە ئېلان قىلىنمىغان ھەر خىل قوليازىلارنى كۆرۈشكە مۇيەسسەر بولدۇم. مەسلىھەت، «تەزكىرە ئى ئەزىزان» (تەزكىرە ئى

خوجگان» دېگەن نام بىلەن مەشھۇر)، «تارىخى كاشىغەر»،  
 («جاھاننامە»)، «سەئىدىيە خاندانلىقى تارىخىغا دائىر  
 ماتېرىياللار»<sup>①</sup> (يەنى «تارىخى رەشىدى. زەيلى» ) ۋە  
 «تەزكىرەئى ھىدايتۇللا»، «بۇرقۇم ئەۋلىيا»، «تەزكىرەئى  
 ئافاق»، «تەزكىرەئى پىرياران»، «تارىخىمىزدىكى  
 ئىسلامىيەت»، «تەربىيەتنامە»، «ھىدايەتنامە»، «تارىخى  
 نادىرىيە»، «رىسالە تەۋەرۇكات» («تەزكىرەئى پىرياران» نىڭ  
 بىر قىسمى) قاتارلىق قوليازمىلاردا قەشقەر خوجىلىرى ھەققىدە،  
 بولۇپمۇ ئاپاق خوجا ھەققىدە ناھايىتى مول بىرىنچى قول  
 ماتېرىياللار يىزىپ قالدۇرۇلغان!

\* \* \* \*

مەن تۇرمۇش مۇشەققىتىنىڭ ئاسارىتىدە ئاران تولۇق  
 ئوتتۇرىنىڭ 1 - يىللىقىنىلا ئوقۇيالىدىم. بىلىم سەۋىيەمنىڭ  
 باشلىنىش نوقتىسى - مەيدىسىگە پروفېسسورلۇق ئىزنىكىنى  
 تاقىۋېلىپ كىدىيىپ يۈرۈشكەن بەزى دوستلىرىمغا قارىغاندا  
 خېلىلا ئۆۋەن ئىدى. بىراق، مەن ئۇزاق يىللاردىن بۇيان  
 تىرىشىپ - تىرىشىپ يۈرۈپ شۇنى چۈشەندىمكى، بىلىمدە  
 باشلىنىش نوقتىسى ھەر قانچە يۇقىرى بولسىمۇ ئەمما بىر ئورتىدا  
 تۇرۇۋېلىپ، ئالغا ئىلگىرىلىمىسە، ئۇنداق ئادەمنىڭ تۇرمۇش  
 دەپتىرى يەنىلا ئاق پېتى تۇرۇپرىدۇ؛ گەرچە بىلىمنىڭ باشلىنىش  
 نوقتىسى ئۆۋەن بولسىمۇ، ئەگەر تىرىشىسلا، تۇرمۇشنىڭ تاغ -  
 داۋانلىرىدىن ئېشىپ ھاياتنىڭ سەپەر ئاسمىنىدا قانات قېقىپ،  
 جەۋلان قىلىپ، چوڭ - چوڭ نەتىجىلەرنى، ھەتتا باشقىلارنى  
 ھەيران قالدۇرغۇدەك نەتىجىلەرنى قولغا كەلتۈرگىلى بولىدۇ.

① بۇ كىتابلار قەشقەر ئۇيغۇر نەشرىياتى تەرىپىدىن نەشر قىلىندى.

ئەلنىڭ تارازىسى ھەقىقەت، ئەلنىڭ باھاسى ئادالەت - ئەلنىڭ ئەقلى ئەل بىلەن! مېنىڭ تۇنجى ئەسىرىم - «بەدۆلەت» ناملىق ئۈچ توملۇق تارىخىي قىسسەم نەشرىدىن چىققاندىن كېيىن خەلقىم مېنىڭ بۇ ئازغىنا ئەرزىمەس ئەمگىكىمگە خېلى يۇقىرى باھا بەردى.

قايسى بىر ئەدىبىنىڭ: «... ئازراقمۇ مېۋە بەرمەيدىغان دەرەخ - مېۋىلىك دەرەخلەرنىڭ ئەڭ ناچارلىرىدىندۇر؛ ئىجتىھات بېغىدا بېخىل، باشقىلارغا ئازراقمۇ پايدا بەرمىگەننىڭ ئۈستىگە، باشقىلارغا ھەسەت قىلىدىغان ئادەملەر ئادەملەرنىڭ ئىچىدىكى ئەڭ لايىقەتسىز، ئەڭ ئىستېداتسىزلىرىدىندۇر! مۇبادا، بۇنداق ئىستېداتسىز ھەسەتخورلار يۇقىرىدا بولسا، ئىستېدات ئىگىلىرىنىڭ يولىنى توسۇۋالىدۇ. ئىستېدات ئىگىلىرىنىڭ ئەقىل - پاراسەتلىرىنى ئۆزلىرىنىڭ نادانلىقلىرىنىڭ خىرە سايىسى ئاستىغا كۆمۈپ تاشلاپ، بىھۇدە زايلا قىلىۋېتىدۇ، پۈتۈن خەلقنى ئەقىل - پاراسەت مېۋىلىرىدىن مەھرۇم قالدۇرىدۇ! دېمەك، ھەسەتخورلار خىلمۇ خىل يولىدۇ دېيىلىدىغان بولسا، ئۇ ھالدا، تالانت ئىگىلىرىنى باسىدىغان ھەسەتخور دۇنيادىكى ھەسەتخورلارنىڭ ئەڭ چوڭدۇر. شۇنداقلا، تالانت ئىگىلىرىنىڭ يۇقىرى ئۆرلەپ يۈكسەك پەللىگە چىقىشى ئۈچۈن ئۆز يەلكىسىنى شوتتا قىلىپ بەرگۈچىلەر دۇنيادىكى ساخاۋەتچىلەر ئىچىدە ئەڭ ئالىجانابلىرىدىندۇر! . . .» دېگەنلىكى ئېسىمدە تۇرۇپتۇ.

\* \* \*

مەن قەشقەر خوجىلىرى ھەققىدىكى بۇ ئۈچ تارىخىي رومانىمنى يېزىشقا كىرىشكەندە، نۇرغۇنلىغان ئاق كۆڭۈل كىشىلەرنىڭ ياردىمىگە ۋە قوللىشىغا ئېرىشتىم. «شىنجاڭ

مەدەنىيىتى» ژۇرنىلىدىكى قۇربان مامۇت ئەپەندى مېنى قەشقەر خوجىلىرى ھەققىدە مۇناسىۋەتلىك ماتېرىياللار بىلەن تەمىنلىدى؛ خىزمەتدەشم مۇھەممەت تۇردى مىرزا ئەھمەت ئەپەندى ئۆزى ساقلاۋاتقان، ئاپاق خوجا ھەققىدە يېزىلغان تەزكىرە، تەرجىمىھال ماتېرىياللارنى سېخىلىق بىلەن مېنىڭ پايدىلىنىشىمغا بىرىپ تۇردى؛ خىزمەتدەشم جېلىل مۇھەممەت ئەپەندى بۇ ئۈچ ئەسىرىمنى ئەدەبىي جەھەتتىن ئەستايىدىل تۈزىتىپ، تەھرىرلەپ نەشرگە تەييارلىدى. رەپىقەم تۇنسا كەنجى باشلىق بارلىق ئائىلە ئەزالىرىم مېنىڭ بۇ ئىجادىيەتلىرىمنىڭ يورۇقلۇققا چىقىشى ئۈچۈن مېنى پۈتۈن كۈچى بىلەن قوللىدى. مەن بۇ يەردە شۇ مۇناسىۋەت بىلەن مېنى مەنئۇي، ماددىي جەھەتتە قوللىغان، نام - شەرىپى ئاتالغان ۋە ئاتالمىغان بارلىق ئاق كۆڭۈل كىشىلەرگە ئالاھىدە تەشەككۈر بىلدۈرىمەن!

1998 - يىلى 7 - ئاي، ئۈرۈمچى.



## مۇندەرىجە

- 1 ..... مۇقەددىمە نەمەنگانلىق خوجا
- 31 ..... بىرىنچى باب موغۇلىستانغا يۈرۈش قىلىش
- 67 ..... ئىككىنچى باب «كارامستۇللا كاتىبىن»
- 110 ..... ئۈچىنچى باب پايىپتەك خوجىلار
- 158 ..... تۆتىنچى باب قەشقەرىيىدىن قوغلىنىش
- بەشىنچى باب قارغىش - ئاداۋەت قاينىغان
- 193 ..... زېمىن
- ئالتىنچى باب مىرزا مۇھەممەت ھەيدەر
- 226 ..... كوراگانغا مەكتۇب
- 257 ..... يەتتىنچى باب مىراسخور گېزەندىلەر
- 294 ..... سەككىزىنچى باب «رەشىدىل شاھى ئەزەم»
- 332 ..... توققۇزىنچى باب «پىر ئىنەلھەق!»
- 372 ..... ئونىنچى باب سەھرادىكى مەرۋايىت
- ئون بىرىنچى باب جاھالەت تىكەنلىرى ئۈنگەن
- 404 ..... تۇپراق
- 450 ..... ئون ئىككىنچى باب دۇئاغا چۈشكەن تەقدىر
- ئون ئۈچىنچى باب «سەجىدادۇ بېھىشىن» — خوجا
- 500 ..... مۇھەممەت ئىسھاق ۋەلىيۇللا
- 550 ..... ئون تۆتىنچى باب ناماز كۈنىدىكى قاتىللىق
- 596 ..... ئون بەشىنچى باب قايچا خەنجەر تۇتقان كىشى
- ئون ئالتىنچى باب «خەلىپە تۇل خەلىپە» —
- 640 ..... سۇلتان مۇھەممەدخان
- 681 ..... خاتىمە سۇ بېشىدىكى خانىقا

تصنيف المؤلفين

.....	1
.....	12
.....	13
.....	112
.....	151
.....	171
.....	192
.....	201
.....	232
.....	252
.....	272
.....	282
.....	302
.....	312
.....	322
.....	332
.....	342
.....	352
.....	362
.....	372
.....	382
.....	392
.....	402
.....	412
.....	422
.....	432
.....	442
.....	452
.....	462
.....	472
.....	482
.....	492
.....	502
.....	512
.....	522
.....	532
.....	542
.....	552
.....	562
.....	572
.....	582
.....	592
.....	602
.....	612
.....	622
.....	632
.....	642
.....	652
.....	662
.....	672
.....	682
.....	692
.....	702
.....	712
.....	722
.....	732
.....	742
.....	752
.....	762
.....	772
.....	782
.....	792
.....	802
.....	812
.....	822
.....	832
.....	842
.....	852
.....	862
.....	872
.....	882
.....	892
.....	902
.....	912
.....	922
.....	932
.....	942
.....	952
.....	962
.....	972
.....	982
.....	992
.....	1002



مۇقەددىمە

## نەمەنگانلىق خوجا

«نادانلىق» بىلەن «نادان» سۆزلىرىنىڭ  
لۇغەتتە يانمۇ - يان تۇرۇشى ھەرگىز سەۋەبسىز  
ئەمەس. شۇڭا، دانالار: «نادانلىق — ناداننىڭ  
قورالى» دەپ بىكارغا ئېيتىشىمغان.

— خاتىرەمدىن

1521 - يىلى (يىلان يىلى) ياز .

مىلادى

چاقماق<sup>①</sup> دەرياسىنىڭ ئوڭ قىرغىقىنى ياقىلاپ ئەگرى -  
توقاي سوزۇلغان چىغىر يول تۈپىلىگە قاراپ بارغانسېرى  
ئېگىزلەپ كېتىۋاتقاندى. يىراقتىكى ئالاي تاغلىرىنىڭ قارلىق  
چوققىلىرى بارغانسېرى يىراقلاپ كەينى تەرەپتە قالماقتا ئىدى .  
كەچكى كۈننىڭ شەپق يورۇقىدا قارلىق چوققىلارنىڭ ئۈستى  
خۇددى ئوتقا پۈركەنگەندەك ۋال - ۋۇل قىلىپ ياناتتى .  
چاڭ - تۈپىلىق يولدا بىر توپ ئاتلىق ئادەم ۋادىغا قاراپ

① ئاتۇش تەۋەسىدىكى بىر دەريانىڭ نامى .

ئالدىراش كېتىشۋاتاتتى. ئۇلارنىڭ ئارىسىدا ئۇچىسىغا جۈببە ئى سىنچاپ يېپىنچاقلىۋالغان، ئۈستىگە يېشىل يىپەكتىن جۈببە ۋە داستار كىيگەن، يېشى ئاتمىشلاردا بار بىر مويسىپىت كىشى ھەممىنىڭ ئالدىدا كېتىپ باراتتى.

— مەنزىلگە يەنە قانچىلىك قالدۇق؟ — دەپ سورىدى ئۇ كەينىدىن كېلىۋاتقان بىرىدىن.

— ئاز قالدۇق، نېمەتلىك پىرىم، ئەنە ئاۋۇ كۆرۈنگەن تۆپىلىكتىن ئاشاقلا ھەزرىتى سۇلتان مازىرىنىڭ ئالتۇن قۇببىلىرى كۆرۈنىدۇ! — دەپ جاۋاب بەردى ھېلىقى كىشى.

— ھۆرمەتلىك مەككە خوجا، — دېدى بۇ چاغدا ئاتلىق كېتىۋاتقانلارنىڭ ئارىسىدىكى ياش بىرى، — سىلنىڭ: «مانا ئاز قالدۇق!» دېگەن سۆزلىرىنى بۈگۈن ئونىنچى قېتىم ئاڭلاۋاتىمىز! بىراق، قاق سەھەردىن باشلاپ ماڭغىلى تۇرىۋىدۇق، ئەلھال، ناماز ئەسىر ۋاقتىمۇ بولاي دەپ قالدى، قېنى ئۇ سىلى دېگەن ھەزرىتى سۇلتان مازىرىنىڭ ئالتۇن قۇببىسى؟ ھېچ كۆرۈنمەيدىغۇ؟

— ئىننەللاھا مەئەسسائىرىم، سەۋر قىل ئى پەرزەنت مۇھەممەتئىمىن ئىشان! ئاللا بەندىلىرىگە سەۋر قىلىڭلار! دەپ ئۆگەتكەن، — دېدى ھېلىقى مويسىپىت كىشى بوش ئاۋاز بىلەن.

— ئىنشائاللا، نېمەتلىك ئۇلۇغ پىرىم، ئەپۇ قىلغايىسىز، مەن خېلىدىن بېرى ساياھەتكە چىقمىغانىدىم، — دېدى ئاتلىق ئادەملەرنىڭ ئارىسىدىكى مۇھەممەتئىمىن ئىشان دەپ ئاتالغان ھېلىقى يىگىت خۇشخۇبىلۇق بىلەن كۈلۈپ تۇرۇپ، — ئۇسۇمۇرلۇك چاغلىرىمىزدا بىر نەچچە قېتىم پەدەرەمگە ئەگىشىپ ئەنجان، مەرغىلانغا سەپەر قىلغاننى ھېسابقا ئالمىغاندا، بۇنداق نەچچە كۈنلەپ ئۇزاق يول مېڭىپ باقمىغانىكەنمەن! بۇ ھەقىقەتەن ھاياتىمىدىكى ئەڭ كۆڭۈللۈك سەپەر بولدى.

— ئى پەرزەنت، ئاشۇ كۆڭۈلىسىز پەرغانىنى تىلغا

ئالماڭىز! — دېدى ھېلىقى مويسىپىت كىشى كېتىۋېتىپ، — ئاشۇ ماكاندا جېنىمىزغا جاپا، كۆڭلىمىزگە خاپىلىق يەتتى. كۆپ ئەسىردىن بۇيان ماۋرا ئۈننەھردە<sup>①</sup> ياشاپ، تۈركىي تىلىدا سۆزلىشىدىغان، مۇسۇلمان دىنىنى قوبۇل قىلغان، مۇھارەبىيە ئىشلىرىنى كەسىپ قىلىشقان بۇ موغۇل بەگلىرى ۋە نۆكەرلىرى قايسى پادىشاھ تەمىناتىنى كۆپرەك بەرسە، قايسى جەڭدىن ئولجا ياخشىراق چۈشكەن بولسا، ئاشۇ پادىشاھ ۋە ئاشۇ جەڭ ئۈچۈن ئۆزلىرىنى ئۇرۇشتى. خىسراۋ شاھ<sup>②</sup> خىزمىتىدىن شەيبانىخانغا<sup>③</sup> ئۆتكەن، ئۇنىڭ مەغلۇبىيىتىدىن يەنە سۆيۈنچىخانغا<sup>④</sup> كېلىپ قوشۇلغان بۇ ياللانىم لەشكەرلەرنىڭ مەجەز - خۇلقى تولىمۇ نۇراقسىز، بىقارار بولغانلىقتىن، ئۇل پەرغانە ھۈدۇتلىقۇقىدا يېغا - غەلىيان زادىلا ئۆكسۈپ باقمىدى، سۆيۈنچىخان ئۆلگەندىن كېيىن ماۋرا ئۈننەھردە تۈتەپ يېنىشقا باشلىغان بۇ ۋەھىمە ئوتلىرى جىسمىمىزنى كۆيدۈرۈشكە باشلىدى. ئەلھال، ئاڭلىساق سۇلتان سەئىدخان پەرغانىگە بېسىپ كىرىشكە تەييارلىنىۋېتىپتۇدەك. «ۋەھىمە ئىچىدە بولغاندىن كۆرە، بالا - قازاننىڭ ئىچىدە بولغان ياخشىراق» دەيدىغان ئاجايىپ ياخشى بىر ھېكمەتلىك سۆز بار. بىزمۇ ئاشۇ ھېكمەتلىك سۆز بويىچە ئىش كۆرۈپ، جېنىمىزنى جەبىر - جاپاغا تاپشۇرۇپ ئۆتمەكتىن ئۆزگە چارە تاپالمىغاندىن كېيىن ئاخىر جاننى ئالقىنىمىزغا ئېلىپ مۈلكىي قەشقەرىيىگە پاناھداپ كەلمەكتىن باشقا ئامال تاپالمىدۇق. . .

مويسىپىت سۆزلەۋېتىپ ئۇلۇغ - كىچىك تىنىپ قويدى،

① ئوتتۇرا ئاسىيادىكى تارىخىي — جۇغراپىيىۋى يەر نامى. سىر دەرياسى بىلەن ئامۇ دەرياسىنىڭ ئارىلىقىدىكى جايلارنى كۆرسىتىدۇ.  
 ② خىسراۋ شاھ شۇ چاغدا قۇندۇزنىڭ ھاكىمى ئىدى.  
 ③ شەيبانىخان (1451 - 1510) — ئۆزبېك شەيبانىلار سۇلالىسىنىڭ قورغۇچىسى. 1500 - 1510 - يىللىرى تەختتە ئولتۇرغان.  
 ④ سۆيۈنچىخان (1510 - 1525 - يىللىرى تەختتە) — شەيبانىلار سۇلالىسىنىڭ 2 - خانى.

شۇناپتا پەرغانىدىكى ئاشۇ كۆڭۈلسىزلىكلەر ئۇنىڭ كۆز ئالدىدىن  
بىر - بىرلەپ ئۆتمەكتە ئىدى:

خاقانىي سەئىد دەپ ئاتالغان شاھرۇھ مىرزا<sup>①</sup> نىڭ ۋاپاتىدىن  
كېيىن پۈتۈن ماۋرائۇننەھر ئاسمىنى قارا بۇلۇتلار قاپلىدى.  
تەخت - سەلتەنەت ئىشقىدا ئوت بولۇپ يانغان تۆمۈرىلەر  
شاھزادىلىرى بىر - بىرىگە تىخ كۆتۈرۈپ، قىلىچ ئوينىتىشتىن  
قول ئۈزۈلمىدى، پەرغانە ۋادىسىدا غەلىيانلار ئۆي توشقىنىدەك  
كۆپەيمەكتە ئىدى. بالا ئاتىغا، ئاتا بالىغا، قېرىنداش قېرىنداشقا  
قارشى قىلىچ كۆتۈرۈش بۇ ئەلدە ئادەتكە ئايلانغانىدى. ئۇنىڭدىن  
باشقا چوڭ - كىچىك شەھەرلەردە، ۋىلايەت - ئايمىقلاردا بەگلەر،  
ھاكىملار بار ئىدى. ئۇلارنىڭ دەپنى - دۇنياغا، شانۇ -  
شەۋكەتكە، ھاكىمىيەت، يۇرتدارچىلىققا بولغان ئىشتەيلىرى  
قىزىپ كېتىشكەندى. بۇنداق مالىمان زاماندا نەقىش-بەندى  
شەيخلەر ھەممە جايدا بىردىن شاھزادىگە ئۇستاز بولۇشۇپلىشىپ،  
سەلتەنەت ئىشلىرىغا بىۋاسىتە قول تىقىشتى. نىھايەت، مىرزا  
ئۇلۇغبەگ<sup>②</sup> قىلىچ كۆتۈرۈپ چىققاندىن كېيىن مەغرىبتىن -  
مەشرىققىچە كېڭەيگەن بۇ پايانىسىز سەلتەنەت ئاسمىنىدىكى قارا  
بۇلۇتلار سەل - پەل تارقىغان بولسىمۇ، ئەمما مىرزا  
ئۇلۇغبەگ دەھرىيلىك يولىنى تۇتۇپ، «ئەسە لاتىن زىلاللاھۇ  
فىل ئەرز» يەنى مەن خۇدانىڭ يەردىكى سايىسىمەن! دەپ  
تەكەببۇرلۇق قىلدى. دىن ئەھلىنى ئاياغ ئاستى قىلدى. كەماھۇ  
ۋە ھۇققۇھۇ! ئىنشائاللا، تەخت ۋارىسى مىرزا ئابدۇلەتىف  
ئاتىسى، دەھرىي شاھ ئۇلۇغبەگنىڭ گۇناھكار كالىسىنى

① شاھرۇھ مىرزا (1377 - 1447) - تۆمۈرلەرنىڭ 4 - ئوغلى. ئۇ  
1405 - 1447 - يىللىرى خوراسان تەختىدە ئولتۇرغان.  
② ئۇلۇغبەگ (1399 - 1449) - شاھرۇھ مىرزانىڭ چوڭ ئوغلى، ئۇلۇغ ئاسترونوم.  
مىلادى 1409 - يىلى ئاتىسى شاھرۇھ مىرزا تەرىپىدىن پەرغانە ئەمىرلىكىگە  
تەيىنلەنگەن. مىلادى 1447 - يىلى شاھرۇھ مىرزا ۋاپات بولغاندا  
تۆمۈرىلەر ئىمپېرىيىسىگە ئىمىراتور بولغان. مىلادى 1449 - يىلى ئوغلى مىرزا  
ئابدۇلەتىف تەرىپىدىن ئۆلتۈرۈلگەن.

تېنىدىن جۇدا قىلىپ، ناپاك ئىشلىرىغا چەك قويدى. دىيانەتسىز ئەللىمەلەر ئىنشائاللا، ماۋرائۇننەھر تۇپرىقىدىن ھەيدەلدى. دىنىسىزلىرىنىڭ كۆپۈر كىتابلىرى كۆيدۈرۈلدى. . . . يەنە . . . . ماۋرا ئۇننەھر ئاسمىنىدا سەلتەنەت قۇياشى نەچچە قېتىم ئولتۇرۇپ، نەچچە قېتىم بالقىدى. تۆمۈرىيىلەرنىڭ ئاخىرقىلىرىدىن بولغان سۇلتان ساھىبقران ھۈسەيىن بايقارا<sup>①</sup> تەختكە چىققاندىن كېيىن تۆمۈرىيىلەر سەلتەنەتتە بىر مەھەل قارار تاپقان بولسىمۇ ئەمما دىنىسىز موغۇل خانلىرى پۈتكۈل ماۋرائۇننەھر زېمىنىنى مەكرۇ پۇتلىرى بىلەن ئاياغ - ئاستى قىلىپ، خوجا ئەھمەت يەسەۋىينىڭ<sup>②</sup> مۇبارەك مەقبەرىسىنى بۇلغىدى. دەھرىي ئالىملار يەنە قايتىلاتىن باش كۆتۈردى. ئۇلار تەگەببۇرلۇق قىلىپ بارچە مۆمىن بەندىلەرنى يولدىن ئازدۇردى. ئەيىش - ئىشرەتكە بېرىلىپ، يۇقرالارنى شەرىئەت يولىدىن چىقاردى. ئەرلىرىنىلا ئەمەس، ئاياللارنىمۇ ئوقۇسۇن دەپ، شەرمى - ھاياسىز قىلىۋەتتى.

تارىخىي ھىجرىنىڭ 911 - يىلى<sup>③</sup> تۆمۈرىيىلەرنىڭ ئاخىرقىلىرىدىن بولغان خوراسان ھۆكۈمدارى ھۈسەيىن بايقارا ئالەمدىن ئۆتتى. ئۇنىڭ بەدىئۇزىمان مىرزىغا ۋە مۇزەپپەر ھۈسەيىن مىرزىغا دېگەن ئوغۇللىرى ئاتىسىنىڭ ئاخىرەتلىك ئىشلىرىنى تۈگىتىشكەندىن كېيىن سۇلتان ھۈسەيىن بايقارادىن قالغان ۋە بۇ شاھزادىلەر بىلەن بىللە بولغان بەگلەر كېڭەش قىلىشىپ، بەدىئۇزىمان مىرزىغا بىلەن مۇزەپپەر ھۈسەيىن مىرزىنى ھىرات تەختىگە شېرىك پادىشاھ قىلىپ كۆتۈرۈشتى. پادىشاھلىقتا شېرىك بولۇش ئەزەلدىن ئىشلىگەن ئىش ئەمەس

① ھۈسەيىن بايقارا (1438 - 1506) — تۆمۈرىيىلەردىن. مىلادى 1468 - 1506 —

يىللىرى خوراسان تەختىدە ئولتۇرغان.

② خوجا ئەھمەت يەسەۋى (1167 - ؟) — ئوتتۇرا ئاسىيادىكى سۈيىمىنىڭ مەشھۇر

ۋەكىلى. ئاتا يەسەۋى دېگەن نامى بار.

③ مىلادى 1506 - يىلى.

ئىدى. ئۇلارنىڭ بىر - بىرىنى سىغدۇرماسلىقى تۇرغان گەپ ئىدى. چۈنكى، «ئون دەرۋىش بىر پالاستا ئۇخلايدۇ. ۋاھالەنكى، ئىككى پادىشاھ بىر ئىقلىمغا سىغمايدۇ» - دە!

ئاخىر ھۈسەيىن بايقارانىڭ ئوغۇللىرى بىر - بىرىگە قارشى تىخ كۆتۈرۈشۈپ چىقىپ، غەلىيان قىلىشىپ تۆمۈرىلەرنىڭ يىلتىزىنىڭ قۇرۇشىغا سەۋەبچى بولۇشتى...

تۆمۈرىلەرنىڭ ئىشىنى خېلىدىن بېرى كۆزىتىپ يۈرگەن ئۆزبېك خانى شەيبانى ماۋرائۇننەھردە باش كۆتۈرۈپ چىقىپ، غوغا قايىنغان بۇ ئەلنى ئاخىر ئىسلام تۇغى ئاستىغا توپلاشقا مۇۋەپپەق بولدى...

ئۆزبېك خانى شەيبانى خوجا ئەبەيدۇللا ئەھرار<sup>①</sup> دەك نەقىشەندىلەرنىڭ ھۈسەيىن بايقارا سەلتەنەتكە قول تىقىپ، بىرى بىردىن شاھزادىگە بىر - ئۇستاز بولۇۋېلىشىپ، تۆمۈرزادىلەر ئارىسىغا نىزا - ئاداۋەت ئۇرۇقىنى چېچىپ يۈرۈشكەنلىكىنى ياخشى بىلەتتى.

بۇ چاغدا تۆمۈرىلەرنىڭ ئەشەددىي دۈشمىنى بولغان ئۆزبېك خانى شەيبانى دەھرىي ھاكىمىيەت بىلەن ئىلاھىي ھاكىمىيەتنى ئۆز قولىدا بىرلەشتۈرۈپ، تۆمۈرىلەرگە نىسبەتەن ھەر قەدەمدە زور بىر ئۈستۈنلۈككە ئېرىشمەكتە ئىدى. بۇخارا ئىسى شېرىفتە شەرىئەت ۋە تەرىقەت ئىلىمىنى ياخشى ئۆگەنگەن، قۇرئاننى يادقا بىلىدىغان شەيبانىخاننىڭ ئالدىدا دىنىي ئىسلامنى ئۇنىڭدەك ياخشى بىلىدىغان، قۇرئاننى قىرائەت بىلەن ئوقۇشتا ئۇنىڭ ئالدىغا ئۆتىدىغان باشقا ئۆزبېك يوق ئىدى. شەيبانىخان قۇدرەتلىك ئۆزبېك خانلىقى قۇرۇش ئۈچۈن تىرىشۋاتقاندا، بۇ مەقسەتكە تېزىرەك يېتىش ئۈچۈن قول ئاستىدىكى ئادەملەرنىڭ پۈتۈن ئىخلاسى ۋە ئېتىقادىنىمۇ قازىنىشقا، ئۇلارنىڭ روھىيىتىنى

① خوجا ئەبەيدۇللا ئەھرار (1404 - 1490) — ئوتتۇرا ئاسىيادىكى نەقىشەندىيە مەزھىپىنىڭ 3-ئەۋلات ئىمامى. ئۇ ھۈسەيىن بايقارانىڭ مەنۋىي ئۇستازى ئىدى.

ئۆزىنىڭ ئىرادىسىگە بويسۇندۇرۇپ، ھەممىسىنى ھازىرقى زاماندىكى بىردىنبىر «ئىمامى زامان، خەلفەئى راخمان» بولغان ئۆزىگە قارىتىشقا ئالاھىدە تىرىشماقتا ئىدى.

بالىنىڭ ئاتىغا، قېرىنداشىنىڭ قېرىنداشىغا قارشى قىلىچ كۆتۈرۈشى ئادەتكە ئايلانغان بۇ ئەلدە قانچىلىك ئىپلاسلقلارنىڭ يۈز بەرگەنلىكى ھەققىدە شۇ زاماندىكى مۇئەرىخلەر نۇرغۇنلىغان تارىخىي خاتىرىلەرنى يېزىپ قالدۇرۇشقانىدى. ئابدۇلەتىف مىرزا ئۆزىنىڭ مەنىۋى ئۈستازى خوجا ئەبەيدۇللا ئەھرار خاننىڭ كۆرسەتمىسى بويىچە ئۆز ئاتىسى — ئاقساق تۆمۈرنىڭ نەۋرىسى ئۇلۇغبەگ مىرزىنى ئۆلتۈردى؛ سۇلتان ئەلى مىرزا ئۆزىنىڭ ئاكىسى بايسۇنقۇر مىرزىنى تۇتۇپ ئۆلتۈرمەكچى بولغاندا، ئۇ قېچىپ كېتىپ ئۆلۈمىدىن قۇتۇلۇپ قالدى؛ كېيىن بايسۇنقۇر مىرزىمۇ سۇلتان ئەلى مىرزىنى تۇتۇۋېلىپ كۆزىگە مىل سۈرمەكچى بولغاندا، بۇ مىرزىمۇ جاللاتى ئالتۇنغا سېتىۋېلىپ، قېچىپ قۇتۇلدى. دېمەك، تۆمۈرىلەر سارىيىدا ساتقۇنلۇق، خىيانەت، بۇزۇقلۇق ئەۋج ئالدى. خوجا ئەبەيدۇللا ئەھرارخان ئۆلگەندىن كېيىن ئۇنىڭ ئوغلى خوجا يەھيا ئېرىشاتنامە بويىچە پىر بولۇپ ئالەمگە مەشھۇر بولدى. بىراق، ئۇمۇ ئوردىدىكى سىياسىيغا قول تىقىشتىن ئۆزىنى تارتىمىدى. ئاۋۋال ئۇ مۇرىتلىرىغا خائىنلىق قىلىپ سەمەرقەندنى بابۇرغا بەرمەكچى بولغاندا، مۇرىتلىرى ئۇنىڭغا خائىنلىق قىلىپ، سەمەرقەندنى تۆمۈرىيلەرنىڭ ئەشەددىي دۈشمىنى بولغان ئۆزبېك خانى شەيبانىغا ئېلىپ بەردى. دېمەك، خىيانەت ئۈستىگە خىيانەت! بىرى ئۇياققا تارتسا، يەنە بىرى بۇياققا تارتتى! پادىشاھ ئۆزچە، پىر ئۆزچە! بىر - بىرىنى ئالداپ، بىر - بىرىنىڭ گۆشىنى يېمەكچى بولۇشتى! ئاخىر شەيبانىخان. خوجا يەھيانى بالىلىرى بىلەن قوشۇپ مەككە مۇكەررەمگە «ئىمان پاكلاش» قا يولغا سالغاندىن كېيىن كەينىدىن ئادەم ئەۋەتىپ، سەمەرقەندنىڭ غەربىي

جەنۇبىدىكى ئاھاكلىق تېغى ئىچىدە قەستلەپ ئۆلتۈرگۈزدى . . .  
ئاخىر ئۆزبېكلەرنىڭ زۇلۇمىغا چىدىيالمايغان ماۋراۋنەھەر  
خەلقى شەيبانلارغا قارشى كەڭ كۆلەمدە ئىسيان كۆتۈرۈشكە  
باشلىدى. شاھ ئىسمايىل سەفەۋى ماۋراۋنەھەردىكى ۋە  
شەيبانخاننىڭ سارىيىدىكى ئىچكى نىزالاردىن خەۋەر تېپىپ بۇ  
قولاي پۇرسەتتىن پايدىلىنىپ قېلىشقا ئىنتىلدى. ئۇ ئۆزىنىڭ  
غەربتە تۈرك سۇلتانى بايەزىد ئىككىنچى بىلەن ئۇرۇشۇۋاتقان  
لەشكەرلىرىنى جەڭ مەيدانىدىن چېكىندۈرۈپ، شەرقتىكى  
ماۋراۋنەھەرگە لەشكەر تارتىپ كەلدى.

ھىجرىيىنىڭ 915- يىلى (ئات يىلى) ① قىشتا شىئە خانى  
ئىسمائىل سەفەۋى مۇرغاپ دەرياسى بويىدىكى مەرۋى دېگەن يەردە  
شەيبانخاننى 15 مېڭ كىشىلىك قوشۇنى بىلەن قاتمۇ قات  
قورشىۋالدى. شەيبانخان بۇ ئۇرۇشتا مەغلۇپ بولۇپ  
ئۆلتۈرۈلدى . . .

ئىلگىرى ماۋراۋنەھەر ئاسمىنى تەپرىقچىلىق قارا  
بولۇنلىرى قاپلىغان بولسا، مانا ئەمدى ماۋراۋنەھەر زېمىنى  
ئىسلام دىنىدىكى شىئەلەر بىلەن سۈننىلەردىن ئىبارەت ئىككى  
چوڭ مەزھەپنىڭ ئاداۋەت ئۇرۇش ئوتىدا كۆيۈشكە  
باشلىدى . . .

مويىسپىت كىشى مۇشۇلارنى ئويلاۋېتىپ، تۇيۇقسىز جەننەت  
ماكان پىر مۇھەممەت قازى ساھىبكالانىڭ ② ئۆزىگە ئېيتقان  
مۇنۇ سۆزىنى ئەسلەپ قالدى:

« . . . ئى شەيخ خوجا ئەھمەت كاسانى، — دېگەندى  
ئۇستازى ئۇنىڭغا، — بۇ ئالەم پايانسىز بىر ئېكىنزارلىقتۇر.  
ھەممە كىشى بۇ ئالەم ئېتىزىدا ئىشلەيدىغان دېھقاندۇر. دېھقان

① مىلادى 1510- يىلى.  
② مۇھەممەت قازى ساھىبكالانى (1516- ؟) — ئوتتۇرا ئاسىيادىكى نەقىشەندىيە  
مەزھىپىنىڭ 4- ئەۋلاد ئىمامى.



ئېتىزغا نېمە تېرىغان بولسا، شۇنىڭ ھوسۇلىنى يىغىشقا مەجبۇر بولىدۇ. شۇڭا، ھەر بىر كىشىنىڭ بۇ دۇنيادا قىلغان ياخشى ئىشلىرى ئۇنىڭ مەڭگۈلۈك دەسمايسى بولىدۇ! بىراق، غوۋغا قاينىغان بۇ ئەلدە بۇنى چۈشىنىدىغان كىم بار؟ سەن بۇ ئەلدىن كەت! چۈنكى، ماۋرا ئۈننەھردە ئەمدى قىرغىنچىلىق باشلىنىدۇ!

— ئى پىر ئەزەم، بۇ نېمە ئۇچۇندۇر؟  
— نېمە ئۇچۇن دەمسەن، شۇنىڭغىمۇ ئەقىلنىڭ يەتمىدىمۇ؟ — دەپ جېملىگەندى ئۇل جەننەت ماكان پىرى، — ھەر قاچان، ھەر زامان شۇنداق بولغان، شەيخ! چۈنكى، كونا چاپان يېڭى خوجايىنغا ياراشمايدۇ! ئەمدى ماۋرا ئۈننەھردە نەقىشەندىيە سۈلۈكىمىز تەقىبكە ئۇچرايدۇ. كۆپلىگەن مۇرىتلىرىمىز قىرغىنچىلىققا ئۇچرايدۇ: بىراق، «چىرىپ كەتسە بىر دەرەخ، كۆكلەۋرەر باشقىسى» دېگەندەك، ئىستىقبال باشقا تەرەپلەردە ساڭا كۈلۈپ چىراي ئاچسا ئەجەب ئەمەس. ئىشەنچلىك مەلۇماتلاردىن قارىغاندا، مۈلكىي قەشقەرىيىدە سەئىدخان موغۇل سۈلۈك تەرغىباتىغا يول قويارمىش. مۇبادا سەن ئاشۇ يەردە سەلتەنەتتىن كۆڭلى ئاغرىغانلار ئارىسىدىن ئۆزۈڭگە يۆلەنچۈك تاپالساڭ، سەلتەنەتنىڭ مەنئى تۈۋرۈكى سۈپىتىدە سۈلۈكىمىز مۈلكىي قەشقەرىيىدە باشقىلاتىن باش كۆتۈرسە ئەجەب ئەمەس!...»

\*

\*

\*

تاك سەھەردە يىراقتىن ئاڭلىنىۋاتقان گۈلدۈرلىگەن ئاۋاز شەيخ خوجا ئەھمەت كاسانى دەپ ئاتالغان بۇ مويىسىپىتنىڭ دىققىتىنى ئۆزىگە تارتتى. بۇ تۈگمەن نورىدىن چۈشۈپ، چاقپەلەكنىڭ قاناتلىرىغا ئۇرۇلۇۋاتقان سۇنىڭ گۈرۈلدىشى ئىدى. سەھەردىكى جىمجىتلىقتا بۇ ئاۋاز ناھايىتى يېقىن بىر يەردىن

ئاڭلىنىۋاتتى. كېچىچە ئۇخلىماي يول ماڭغان ئاتلىق يولۇچىلار ساياغا يېقىنلاشقانلىقىنى بىلىپ توختاشتى. باش باھاردا تاشقىن كېلىپ، ئاساۋ دەريادەك كۆپۈكلىنىپ ئاقىدىغان ئېقىن ساھىلى ھازىر كۆپكۆك ئوتلاققا ئايلانغان، سايدا ئېشەكلەر، قوزلىرىنى ئەگەشتۈرۈپ يۈرۈشكەن قويلار، چۈشەكلىك ئاتلار، ئوتقا تويۇپ كۆشەپ يانتان سىيرلارنىڭ قارىسى كۆرۈنەتتى. ئېقىننىڭ ئېرىقى چېتىدە كونا تۈگمەن تىنماستىن گۈلدۈرلەپ چۆرگىلەۋاتقاندى. شەيخ خوجا ئەھمەت كاسانى ئاتتىن سەل - پەل كۆتۈرۈلۈپ تۈگمەننى كۆرۈشكە ھەرىكەت قىلدى. بىراق، ئورماندەك قارىيىپ تۇرغان سۆڭەتلىكلەرنىڭ ئارىسىدىن تۈگمەن كۆرۈنمەيتتى. پەقەت نودىن شارقىراپ چۈشۈۋاتقان سۈننىڭ بىر خىلدىكى تىنىق گۈلدۈرلىشى بارغانسېرى ئوچۇق ئاڭلانماقتا ئىدى.

— بۇ ئېقىننى نېمە دەپ ئاتايدۇ؟ — دەپ سورىدى شەيخ خوجا ئەھمەت كاسانى ئاتتىن چۈشۈۋېتىپ.

— نېمەتلىك پىرىمغا مەلۇم بولغاچكى، بۇ ئېقىن بوغۇز ئېقىنى ① دەپ ئاتىلىدۇ، — دېدى مەككە خوجا شەيخنىڭ قولىتىقىدىن يۆلەپ تۇرۇپ، — ئاۋۇ كۆجۈم مەھەللە - ئانۇش قىشلىقىدۇر. ئەنە ئاۋۇ پەستە پارقىراپ كۆرۈنۈپ تۇرغان قۇببە ھەزرىتى سۇلتان مازىرنىڭ ئالتۇن قۇببىسىدۇر! مانا ئەمدى يېتىپ كەلدۇق. ئەمدى راستىنلا ھەزرىتى سۇلتان مازىرىغا يېتىپ كەلدۇق، ھەزرىتىم!

شەيخ خوجا ئەھمەت كاسانى مەككە خوجا كۆرسەتكەن تەرەپكە قارىدى. ئوڭ تەرەپتىكى تۆۋەندە ۋادا قارىيىپ كۆرۈنۈۋاتقاندى. بۇ يەردىن قارىغان ئادەمگە ۋادىدىكى ھەر بىر ئۆي، ھەر بىر ھويلا، قېلىن تاملار بىلەن ئورالغان قەلئەلەر، مەسچىتلەرنىڭ

① ھازىرقى ئاتۇش شەھىرىنىڭ ئۈستىدىكى ئېقىننىڭ نامى، ھازىر مۇ شۇنداق دەپ ئاتىلىدۇ.

قۇببىلىرى، گۈمبەزلىك مازارلار ۋە ئۇلارنى ئوراپ تۇرغان قاتار - قاتار دۇكانلار، رەستىلەر، قىسقىسى پۈتۈن ئاتۇش قىشلىقى ئالمقاندەك كۆرۈنەتتى.

\* \* \*

ئەتراپى ئۈجمە، قارىياغاچ، قېرىپ قاغجىراپ كەتكەن سۇۋادان، چىنارلار بىلەن ئورالغان ھەزرىتى سۇلتان مازىرى ئادەمگە ئاللىقانداق غېربانە ۋە ۋەھىملىك تۇيۇلاتتى. ھەزرىتى سۇلتان سۇتۇق بۇغراخان<sup>①</sup> مەقبەرىسى بىلەن ئۇنىڭ يېنىدا قەد كۆتۈرۈپ تۇرغان ئەبۇ نەسىر سامانىينىڭ<sup>②</sup> مەقبەرىسىنىڭ ئەتراپلىرىنى يانتاق، شىۋاق باسقان. ھەممە جايدا قۇرۇپ قالغان ئوت - چۆپلەر تاغ ئەرەپتىن سوققان تاغ شامىلىدا لىڭشىپ تۇراتتى. قېرى دەرەخلەرلا ئەمەس، ئۇلارنىڭ يىلتىزلىرىدىن ئۈنۈپ چىققان ياش نوتىلارمۇ تومۇز ئىسسىقلىكى قۇرغاقچىلىقتا قۇرۇپ قاقشال بولۇپ قالغان.

مازارلىقنىڭ بۇ غېربانە، ۋەيرانە مەنزىرىسى، شاخلىرى قېرىپ مۈكچىيىپ، تېنىدىن ئەتلىرى سېزىپ كەتكەن قېرىلارنىڭ قاق سۆڭەك بولۇپ قالغان قوللىرىنى ئەسلەتكۈچى ئۈجمە، قارىياغاچ، سۇۋادان، چىنارلا ۋە تۇغ شەددىلىرى شەيخ خوجا ئەھمەت كاسانى دەپ ئاتالغان بۇ مويىسىپتىنىڭ كۆڭلىنى يېرىم قىلدى. ئەلۋەتتە، مازارلىققا قاراپ قويۇشسا، تۇغ - شەددىلىرىنى قېقىشسا، دەرەخلىرىنى كۆكەرتىپ، گۈللىرىنى تېرىپ، ئاسارلىرىنى يېڭىلاپ قويۇشسا يامان بولارمىدى؟!

① سۇلتان سوتۇق بۇغراخان (؟ - 995) — ئىسلام دىنىنى تۇنجى بولۇپ قوبۇل قىلغان قاراخانىيلار خانى. تۇغۇلغان يىلى بىلەن ۋاپات بولغان يىلى ئېنىق ئەمەس. ئەبۇ نەسىر سامانى — تۇغۇلغان يىلى 10- ئەسىرنىڭ باشلىرىدا قارا خانىيلارغا ماۋرا ئۈننەھرىلىك، سامانىيلار شاھزادىسى. 10- ئەسىرنىڭ باشلىرىدا قارا خانىيلارغا كېلىپ، قەشقەردە سۇلتان ساتۇق بۇغرا قاراخانغا ئۇستاز بولغان.

بىراق، ئۆزىنىڭ رەقىبلىرى تەرىپىدىن ماۋرا ئۇننەھردە تەقىب قىلىنىشى ۋە ئاخىر ئۇ يەردىن قوغلىنىشى، يولدا چەككەن ئازاب - ئوقۇبەتلىرىدەك چەكسىز رىيازەتلىرى ئالدىدا بۇ ئۇلۇغ مەقبەرەلەر، خاسىيەتلىك، ھەشەمەتلىك مازار - ماشايخىلارنىڭ ئۆزى قانچىلىك نېمە ئىدى؟ ئۇلارمۇ ئۆزىنىڭ تېجىمەل ھاياتىدەك ئۆتكۈنچى ۋە بىچارە بىر نەرسە ئەمەسمۇ؟

«ئاھ، تەقدىر دېگەننىڭ تېگىگە يېتىپ بولغىلى بولمايدىكەن، — دېدى ئۇ ئۆز - ئۆزىگە پىچىرلاپ تۇرۇپ، — شۇڭا جەننەت ماكان ئۇستازى مۇھەممەت قازى ساھىبكالان بۇ ئالەمدە ئادەمنىڭ بېشىغا كېلىدىغان ھەر خىل كەچۈرمىشلەر ئىنساندىن ئەمەس، بەلكى تەقدىردىندۇر، دەپ بىكار ئېيتىمىغانىكەن! . . . دەرۋەقە، ھاياتتا ھەر قانداق نەرسىنىڭ خۇددى تارازىدەك ئىككى تەخسىسى بولىدۇ. مەسىلەن، تاتلىقنىڭ ئاچچىقى، قاراڭغۇلۇقنىڭ يورۇقى، كېچىنىڭ كۈندۈزى، گۈلنىڭ تىكىنى . . . بولغىنىدەك. خوجا ئەھرارنىڭ ئاشۇ سەۋەنلىكىنىڭ جەبرىنى يەتكۈدەك تارتتىم، ئۇنىڭ غەزىپى بىلەن ئۆرتەندىم، ئۇنىڭ قاراڭغۇلۇقىدا ئەمىتىرىدىم، زۇلمەت كېچىسىنى باشتىن كەچۈردۈم، تىكىنى بىلەن ئەلەم تارتتىم. بەس، ئەمدى بۇلارنىڭ ھەممىسىگە خاتىمە بېرىش پەيتى كەلدى. ئەمدى مەن سائادەت يولىنىڭ ئاغزىدا تەتەنە بىلەن تۇرماقتىمەن. بەخت - تەلەپنىڭ بوسۇغىسىدا مەزمۇت تۇرماقتىمەن! بۇ ئۇزاق ۋە پارلاق ئىستىقبالغا تولغان يول. بۇ يول نۇرلارغا تولغان، شىرنىلىقلارغا مول، دائىم كۈندۈز بولۇپ تۇرىدىغان، گۈللەر بىلەن قاپلانغان خاسىيەتلىك يول! . . .»

شەيخ خوجا ئەھمەت كاسانى قەدىنى رۇسلاپ، غەيۇرلۇق بىلەن ھەزرىتى سۇلتان مازىرىنىڭ ئىچىگە قەدەم قويدى. . .

\*

\*

\*

ھەزرىتى سۇلتان مازىرىنىڭ ئالدىدىكى ئوچۇق مەيداندا  
 قەلەندەر - ئاشىقلار توپ - توپ بولۇپ ھەلقە تۈزۈپ چەررە  
 سېلىشىپ ئولتۇرۇشاتتى:

يا ئاللا دوست، يا ئاللا،  
 ھەق دوست، يا ئاللا!  
 ھەمدۇ سانا دېمەستىن،  
 كەيپ - ساپا دېگەنلەر.  
 يا ئاللا دوست، يا ئاللا  
 ھەق دوست، يا ئاللا...!  
 دۇنيا مېنىڭ دېگەنلەر،  
 جاھان مالىن ئالغانلار،  
 ئاچ كۆز قۇشتەك بولۇبان،  
 ئۇل ھارامغا پاتقانلار.  
 گۇناھلىرى ھېسابسىز،  
 قىيامىتى مەدەتسىز...  
 يا ئاللا دوست، يا ئاللا،  
 ھەق دوست، يا ئاللا...!

بۇلارنىڭ تولىسى كەسپى قەلەندەرلەر، تەمەگەر  
 ئۇششۇقلار، سەۋدایى بەڭگىلەر، كازراپ - ئالدامچىلار،  
 تېجىمەل - جېدەلخورلار، بىكار تەلەت - ھارام تاماقلار،  
 تىرىكتاپ زىيانكەشلەر ئىدى. ئۇلار ھەر قايسى جايلاردىكى  
 چوڭراق بازار، يۇرت، مازار، سەيلىگاھلاردا تەسىس قىلىنغان  
 تۆنەكخانلاردىن، داشلىق خانىقالاردىن، ھەمەدان،  
 ئېتىكاپخانلاردىن، خەتە - ئىستىغپار خانىلاردىن ئىمان

يېڭىلاش، توۋا - ئىستىغىپار ئوقۇش ۋە مەخدۇم ئەزەمگە قول بېرىپ مۇرىت بولۇش ئۈچۈن بۇ يەرگە — ھەزرىتى سۇلتان مازىرىغا يىغىلغانىدى. مەسچىتنىڭ ئۇدۇلىدىكى خانىقانىڭ ئالدىدا بىر توپ سوپى - دەرۋىشلەر قازان قاينىتىۋاتقانىدى.

ياز ئاپىنى يەر ۋە كۆكنى شۇنچىلىك قىزىتىۋاتتىكى، غىلاڭ تاشلىق سايدىن كۆتۈرۈلگەن تومۇز ھارارىتى ئادەمنىڭ يۈزىگە ئوت يالقۇنىدەك تېگەتتى. ھاۋا دېمىق، «غۇر» قىلغان شامال يوق ئىدى.

مەككە خوجا مازارىنىڭ ئالدىدىكى چىنارنىڭ ئاستىدا ئولتۇرۇپ مەخدۇم ئەزەم — شەيخ خوجا ئەھمەت كاسانىنىڭ ئۆزىنى چاقىرىشنى كۈتۈشكە باشلىدى.

شەيخ خوجا ئەھمەت كاسانى مەشھەتتىكى ھەزرىتى سۇلتان مازىرىغا كەلگەندىن كېيىن ساقمۇ ساق قىرىق بىر كۈن ئېتىكاپتا ئولتۇردى. ئارقىدىن ئۆزىنى «مەخدۇم ئەزەم»<sup>①</sup> دەپ ئېلان قىلدى ۋە قەشقەر نايبى ئەمىر مىرزا ئەلى تاغايغا بۇ مۇبارەك نام - شەرەپنى مەلۇم قىلدى. مازارىنىڭ ئالدىنى ۋە خانىقانىڭ ئەتراپلىرىنى قوراللىق سىپاھلار قاپلاپ كەتكەنگە قارىغاندا، بۈگۈن شەيخنىڭ ئالدىدا بىرەر كاتتازات بولسا كېرەك. بولمىسا مەككە خوجا ئەدەتتە بۇنداق كۆپ ساقلاپ كەتمەيتتى، كېلىشى بىلەنلا شەيخ تەرىپىدىن چاقىرىلاتتى.

ئىچكەركى ۋە تاشقىرىقى ھويلىدىكى مۇرىتلار پۇتلىرىنىڭ ئۈچىدا دەسسەشىپ - بىر - بىرىنىڭ قولاڭلىرىغا پىچىرلىشاتتى. تام ياقىلىتىپ ئېسىلغان يوغان داش قازانلارنىڭ بەزىلىرىدە «تەۋەررۈك ئوماچ» پۇرۇقلاپ قايناۋاتقانىدى. بىر قازاندا «تەۋەررۈك چاي» قايناۋاتقانىدى. بىر نەچچە سوپى نەچچە چارا، نەچچە تاۋاق قايماقنى شالاقلىتىپ قازانغا تۆكۈشتى ۋە ئۇنى

① مەخدۇم ئەزەم — «تەرىپىتە، ئەتكە» دېگەن مەنىلەردە.

قازاندىكى كۆك چاي بىلەن تەكشى ئىلەشتۈرگەندىن كېيىن يەنە قاينىتىشقا باشلىدى.

بىر كەملەردە بۇ سوپىلار داش قازانلاردا قايناۋاتقان «تەۋەررۈك ئوماچ» نى ۋە «تەۋەررۈك چاي» نى قاچا - ئاپاقلارغا ئۆسۈپ، تۈرنىلاردەك قاتار بولۇشۇپ، ئېتىكاپخانغا توشۇشقا باشلىدى. . . .

تالادا ئارىلاپ، ئارىلاپ قەلەندەر - ئاشىقلار ۋە ئات چاپتۇرۇپ سوغۇق چىراي ياساۋۇللار كېلىۋاتاتتى. نىھايەت، ياش بىر سوپى چىقىپ مەككە خوجىنى ئىچكىرىگە تەكلىپ قىلدى. . . .

مەككە خوجا ياش سوپىنىڭ كەينىدىن ئېتىكاپخانغا كېتىۋېتىپ، گويا كۆڭلى بىر نېمىنى سەزگەندەك يۈرىكى جىغىلداپ كەتتى. ئۇ ھېلىقى ياش سوپىنى توختىتىپ بىر چەتكە تارتىپ تۇرۇپ سورىدى:

— پىرىمنىڭ ھۇزۇرىدا بىر كىم بارمۇ نېمە؟  
— ھەئە، بۈگۈن ساھىب ۋەزىر ئەمىرئەلى دوغلاتى جانابلىرى قەدەم تەشرىپ قىلدى. . . .

«ساھىب ۋەزىر ئەمىرئەلى دوغلاتى» دەپ ئاتالغان بۇ كىشى ھازىرقى ۋەلىئەھد سۇلتان ئابدۇرەشىدخاننىڭ ئەتكەسى، قوشۇمچە سەئىدخاننىڭ باش ۋەزىرى، قەشقەر نايبى مىرزا ئەلى تاغايى ئىدى. مەككە خوجا بۇ ئادەمنىڭ تولىمۇ ھەسەنخور، ئالدىدا ئوچۇق گەپ قىلىشتىن قاچىدىغان ئەمما ئىشنى چىقىمچىلىق يولى بىلەن ئاستىرتىن ئەپلەيدىغان زامان ئەللامەسى ئىكەنلىكىنى، شۇڭا زامانداشلىرى تەرىپىدىن «شەيتانلار ئانىسى» دەپ نام ئالغانلىقىنى ئاڭلىغانىدى.

شەيخ خوجا ئەھمەت كاسانى ئۆزىنىڭ ئېتىكاپخانسىنىڭ تۈرىدە قېلىن بىسانلار ئۈستىدە تەسۋى سىيرىپ ئاستا تەۋرىنىپ ئولتۇراتتى. ئۇنىڭ سول تەرىپىدە ئولتۇرغان سېمىز، قورساق

سالغان ئەمىر ئەلى تاغايى جانابلىرى بويلىرى ۋىجىك، ئىنچىكە كەلگەن شەيخ خوجا ئەھمەت كاسانىنىڭ يېنىدا خۇددى گۈمبەزدەك دۈپدۈگىلەك كۆرۈنەتتى. ئۇنىڭ تۇرقى - سىياقىمۇ باشقىچە بولۇپ، مەيدىسىگە چۈشۈپ تۇرغان قاپقارا ساقلىدا، قويۇق ئۆسكىلەك قاشلىرىدا بىر تالمۇ ئاق يوق ئىدى. ئۇنىڭ قىپقىزىل چىرايلىق يۈزىدە بىر قاراشتىلا كىشىنى تەقىب قىلىدىغان يوشۇرۇن بىر دەھشەت ئىپادىلىنىپ تۇراتتى. ئۇ شەيخنىڭ ئۇدۇلىدا تىزلىنىپ، يەر سۆيۈپ تولۇق ئېھتىرام بىلەن سالام بەرگەن مەككە خوجىغا يەر ئاستىدىن قاراپ قويدى — دە، ئۈندىمەي گىدىيىپ ئولتۇردى.

— خۇش كېلىپسەن مەككە خوجا، — دېدى تۆردە قېلىن بىسات ئۈستىدە تەسۋى سىيرىپ ئولتۇرغان شەيخ خوجا ئەھمەت كاسانى، — قېنى سۆزلە، ۋاقىت قىس، كۆرۈپ تۇرۇپسەن، مانا جانابىي ۋەزىر ئەزەمۇ قەشقەر مۇزاپىتىدىن قەدەم تەشرىپ قىلىپتۇ. . .

مەككە خوجا ئولتۇرغان جايىدا ئەمىر ئەلى تاغايغا ئېھتىرام بىلەن تەزىم قىلدى.

— بىلەمدىلا، جانابىي ۋەزىر ئەزەم، — دېدى شەيخ چىرايىنى ئۆزگەرتەستىن، — ئۇ مېنىڭ ئەڭ يېقىن ياردەمچىم ۋە مەسلىھەتچىم بولىدۇ. بۇنىڭدىن كېيىن ئۇ ماڭا ۋەكىل بولۇپ سىلى بىلەن قول ئېلىشىدۇ.

— ئىنشائاللا، ھەزرىتى مەخدۇم ئەزەم ماشايخىم، ئاقىل پاناھدارىمنىڭ مۇبارەك قوللىرىنى ئېلىشقا مۇشەررەپ بولۇش مەنكى مۇخلىسلىرىنىڭ ئارزۇيىدۇر!

شەيخ مىرزائەلى تاغايىنىڭ گېپىگە ئانچە ئىلتىپات قىلىپ كەتمىدى ۋە مەككە خوجىغا قاراپ:

— سۆزلە، مەككە خوجا، — دېدى، — بۇ ئۇزۇن قۇلاقلارنىڭ بىلەن نېمىلەرنى ئاڭلىدىڭ؟ پايتەختتە قانداق



گەپ - سۆزلەر بار؟ جايلاردىكى ھۈنەرۋەن - كاسىپلار،  
تىجارەتچى - ئوقەتچىلەر ۋە دېھقان - چارۋىچىلار ئارىسىدا نېمە  
خەۋەرلەر بار؟

مەككە خوجا سۆزلەشكە ئۈمىتۈلدى - يۇ، ئەمما ئەمىر ئەلى  
تاغايغا قاراپ قويۇپ شۈبھىلەنگەندەك قىلىپ سۆزلىمەي شۈك  
تۇردى.

— سۆزلەۋەرگىن مەككە خوجا، — دېدى شەيخ، — ئۇل  
ۋەزىر ئەزەمدىن ئېھتىيات قىلىپ كەتمىسەنمۇ بولىدۇ. چۈنكى،  
ئۇل زات بىزگە قول بېرىپ، بىزنىڭ ئالىي نەسەبلىك  
مۇرىشىلىرىمىزدىن بىرىگە ئايلاندى!

— پىرىم! — دېدى مەككە خوجا ئۇلۇغ كىچىك تىنىپ  
قويۇپ، — سۇلتانۇل ئىشان خوجا مۇھەممەت شېرىپ<sup>①</sup> نىڭ  
خەلىپىلىرى بىزنى ھەر قەدەمدە تەقىب قىلىپ، ئىش -  
ھەرىكەتلىرىمىزنى كۆزىتىپ، چەكلەپ تۇرۇپتۇ. ئەلھال،  
سۈلۈك تەرغىباتلىرىمىز قەشقەرىيە دىيارىدا توسقۇنلۇققا ئۇچراپ،  
دىلىمىز شىكەستە يېمەكتە!

ئۇ مىرزا ئەلى تاغايغا قاراپ قويغاندىن كېيىن شۈك بولۇپ  
قالدى.

— ئىننەللاھا مەسسا بىرىن، سەۋرىقىل، ئى ئۇزۇن قۇلاق  
زات، بۇمۇ ئۆتۈپ كېتتۇر! — دېدى شەيخ خوجا ئەھمەت  
كاسانى، — ۋەللەھۇ ئەلەم بىسسەۋاب! ۋەئىللا بۇل دىيانەتسىز  
سۇلتانۇل ئىشان گەرچە بىزنىڭ جەننەت ماكان بۇزۇكۋارىمىز  
ئەھراخان تۆرەمنىڭ نەۋرىسى بولغان بولسىمۇ ئەمما ئۇ  
كۇپۇرلۇققا تولغان بۇ زېمىندا ھېسابسىز مەكرۇ كىتاب -  
رىساللەرنى پۈتكەن ئۇل مۇرتەدلەر بىلەن بىللە بىر تاۋاقتا ئاش

① خوجا مۇھەممەت شېرىپ (۶ - 1568) — يەنى خوجا مۇھەممەت شېرىپ بۇزۇكۋار.  
ئۇ خوجا تەبەيدۇللا ئەھراخان تۆرىنىڭ نەۋرىسى بولۇپ، سۇلتان سەئىدخاننىڭ مەنىۋى  
ئۇستازى ئىدى.

يەپ، خۇداۋەندى كەرىمدىن قورقماي دوزىخى بولۇپ كەتتى. ئەمدىلىكتە بۇل گۇناھلىرى ئۈچۈن ئاللا تەرىپىدىن جازاغا تارتىلىشى كېرەك!

— پىرىم، سىلى سۇلتان سەئىدخاننى بىلمەيسىز، ۋەلىئەھد ئابدۇرەشىدخاننى تېخىمۇ بىلمەيسىز! — دېدى مىرزائەلى تاغايى ئۆزىنى ئاقلانغاندەك قىلىپ.

— بىلىمەن! — شەيخ ياستۇققا تايىنىپ قەددىنى رۇسلىدى، — ھەقتائالادىن قورقمىغان بۇل ئىمانى سۇس موغۇل سۇلتانلىرىنىڭ ھەممىسىنى بىلىمەن!

— بەرھەق! — دەپ شەيخنىڭ سۆزىنى قۇۋۋەتلىدى مەككە خوجا، — ھەزرىتى سەئىددىل ئەزەم خوجىمىز ئاللاننىڭ ئەمىرى بىلەن بۇل رىياكار زېمىندىكى مۆمىن بەندىلەرگە پىرى نىجادكار بولۇش ئۈچۈن كەلگەن مەخدۇم ئەزەمدۇر!

— ئى ۋەزىر ئەزەم، ئەمدىغۇ چۈشەنگەنسىز؟ — دېدى شەيخ خوجا ئەھمەت كاسانى كۆزلىرى بىلەن مىرزا ئەلى تاغايىغا مىختەك قارىلىپ تۇرۇپ.

— ھەسسەنات! قۇللۇق، نېمەتلىك پىرىم! — دەپ ئىخراپ تاشلىدى مىرزائەلى تاغايى شەيخنىڭ ئاپئاق قويۇق قاشلىرى ئاستىدا چاقناپ تۇرغان كۆزلىرىدىن ئۆزىنى ئەپقېچىپ. شەيخنىڭ ئەلپازى خۇددى ئۇ نارازىلىق بىلدۈرسە، قولىدىكى تەسۋىنى ئۇنىڭغا ئاتىدىغاندەك كۆرۈنەتتى.

— ئى ئەھلى يارەن، شۇنى بىلىڭىزكى، — دېدى شەيخ ئالدىرىماي سۆزلەپ، — كىشى بۇ دۇنيادا قانچە ئازابلانسا، ئۇ دۇنيادا شۇنچە راھەت كۆرىدۇ. شۇڭا، كىشىگە پانىي دۇنيادا كېلىدىغان ھەر خىل كەچۈرمىش ئىنساندىن ئەمەس، تەقدىردىندۇر. ئۆزىنى دەرۋىش، سۈپى، ئىشان، تەقۋادار دەپ ئاتايدىغانلار بۇل دۇنيادا پەقەت كىشىلەرگە دۇئا قىلىشقا يارىتىلغان ئەمەس. ئۇلارنىڭ ئىنسانچىلىق رىزقى دۇئا بىلەن

ئەمەس، توۋا بىلەن قارار تاپقاي. . . ئۇلار ئۇلۇغ ئەمەس، پەقەت ئۇلۇغ تەڭرىلا ئۇلۇغ. . . ھەدىستە: «بەندىچىلىك رىزقىنى تەڭرىدىن ئەمەس، تەڭرى نامىدا دۇئا بىلەن مۆمىن بەندىلەردىن ئۈندۈرمەكچى بولغانلار شەررىلىك - ئاچ كۆزلۈك، نەپسى بالا، ھېرىسمەنلىك، ئازدۇرغۇچىلىق قىلغۇچىلارغا كىرىدۇ» دېيىلگەن. شۇڭا، ئۇلۇغ ئاللادىن: «مەخلۇقاتنىڭ شەررىدىن، قاراڭغۇلۇقى بىلەن كىرگەن كېچىنىڭ شەررىدىن، تۈگۈنلەرگە دەم سالغۇچى سېھىرگەرلەرنىڭ شەررىدىن، ھەسەتخورنىڭ ھەسەت قىلغان چاغدىكى شەررىدىن سۈبھىنىڭ پەرۋەردىگارى ئاللاغا سېغىنىپ پاناھ تىلەيمەن، دېگەن» دېگەن ئايەت نازىل بولغان<sup>①</sup>.

— ئىلاھىم ئۇلۇغ كارامەت ئىگىسى، مەخدۇم ئەزەم پىرىمىزنىڭ ئۆمرىنى مەڭگۈ ئۈزۈن قىلغايەن. ئۇل پىرى ئەزەمنىڭ بالالار يۈكىنى كۆتۈرۈشكە كۈچ - قۇۋۋەت ۋە قۇدرەت ئاتا قىلغايەن. . . ئىلاھا ئامىن! . . . — دەپ دۇئا قىلدى مىرزا ئەلى تاغايى تىترەپ - قاقشاپ تۇرۇپ.

— سىزگە نېمە بولدى؟ سالامەتلىكىڭىز ياخشى ئەمەسمۇ ۋەزىر ئەزەم جانابلىرى؟ — دەپ سورىدى شەيخ ئۇنىڭ دۇئاغا قول كۆتۈرگەنلىكىنى كۆرۈپ.

— ئەلھەمدۇلىللا، ياخشى، ئى پىرى ئەزەم. . . —  
— ياكى بولمىسا بىرەر دەردكە يولۇقتىڭىزمۇ ئى ۋەزىر ئەزەم؟

مىرزا ئەلى تاغايى بىردىنلا ئۇلۇغ - كىچىك تىندى:  
— ھەئە، مېنى باش ئاغىرىقى قىيناۋاتىدۇ پىرىم. . .  
— باش ئاغىرىقىمۇ ياكى كۆڭلۈڭىزگە ئازارۇل ۋە سۆھسە سالدۇمۇ، ئى مۆھتەرم ھىمايىچىم؟

① سۆزۈ فەلەق، 5 - ئايەت، قۇرئان كەرىم، 611 - بەت. بۇ ھەقتىكى تەپسىلاتلار ئۇچۇن، «تەزكىرە ئى پىر ياران» (قوليازمى) غا قارالسۇن.

مرزائەلى تاغايىنىڭ يۈرىكى قارت، قىلىپ قالدى: «يا خۇداۋەندە كەرىم، — دەپ ئويلىدى ئۇ ئىچىدە، — ئۇ مېنىڭ كۆڭلۈمدىكىنى قانداق بىلىۋالغاندۇ؟»

شەيخ خوجا ئەھمەت كاسانى ئۇنىڭغا سىناق نەزىرى بىلەن تىكىلىپ بىردەم جىم تۇردى. ئاندىن:

— ئاڭلىسام، سۇلتان سەئىدخان موغۇل ۋەزىر ئەزەم سىزنى موغۇلىستانغا ئاينىپ قىلىپ بەلگىلەپتۇدەك. بۇنىڭ سەۋەبى نېمىكىن؟ — دەپ سورىدى.

مرزائەلى تاغايى مەككە خوجىغا خەۋىپسىزلىككە قىلىپ بىر قاراپ ئۇلۇغ - كىچىك تىنىپ قويدى. ئاندىن:

— پىرىم، مېنى موغۇلىستانغا ئائىب قىلىشقىنى راست، — دەپ، شەيخكە ئومۇمىي راق جاۋاب بەردى، — ئەمما سەلتەنەتتىكى بارلاس بەگلىرى تەخت مەسافىنى بىز دوغلاتلارغا ئاسانلىقچە بەرمەس.

— دېمەك، يەنە ئۇرۇش، يەنە خەۋپ - خەتەر! . . .  
— پىرىم، «تاغنىڭ بېشى قارىسىز بولمايدۇ، يىگىتنىڭ بېشى خەتەرسىز.» ئەلھال، خوجائەلى بانۇر قاتارلىق بارلاس بەگلىرى سەئىدخاننىڭ جىيەنى باباچاق سۇلتان بىلەن بىرلىشىپ، سەلتەنەتنى ئۆمۈچۈك تورىدەك چىرماپ ئالماقتا ۋە بىز دوغلاتلارنى سەلتەنەتتىن يىراقلىتىش ئۈچۈن ئاكتىپ چارە كۆرمەكتە. ئەگەر بىز دوغلاتلار سەلتەنەتنى چىرمىۋالغان ئاشۇ ئۆمۈچۈك تورىنى بۆسۈپ تاشلىمايدىغان بولساق، چوقۇم بارلاسلاغا يەم بولىمىز!

— چۈشەندىم. سىز ئۆزىڭىزنىڭ قەشقەر ئۆلكىسىنىڭ ئايىبلىق ئورنىڭىزدىن ئايرىلىپ قېلىشىڭىزدىن دەرد تارتىۋاتىسىز. ئەلھال، ئاۋۋالقى ۋەلىئەھد ئەتكەسى سەلتەنەتتىن يىراقلاشتۇرۇلغان! . . .

— پىرىم، گەپ خاننىڭ جىيەنى باباچاق سۇلتان بىلەن خوجا

ئەلى بارلاستا ئەمەس. ئۇلارنى يىغىشتۇرماق قىيىنغا چۈشمەس. شۇنىڭ ئۈچۈن، بىزمۇ باباچاق سۇلتاننى قوللاپ چىققاندىق. بىراق، ۋەلىئەھد ئابدۇرەشىد سۇلتان بىلەن خان تاغىسى، ئەمىر كىبىر، ۋەزىر ئەزەم مىرزا سەئىد مۇھەممەت دوغلاتلار تىل بىرىكتۈرۈۋېلىپ خاننى قورچاق قىلىۋالغانلىقتىن، باشقا دوغلات ئەمىرلىرىنىڭ ئەھۋالى چاتاق كۈنگە مۇپتىلا بولدى. . . .

مىرزائەلى تاغايى شۇنداق دەپ، يەكەن خانلىقىدىكى ئىككى چوڭ قارىمۇ قارشى ھۆكۈمران گۈرۈھ ئوتتۇرىسىدىكى چىگىش ۋە مۇرەككەپ مۇناسىۋەتلەر ھەققىدە بىر ھازاغىچە سۆزلەپ چۈشەندۈرۈشكە باشلىدى. . . .

\*

\*

\*

— بۇ يىل ئەتىيازدا<sup>①</sup>، سۇلتان سەئىدخان موغۇلىستانغا يۈرۈش قىلماقچى بولغاندا، — دەپ مىرزائەلى تاغايى سۆزىنىڭ ئاخىرىدا، — ئۆزىنىڭ جىيەنى باباچاق سۇلتاننى موغۇلىستانغا يۈرۈش قىلغۇچى زور قوشۇنغا ئەمىركىبىر قىلىپ، ئۇنىڭ ئەتكەسى خوجا ئەلى باتۇرنى نايىب قىلىپ بەلگىلىدى. ھالبۇكى، سۇلتان سەئىدخاننىڭ موغۇلىستانغا ئەسكەر چىقىرىشىغا ئاشۇ خوجائەلى باتۇر تۈرتكە بولغانىدى. . . .

— ۋەزىر ئەزەم، بۇ ئىشتا خوجا ئەلى بارلاستىڭ تۇتقان سالمىقى زادى قانچىلىك؟

— ھەزرىتى مەخدۇم ئەزەمگە مەلۇم بولغايدىكى، خوجا ئەلى باتۇر سۇلتان سەئىدخانغا شۇنداق ئېيتتىكى: «ئىككى ئالەم سەرۋىرگە ھەمدۇ - شۈكرانكىم، بىز موغۇل ئۇلۇسىنىڭ مۇشۇنداق قۇدرەت تېپىشى، مال - چارۋىسىنىڭ مۇشۇنداق

① مىلادى 1522-يىلى.

ئاۋۇشى ئارقىسىدا ئەسلىدە كەڭ كۆرۈنگەن پايانسىز قەشقەر قشلاقلىرى ئەمدى تار تۈيۈلىدىغان بولدى. پۇقرالار ئارىسىدا يايلاق ماجىراللىرى ئۆكسىمدى. ئەلھال، خان ئالىلىرى، سىلىنىڭ قىلىچ ئۆتمەيدىغان قاتتىقلىقىنى قەلەم بىلەن كېسىپ، تىل كۆتۈرەلمەيدىغان ئېغىرلىقىنى بىر بارماق بىلەن ئاسمانغا ئاتىدىغان پەيتلىرى كەلدى. پۇشتىپاناھ، پەرمان بەرگەيلا، بىز موغۇلىستانغا غازات قىلىپ، موغۇلىستان ھۇدۇتلىقنى بويىسۇندۇرغايىمىز.»<sup>①</sup> سۇلتان سەئىدخان ئۇنىڭدىن موغۇلىستانغا يۈرۈش قىلغۇچى بۇ زور قوشۇنغا كىمنى ئەمىركىبىر قىلىش ئەڭ مۇۋاپىق؟ دەپ سورىۋىدى، ئۇ دەيدىكى: «بۇ قوشۇنغا مۆھتەرەم جىيەنلىرى باباچاق سۇلتان ئەمىركىبىر بولسا ئەڭ مۇۋاپىق بولۇر. چۈنكى، باباچاق سۇلتاننىڭ ئاتىسى، سىلىنىڭ مۆھتەرەم ئىنىلىرى مىرزا خېلىل سۇلتان ئۆز ۋاقتىدا قىرغىز ئېلىگە باسقاق بولغان. شۇڭا، موغۇلىستانغا يۈرۈش قىلغۇچى قوشۇنغا ئەمىركىبىر ۋەزىپىسىنى باباچاق سۇلتان ئۆز ئۈستىگە ئېلىشقا ھەقلىق! تۈركىستان جاڭگىلىنىڭ شىرى دەپ ئاتالغان قىرغىز - قىپچاق ئۇلۇسلىرىنىڭ پەنجىسىنى سۇندۇرۇپ، قارشىلىقىنى ئۇشتۇپ، ئۇل پاراكەندە خەلقنى ئەدەپكە باشلاپ تىنجىتىش ۋە سەلتەنەتنى خاتىرجەم قىلىش — پەقەت ئاشۇ باباچاق سۇلتاننىڭلا قولىدىن كېلىدۇ! بىز سىلىنىڭ مۇبارەك ناملىرى ۋە قەدەملىرىنى باسقايىمىز. سىلىنىڭ سەلتەنەتلىرىنىڭ يولىنى مۇنەۋۋەر ئەيلەپ، سىلىنىڭ كۆڭۈللىرىنى شەۋكەت ۋە ھالاۋەتكە تولدۇرغايىمىز!»<sup>②</sup>

— سەئىدخان موغۇل ئۇنىڭ تەكلىپىنى قوبۇل كۆردىمۇ؟ — دەپ سورىدى شەيخ خوجا ئەھمەت كاسانى بۇ گەپكە

① مىرزا مۇھەممەت ھەيدەر كوراكانى: «تارىخى رەشىدى»، قولىيازما.  
 ② بۇ ھەقتىكى تەپسىلاتلار ئۈچۈن مىرزا مۇھەممەت ھەيدەرى كوراكانى يازغان «تارىخى رەشىدى» (قولىيازما) گە قارالسۇن.

قىزىقىپ.

— شۇنداق، خوجائەلى بارلاسنىڭ تەكلىپى سۇلتان سەئىدخانغا تولىمۇ ياراپ كەتتى. شۇڭا، ئۇ بۇ تەكلىپنى ئەمىرلەرنىڭ مۇھاكىمىسىگە قويغاندا، ھەممىسى بىر ئېغىزدىن ماقۇللىدى. بىراق، ئەمىر كىبىر، ۋەزىر ئەزەم مىرزا سەئىد مۇھەممەت دوغلات بۇ تەكلىپكە قارشى چىقتى.

— ئۇ قانداق قارشى چىقتى؟ — دەپ سورىدى شەيخ مىرزا ئەلى تاغايىنىڭ سۆزىگە تېخىمۇ قىزىقىپ.

— مىرزا سەئىد مۇھەممەت دوغلات شۇنداق ئېيتتىكى:

«... خوجا ئەلى باتۇرنىڭ تەكلىپىنى خاتا دېگىلى بولماس. بىراق، موغۇلىستانغا يۈرۈش قىلغۇچى زور قوشۇنغا باباچاق سۇلتاننى ئەمىر كىبىر قىلىپ ئەۋەتىشكە بولمايدۇ. چۈنكى، سەلتەنەتتىمىزدىكى موغۇل بەگلىرىنىڭ ھەممىسى موغۇلىستاندىن كەلگەندۇر. بۇ موغۇللار ئەسلى ۋەتىنىدىن ھەرگىزمۇ مېھرىنى ئۆزەلمەيدۇ. موغۇلىستاننى ئىستېلا قىلغاندىن كېيىن ئۇلار ئۆز يۇرتىغا قايتىپ كېتىدۇ. مۇبادا، باباچاق سۇلتان ئۇ يەرنى سورىسا، موغۇللارنىڭ ئۆز يۇرتىغا قايتىپ كېتىشىنى توسۇشىمىزغا نارازى بولىدۇ. ئەگەر توسىمىساق، ئۇلار ئۇ يەرنى بېسىپ كېتىدۇ. شۇنىڭ بىلەن موغۇلىستاننى يېغا - ئىسيان، مالىمانچىلىق قاپلاپ كېتىشى تۇرغان گەپ. شۇڭا، موغۇلىستانغا جىيەنلىرى باباچاق سۇلتاننى ئەمەس، بەلكى ۋەلىئەھد ئابدۇرەشىد سۇلتاننى ئەۋەتىش كېرەك. ئۇ ھەر قانچە كۈچىيىپ كەتسىمۇ، ئۆزلىرىنىڭ پەرزەنتى، پۇشتىپاناھ جانابىي ئالىيلىرىغا زىيان - زەخمەت يەتكۈزەلمەيدۇ. بىز موغۇللارنىڭ موغۇلىستانغا قايتىپ كېتىشىنى توسىساق، ئابدۇرەشىد سۇلتان ھېچ بولمىغاندا قارشى تۇرمايدۇ. موغۇللار ئۇ يەرگە كۆچۈپ كەتكەن ئەقىدىسىمۇ، ئۇ سىلىنىڭ پەرزەنتلىرى بولغاندىكىن

ئەنسىرەپ كەتكۈدەك ئىش يۈز بەرمەيدۇ! . . .»<sup>①</sup>  
ئەمما، مىرزا ئەلى تاغاي ئۆزىنىڭ سەئىدخان ئوردىسىدىكى  
رەقىبلىرىنىڭ باشلىقى بولغان خوجائەلى باتۇرنى قانداق  
يوقاتقانلىقىنى بولسا شەيخ خوجا ئەھمەت كاسانىدىن  
يوشۇردى . . .

\* \* \*

ئەسلىدە، مىلادى 1518- يىلى (يولۋاس يىلى) ئەتىيازدا،  
سۇلتان سەئىدخان ئاخىر موغۇلىستانغا يۈرۈش قىلىشنى قارار  
قىلغانىدى. ئۇنىڭ بۇ قارارغا كېلىشىگە ئاخىرقى ھېسابتا موغۇل  
بەگلىرى، بولۇپمۇ بارلاس قوۋمىدىكى موغۇل بەگلىرى تۈرتكە  
بولغانىدى.

شۇ چاغلاردا كۆچمەن چارۋىچىلىق بىلەن شۇغۇللىنىدىغان  
موغۇللار «قۇدرەت تاپقان، مال چارۋىچىلىرى ئاۋۇغان» ئىدى.  
بىراق، قەشقەر تەۋەسىدىكى يايلاقلار يېتىشمىگەنلىكتىن،  
«موغۇل پۇقرالىرى يايلاق تاللىشىپ دائىم جېدەل قىلىشاتتى.»  
يەكەن خانلىقىنىڭ سەلتەنەتدە ھۆكۈمران ئورۇندا تۇرغۇچى  
بارلاس قوۋمىنىڭ بەگلىرىدىن بولغان خوجائەلى باتۇر  
ۋەكىللىكىدىكى بىر بۆلەك موغۇل بەگلىرى سۇلتان سەئىدخاننى  
چەت ئەللەرگە ئۇرۇش قوزغاش ئارقىلىق يەكەن خانلىقىنىڭ  
زېمىن ھۇدۇتلىقىنى كېڭەيتىشكە دەۋەت قىلاتتى. ئۇنىڭ  
ئۈستىگە، مىلادى 1517- يىلى (كالا يىلى)، يەكەن خانى  
سۇلتان سەئىدخان ئۆزىنىڭ ئاكىسى — تۇرپان ھۆكۈمرانى  
مەنسۇرخان بىلەن تۈزگەن سىياسىي ئىتتىپاق سەئىدخاننىڭ  
ئەسلى ۋەتىنى بولغان موغۇلىستاننى تارتىۋېلىشنى ئويىپكىتىپ

① مىرزا مۇھەممەت ھەيدەر كورگانى: «تارىخى رەشىدى» (قوليازما).



شەرت - شارائىت بىلەن تەمىنلىدى؛ ئىسسىق كۆل ئەتراپلىرىدا ياشايدىغان قىرغىز - قىپچاق ئۇلۇسلىرى ئۆزى بەگ - ئۆزى خان بولۇۋېلىشىپ، ھەممىلا يەرنى پاراكەندە قىلىشتى. ئۇلار ئۆزبېكلەر بىلەن تىل بىرىكتۈرۈۋېلىشىپ، پەرغانىدىكى سايرام، ئەنجان ۋە ئاخسى قاتارلىق جايلارغا بېسىپ كىرىپ، ئاھالىنى بۇلاپ - تالىدى. مۇسۇلمانلارنىڭ خوتۇن - قىزلىرىنى، بالىلىرىنى ئەسىر ئېلىپ قۇل قىلىپ ساتتى. بۇ چاغدا، سۇلتان سەئىدخان پۈتكۈل موغۇلىستان ھۇدۇتلۇقىدا «بىرمۇ مۇسۇلماننىڭ خورلىنىشىغا يول قويولمايدۇ؛ بىرمۇ كاپىرنىڭ ھەددىدىن ئېشىپ زورلۇق - زومبۇلۇق قىلىشىغا يول قويولمايدۇ»<sup>①</sup> دەپ، ئاشكارا جاكارلىغانىدى. شۇڭا، قىرغىز - ئۆزبېك ئۇلۇسلىرى ئۈستىدىن غازات قىلىش سۇلتان سەئىدخاننىڭ پۈتۈن موغۇلىستان ھۇدۇتلۇقىدا بىرلىككە كەلگەن، قۇدرەتلىك خانلىق قۇرۇشىغا تۈرتكە بولغان يەنە بىر مۇھىم سەۋەب ئىدى. دەل مۇشۇ چاغدا سابىق قىرغىز ئېلىنىڭ باسقاق بېگى، سۇلتان سەئىدخاننىڭ ئىنىسى خېلىل سۇلتاننىڭ ئوغلى باباچاق سۇلتان سەئىدخاننىڭ ھۇزۇرىغا قايتىپ كەلدى. سۇلتان سەئىدخان موغۇلىستانغا يۈرۈش قىلغۇچى زور قوشۇنغا كىمنى ئەمىر كىبىر قىلىپ قويۇش ئۈستىدە ئويلىنىۋاتقاندا، يەكەن خانلىق ئوردىسىدا موغۇلىستانغا يۈرۈش قىلغۇچى زور قوشۇننىڭ باش قوماندانلىقىنى كىمنىڭ ئۆز ئۈستىگە ئېلىش كېرەكلىكىنى چۆرىدىگەن ھالدا كەسكىن كۈرەش قانات يايدى. بۇ كۈرەشتە، بارلاس ئۇلۇسنىڭ ئۇلۇس بېگى خوجا ئەلى باتۇر باشچىلىقىدىكى كۆپ سانلىق بەگلەر موغۇلىستانغا يۈرۈش قىلغۇچى زور قوشۇنغا سۇلتان سەئىدخاننىڭ جىيەنى باباچاق سۇلتاننى ئەمىر كىبىر قىلىشىنى

① مىرزا مۇھەممەت ھەيدەر كورا گانى: «تارىخى رەشىدى» (قوليازما).

قوۋۇۋەتلىدى. بۇ پىكىرنى دوغلات ئۇلۇسىنىڭ ئۇلۇس بېگى،  
 ۋەزىر ئەزەم، ۋەلىئەھد ئەتكەسى مىرزا ئەلى تاغايىمۇ قوللىدى.  
 سۇلتان سەئىدخان موغۇلىستانغا يۈرۈش قىلغۇچى زور  
 قوشۇنغا ۋەلىئەھد ئابدۇرەشىد سۇلتاننى ئەمىر كىبىر قىلىشنى  
 چىن كۆڭلىدىن خالىسىمۇ بىراق كۆپ ساندىكى موغۇل  
 بەگلىرىنىڭ باباچاق سۇلتاننى قوللاۋاتقانلىقىنى كۆرۈپ  
 ئارىسالدى بولۇپ قالدى. خاننىڭ مۇددىئاسىنى ياخشى  
 چۈشىنىدىغان مىرزا سەئىد مۇھەممەت دوغلات تولۇق ئاساسلار  
 بىلەن موغۇل بەگلىرىنىڭ باباچاق سۇلتاننى ئەمىر كىبىر قىلىش  
 كېرەك، دېگەن تەكلىپىنى رەت قىلىپ تاشلاپ، ۋەلىئەھد  
 ئابدۇرەشىد سۇلتاننى موغۇلىستانغا يۈرۈش قىلغۇچى زور  
 قوشۇنغا ئەمىر كىبىرلىككە كۆرسەتتى. يەكەن خانلىقىنىڭ  
 قوشۇنلىرىنىڭ باش قوماندانى، ئەمىر كىبىر مىرزا سەئىد  
 مۇھەممەت دوغلاتنىڭ ۋەلىئەھد ئابدۇرەشىد سۇلتاننى  
 كۆرسەتكەنلىكىنى كۆرگەن بەگلەر دەرھال ئەسلىدىكى باباچاق  
 سۇلتاننى ئەمىر كىبىرلىككە كۆرسىتىشتىن ۋەلىئەھد  
 ئابدۇرەشىد سۇلتاننى ئەمىر كىبىرلىككە كۆرسىتىشكە  
 ئۆزگەردى...

\* \* \*

ئۆزبېك خانى سۈيۈنچى سۇلتان بىلەن بۇرۇندىنلا تىل  
 بىرىكتۈرۈپ يۈرگەن مىرزا ئەلى تاغايى ئۆزىنىڭ پارلاس  
 بەگلىرىنى قۇتارتىپ موغۇلىستانغا كەتكۈزۈۋېتىش ھىيلىسىنىڭ  
 ئەمىر كىبىر مىرزا سەئىد مۇھەممەت دوغلات تەرىپىدىن بىتچىت  
 قىلىپ تاشلانغانلىقىنى كۆرگەندىن كېيىن سۇلتان سەئىدخاننىڭ  
 بولۇپمۇ ۋەلىئەھد ئابدۇرەشىد سۇلتاننىڭ ئىشەنچىسىنى قازىنىش  
 ئۈچۈن، دەرھال مىرزا سەئىد مۇھەممەت دوغلاتنىڭ پىكىرىنى

قوللىدى ۋە ساددا، كوڭلىدە ئاداۋەت ساقلىمايدىغان خوجا ئەلى بارلاسىنى ئۇجۇقتۇرۇپ تاشلاپ، ئوردىدىكى موغۇل بەگلىرىنى ئۆز تەرىپىگە قارىتىش ئۈچۈن ھەرىكەت قىلىشقا باشلىدى...

بىر كۈنى، سەئىد خاننىڭ ھۇزۇرىدىكى قوبۇل مۇراسىمى ئاياغلاشقاندىن كېيىن مىرزا ئەلى تاغاي خوجا ئەلى باتۇرنى ئالداپ ئۆز ئۆيىگە ئېلىپ كەلدى ۋە غىزا ئارىلىقىدا ئۇنىڭغا ياخشى كۆرگەن مەيلىرىنى ئارقا - ئارقىدىن زورلاپ ئىچۈرۈپ قاتتىق مەست قىلىپ قويدى. خوجا ئەلى بارلاس مىرزا ئەلى تاغايىنىڭ ئۆيىدىن قايتىپ چىققاندا، تۈن نىسپى بولغانىدى. ئەتراپ قازاننىڭ كۈپىسىدەك قاپقاراڭغۇ ئىدىكى، بەش قەدەم نېرىدىكى نەرسىنى پەرق ئەتمەك قىيىن ئىدى. مىرزا ئەلى تاغايىنىڭ مۇلازىملىرى خوجا ئەلى باتۇرنى قولتۇقىدىن يۆلەپ ئاتقا ئاران مىندۈرۈشتى - دە، ئېتىنىڭ بېشىنى خالاستان تەرەپكە قارىتىپ ماڭدۇرۇۋەتتى.

بىردىنلا، قاتتىق مەست بولۇپ كەتكەن خوجا ئەلى باتۇرنى ئېلىپ كېتىۋاتقان ياۋاش ئات سۆڭىكىگە قايماقتىن دۇر ئۇچۇپ كېلىپ تەگكەن تاشنىڭ زەربىسىدە ئۈرۈكۈپ كەتتى - دە، بىر چاچچىلا ئۈستىدىكى ئىگىسىنى يەرگە تاشلىۋەتتى بىراق، خوجا ئەلى باتۇرنىڭ بەستلىك گەۋدىسىنىڭ ئېغىرلىقى بىلەن ئاتمۇ سەنتۈرۈلۈپ يېنىغا يىقىلدى. خوجا ئەلى باتۇر پۈتۈنسى ئۈزەڭگىدىن چىقىرىشقا ئۈلگۈرەلمىدى. ئۇنىڭ بىر پۈتى يەرگە يىقىلغان ئاتنىڭ ئاستىدا قالدى. ئات پۈتۈن ئېغىرلىقى بىلەن ئۇنىڭ مەيدىسىدىن بېسىۋالدى. خوجا ئەلى باتۇرنىڭ قوۋۇرغىلىرى قاراسلاپ سۈنۈپ، گەۋدىسى ئېزىلىپ نەپەس ئالالماي قالدى - دە، پۈتۈنلەي ھوشىنى يوقاتتى...

ئەتىسى، كىشىلەر خوجا ئەلى باتۇرنى ئۆلگەن ھالەتتە ئىزدەپ تاپتى. ئېتى بولسا ئىگىسىنىڭ يېنىدا ئوتلاپ

يۈرگەندى. «مۇشۇنداق ئىككى خىل پىكىر تىرىشىۋاتقان چاغدا، خوجا ئەلى باتۇر مەينى زىيادە ئىچىپ ئۆلۈپ كەتتى. خوجا ئەلى باتۇر راستتىنلا مەي ئىچىپ ئۆلدىمۇ؟ بۇنىسى شۈبھىلىك. لېكىن، ئۇنىڭ مۇشۇنداق ھالقىلىق پەيتتە ئۆلۈپ كېتىشى، شۈبھىسىزكى دوغلات قەبىلىسىدىكى موغۇل بەگلىرىنىڭ ئورنىنى ۋە ھوقۇقىنى زور دەرىجىدە كۈچەيتتى. شۇنىڭ بىلەن بۇ قېتىمقى يىراققا يۈرۈش قىلغۇچى قوشۇننىڭ قوماندانلىق ھوقۇقى سۇلتان ئابدۇرەشىدخانغا بېرىلدى.»<sup>①</sup> مىرزا ئەلى تاغاي بولسا دوغلات قەبىلىسىنىڭ ئۇلۇس بېگى بولۇپ تەيىنلەندى. . .

مىرزا ئەلى تاغاي بۇ ئىشلارنىڭ تەپسىلاتىنى شەيخ خوجا ئەھمەت كاساندىن يوشۇرغان بولسىمۇ ئەمما يەرنىڭ تېگىدىكى يىلاننىڭ كۆشىگىنىنى سېزىدىغان بۇ قېبرى قاققۇش بۇ ئىشلاردىن ئاللىقاچان خەۋەر تېپىپ بولغانىدى. شۇڭا ئۇ:

— جانابى ۋەزىر ئەزەم، خوجا ئەلى باتۇرنىڭ قانداق ئۆلگەنلىكىنى بىزدىن يوشۇرغان بولسىڭىزمۇ كىشىلەرنىڭ شىكايەتلىرىدىن بىلىۋالدۇق سىرىڭىزنى! — دەپ گەپ ئارىسىدا ئازراق تەنمۇ قىلىۋالدى.

— ئازماس ئاللاھ، دەپتىكەن كۈنلەر، ئى نېمەتلىك پىرىم، ئۆزىڭىزمۇ تۇرمۇشتا خاتا قىلمايدىغان ئادەم بولمايدۇ، دەيسىزغۇ؟ ئەلھال، توۋا قىلىپ ئىنساپقا كەلدۇق، ئى ھەزرىتى پىرى ئەزىزان، — دەدى مىرزا ئەلى تاغاي. ئۇ مۇشۇ تاپتا خۇددى بېشىنى ئاللىقىنىغا ئېلىپ زەھەر ئىچىپ، گېلى بوغۇلۇپ قالغان ئادەمدەك تولغىنىپ كېتىۋاتقانىدى.

— بىلىمەن! سىز ئۆز بېشىڭىزنى ساقلاش كويىدا! بىراق، بۇنداق قىلىپ ساقلاپ قالغان باشنى قانداق قىلىپ ئەل قاياشىڭىز

① مىرزا مۇھەممەت ھەيدەر كوراكانى: «تارىخى رەشىدى»، (قوليازما).

ئالدىدا كۆتۈرۈپ يۈرگەيسىز؟ ئېسىڭىزدە بولسۇن، قىساسلىق دۇنيا بۇ! — دېدى شەيخ خوجا ئەھمەت كاسانى سوغۇقلا، — بىراق، بۇ شىكايەتلەرنى ئاددىي كىشىلەر ئەمەس، بەلكى ئاتتىن چۈشىمۇ ئۈزەڭگىدىن چۈشمەيدىغان مەنسەپدارلار، مايلىق مەنىشتىدىن ئايرىلىپ قالغان ھارام تاماقلار قىلىشماقتا. سىزچۇ، ئى جانابىي ۋەزىر ئەزەم، بۇ ئامانەت جاھاننىڭ بەش كۈنلۈك نېمىتىگە خۇش بولۇپ يۈرۈپسىز. بىز سۈلۈك تەۋرىتىمىز دەپ بۇ ھۇدۇتلىققا قەدەم قويغىلى ئەلھال، تالاي كۈنلەر بولدى. قىرىق بىر كۈن ئېتىكاپتا ئولتۇردۇق. سىزگە «مەخدۇم ئەزەم ۋەلىيۇللا» دېگەن مۇبارەك نام — شەرىپىمىزنى مەلۇم قىلغىلى ھالا بۈگۈن ساقمۇ ساق بىر يىل بولدى. بىراق، قېنى ئۇ بىزنىڭ سەلتەنەتتىكى ئورنىمىز؟ كەبۇرىيە سۈلۈكىمىز نېمە ئۈچۈن سەلتەنەتنى ئۆمۈچۈك توردەك چىرمىۋالغان خوجا مۇھەممەت شېرىپ تەرەپدارلىرى تەرىپىدىن تەقىب قىلىندۇ؟ ئى ۋەزىر ئەزەم بىلەمسىز؟ «مۇسۇلمان ئۆمۈمەتلەرنىڭ نىيەت، ئەفھاللىرىنى ئۇلۇغ پىرلەرنىڭ نىيەت — ئەفھاللىرى بىلەن بىر قىلماق، ھەر تىنىق، ھەر قەدەمدىكى خۇدالىق قەرز، ئىككىلا ئالەملىك ۋەزىپە ۋە شەرت ھېسابلانغاي. قوۋم — رەئىيەلەرنىڭ نىيەت — ئەفھاللىرى بۇزۇلغان، ئەزىز پىرلەرگە بويۇنتاۋلىق كۆرۈلگەن يەر — جاي، ئەل — يۇرتلاردىن خوجام رازى بولماس، ئاللامۇ رازى بولماس! توغرا نىيەت — پىر بىلەن بىر نىيەت دېمەكتۇر.»<sup>①</sup> ھەر قانداق مۇسۇلمان بەندە ئاللاھقا يېتىش ئۈچۈن ئەڭ ئالدى بىلەن ئىشان بولغۇچىغا قول بېرىپ، سوپى بولۇپ، شۇ مەزھەپنىڭ تەلىماتىنى ئېسىدە مەھكەم ساقلىشى، ئۆز سۈلۈكى ئۈچۈن چەكسىز ساداقەتمەن بولۇشى كېرەك. شۇنداق بولغاندىلا، ئىشان بولغۇچى ئۇستازنىڭ ھەقىقەتنى ئېچىپ

① «تەزكىرەئى بىرياران»، قولىيازما.

بېرىشى ئارقىسىدىلا ئاندىن ئاللاھغا يېقىنلىشالايدۇ! . . .  
مىرزا ئەلى تاغايى ئۇزاق مۇددەت سەلتەنەتكە خىزمەت  
قىلىش ئارقىسىدا تەرىقەتچىلىكنىڭ كاتتا رولىنى تونۇپ  
يەتكەنىدى. ئۇ سەئىدىيە سەلتەنەتنى ئۆز قولىدا ئويۇنچۇقتەك  
ئويىنىتىش مەقسىتىگە يەتمەكچى بولسا، چوقۇم نەقىسبەندىيە  
تەرىقەتچىلىكىدىن پايدىلانماي بولمايدىغانلىقىنى چۈشىنىشى.  
چۈنكى، تەرىقەتتىن ھەم يۆلەنچۈك سۈپىتىدە پايدىلانغىلى، ھەم  
رەقىبەلەرنى مەنبۇى ۋە جىسمانىي جەھەتتە يوق قىلىشتىكى قورال  
سۈپىتىدە پايدىلانغىلى بولاتتى. شەيخنىڭ بۇ سۆزلىرى ئۇنىڭغا  
تەرىقەتنىڭ ئۆزىنىڭ تەقدىرىنى بىراقلا ئۆزگەرتىۋېتە-  
لەيدىغانلىقىنىمۇ چۈشەندۈردى.

نەزمە

ئورا قازار ئىككى تۈرلۈك ئادەملەر،  
بىرى زالىم، بىرى بولسا بەتئىيەت.  
بىرى ئەلنى يەپ، شىلىشنى كۆزلەيدۇ،  
بىرى ئەلنى تىقسام دەيدۇ ئورغا.  
ئۈزۈم ھەرگىز مېۋىلىمەس تىكەندە،  
ياخشىلىق يوق يامانلىقنىڭ زورغا.

— شەيخ سەئىدى

## بىرىنچى باب

### موغۇلىستانغا يۈرۈش قىلىش

«كىمكى ئالدىدىكى دۈشمەننى ئۆلتۈرمىسە،  
ئۆزىگە ئۆزى دۈشمەن.»

شەيخ سەئىدى

1523 - يىلى (قوي يىلى) ئەتىياز.

مىلادى

ئاسمان يېقىملىق كۆكرىپ تۇراتتى. باھار ياشنىماقتا ئىدى. كېچىلىرى تېخى نەم ۋە سوغۇقراق ئىدى. ئەمما، كۈندۈزى ئىللىق قۇياش نەملىكىنى ئۆزىگە تارتىۋالاتتى. قۇياشنىڭ ئىللىق نۇرلىرى كېلىپ چۈشكەن يەردىن ئوتلار كۆكرىپ ئۈنۈپ چىقماقتا ئىدى. ھازىر باھارنىڭ كۈندۈزى قۇياش قىزدۇرۇپ، كېچىسى ئادەمنى توڭلىتىدىغان سوغۇق ۋاقتى ئىدى. ۋەلىئەھد سۇلتان ئابدۈرەشىدخان باشچىلىقىدىكى يىگىرمە بەش مىڭ كىشىلىك سەئىدىيە قوشۇنلىرى دارۇ سەلتەنەت يەكەندىن يولغا چىققاندىن كېيىن باھار يامغۇزلىرىنىڭ سۇلىرى بىلەن قاپلانغان چۆل ئارقىلىق موغۇلىستانغا قاراپ ھەيۋەت بىلەن يۈرۈش قىلىپ كېتىۋاتاتتى. جەۋزا ئېيىدىكى تىنىمسىز يېغىپ

تۇرىدىغان باھار يامغۇرىدىن كېيىن تېخى قۇرۇپ ئۆلگۈرمىگەن پاناق يوللاردا يۈرۈش، لەشكەرلەرنى ناھايىتى ھالىدىن كەتتۈەرتتى.

موغۇلىستانغا يۈرۈش قىلىۋاتقان بۇ زور قوشۇنغا سۇلتان سەئىدخان ئۆزىنىڭ ئەڭ كۈچلۈك ۋە ئەڭ خىل، ياخشى تاللانغان جەڭچىلىرىنى قاتناشتۇرغانىدى. ئەڭ كۈچلۈك ھېسابلىنىدىغان يەزەك<sup>①</sup> قىسىمغا تېخى يېڭىدىن يەركەن تۇرمىسىدىن قويۇپ بېرىلگەن قىرغىز سەردارى مۇھەممەت قىرغىز باشچىلىق قىلاتتى. يەزەك قىسىمىنىڭ كەينىدىن مەركىزىي قىسىم ھېسابلىنىدىغان ئوردۇگاھ مېڭىپ كېلىۋاتقان بولۇپ، ئىككى تەرەپتىن پىيادە لەشكەرلەر بىلەن ياخشى ھىمايە قىلىنغانىدى. ئوردۇگاھنىڭ ئالدىدا قاراگر ئارغىماق ئۈستىدە گىدىيىپ ئولتۇرغان ئەمىركىبىر، ۋەلىئەھد سۇلتان ئابدۇرەشىدخان كەلمەكتە ئىدى. ئۇنىڭ ئاستىدىكى ئېتىمۇ خۇددى ئۆزىنىڭ ئىگىسىگە ئوخشاش، بېشىنى مەغرۇرانە كۆتۈرۈپ كەلمەكتە ئىدى. ئۇلاردىن كېيىن سۇلتان ئابدۇرەشىدخان ئۇنىڭ مۇلازىم - چاكارلىرى كېلىۋاتقاندى. قوشۇننىڭ ئاخىرى چېدىرلار، ئوزۇق - تۈلۈكلەر، زاپاس قوراللار، ئوق - دورىلار يۈكلەنگەن چوڭ تۆگە كارۋانلىرى بىلەن ئاياغلىشاتتى. بۇ كارۋانلارنى بىر توپ خىزمەتكارلار، ھەربىي تېۋىپلار، مالايىلار ۋە چۆرىلەر كۆزىتىپ كەلمەكتە ئىدى.

ئەمىركىبىر، ۋەلىئەھد سۇلتان ئابدۇرەشىدخان ئۆزىنىڭ قۇمۇشقۇلاق قاراگر ئارغىمىقى ئۈستىدە ئولتۇرۇپ پاراڭ قىلماستىن جىم كېلىۋاتاتتى. ئۇنىڭ كۆڭلىگە تۈرلۈك خىياللار كېلىۋاتقاندى. مۇشۇتاپتا، ئۇنىڭ قاپاقلىرى چۈشۈپ كەتكەن بولۇپ، چىرايى تولىمۇ سۈرلۈك ئىدى. يۈرۈش پەسىلىنىڭ يامان

① ھەربىي يۈرۈشتە ئالدىدا يۈرگۈچى ئەترەت.



ۋاقتىغا توغرىلانغان بولسىمۇ ئەمما خاننىڭ پەرىمانىنى تەخىرىسىز ئورۇنداش ئۈچۈن توختاۋسىز ئالغا ئىلگىرىلەش لازىم ئىدى. كەشتىسى ئالتۇندىن ئىشلەنگەن توق قىزىل چاپان ياش سۇلتان ئابدۇرەشىدخاننىڭ خۇش بېچىم بويىغا دەل كەلگەنىدى. چاپاننىڭ ئېتەكلىرى سالقىن چۆل شامىلىدا يەلپۈنۈپ يېپىلىپ، ئۇنىڭ ئاستىدىكى كۈمۈش رەڭ سەقەرلەت چەكمىنى كۆرۈنۈپ قالغانىدى. بەدەخشان لەئەللىرىدىن قىلىنغان تۈگمىلەر ۋە ئۇ قولىدىن كېچە - كۈندۈز زادىن نېرى قىلمايدىغان ئەگرى قىلىچىنىڭ سېپى پارقىراپ تۇراتتى. سۇلتان سەئىدخاننىڭ باشقا شاھزادىلىرى ئىچىدە ھەممىدىن كۆپرەك سۇلتان ئابدۇرەشىدخان ئۆزىنىڭ قىلىچ بىلەن مۇئامىلە قىلىشىنى بىلىدىغانلىقى بىلەن مەغرۇرلىناتتى.

ئۇ بېشىدىكى يالتىراق يېشىل بۆكنىڭ ئۈستىدىن ئېسىل قەشقەر داكىسىدىن قىلىنغان ئاق سەللىسىنى تۆت قەۋەت قىلىپ نېپىز ئورنىۋالغانىدى. سەللىسىنىڭ ئالدى تەرىپىنىڭ قاپ ئوتتۇرىسىغا ئورنىتىلغان يوغان بىر تال لەئەل ياقۇت قۇياش نۇرىدا ئوت بولۇپ يانماقتا ئىدى. ياقۇتنىڭ ئۈستى تەرىپىگە قالدغان يېشىل توز پېيى قۇياش نۇرىدا تاۋلىنىپ، شامالدا يېتىك سىلكنىپ تۇراتتى.

\*

\*

\*

ھىجرىيە 928 - يىلىنىڭ<sup>①</sup> باشلىرىدىن تارتىپ، مۇغولىستاننىڭ يەتتىسۇ - ئىسسىق كۆل ئەتراپلىرىدا ياشايدىغان قازاق، قىرغىز، موڭغۇل ئۇلۇسلىرى ئارىسىدا ئوتلاق تالىشىش ماجىراللىرى ئۈزلۈكسىز يۈز بېرىپ تۇردى. بەزىدە بۇ ماجىرالار

① سىلدى 1521 - يىلى.

ھەتتا پۈتۈن موغۇلىستاننى قاپلىغان ئۇرۇش ئوتىغا ئايلىنىپ، سەئىدىيە خانلىقىنىڭ دۆلەت ئامانلىقىغا بىۋاسىتە خەۋپ يەتكۈزگىلى تۇردى. شەيبانىيلار موغۇل سۇلتانلىرىنى موغۇلىستاندىن بىر - بىرلەپ سىقىپ چىقارغاندىن كېيىن موغۇلىستاندا يۈز بەرگەن بۇ پاراكەندىچىلىك سۇلتان سەئىدخاننىڭ موغۇل بەگلىرىنى ساراسىمىگە سېلىپ، ئۇلاردا ئۆزلىرىنىڭ ئانا يۇرتى بولغان موغۇلىستانغا قايتىپ كېتىش ئىستىكىنى بىردىنلا كۈچەيتىۋەتتى. مۈلكىي قەشقەرىيىنى بىرلىككە كەلتۈرۈش ئىشىنى تېخى ئەمدىلەتنى ئورۇنلىغان سۇلتان سەئىدخان تەمتىرەپ قالدى. چۈنكى، بۇ ماجىرالارنى ئۆز ۋاقتىدا تېز، توغرا ھەل قىلمىغاندا، خەلقنى ئەسەن تاپقۇزغىلى، سەلتەنەتنى مۇستەھكەملىگىلى بولمايتتى. بۇنى تونۇپ يەتكەن سۇلتان سەئىدخان پۈتكۈل مۈلكىي قەشقەرىيە بىلەن موغۇلىستاننى سەئىدىيەلەر سەلتەنەتنىڭ قەلەمى تەسەررۇپى ئاستىغا ئېلىشقا بەل باغلىدى ۋە دوغلات، بارلاس، دوختاي، ئوردۇ بېگى، يىتارچ، قونج، جوراس، بارىن، بېكىكى، قاراچ، خارلۇق، مەركىت، شولكارچ قاتارلىق موغۇل ئولۇسلىرىنىڭ ئەمىر - بەگلىرىنىڭ پىكرىنى ئاڭلاپ باقماقچى بولۇپ، شۇ يىلنىڭ ئاخىرلىرىدا ئۆزىنىڭ يەكەندىكى ئوردىسىدا ھەربىي كېڭەش چاقىردى. كېڭەش ھە دېگەندىلا سۇلتان سەئىدخاننىڭ مۇددىئاسى بويىچە بولۇپ كەتمىدى. خان تاغىسى، سەئىدىيەلەر سەلتەنەتنىڭ ئەمىر كىبرى، ۋەزىر ئەزەم مىرزا سەئىد مۇھەممەت دوغلات باشچىلىقىدىكى دوغلات ئەمىرلىرى بىر تەرەپ، ئەمىر خوجا ئېلى باتۇر باشچىلىقىدىكى بارلاس ئەمىرلىرى بىر تەرەپ بولغان ھالدا كەسكىن مۇنازىرە يۈز بەردى.

ئاتىسى سۇلتان سەئىدخاننىڭ ھۇزۇرىدا يۈز بەرگەن ئاشۇ بەھس - مۇنازىرە ياش سۇلتان ئابدۇرەشىدخاننىڭ قولىنىڭ تۇۋىدە تا ھازىرغىچە جاراڭلاپ تۇرۇپتۇ! خان ھۇزۇرىدا بۇ

بەس - مۇنازىرە ھەممىدىن ئاۋۋال موغۇلىستانغا يۈرۈش قىلىش - قىلماسلىق مەسلىسىنى چۆرىدىگەن ھالدا قانات يايۇرۇلدى.

سەئىدىيەلەر سەلتەنەتنى بەرپا قىلىشتا خاننىڭ ئۆز تاغىسى بولغان مىرزا سەئىد مۇھەممەت كوراگاننىڭ تۆھپىسى تۇغلۇق تۆمۈرنى چاغاتايلىرى تەختىگە يۆلەپ چىقارغان خۇدايداتتىن قېلىشمايتتى. سۇلتان سەئىدخان تاغىسى سەئىد مۇھەممەتكە سەلتەنەتتىكى 12 خىل ھوقۇقنىڭ ھەممىسىنى بەرگەندى. شۇڭا، سەلتەنەتتىكى ھوقۇقنىڭ ھەممىسى دېگۈدەك قانۇنلۇق ھالدا دوغلات قەبىلىسىنىڭ ئەمىرلىرىنىڭ قولىغا ئۆتۈپ كەتكەندى. بىراق، سۇلتان سەئىدخان تۇغلۇق تۆمۈرخانغا ئوخشاش، ھوقۇقنى تارتقۇزۇپ قويۇپ قورچاق بولۇشنى ھەرگىز خالىمايتتى. لېكىن، بۇنداق ھالەتنى ئۆزگەرتىش ئۈچۈن، بىرى سەلتەنەتنىڭ تۈۋرۈكى بولغان ھەر قايسى موغۇل ئەمىرلىرىنىڭ بولۇپمۇ دوغلات، بارلاس قاتارلىق موغۇل بەگلىرىنىڭ قوللىشىنى قولغا كەلتۈرۈش؛ يەنە بىرى، موغۇلىستاندىكى قىرغىز، قازاق ۋە موڭغۇل ئولۇسلىرىنىڭ قوللىشىنى قولغا كەلتۈرۈش؛ ئۈچىنچىدىن، سەئىدىيەلەر سەلتەنەتنىڭ مەنۋى تۈۋرۈكى بولغان روھانىيلارنىڭ قوللىشىنى قولغا كەلتۈرۈش ھەممىدىن زۆرۈر بولۇپ قالغانىدى. شۇڭا، ئوردا كېڭىشمۇ مۇشۇ ئۈچ مەزمۇننى چۆرىدىگەن ھالدا ئېلىپ بېرىلىشى كېرەك ئىدى.

— ئى پادىشاھى ئالەم، رۇخسەتمىكىن؟ — دېدى ئەمىر كىبىر، ساھىب ۋەزىر مىرزا سەئىد مۇھەممەت دوغلات ئورنىدىن تۇرۇپ.

— قېنى مەرھەمەت، ئى ئەمىر كىبىر، ساھىب ۋەزىر جانابلىرى، — ئۇنىڭ سۆزلىشىگە ئىجازەت بەردى سۇلتان

سەئىدخان .

ئوردا كېڭەشلىرىدە خانداندىن كېيىن بىرىنچى بولۇپ سۆز ئېلىش — مىرزا سەئىد مۇھەممەت دوغلاتنىڭ 12 تۈرلۈك ھوقۇقىنىڭ بىرى ئىدى .

— قۇللۇق، پۇشتىپاناھ، — دەپ خانغا تەزىم قىلدى مىرزا سەئىد مۇھەممەت دوغلات، — ئى كەرەملىك پادىشاھىم، بەدەۋىلەرگە بىر چاقىرىم يەرنىمۇ بەرمەسلىك لازىم. ۋەتەننى ۋەيران قىلغۇچى ئۆز ئارا جاڭجالغا چەك قويۇش كېرەك. مۈلكىي تۈركىستاننىڭ بەگۋاش ھاكىملىرى تەپرىقچىلىق قىلىپ بۆلۈپ تاشلىغان، ئاجىزلاشتۇرغان ۋە تالاپ خۇددى ئۆچكە غاجاپ يالىڭاچلىق ۋەتەن شاپتۇلىنىڭ سوتىسىدەك ھالغا كەلتۈرۈپ قويغان ئۇل مەملىكەتنى قايتىدىن بىرلەشتۈرۈش ئۈچۈن نۇرغۇن قانلار تۆكۈلدى. ئۇلۇغ خان، مەن سىزنىڭ خەلقىنى بەختلىك قىلىشىڭىزغا ئىشىنىمەن. مەن ئەبۇسەئىد بىلەن جانىبەگ سۇلتانلارنىڭ لەشكەرلىكىدە بولدۇم. ئۇلار ھۆكۈمرانلىق قىلغان يەرلەرنىڭ ھەممىسىدە ئەرلەرنىڭ قېنى، خوتۇنلارنىڭ يېشى ئاققاندى. يېتىم قالغان بالىلارنىڭ زارى كۈچەيگەندى. بۇ يۇرتلار تىنچ ھاياتنى كۈتۈپ ھالىدىن كەتكەندى. ئەلھال، پۇشتىپاناھىمنىڭ ھىممىتىنىڭ بەركاتى بىلەن مۈلكىي قەشقەرىيە ئاھالىسى ئارىسىدىكى ئادەمگەرچىلىك، دوستلۇق تازا ۋايىغا يەتتى. قامۇلدىن بەدەخشانغىچە بولغان ئارىلىقتا كىشىلەر ئوزۇق - تۈلۈك ئالماي خاتىرجەم بېرىش - كېلىش قىلىپ تۇرىدىغان بولدى. شاھىنشاھىمىزدەك كۈچلۈك جاھانگىر، مەرىپەتپەرۋەر، مەدەنىيەت ئاشناسىنىڭ بەركاتى بىلەن مۈلكىي قەشقەرىيەنىڭ يۇرتىدا چىلىق ھاۋاسى نۇرلاندى. . . . پۇقرايۇ - پەقىرلەرنىڭ ھەممىسى سىلى پۇشتىپاناھىمىزنى ئېسىل نىجادكارىمىز، ئالىيجاناب پادىشاھىمىز، ئىسكەندەر سانى ۋە

ئەمىر ئىسلامىمىز دەپ تەرىپ - تۆسىپلىرىنى قىلىشماقتا! ① ۋەھالەنكى، قۇرۇغلۇقنى كەزگەن، سۇغا كىرگەن ئىسكەندەردەك پادىشاھلار ھايات چېغىدا ئىستېلا قىلىشنى ئارزۇ قىلغان ئەمما مەقسىتىگە زادى يېتەلمەي ئارمان بىلەن كەتكەن بۇ پايانىسىز مۈلكىي قەشقەرىيە زېمىنىنى ئۆز ئەسەررۇپىغا كىرگۈزۈشتەك ئۇلۇغ ئىشنى پەقەت بىر سىلا ۋۇجۇدقا چىقاردىلا! بىراق...

مىرزا سەئىد مۇھەممەت دوغلات بىر پەس ئويلىنىۋالغاندىن كېيىن يەنە سۆزىنى داۋاملاشتۇردى:

— بىراق، ئەلمىساقىتىن بۇيان، نەسەب - ھەسەبى يوق ئادەمنىڭ، رىسالسى يوق ھۈنەرۋەن - كاسپىنىڭ، خېتى يوق زېمىننىڭ، تەزكىرىسى يوق يۇرتنىڭ، تارىخى ئېتىبارسىز قالغان ئەلنىڭ غۇرۇر - بەرىكىتى يوق، ئىش - ئۈنۈمى تۆۋەن، مەئىشىتى ھۇزۇرسىز بولۇر. بۇ ئىللەتلەر بىرلىكى سۇس، تەپرىقاتچىلىق ئادەتكە ئايلانغان، جامائىتى قولاشمايدىغان ھەم غەيۋەت يامرىغان بۇل مەملىكەت ئۈچۈن ئاپەت مەنبەسى ھېسابلىنار.

سۇلتان سەئىدخان تاغىسى مىرزا سەئىد مۇھەممەت دوغلاتنىڭ بۇ پىكىرلىرىنى ئەستىقلاپ بېشىنى لىڭشىتى ۋە:  
— بۇلارنىڭ ھەممىسى شۇنداق، شەيبانىيلار سەلتەنەتىمىزنى يەر بىلەن يەكسان قىلىشقا ھەرىكەت قىلىشىۋاتىدۇ. ئۇلار موغۇلىستاندا تەپرىقە - جاڭجال چىقىشنى ھەر ۋاقىت تەقەززالىق بىلەن كۈتۈشمەكتە!

— پۇشتىپاناھ ھەزرىتى ئالىيلىرى مۈلكىي قەشقەرىيىنى ئىستېلا قىلغان چاغدا، بىز ئەمدى كۆچمەنچى ھەربىي تۇرمۇشقا چەك بېرىدىغان كۈن يېتىپ كەلدى، دەپ ئويلىغاندۇق، —

① مىرزا مۇھەممەت ھەيدەر كوراگانى: «تارىخى رەشىدى»، قولىزما.

دېدى دوغلات ئەمىرى، ۋەلىئەھد ئەتكەسى، ساھىب ۋەزىر ۋە قەشقەر ئايىبى مىرزا ئەلى تاغاي ئورنىدىن تۇرۇپ خانغا سىلىق تەزىم بەجا كەلتۈرگەندىن كېيىن، — چۈنكى كىشىلەر ۋاقىتلىق بولسىمۇ ئۇرۇشنى توختىتىشنى ئۈمىد قىلىشانتى. ئەلھال، مانا بۇ يەردە ھۆكۈمەتتىن لەززەتلىنىشنىڭ ئورنىغا لەشكىرىي يۈرۈش ئۈستىدە بەس - مۇنازىرە بولماقتا! مۇبادا، ئىستېلاچىلىق ئۇرۇشلىرىنى يەنە داۋاملاشتۇرىدىغان بولساق، بىر چاغلاردا مورغاب بويىدىن ھەيدەلگەن جەڭچى - تېجىمەل بويىچلا قالساق بولمايتتىمۇ؟ ئۇنىڭ ئۈستىگە، بۇ ئىستېلاچىلىق ئۇرۇشنىڭ نېمە بىلەن ئاياغلىشىشىمۇ تېخى مەلۇم ئەمەس!

— ئى ساھىب ۋەزىر، تومۇرلىرىمىزدىكى قانلارنىڭ ئويۇشۇپ قالغانلىقىنى كۆرمىدىڭىزمۇ؟ — دەپ تەئەددى قىلدى بارلاس ئەمىرى خوجا ئەلى باتۇر ئورنىدىن تۇرۇپ، — ئۇنى ھەرىكەتكە كەلتۈرۈشنىڭ ۋاقتى يەتتى... — شۇنداق نەيزىلىرىمىزنى دات بېسىپ كەتتى! — دەپ

ۋارقىراشتى قالغان موغۇل ئەمىرلىرىمۇ تەڭلا.

— مېنىڭ ئۇچقۇر ئېتىم تۆپىلىكلەردە ۋە ۋادىلاردا قانات ياساپ لاچىندەك ئۇچۇشنى ئەستىن چىقىرىپ قويدى! — دەپ خوجا ئەلى باتۇر قىزىشىپ تۇرۇپ، — جەڭچىلەر قىلىچلىرىنى چاقلاپ، نەيزىلىرىنى ئۇچلاپ، ئاتلىرىنىڭ ئۈستىگە ياپىدىغان پولات گىجىملىرىنى<sup>①</sup> تازىلاپ قويۇشتى. تۆمۈر بەلگىلەر قېقىلغان ئېگەرلىرىنى تۈزىتىپ، خاندىن پەرمان بولسىلا موغۇلىستانغا ئاتلىنىش ئۈچۈن تەييارلىنىپ، نەقمۇ نەق بولۇپ تۇرۇشماقتا. ئەمدى يۈرۈش قىلىساق، يەنە قاچان يۈرۈش قىلىمىز؟ موغۇللارنىڭ مەئىشتى يېڭى زېمىنلاردا تۇرۇپتۇ. شۇڭا بىردىن بوقۇسنىڭ كەينىدىن ئەگىشىپ يۈرۈۋەرمەسلىكى لازىم.

① پولات زەنجىردىن توقۇلغان زىرىھ. جەڭلەردە ئاتلارنى دۈشمەن ئوقىدىن ساقلاش ئۈچۈن ئاتنىڭ ئۈستىگە بېيىلىدۇ.

بولمىسا، موغۇللار زادى تىنچمايدۇ! —  
— مۆھتەرەم خوجا ئەلى باھادىر! — دېدى مىرزا سەئىد  
مۇھەممەت دوغلات ئالدىنماي سۆزلەپ تۇرۇپ، — موغۇللار  
ئۈچۈن تېخىمۇ چوڭقۇر يىلتىز تارتىپ، مەئىشەتنى  
گۈللەندۈرۈشكە ئۇل مۈلكىي قەشقەرىيە ئاشۇ قاقاس موغۇلىستان  
دالاسىدىنمۇ خوپ قولايلىققۇ؟ ياز پەسلى ئىنتايىن ئىسسىق،  
قىش دەھشەتلىك سوغۇق بولىدىغان ئاشۇ قاقاس موغۇلىستاننى  
تەرك ئەتكەنلىكتىن، خاننىڭ ئالتۇن ئوردىسىنى مۈلكىي  
قەشقەرىيىدىكى گۈزەل زەرەپشان بويىغا قۇرۇشقا مۇۋەپپەقىيەت  
بولالدىمۇ! مۇبادا، بۇقۇسنىڭ كەينىدىن ئەگىشىپ  
يۈرمەستىن، ھە دەپسلا ئەسلىدىكى كۆچمەنلەر تۇرمۇشىغا  
بېرىلسەك، سەلتەنەتنى قانداق قۇدرەت تاپقۇزۇش مۇمكىن؟  
ئىككى يۈز تۈمەن ئاھالىنى قانداق قىلىپ ھازىرقىدەك قورسىقى  
توق، كىيىمى پۈتۈن بولغان ئىمكانىيەتكە كەلتۈرەلگەن  
بولاتتۇق؟

— ياراتقان تەڭرىم، — دېدى سۇلتان سەئىدخان  
ئەكابر - ئەشرەبلەرگە تەكشى نەزەر سېلىپ چىققاندىن  
كېيىن، — بىز موغۇللارغا ئاتا دۈشمىنى شەيبانىيلار خانلىرىنى  
يوق قىلىش ۋەزىپىسىنى يۈكلىگەندى. مۇھەممەت شەيبانخان  
تۈركىستاندىكى موغۇل خانلىرىنى بىر - بىرلەپ تۇتۇپ  
يوقىتىپ، موغۇلىستاننى تەسەررۇپ قىلىۋالدى. مۆھتەرەم تاغام  
سۇلتان مەھمۇد خان بەش ئوغلى بىلەن مۇھەممەت شەيبانخاننىڭ  
ئالدىغا پاناھلىق تىلەپ بارغاندا، ئۇ قىلچىمۇ رەھىم قىلماستىن  
سۇلتان مەھمۇد خاننى بەش ئوغلى بىلەن خوجەند دەرياسىغا  
چۆكتۈرۈپ ئۆلتۈرگۈزدى. دېمەك، ساددا موغۇل سۇلتانلىرى  
كازراپ شەيبانىيلارنىڭ مەككارلىق تۈزىقىغا دەسسەپ بىر -  
بىرلەپ يوقىتىلدى. بىز ئاخىر موغۇلىستاننى تاشلاپ، مۈلكىي  
قەشقەرىيىگە قېچىپ كېلىشكە مەجبۇر بولدۇق. بۇنداق

پاجىئەلىك ۋە قەلەرنى ئېسىمىزدە مەڭگۈ ساقلىشىمىز كېرەك :  
— ئى پۇشتىپاناھ، ئادەملەرنىڭ تەبىئىتى شۇنداق ئىكەنكى، — دېدى باياتىن ئەمىر - بەگلەرنىڭ بەس - مۇنازىرىگە ئارىلاشماستىن جىم ئولتۇرغان ئاتالىق، سۇلتانۇل ئىشان خوجا مۇھەممەت شېرىپ بۇزۇكۇار، — يالغۇزلۇق جەم بولۇشقا سەۋەب بولۇر. شۇڭا، ئۇلارغا بىر-بىرى تېپىشىپ بىر شەھەردە ياكى بىرماكاندا جەم بولۇپ ئولتۇرماي ئىلاج يوق. بىراق، ھەقتائالا ئادەملەرنىڭ مەجەز - ئەفھاللىرىنى بىر - بىرىگە ئوخشاشمايدىغان قىلىپ ياراتقانلىقتىن، جامائەت ئارىسىدا جەم بولۇپ ياشاش تەپرىقچىلىققا ئېلىپ بارىدۇ. شۇنىڭ ئۈچۈن ئادەملەرنىڭ ئارىسىدا مەئىشەتلىرى ئىنتىزام تېپىپ، پىتنە - پاسات ۋە خاتالىق - سەۋەنلىكلەردىن يىراق بولۇش ئۈچۈن بىر قائىدە - نىزام كېرەك بولىدۇ. بۇ قائىدە - نىزام - شەرىئەتتۇر. شەرىئەتنىڭ ئەسلى ئاساسى ھەق ۋە پاك تەڭرىدىن كەلگەن بولۇپ، ئۇنى زۇھۇرغا كەلتۈرۈپ، ئاشكارا قىلغۇچىلار ۋەلىيلەر دەپ ئاتىلىدۇ. ۋەھالەنكى، ئۇل قائىدە - نىزاملارنىڭ ئىجراسىنى نازارەت قىلىش، راۋاجلاندۇرۇش ۋە باشقىلارنىڭ دەخىل - تاجاۋۇزىدىن ساقلاشنى تەركە قىلىپ تۇرغۇچى قۇدرەت ئىگىسى ۋە شەۋكەت ئىگىسى — پادىشاھ - سۇلتان دەپ ئاتىلىدۇ. ئەلھال، سۇلتان سەئىدخان جانابى ئالىيلەرنىڭ سەلتەنتى مۈلكىي قەشقەرىيىدە قارار تېپىپ مۇستەھكەملەنگىنىگە ئەمدى تېخى ئىككى كەم ئون يىل بولدى. بىر تۇغقانلار بىر تۇغقان بولمىسا، پارە بولۇر. بۇ ھەممە دۈشمەندىنمۇ دىشۋارچىلىقى بەك يامان ئىش.

— ئى ھەزرىتى ئاتالىق، سىزنىڭچە بىز قانداق قىلساق بولۇر؟ — دەپ سۇلتان سەئىدخان ئەسەبىيلەشكەن ھالدا ئۈزۈكلەر تېقىلغان بۇغداي ئۆڭلۈك قوللىرى بىلەن يۈزىنى ۋە ساقلىنى سىلىدى ھەمدە مىرزا سەئىد مۇھەممەت دوغلانقا



گۇمانسىراپ قاراپ قويدى .

— موغۇلىستانغا يۈرۈش قىلىش — مۈلكىي تۈركىستاننىڭ ۋەزىيىتىنى تۇراقلاشتۇرۇپ، نىزا - ماجىرالارغا، سۈركىلىش - جەڭلەرگە خاتىمە بېرىشتە ئىنتايىن مۇھىم، ئەلۋەتتە، — دېدى مۇھەممەت شېرىپ بۈزۈكۋار سۆزىنى داۋاملاشتۇرۇپ، — بىراق، پېقىر مەسلىنى ئۇرۇش يولى بىلەن ئەمەس، ئەكسىچە تىنچ، سۇلھ قىلىش يولى بىلەن ھەل قىلىپ، مۈلكىي تۈركىستاننى بىرلىككە كەلتۈرۈش مەقسىتىگە يېتىش كېرەك، دەپ قارايدۇ . چۈنكى، بۇ چارە ئۇرۇش مالىمانچىلىقىنىڭ ئازابىنى يەتكۈدەك تارتقان پۇقراغا دېمىنى ئېلىپ، قەددىنى رۇسلىۋېلىش پۇرسىتى بېرىش، مۈلكىي قەشقەرىيىنىڭ تىنچلىقىنى ساقلاشتىن ئىبارەت تۈپ مەقسەتنى ئىشقا ئاشۇرۇشتا ئىنتايىن پايدىلىق نەتىجىلەرنى بېرىدۇ .

سۇلتان سەئىدخان ئۇستازىنىڭ دەۋانغانلىرىغا قىزىقىش بىلەن قۇلاق سېلىۋاتاتتى . بىراق، مۇھەممەت شېرىپ بۈزۈكۋارنىڭ سۆزى خوجا ئەلى باتۇر تەرىپىدىن ئۈزۈپ تاشلاندى :

— موغۇلىستاندىن ئايرىلىپ، خەتەر بىلەن مۇشەققەتتىن پىچىلغان توننى كىيىپ يۈرۈشكەن باھادىرلارنىڭ ئەمدى ئۆز يۇرت - ماكانغا قايتىپ دەم ئالىدىغان ۋاقتى بولۇپ قالدى، ھۆرمەتلىك خان ئالىيلرى، سىز ئۆزىڭىزنىڭ قانداق ھۆكۈمرانلىق قىلىۋاتقانلىقىڭىزنى بىلىدىڭىزمۇ؟ بىز موغۇلىستاننى تاشلاپ چىققاندىن كېيىن ئۇ يەردە سىزنىڭ پەرمانىڭىز ئۆتمەس بولۇپ قالدى . لەشكەرنىڭ كۈچى پەقەت دۈشمەننى يېڭىش ئۈچۈن ئىشلىتىلىدۇ، بىراق، سەلتەنەتنىڭ، ھۆكۈمرانلىقنىڭ ئورنىنى باسالمايدۇ . قاچانكى موغۇلىستان خان ئالىيلرىنىڭ قەلەمى تەسەرۈپى ئاستىغا كىرمەيدىكەن، ئاخىر بىر كۈنى شەيبانىيلار تەرىپىدىن يېڭىلىپ، يېڭىۋاشتىن

شۇلارنىڭ ھۆكۈمرانلىقى ئاستىغا چۈشۈپ قېلىشىمىز مۇمكىن!

\* \* \*

ھۆرمەتلىك كىتابخان، شۇ زاماندا ياشىغان ۋە بۇ ۋەقەلەرنى ئۆز كۆزى بىلەن كۆرگەن ئاتاقلىق ئۇيغۇر تارىخچىسى، سىياسىيون ۋە ھەربىي ئالىم مىرزا مۇھەممەت ھەيدەر كوراگانى تەرىپىدىن مىلادى 1546 - يىللىرى كەشمىردە يېزىلغان «تارىخىي رەشىدى» دېگەن كىتابتىكى ئىشەنچلىك مەلۇماتلارغا ئاساسلانغاندا، «موغۇلىستان» دەپ ئاتالغان بۇ زېمىن ئەسلىدە سابىق چاغاتاي خانلىقىنىڭ زېمىنىنىڭ بىر قىسمى ئىدى. شۇ چاغلاردا چاغاتاي خانلىقىنىڭ زېمىنى موغۇلىستان، ماڭغلاي - سۆيەر ۋە ئۇيغۇرىستان قاتارلىق ئۈچ ئۆلكىنى ئۆز ئىچىگە ئالاتتى. موغۇلىستان شەرقتىكى ئالتاي تاغلىرىدىن باشلىنىپ، غەربتىكى تالاس دەرياسىنىڭ شەرقىدىكى چۆللۈككىچە، شىمالدا چۆچەك تاغلىرىدىن تارتىپ بالقاش كۆلىنى بويلاپ، جەنۇبتىكى تەڭرى تاغلىرىغىچە بولغان دائىرىنى ئۆز ئىچىگە ئالاتتى. بۇ قىسىمدا پايانسىز يايلاقلار، ئاسمان - پەلەك تاغلار ۋە چوڭقۇر جىلغىلار بار بولۇپ، سۈيى ئەلۋەك، ئوت - چۆپى بولۇق، شارائىتى چارۋىچىلىق ئىگىلىكىگە تولىمۇ ماس كېلەتتى؛ ماڭغلاي - سۆيەر دەپ ئاتالغان جايلار ئاساسەن سابىق شەرقىي قارا خانىيلارنىڭ زېمىنىنى ئۆز ئىچىگە ئالغان بولۇپ، كېيىنكى چاغلاردا دوغلات قەبىلىسىنىڭ ئەمىرى خۇدايداننىڭ ئاتا مىراس زېمىنى بولۇپ قالغانىدى. بۇ زېمىن قاراقۇرۇم تاغلىرىنىڭ شەرقىي ئېتىكىدىكى قەشقەر، يېڭىسار، يەكەن، خوتەن، چەرچەن - چارقىلىق، ئاقسۇ، ئۈچتۇرپان قاتارلىق جايلارنى ۋە پامىرنىڭ غەربىدىكى پەرغانىنى

ئۆز ئىچىگە ئالاتتى. تاشكەنت ئەتراپلىرىمۇ مۇشۇ زېمىن دائىرىسىدە ئىدى. بۇ جايلار ئاساسەن دېھقانچىلىق، يېرىم دېھقانچىلىق ۋە يېرىم چارۋىچىلىق رايونلىرى بولۇپ، ئاھالىسى ئاساسەن ئۇيغۇر ۋە باشقا تۈركىي قوۋىلاردىن ئىدى؛ ئۇيغۇرىستان ئاساسەن ئۇلۇغ ئىدىقۇت ئۇيغۇر دۆلىتىنىڭ زېمىنى جۈملىدىن تۇرپان، چالىش (قارا شەھەر) — يۇلتۇز يايلىقى، كۇچا ۋە قۇمۇل رايونلىرىنى ئۆز ئىچىگە ئالاتتى. بۇ جايلار دېھقانچىلىققىمۇ چارۋىچىلىققىمۇ ماس كېلەتتى. ①

سۇلتان سەئىدخان شەرقىي چاغاتاي خانلىقىنىڭ خانى ئەھمەت خاننىڭ ئۈچىنچى ئوغلى بولۇپ، مىلادى 1487- يىلى (قوي يىلى) تۇرپاندا تۇغۇلغانىدى. ئۇ 14 يېشىدىن باشلاپ تۈرلۈك ئورۇشلارغا قاتنىشىپ يارىدار بولغان، ھەتتا مۇھەممەت شەيبانىخاننىڭ قولىغا چۈشۈپ قېلىپ ئۆلتۈرۈلگىلى تاس قالغانىدى. مىلادى 1504 - يىلى سۇلتان سەئىدخاننىڭ دادىسى سۇلتان ئەھمەت خان مۇھەممەت شەيبانىخان بىلەن بولغان ئۇرۇشتا مەغلۇپ بولۇپ، ئاقسۇدا ئۆلۈپ كەتكەندە، ئۇ يەتتىكەنتكە — تاغىسى سۇلتان مەھمۇد خاننىڭ قېشىغا پاناھداپ كەلدى. بىراق، تاغىسى «ئەلنى ئىدارە قىلىشنى بىلمەيدىغان، دۆلەتنىڭ غېمىنى يېمەيدىغان يارامسىز پادىشاھ» ② بولغانلىقتىن، ئاخىر ئۇ «تاغىسىنىڭ لامزەللە ۋە بىپەرۋالىققا چىدىماي تاغىسىنىڭ ئوردىسىدىن قېچىپ» ③ ئىنىسى خېلىل سۇلتاننىڭ يېنىغا پاناھداپ كېلىۋالدى. ئۇنىڭ ئىنىسى شۇ ۋاقىتتا قىرغىزلارغا ۋالىي ئىدى.

مىلادى 1508 - يىلى ئەتىيازدا تۇرپان ھۆكۈمدارى مەنسۇرخان سۇلتان سەئىدخان بىلەن سۇلتان خېلىل خاننىڭ

① ۋېي لياقتاۋ: «يەكەن خانلىقىنىڭ تارىخىدىن: ئومۇمىي بايان»، شىنجاڭ خەلق نەشرىياتى 1999 - يىلى ئۇيغۇرچە نەشرى، 57، 58- بەتلەر.

② مېرزىا مۇھەممەت ھەيدەر كوراگانى: «تارىخى رەشىدى»، قوليازما.

قولىدىن موغۇلىستاننى تارتىۋېلىش ئۈچۈن تۇرپاندىن قوشۇن تارتىپ كەلدى. ئالما - ئاتانىڭ يېنىدا يۈز بەرگەن بۇ جەڭدە سۇلتان سەئىدخان بىلەن خېلىل سۇلتان ئاكىسى مەنسۇرخان تەرىپىدىن ئۈزۈل - كېسىل مەغلۇپ قىلىندى.

سۇلتان سەئىدخان خوجا ئەلى باتۇر باشلىق ئەللىكتەك ئادىمى بىلەن جەڭ مەيدانىدىن قېچىپ چىقىپ دولان دېگەن يەرگە يېتىپ كەلدى. ئۇ ئائىلاج «ئېتىنى نارىن دەرياسى بويىدىكى مېڭىش قىيىن بولغان توقايلىققا قويۇۋېتىپ، مۆكۈپ يېتىپ، ئارقار - كېپىك ئېتىپ، گۆشىنى ئوزۇق، تېرىسىنى يېپىنچا قىلىپ» بىر مەزگىل سەرسان بولۇپ يۈردى. مۇشۇ مەزگىللەردە بارلاس قەبىلىلىك خوجا ئەلى باتۇر ئۇنىڭغا ئىنتايىن سادىق بولۇپ، ئۇنىڭ قايتىلاتىن باش كۆتۈرۈشىگە يېقىندىن مەدەت بەرگەندى. سۇلتان سەئىدخان پامىر ئېگىزلىكىنى بېسىپ ئۆتكۈچە بەزىدە ئۆلىما، بەزىدە سودىگەر ۋە بەزىدە دېۋانە - ئاشىق قىياپىتىگە كىرىۋېلىشقا مەجبۇر بولغانىدى، ئۇ مىڭ بىر چاپلارنى باشتىن كەچۈرۈپ، ئاخىر مىلادى 1508 - يىلى قىشتا كابۇلغا قايتىپ كېلىۋالدى. بۇ يەردە ئۇ بىر نەۋرە ئاكىسى بابۇر شاھنىڭ قىزىغىن كۈتۈۋېلىشىگە ئېرىشتى.

مىلادى 1510 - يىلى (ئات يىلى) قىشتا مۇرغاپ بويىدا يۈز بەرگەن بىر قېتىملىق ئۇرۇشتا مۇھەممەت شەيبانىخان ئىراندىكى سەفەۋىيلەر خانلىقىنىڭ پادىشاھى ئىسمائىل قىزىل باش تەرىپىدىن قاتتىق مەغلۇپ بولۇپ ئۆلتۈرۈلدى. ياندۇرقى يىلى ئەتىيازدا بارلىق ئۆزبېك سۇلتانلىرى سەمەرقەندكە يىغىلىپ كېڭەش ئۆتكۈزدى. پەرغانە ھاكىمى جانىبەگ سۇلتان ئۆزىنىڭ باش مىرزىسى، دوغلات قەبىلىسىدىن بولغان مىرزا سەئىد مۇھەممەتتىمۇ بۇ كېڭەشكە ئۆزى بىلەن بىللە ئېلىپ كەلگەندى. ئەسلىدە مىرزا سەئىد مۇھەممەت دوغلات دۈشمەنلىرى تەرىپىدىن سۇيقەست بىلەن تۇتقۇن قىلىنىپ، ئەنجانغا ئېلىپ كېلىنگەندە،

جانىبەگ سۇلتان ئۇنىڭغا زىيان - زەخمەت يەتكۈزمەيلا قالماستىن، بەلكى ئۇنى ئەتىۋارلاپ ئىشلىتىپ، ئۆزىگە باش مىرزا قىلىۋالغانىدى. سەمەرقەند كېڭىشىدە شەيىبانىلار بارلىق موغۇل بەگلىرىنى ئۆلتۈرۈشنى قارار قىلغاندا، جانىبەگ سۇلتان بۇ قارارغا قوشۇلمىدى ۋە بۇيرۇق چۈشۈرۈپ مىرزا سەئىد مۇھەممەت دوغلات باشلىق بارلىق موغۇل بەگلىرىنى دەرھال قويدۇرۇۋەتتى. دەل مۇشۇ چاغدا ئەنجان خەلقى شەيىبانىلارنىڭ زۇلۇمىغا چىدىيالماي قوزغىلاڭ كۆتۈرۈپ ئۆزبېكلەرنى پەرغانىدىن ھەيدەپ چىقاردى. بابۇر شاھ سۇلتان سەئىدخاننىڭ تەكلىپىگە ئاساسەن، ئۇنى ئەنجانغا ئەۋەتتى.

مىلادى 1511- يىلى (قوي يىلى) ئەتىيازدا سۇلتان سەئىدخان ئەنجانغا يېتىپ باردى. سەئىد مۇھەممەت دوغلات باشلىق بارلىق موغۇل بەگلىرى سۇلتان سەئىدخاننىڭ ئېتىنىڭ ئۈزەڭگىسىنى سۆيۈپ، ئۆزلىرىنىڭ ئۇنىڭغا بەيئەت قىلىشقانلىقىنى بىلدۈرۈشتى. سۇلتان سەئىدخانمۇ دەرھال مىرزا سەئىد مۇھەممەتنى دوغلات ئۇلۇسنىڭ ئۇلۇسبېگى قىلىپ تەيىنلىگەنلىكىنى ئېلان قىلدى. بۇ چاغدا، پەرغانىدىن سىقىپ چىقىرىلغان ئۆزبېك سۇلتانلىرى كۈچۈمخان سۇلتان ۋە سۈيۈنچى سۇلتانلارنىڭ باشچىلىقىدا زور قوشۇن بىلەن پەرغانىگە باستۇرۇپ كەلدى.

سۇلتان سەئىدخان دەرھال بىر بۆلۈك موغۇل بەگلىرىنى زور قوشۇن بىلەن كاسان قەلئەسىنىڭ مۇداپىئەسىنى چىڭىتىش ئۈچۈن ئەۋەتتى. كاسان قەلئەسى شەيىبانىلار ھەممىدىن ئاۋۋال ھۇجۇم قىلماقچى بولغان مۇھىم قورغانىدى. سۇلتان سەئىدخان قالغان كۈچلىرىنى كاسان تاغلىرىغا ئەۋەتىپ، دۈشمەننىڭ ئىككى قانتىنى پاراكەندە قىلغاچقا، شەيىبانىلار سۇلتانلىرى كاسان قەلئەسىگە قىلىۋاتقان ھۇجۇمىنى بوشاشتۇرۇشقا مەجبۇر بولدى. شۇ يىلى 7 - ئاينىڭ ئوتتۇرىلىرى قەشقەر ھۆكۈمدارى

مىرزا ئابابەكرى دوغلات سۇلتان سەئىدخاننىڭ ئاساسلىق ھەربىي كۈچىنى كاسان قەلئەسىگە ياردەمگە ئەۋەتىۋەتكەن پۇرسەتتىن پايدىلىنىپ، پەرغانە ۋادىسىدىكى مادۇ ۋە ئوش شەھەرلىرىنى بېسىۋالدى ۋە تېخىمۇ ئىلگىرىلەپ ئەنجانغا يېقىن بىر جايدا ئوردۇگاھ قۇرۇپ، شەھەرگە ھۇجۇم قىلىشقا تەييارلاندى. شەيبانىيلار كاسان قەلئەسىگە ئومۇمىي ھۇجۇم قوزغىغاندىن كېيىن قەلئە مۇداپىئەچىلىرى مۇھاسىرىنى بۇزۇپ چىقىپ، كاسان تاغلىرىدىكى موغۇل قوشۇنلىرىغا قوشۇلدى - دە، بىرلىكتە ئەنجانغا قاراپ جىددىي چېكىندى. مىرزا ئابابەكرىنىڭ 7 - ئاينىڭ 22 - كۈنى تاڭ سەھەردە ئەنجانغا ھۇجۇم قىلماقچى بولغانلىقىدىن خەۋەر تاپقان سۇلتان سەئىدخان شۇ كۈنى يېرىم كېچىدە قوشۇنلىرىنى شەھەردىن چېكىندۈرۈپ چىقىپ، مىرزا ئابابەكرىنىڭ قوشۇنلىرى بىلەن مەيدان چېڭى قىلىش ئۈچۈن ئەنجاندىن ئىككى پەرسەخ يىراقلىقتىكى قۇتلۇق دېگەن يەردە سەپ تۈزدى. ئاتلىق جەڭ قىلىشقا ماھىر 15 مىڭ موغۇل قەشقەر ھۆكۈمدارى مىرزا ئابابەكرىنىڭ 20 مىڭ كىشىلىك قوشۇنىنى بىر ھۇجۇم بىلەن تىرىپىرەن قىلىپ تاشلاپ 3000 ئادىمىنى ئەسىر ئالدى. ئادەت بويىچە ئەسىر ئېلىنغانلار پۈتۈنلەي ئۆلتۈرۈلەتتى. بىراق، موغۇل ئەمىرى مىرزا سەئىد مۇھەممەت دوغلات سۇلتان سەئىدخانغا بۇ ئەسىرلەرنى ئۆلتۈرمەسلىك ھەققىدە تەكلىپ قىلدى ۋە: «بۇ قېتىمقى نۇسرەتتىمىز ئۈچۈن ئاللاغا ھەمدۇ سانالار ئېيتىشىمىز لازىم، - دېدى ئۇ، - چۈنكى، بۇ بىزنىڭ پۈتۈن مۈلكىي قەشقەرىيىنى پەتۋى قىلىشىمىزدىكى ئاچقۇچتۇر. بىز مۈلكىي قەشقەرىيىنىڭ ئاسانلا تەسەررۇپ قىلىنىشىنى ئۈمىد قىلىمىزغۇ؟ ئەلۋەتتە بۇ ئەسىرلەرنى ئۆلتۈرۈپ قىساس ئېلىش شەرىئەتتە راۋا ئىش ھېسابلىنۇر. بىراق، ئۇلارنىڭ ھەممىسى قەشقەرلىكتۇر. مۇبادا، خان ئالىپلىرى بۇ يەردە ئۇلارنى ئۆلۈمدىن كەچۈرۈم قىلمىسلا،

بۇ سىلىنىڭ مۈلكىي قەشقەرىيىدە بىر قېتىم قەتلىئام يۈرگۈزگەنلىكلىرى بىلەن باراۋەردۇر! ئەگەر خان ئالىيلىرى بۇ ئەسىرلەرگە ئەپۇ قەلەملىرىنى سۈرۈپ، كەچۈرۈم قىلىپ، ئۇرۇش غەنىيمەتلىرى ھېسابىدا پېقىرغا بەرسە، سىلى ئۇ ئالەم - بۇ ئالەم ئۇنىڭ ساۋابىنى كۆرىدىلا!...»<sup>①</sup>

سۇلتان سەئىدخان مىرزا سەئىد مۇھەممەت دوغلاتنىڭ يىراقنى كۆرەرلىك بىلەن ئېيتقان تەكلىپىنى قوبۇل قىلدى ۋە ھېلىقى قەشقەرلىق 3000 ئەسىرنى ئۆلتۈرمەسلىك ھەققىدە پەرمان چۈشۈردى. بۇ ئەسىرلەر سۇلتان سەئىدخان ئۈچۈن مۈلكىي قەشقەرىيىگە قوشۇن تارتىشتا مۇھىم ئەسكىرى مەنبە بولۇپلا قالماستىن بەلكى ئۇنى يەنە خەلقنىڭ راينى ئۆزىگە مايىل قىلىشتا ئىنتايىن پايدىلىق ئورۇنغا ئىگە قىلدى.

مىلادى 1514 - يىلى (ئىت يىلى) باش ئەتىيازدا شەيبانىيلار قوشۇنى سۈيۈنچى خاننىڭ قوماندانلىقىدا پەرغانىگە يېڭىۋاشتىن ھوجۇم قوزغىدى. قۇدرەتلىك ئۆزبېكلەرنىڭ ھوجۇمى ئالدىدا سۇلتان سەئىدخان ئۈچۈن ياكى ئۇرۇش قىلىش، ياكى چېكىنىشتىن باشقا ئۈچىنچى يول يوق ئىدى. «...»

ئۆزبېكلەرنىڭ كۈچى زور، ئۇنىڭ ئۈستىگە، باشقا موغۇل سۇلتانلىرى ئۆزبېكلەر بىلەن ئۇرۇش قىلىشتىن باش تارتىپ تۇرغان ۋاقىتتا، سۇلتان سەئىدخاننىڭ ئۆزبېكلەر بىلەن ئۇرۇش قىلىشى تەۋەككۈلچىلىك بولاتتى. «<sup>②</sup> شۇڭا، ئۇ مىرزا سەئىد مۇھەممەت دوغلاتنىڭ تەكلىپى بويىچە «دۈشمەن قوشۇنلىرى پەرغانە چېگرىسىغا بېسىپ كىرىشتىن ئاۋۋال ئەنجاننى تاشلاپ چېكىنىش» قارارىغا كەلدى<sup>③</sup>. بىراق، ئۇلار بىرى، موغۇلىستانغا؛ يەنە بىرى، مۈلكىي قەشقەرىيىگىلا بارالغىنى مۇمكىن ئىدى؛ موغۇلىستان گەرچە ئۇلارنىڭ ئانا ۋەتىنى

① مىرزا مۇھەممەت ھەيدەر كوراگانى: «تارىخى رەشىدى»، قوليازما.  
 ② مىرزا مۇھەممەت ھەيدەر كوراگانى: «تارىخى رەشىدى»، قوليازما.

بولسىمۇ ئەمما ھازىر مەنسۇر خاننىڭ زېمىنى بولۇپ، سۇلتان سەئىدخان ئەنە ئاشۇ يەردىن قوغلاپ چىقىرىلغاندى؛ مۈلكىي قەشقەرىيە — دوغلاتلارنىڭ ئاتا مىراس زېمىنى بولغان بولسىمۇ ئەمما ھازىر ئۇ يەرگە مىرزا ئابابەكرى دوغلات ھۆكۈمرانلىق قىلىۋاتاتتى.

مىرزا سەئىد مۇھەممەت دوغلات باشچىلىقىدىكى موغۇل بەگلىرى: «مۈلكىي قەشقەرىيەگە بېرىش كېرەك» دەپ ھېسابلىدى. چۈنكى، قەشقەر شىمال، غەرب ۋە جەنۇب تەرەپتىن ئېگىز تاغلار بىلەن ئورالغانلىقتىن، دۈشمەندىن مۇداپىئە كۆرمەككە ئەپلىك، دۈشمەننىڭ ھۇجۇم قىلىشىغا ئەپسىز، زېمىنى كەڭ، بايلىقى مول، دېھقانچىلىقىمۇ، چارۋىچىلىقىمۇ ماس كېلىدىغان، ئىستىراتېگىيە جەھەتتە ئىنتايىن مۇھىم ئورۇنغا ئىگە بىر زېمىن ئىدى. ئۇنىڭ ئۈستىگە، مىرزا ئابابەكرى مۈلكىي قەشقەرىيەگە ئەللىك يىلغا يېقىن ھۆكۈمرانلىق قىلىپ، خەلقنى ئېغىر زۇلۇم - سىتەمگە دۇچار قىلغانلىقتىن، ئاۋامنىڭ غەزىپىگە ئۇچراپ، «پەيمانى تولىپ، گۇمراڭ بولىدىغان كۈنلىرى يېقىنلىشىپ قالغان» ئىدى. ئۈچىنچىدىن، سۇلتان سەئىدخان مىرزا ئابابەكرى بىلەن بىر قېتىم ئېلىشىپ كۆرگەن ۋە ئۇنى يەڭگەن بولغاچقا، گەرچە ئۇ «ئۆلۈم ئالدىدا جاھىللىق بىلەن قارشىلىق كۆرسىتەلىشى مۇمكىن» بولسىمۇ ئەمما سۇلتان سەئىدخاننىڭ ئۇنى يەڭمىكى ھەر ھالدا شەيئىيلارنى يېڭىشكە قارىغاندا كۆپ ئاسانغا چۈشەتتى.

ئاخىر سۇلتان سەئىدخان مىرزا سەئىد مۇھەممەت دوغلات باشچىلىقىدىكى موغۇل بەگلىرىنىڭ مۈلكىي قەشقەرىيەگە قاراپ چېكىنىش ھەققىدىكى تەكلىپىنى قوبۇل قىلدى.

5 - ئاينىڭ بېشىدا سۇلتان سەئىدخان پەرغانىنى ئۆزبېك سۇلتانى سۈيۈنچ خانغا تاشلاپ بېرىپ، ئەنجاندىن چېكىنىپ چىقتى - دە، قەشقەرگە قاراپ يۈرۈش قىلدى.



سۇلتان سەئىدخان باشچىلىقىدىكى موغۇل قوشۇنلىرىنىڭ قەشقەرگە بېسىپ كېلىۋاتقانلىقىدىن خەۋەر تاپقان مىرزا ئابابەكرى دەرھال قاتتىق مۇداپىئە تەدبىرلىرىنى قوللىنىشقا باشلىدى. ئۇ دەرھال قەشقەر شەھەر ئىچىدىكى ۋە شەھەر ئەتراپىدىكى ئاھالىنى يەكەنگە مەجبۇرىي كۆچۈرۈپ، ئاھالىنىڭ ئۆي - جايلىرىنى ۋەيران قىلىپ تاشلاشقا بۇيرۇق چۈشۈردى ۋە تۈمەن دەرياسى بويىغا ئېگىزلىكى تەخمىنەن 20 گەز، ئۈستىدە تۆت ئاتلىق چېرىك قاتار ماڭالايدىغان، كۆلىمى تەخمىنەن 74 تاناپ كېلىدىغان مۇستەھكەم بىر قەلئە ياساتتى. ئوغلى ئەمىر يۈسۈپنى بۇ قەلئەگە مىڭ لەشكەر بىلەن قوماندان قىلىپ بەلگىلىدى.

5 - ئاينىڭ ئوتتۇرىلىرى سۇلتان سەئىدخان قوشۇنلىرىنى باشلاپ موغۇلىستان چىگرىسىدىكى ئاتبېشى دېگەن شەھەرگە يېتىپ كەلدى. بۇ شەھەر نارىن دەرياسىنىڭ باش تەرىپىگە جايلاشقان تاغلىق شەھەر بولۇپ، بۇ يەردىن قەشقەرگە يەتتە كۈندە يېتىپ بارغىلى بولاتتى.

سۇلتان سەئىدخان ئائىلە - تاۋابىئاتلارنى ۋە ئارقا سەپ تەمىنات ئەسلىھىلىرىنى مۇشۇ ئاتبېشى دېگەن شەھەردە قالدۇرۇپ، ئۆزى ئاتلىق لەشكەرلىرىنى باشلاپ تويۇنېشى ئېغىزىدىن ئۇلۇغچات تەۋەسىگە كىردى - دە، چاقماق دەرياسىنى بويلاپ جەنۇبقا قاراپ مېڭىپ 3 - كۈنى يەنى 5 - ئاينىڭ 21 - كۈنى ئاتۇشقا يېتىپ كەلدى. ئەتىسى قەشقەرنىڭ ئۈستىدىكى تۈنۈرگە دېگەن يەردە چاقماق دەرياسىدىن ئۆتتى. سۇلتان سەئىدخان چاۋۇشلىرىنى قوشۇننى سەپراس - چەپراس قىلىپ ئىدىتلاپ چىقىشقا بۇيرىدى. قارىسا جەمئىي 4700 ئادەم تىزىمغا ئېلىنىپتۇ. شۇ كۈنى سۇلتان سەئىدخان قوشۇننى باشلاپ قەشقەرنىڭ ئۈستىدىن ئىككى پەرسەخ كېلىدىغان يەردىكى سەمەن دېگەن يەردە تۈمەن دەرياسىدىن كېچىپ ئۆتتى ۋە تۈمەن قەلئەسىگە ھۇجۇم باشلىدى. بىراق، بۇ ھۇجۇم نەتىجىسىز

بولدى. ئۈچىنچى كۈنى، ئۇ ئائىلاج، قورغانغا قىلىنىۋاتقان  
ھۇجۇمنى بىكار قىلىپ، قوشۇننى باشلاپ يېڭىسارغا قاراپ  
يۈرۈپ كەتتى.

يېڭىسار قەلئەسىنى مىرزا ئابابەكرىنىڭ ئەمىر  
كەبىرلىرىدىن ئەمىن دارغاچ دېگەن بىرى ساقلاپ ياتاتتى. مىرزا  
ئابابەكرىنىڭ ئاساسلىق مۇنتىزىم ھەربىي كۈچى مۇشۇ قەلئەگە  
ئورۇنلاشقان بولۇپ، يېڭىسار قەلئەسىنى ساقلاپ قېلىش -  
قالالماسلىق مىرزا ئابابەكرى ھاكىمىيىتىنىڭ ھايات - ماماتىغا  
ئالاقىدار مۇھىم مەسىلە بولۇپ قالغانىدى. شۇڭا، سۇلتان  
سەئىدخانمۇ ئۆزىنىڭ ئاساسلىق كۈچىنى يېڭىسار قەلئەسىنى  
مۇھاسىرە قىلىشقا قاراتتى. مۇھاسىرە ئىككى ئايدىن كۆپرەك  
داۋام قىلدى. 7 - ئاينىڭ ئاخىرلىرى مىرزا ئابابەكرىنىڭ ئېغىر  
زۇلۇمىغا ئۇچرىغان بۇرۇت قىرغىزلىرىنىڭ سەردارى مۇھەممەت  
قىرغىز ئۆز قوشۇنلىرىنى باشلاپ كېلىپ سۇلتان سەئىدخانغا  
قوشۇلدى.

8 - ئاينىڭ بېشىدىكى تۇنجى ئازنا كۈنى تاڭ سەھەردە  
ئاسمان - زېمىننى لەرزىگە كەلتۈرگەن قاتتىق پارتلاش ساداسى  
ئىچىدە يېڭىسار قەلئەسىنىڭ بىر بۇرجىكى غۇلاپ چۈشتى.  
قەلئەدىكىلەر پاتپاراق بولۇشىۋاتقان بىر پەيتتە، سۇلتان  
سەئىدخاننىڭ قوشۇنى بىلەن مۇھەممەت قىرغىزنىڭ قوشۇنى  
قەلئەگە ئومۇمىي ھۇجۇم قوزغىدى. قەلئە بېگى ئەمىن دارغاچ  
ئۆزىنىڭ ھاياتى ۋە مال - مۈلكىنىڭ بىخەتەرلىكىنى ساقلاپ  
قېلىش شەرتى بىلەن تەسلىم بولۇپ، شەھەرنى سۇلتان  
سەئىدخانغا تاپشۇرۇپ بېرىشكە ماقۇل بولدى. يېڭىسار  
قەلئەسى سۇلتان سەئىدخان مۈلكىي قەشقەرىيىدە ئىگىلىگەن  
تۇنجى قەلئە بولۇپ قالدى. شۇڭا، تارىخشۇناس مىرزا مۇھەممەت  
ھەيدەر كوراگانى ئۆزىنىڭ «تارىخىي رەشىدى» دېگەن  
كىتابىدا: «... يېڭىسار قەلئەسىنىڭ ئېلىنغانلىقى سۇلتان

سەئىدخاننىڭ مۈلكى قەشقەرىيىنى ئىستېلا قىلىشىدىكى ھەل قىلغۇچ قەدەم بولدى» دەپ يازدى.

يېڭىسار قەلئەسى قولدىن كەتكەندىن كېيىن مىرزا ئابابەكرى ئۆز ئىستىقبالىدىن ئۈمىدسىزلىنىپ، تەختنى چوڭ ئوغلى جاھانگىر مىرزىغا بىكارلاپ بېرىپ ئۆزى ئالتۇن - كۈمۈش، ئۈنچە - مەرۋايت قاتارلىق ئېرىخ، مەرغۇپ ماللىرىنى 900 قېچىرغا ئارتىپ قاراڭغۇلۇق تاغلىرىغا قاچتى. بىراق، ئۇ ئۆزىنىڭ گۇناھ - پاسىقلىق بىلەن تولغان جىنايەتكار ھاياتىنىڭ ئاچارچىلىق ئىچىدە ئاخىرلىشىدىغانلىقىنى ئويلاپمۇ باقمىغانىدى!

مىلادىدىن 1514 - يىل 9 - ئاينىڭ 30 - كۈنى سۇلتان سەئىدخان مىرزا ئابابەكرىنىڭ يەكەندىكى ئوردىسى — ئاقسارايىدا خانلىق تەختىگە ئولتۇرۇپ، كېيىنكىلەر تەرىپىدىن سۇلتان سەئىدخاننىڭ نامى بىلەن «سەئىدىيە مەملىكىتى» دەپ ئاتالغان يەكەن خانلىقىغا ھۆكۈمرانلىق قىلىشقا باشلىدى...

\* \* \*

ھۆرمەتلىك كىتابخان، سۇلتان سەئىدخاننىڭ موغۇلىستانغا يۈرۈش قىلىشقا پەرمان چۈشۈرۈشنىڭ ئالدى - كەينىدە يۈز بەرگەن مۇھىم ۋەقەلەر ئۈستىدە مۇشۇنچىلىك مەلۇمات بەرسەك كۇپايە قىلۇر. ئەمدى باشتىكى سۆزىمىزگە قايتىپ كېلەيلىق.

سۇلتان سەئىدخان بارلاس ئەمىرى ئەلى باتۇرنىڭ سۆزىنى ئاڭلىغاندىن كېيىن ئاستا يۆتىلىپ قويدى. بۇ ئۇنىڭ سۆز قىلماقچى بولغانلىقىدىن بېشارەت ئىدى. باياتىن ئەمىر - بەگلەرنىڭ بەس - مۇنازىرىدىن زىلزىلىگە كەلگەن شاھىنشىنىڭ ئىچىدە ئەمدى يېڭىنە چۈشسە ئاڭلانغۇدەك دەرىجىدە جىمجىتلىق ھۆكۈم سۈرۈشكە باشلىدى.

— ئىنشائاللا، تەڭرىنىڭ شاپائىتى بىلەن پۈتۈن ماڭلاي سۆيەر ۋە ئۇيغۇرىستان ھۇدۇتلىقى بىزنىڭ قەلەمى تەسەررۇپىمىز ئاستىغا ئۆتتى، — دېدى ئۇ، — پەقەت موغۇلىستانلا ئاشۇ پاراكەندە، باشباشتاق ئولۇسلارنىڭ ئىلكىدە قالدى. ئەلھال، بىزمۇ شۇ يەردە موغۇلىستانغا يۈرۈش قىلىش - قىلماسلىق ھەققىدە كېڭىشىپ ئولتۇرۇپتۇق. مۇبادا، ئاشۇ پاراكەندە، باشباشتاق ئولۇسلارنى تەسەررۇپ قىلىش ئۈچۈن موغۇلىستانغا لەشكەر تارتمايدىغان بولساق، ئەمىر - سەرکەردىلەرنىڭ، جەڭچى - جۇۋانگەرلەرنىڭ «ھۇجۇم» دەپ تىزگىن سىرىپ تۇرغان كۆڭلىنى تىنجىتالمايمىز. مۇبادا، ئەمىر - بەگلىرىمىزنىڭ غەزىپىنى پەسەيتىمىز دەيدىكەنمىز، چوقۇم لەشكەر تارتىشىمىز كېرەك. بولمىسا، چوقۇم تەقدىرنىڭ جازاسىغا ئۇچرايمىز!

باياتىن سۇلتان سەئىدخاننىڭ سۆزىگە تەشۋىش ۋە چىدامسىزلىق بىلەن قۇلاق سېلىپ، زۇۋان سۈرمەي جىم ئولتۇرغان مىرزا ئەلى تاغايى ئىختىيارسىز قىمىرلاپ قويدى. ئۇ ئۇرۇش ۋە مالىمانچىلىقتىن ھارغان ئەمما تىنچلىق ۋە ھاكىملىقتىن خالىغانچە لەززەتلىنىشكە ئۈلگۈرمىگەنىدى. ئۇ سورۇن ئەھلىگە ئەنسىزلىككە تولغان، مۇغەمبەر سىنچى كۆزلىرى بىلەن تەكشى نەزەر سېلىپ چىقتى ۋە بۇ بەگلەرنىڭ يۈرۈشلەردە قارىيىپ، شامالدا يېرىلىپ كەتكەن جىددىي يۈزلىرىنى، كۈچلۈك قوللىرىنى ۋە جەڭگىۋار قامەتلىرىنى كۆردى. ئۇلارنىڭ كۆزلىرىدە قەتئىيلىك، قەيسەرلىك ۋە باتۇرلۇق ئالامەتلىرى چاقىنماقتا ئىدى.

— مەن غالىپكارخاننىڭ ماڭا ئۆز پىكرىمنى ئېيتىشىمغا رۇخسەت بېرىشىنى ئىلتىماس قىلىمەن، — دېدى ئۇ.  
سۇلتان سەئىدخان ئىجازەت، دېگەندەك قىلىپ بېشىنى لىڭشىتتى.

— مەن موغۇلىستانغا يۈرۈش قىلىشقا ۋاقىت كەلدى، دەپ ئويلايمەن، — دەپدى مىرزا ئەلى تاغاي خانغا خۇشامەت قىلىپ تۇرۇپ، — مەن جانابىي غالىبكار خان ئالىيلەرنىڭ موغۇلىستانغا يۈرۈش قىلىشتىكى قەتئىي ئىرادىسىنى كۆرگەندىن كېيىن، ئۆزۈمنى ئولجىغا ئېتىلماقچى بولۇپ تۇرۇۋاتقان ئارىلاندىك ھېس قىلماقتىمەن. مەنمۇ خان ئالىيلەرغا ھەمدەم بولۇپ، يۈرۈشكە ئاتلىنىشقا بەل باغلىدىم. موغۇلىستاننى پاراكەندە قىلغان ئاشۇ ئۆزبېكلەردىن قىساس ئالدىغان پەيت يېتىپ كەلدى. بىز ئۇل پاراكەندە ئولۇسلارنىڭ تۈڭلۈكىدىن كىرىپ، ئىشىكىدىن چىقىشىمىز، قوينىدىكى خوتۇنلىرىنى تارتىۋېلىپ، بۆشۈكتىكى بالىلىرىنى بوغۇپ تاشلىشىمىز، مال - چارپايلىرىنى بەيتىلماق قىلىپ ھەيدەپ كېلىشىمىز لازىم! بىزنىڭ ئالدىمىزدا قەتئىي جەڭ تۇرۇپتۇ. شۇنىڭ ئۈچۈن يەنە بۇ يۈرۈش توغرىسىدا ياخشى - مۇنەججىملەرنىڭ نېمە دەيدىغانلىقىغا قۇلاق سېلىشقا توغرا كېلىدۇ. قوشۇنلارنىڭ يولغا چىقىشىنى سەييارىلەرنىڭ ياخشى ئەبىزىيەت كۈنلىرىدىن بىرىگە توغرىلاش لازىم.

ئەمىر كىبىر، ساھىب ۋەزىر مىرزا سەئىد مۇھەممەت دوغلات ۋەلىئەھد ئەتكەسى، ساھىب ۋەزىر، قەشقەر نايبى مىرزا ئەلى تاغايىنىڭ بۇ سۆزىگە ھەيران بولغىنىدىن ئۇنىڭ ئاغزىغا قاراپ ئولتۇرۇپ قالدى. مۇشۇ تاپتا مىرزا ئەلى تاغايىنىڭ چىرايى ئىشنى تىز بىر تەرەپ قىلىدىغان كەسكىن ئادەمنىڭ سوغۇق چىرايىغا ئوخشاپ قالغانىدى. مىرزا سەئىد مۇھەممەت دوغلات ئۇنىڭ بۇنداق تېز ئۆزگىرىدىغانلىقىنى ئويلايمۇ باقمىغانىدى. شۇڭا، ئۇمۇ ئائىلاج خاننىڭ قارارىنى قوللاشقا مەجبۇر بولدى:

— مەنمۇ موغۇلىستانغا يۈرۈش قىلىش ۋاقتى بولۇپ قالدى، دەپ قارايمەن، — دەپدى ئۇ ئورنىدىن تۇرۇپ خانغا تەزىم

قىلغاندىن كېيىن، — بىز موغۇلىستاننى پاراكەندە قىلغان ئاشۇ دۈشمەنلەرنىڭ ئۈستىگە تاغدىن غۇلغان تاشتەك بېسىپ بېرىشىمىز، ئانا زېمىنىمىزدىكى بىر غېرىچ بەر، بىر تۈپ ياغاچ، ھەتتا بىر تال گىياھ ئۈچۈن جان تىكىپ جەڭ قىلىشىمىز لازىم. جانابىي سۇلتان سەئىدخان ئالىيلىرى تەڭرىنىڭ ئىرادىسى بويىچە قۇمدەك چېچىلىپ كەتكەن موغۇل ئولۇسلىرىنى بىرلىككە كەلتۈرۈپ، ئۆزىنىڭ تۇغى ئاستىغا ئۇيۇلتاشتەك ئىتتىپاقلاشتۇردى. ئەلھال، سەئىدىيە ئېلىنى تېخىمۇ قۇدرەت تاپقۇزۇش، تېخىمۇ گۈللەندۈرۈش ۋە تېخىمۇ باياشات قىلىش ئۈچۈن يېڭى — يېڭى زېمىنلارغا ئىرىشىشىمىز لازىم. بۇنىڭ ئۈچۈن موغۇلىستانغا، بەدەخشانغا ھەتتا كەشمىرگە يۈرۈش قىلىشىمىز لازىم. مىسلى كۆرۈلمىگەن بەختىيار ھايات، كۆڭۈللۈك تۇرمۇش بەرپا قىلىش. ئۈچۈن ھارماي — تالماي كۈرەش قىلىشىمىز لازىم. بۇ مەقسەتكە يېتىش ئۈچۈن كۆچمەن ھاياتقا خاتىمە بېرىپ، سېپىل سوقۇپ، قەلئە سېلىشىمىز، مال — چارۋىلىرىمىزنى تاغۇ — تاشلاردا ھەيدەپ يۈرمەي، مۇقىم يايلاقلاردا بېقىشىمىزغا توغرا كېلىدۇ. بۇ ئۇلۇغۋار ۋەزىپىنى ئورۇنلاشتا نۇسرەتپەرۋەر غالىب سۇلتان سەئىدخان جانابىي ئالىيلىرى بىزلەرنى غەلبىدىن غەلبىگە باشلاپ ماڭىدۇ!

شاھىنىشىن ئىچىدە ياڭرىغان گۈلدۇراس ئالقىش سادالىرى پۈتۈن ئاقسارايىنى زىلزىلىگە كەلتۈردى:

— ياشسۇن سۇلتان سەئىدخان! ياشسۇن، تۈمەن مىڭ يىللار ياشسۇن! . . .

بۇ چاغدا، سۇلتان سەئىدخان تەنتەنىلىك ئالقىش سادالىرى ئىچىدە ئەمىر — بەگلەرگە قول كۆتۈرۈپ ھۆرمەت بىلدۈردى. ئۇ بۇ يىل 36 ياشقا كىرگەنىدى. ئۇنىڭ چېكە — چاچلىرىغا ئاق سانجىغان ئەمما ساقال — بۇرۇتلىرى قاپقارا، تەمبەل، ئېگىز قامىتى ئۇنىڭ ياش ۋاقتىدىكىن سەل — پەل ئېگىلىپ قالغاندەك

كۆرۈنەتتى.

سۇلتان سەئىدخان 14 يېشىدىن باشلاپ لەشكەر بولغان، ئۇرۇشلارغا قاتنىشىپ يارىدار بولغان، كېيىن تۈركىستان جاڭگاللىرىدا سەرسان - سەرگەردان بولۇپ يۈرگەن، ئىككى قېتىم زىندانغا تاشلانغان، تۆت قېتىم خەتەرگە يولۇقۇپ ئامان قالغان، سان - ساناقسىز جەڭلەرنى باشتىن كەچۈرۈپ، ھەربىي ۋە سىياسىي جەھەتتە مول تەجرىبە - ساۋاقلارغا ئېرىشىپ، كۆپ نەرسىلەرنى بىلىدىغان، يىراقنى كۆرەلەيدىغان، چىنقىقان بىر سىياسىيون بولۇپ يېتىشىپ چىققانىدى. قانداقلا بولسۇن، ھازىر ئۇنىڭ تازا قىران چاغلىرى ئىدى. تومۇرلىرىدا باھادىرلىق قانلىرى ئۇرغۇپ تۇراتتى. ئۇ ئون يىلغا يەتمىگەن قىسقىغىنا ۋاقىت ئىچىدىلا، مىرزا ئابابەكرى تەرىپىدىن ۋەيران قىلىنىپ پانىي دوزاخقا ئايلىندۇرۇۋېتىلگەن. مۈلكىي قەشقەرىيىنى قايتىدىن گۈللەندۈرۈپ، ئاھالىنى ھاللىق تۇرمۇشقا ئېرىشتۈرگەن، سەلتەنەتنىڭ كۈچىنى ئاشۇرۇپ، ئاتا دۈشمىنى - شەيبانىيلار بىلەن بەل تۇتۇشقۇدەك كۈچ تۈپلىغانىدى.

سۇلتان سەئىدخاننىڭ يۈزى قىزىرىپ كەتكەنىدى. خان ھاياجانلاردا ئىدى. ئۇ قولنى كۆتۈردى، ئالقىش سادالىرى ياڭرىتىۋاتقان بەگۈ بېگات، ئەمرۇل - ئۆمەرلەر دەررۇ جىم بولۇشتى.

سۇلتان سەئىدخان ئەئىيانلىرىغا جاراڭلاپ تۇرغان ياڭراق ئاۋازى بىلەن سۆز قىلىشقا باشلىدى:

— شۇنداق، مۈلكىي قەشقەرىيە ھۇدۇتلىقۇدا ئۇرۇش مالىمانچىلىقى تۈگىدى. ئەلھال، قەشقەر ئاھالىسى ئون يىلدىن بېرى ئادەتتىكى تىنچ تۇرمۇشى بىلەن ياشىماقتا. شەھەر - ئاۋدانلاردا قۇرۇلۇۋاتقان ئۆي - ئىمارەتلەرنىڭ سانى كۆزگە كۆرۈنگۈدەك دەرىجىدە كۆپىدى. مىرزا ئابابەكرى زامانىسىدىكى خەلق ئۈستىگە يۈكلەنگەن ھەددىدىن ئارتۇق باج - سېلىق

ئەمەلدىن قالدۇرۇلدى. خانلىق ياساقللىرى يولغا قويۇلۇپ، ئابابەكرى ئوردىسىدىكى چېكىدىن ئاشقان چىرىكلىك ۋە كەيپ - ساپالىق تۇرمۇشقا خاتىمە بېرىلدى. بىز ھەر يىلى دېگۈدەك ھۇدۇتلۇقىمىز تەۋەسىدىكى پۈتكۈل يۇرت - ئايماقلارنى ئارىلاپ، پۇقرالارنىڭ ئەرز - دادىنى ئاڭلاپ، زالىم ئەمەلدارلارنىڭ خەلقىنى خالىغانچە دەپسەندە قىلىدىغان ناشايان ئىشلىرىنى تەرك قىلىپ تۇردۇق. بۇنىڭ مىرزا ئابابەكرى تەرىپىدىن ۋەيران قىلىنغان ئىگىلىكنى تېز ئەسلىگە كېلىشكە پايدىسى ناھايىتى كۆپ بولدى. شەھەر - ئاۋدانلارنىڭ كوچا - گۈزەلىرىدە ۋە بوش يەرلەردە خىش، ياغاچ ۋە قىرىندىلار دۆۋىلىرى چېچىلىپ ياتماقتا. بىناكارلار پالتا - كەكىلىرى ۋە ئىسكىنە - ھەرىلىرى بىلەن قوراللىنىپ مەكتەپ<sup>1</sup> - مەدرىس بىنا قىلىشماقتا، كۆۋرۈك سېلىشماقتا، رابات - تەككىخانلارنى ئەھيا قىلىشماقتا. كىشىلەر سۇ ئىنشائاتلىرى، توغان قۇرۇلۇشلىرى بىلەن شوغۇللىنىشماقتا. مىرزا ئابابەكرى زامانىسىدا ئۈزۈلۈپ قالغان «شاھرايى ئەبرىشم»<sup>①</sup> سودىسى قايتا راۋاج تاپتى. مۈلكىي قەشقەرىيىگە سان - ساناقسىز كارۋان يوللىرى كېلىپ قوشۇلدى. مەملىكىتىمىزدىن خاقانىي چىنغا، ھىندىستانغا ۋە كەشمىر، ئىران، ھەمەدان، شىراز، تەبىز، تېھران، مىسىر ھەتتا فەرەڭىستان قاتارلىق مەشرىق، مەغرب ئەللىرىگە قاشتېشى، ئالتۇن - جاۋاھىر، ماتا - چەكمەن، خان ئەتەلس، يۇلك، تېرە - تەسەك، زىلچا - گىلەم چىقىرىلىپ، ئۇ يەرلەردىن كۆپ مىقداردا تاۋار - تورقا، شايى - دۇردۇن، چىنە - قاچا، فار - فور بۇيۇملارغا ئالماشتۇرۇلۇپ كىرگۈزۈلدى. ئۇ سۆزلەۋېتىپ، ئۆزىنىڭ ئورنىدىن قانداق تۇرۇپ كەتكەنلىكىنى تۇپماي قالدى:

① شاھرايى ئەبرىشم - يىپەك يولىنىڭ تارىختىكى نامى.



— مەغرىپ ۋە مەشرىق ئەللىرىگە مېڭىۋاتقان كارۋانلار ئارىسىدا تۈركلەر، موغۇللار، خىتايلار، ھىندىلار ۋە كەشمىرلىكلەر بار. مۇشۇ ئون يىل ئىچىدە مىرزا ئابابەكرى تەرىپىدىن خاراب قىلىنغان كەلپىن، مارالبېشى، مەكىت، پەيزىۋات، يوپۇرغا، چىرىيە، كىرىيە، قاغىلىق يۇرتلىرى يېڭىۋاشتىن ئاۋات قىلىندى ۋە بازار - گۈزەلىرى كېڭەيتىپ سېلىندى. تارىم دەرياسىنىڭ باشلىنىش ساھىلىدىكى قوشلاش - غولتۇغراق ۋادىسىغا قەشقەر، يەكەن، يېڭىسار، خوتەنلەردىن يەر - زېمىنسىز ئاھالە كۆچۈرۈلۈپ ئاۋات قىلىندى<sup>①</sup> ۋە كۆجۈملەشتۈرۈلدى. مىرزا ئابابەكرى زامانىسىدىن قالغان تۇرمۇش خاراكتېرى مەمۇرلاشتۇرۇلدى. بىناكارلىق، كاھىشگەرلىك، نەققاشلىق ھۈنەرۋەن - كەسىپلىرى يۈكسەلدۈرۈلدى. كان - مەدەنچىلىك تەرەققىي قىلدۇرۇلۇپ، سەلتەنتىمىزنىڭ ئاساسلىق مالىيە مەنبەلىرىدىن بىرىگە ئايلاندۇرۇلدى. يېڭىساردا شاناز تۆمۈر مەدەن كانى، تاشكۆمۈر كانى، كۇچادا مىس كانى، كىرىيە، چەرچەنلەردە مىس، تۆمۈر مەدەن كانلىرى بىلەن ئالتۇن كانلىرى ئارقا - ئارقىدىن ئېچىلىپ ئىشقا كىرىشتۈرۈلدى! بۇ كانلاردىن ئېلىنغان تۈرلۈك مەدەنلەردىن ئېرىتىلگەن تۆمۈر، مىس، ئالتۇن - كۈمۈشلەر خانلىقىمىزنىڭ ھاجىتىدىن ئېشىپ، خاقانىي چىن، ھىندىستان، ئەجەم - شام ئەللىرىگە قىلىنىدىغان سەلتەنەت سودىسى — چىقىندى سودىسىنىڭ ئېھتىياجىنى تولۇق قامدىماقتا. ئەلدە تىنچلىق - ئاسايىشلىق قارار تاپتى. پۇقرالارنىڭ شىللىسىدىكى زۇلۇم - سىنەم تۈگىدى. ئوغرى - يالغان تىنچىدى. ئىلگىرى سودىگەر - يولۇچىلار خەتەرلىك دەپ قارايدىغان يوللار ھازىر تىنچ - ئامان بولۇپ قالدى. شۇڭا، كىشىلەر: «مەزلۇم كىشىلەر

① ھازىرقى ئاقسۇ ئاۋات ناھىيىسى شۇ چاغلاردا ئەھيا قىلىنغانىدى.

بىر كۈمۈزەك ئالتۇنى ئېلىپ ماڭسىمۇ، ھېچكىمنىڭ كارى بولمايدۇ! ھەتتا بىر كىشى لىق بىر تاۋاق ئالتۇنى يولغا قويۇپ كەتسە، تا قايتىپ كەلگۈچە ھېلىقى بىر تاۋاق ئالتۇن قويغان يېرىدە تۇرىدۇ!» دېيىشمەكتە.<sup>①</sup>

— نىھايەت، سەلتەنتىمىز بۇ قەدەر كۈچەيگەنكىن، موغۇلىستاننى ئەمدى تەسەرزۇپىمىزغا ئالماي، يەنە قاچانغىچە كۈتۈپ تۇرىمىز؟! — دەپ سۇلتان سەئىدخان سۆزىنى بۈگۈنكى كېڭەشتە مۇھاكىمە قىلىنىۋاتقان ئاساسىي تېما ئۈستىگە يۆتكىدى، — ئەمدى موغۇلىستاندىكى قازاق، قىرغىز ۋە موڭغۇل ئولۇسلىرى ئوتتۇرىسىدىكى يايلاق ماجىرالىرىغا بەرھەم بېرىدىغان پەيت بولۇپ قالدى. ئى ئەمرۇل ئۇمەرلار، شۇنى ئېسىڭىزلاردىن چىقارمىڭىزلاركى، شەيبانىيلار دۆلەت بوسوغىمىزدا دېۋەيلەپ تۇرۇپتۇ. ئۇلار بىزنى مۇتقەرز قىلىش نىيىتىدىن ھەرگىز يانغىنى يوق! مۇھەممەت شەيبانىخاننىڭ موغۇل سۇلتانلىرىنىڭ ھاياتلىق شامىنى قانداق ئۆچۈرگەنلىكىنى ئۇنتۇپ قالماسلىقىمىز لازىم. بىز كېلەر يىلى ئەتىيازدا موغۇلىستانغا لەشكەر تارتىمىز. نۆسزەتپەرۋەر لەشكەرلىرىمىزنىڭ ھۇجۇمىغا توسقۇنلۇق قىلىدىغان ھەر قانداق ئەلنى يەر بىلەن يەكسان قىلىشىمىز كېرەك!

— ئەمىرىڭىزگە قۇللۇق، ئى پۇشتىپاناھ، — دەپ قول قوشتۇرۇپ تەزىم قىلدى بارلاس ئەمىرى خوجا ئېلى باتۇر، — قىلىچلىرىمىز قانسىرىغان، نەيزىلىرىمىز داتلاشقان! سىز نەنى كۆرسەتسىڭىز، بىز شۇ يەرگە خۇددى ئولجىسىغا قاراپ ئېتىلغان قاپلاندىك، گۆش ئورنىغا قان ئىچكەن كۆك بۆرىدەك، قامچا ئورنىغا قىلىچ تۇتقان، سۇ ئورنىغا مۇز يۇتقان، ئات ئورنىغا شامال مىنگەن باھادىرلاردەك كۆكرەك كېرىپ بارغايىمىز!

① مىرزا مۇھەممەت ھەيدەر كوراكانى: «تارىخى رەشىدى»، قوليازمىسى.

قالغان ئەمىرلەرمۇ ئۇنىڭ بىلەن تەڭلا گۈرۈلدەشتى:

— كۆكرەك كېرىپ بارغايىمىز! . . . . .  
سۇلتان سەئىدخاننىڭ كېلەر يىلى ئەتىيازدا موغۇلىستانغا يۈرۈش قىلىش ھەققىدىكى قارارى بارلاس، دوغلات ۋە باشقا موغۇل ئولۇسلىرىنىڭ ئەمىر - بەگلىرىنىڭ بىردەك ئالقىشىغا ئېرىشتى. ئارقىدىنلا سۇلتان سەئىدخان بۈگۈنكى كېڭەشنىڭ كۈنتەرتىپىدىكى ئىككىنچى چوڭ ئىش موغۇلىستانغا يۈرۈش قىلغۇچى سەئىدىيە قوشۇنلىرىنىڭ ئەمىر كىبىرلىكىگە كىمنى بەلگىلەش مەسلىسىنى ئەمىر - بەگلەرنىڭ مۇھاكىمىسىگە قويدى. . . . .

\* \* \* \* \*

ئەنسىز ئۇرۇش ۋاقتى باشلاندى. خۇددى چىرىگەن قارا پانتاقلىقلاردا پارتلاۋاتقان پۈۋەكلەردەك موغۇلىستاننىڭ ھەر قايسى جايلىرىدا ئولۇس، قەبىلە ئىسيانلىرى ھېلىدىن ھېلىغا كۆتۈرۈلۈپ، جاھان زادىلا تىنچىماي كېتىۋاتقاندى. سۇلتان سەئىدخان ئون يىلغا يەتمىگەن ۋاقت ئىچىدە مۈلكىي قەشقەرىيىنىڭ ئۆزىنى تىنچىتقان، تۇرپان ھۆكۈمدارى مەنسۇرخان بىلەن قېرىنداشلارچە ئىتتىپاقلىقنى ئەسلىگە كەلتۈرگەن بولسىمۇ ئەمما موغۇلىستاندىكى قىرغىز، قازاق، موڭغۇل ئولۇسلىرىنىڭ خانلىرى سۇلتان سەئىدخاننىڭ سەلتەنەتنى مۇستەھكەملەش ئىشى بىلەن بولۇپ كەتكىنىدىن پايدىلىنىپ، بىر - بىرىنىڭ قوللىرىدىن تېخىمۇ كۆپرەك سۇ، يايلاقلارنى تارتىۋېلىشقا ئۇرۇنۇشاتتى.

ئاتىسى سۇلتان سەئىدخاننىڭ پەرمانى بويىچە، سۇلتان ئابدۇرەشىدخانغا ئاقسۇدىكى تىنچ نايىبلىق تۇرمۇشىنى تاشلاپ، قورال - ياراغلارنى قايتىدىن قولغا ئېلىشقا، جاپالىق ھەربىي

يۈرۈشلەرگە يەنە ئاتلىنىشقا توغرا كەلدى.  
قاراگېر ئارغىماق ئۈستىدە كېتىۋاتقان سۇلتان  
ئابدۇرەشىدخان چوڭقۇر ئويغا پاتقاندى. ۋەلسەھد ئەتكەسى،  
قەشقەر نايىبى، ساھىب ۋەزىر، يەتتەسۇ - موغۇلىستاننىڭ  
ئورۇنباسار نايىبى مىرزا ئەلى تاغايى ۋە مۇھەممەت قىرغىزلار  
ئۇنىڭ ئىككى يېنىدا ئۇنىڭ بىلەن يانمۇ يان كېتىپ بارماقتا  
ئىدى.

بۇنىڭدىن بەش يىل ئىلگىرى، سۇلتان ئابدۇرەشىدخان  
ئاتىسى سۇلتان سەئىدخان تەرىپىدىن سەئىدىيە مەملىكىتىنىڭ  
شەرقتىكى چوڭ ئۆلكىسى — ئاقسۇغا نايىب قىلىپ  
تەيىنلەنگەنىدى. ھالا بۈگۈن بەش يىل بولار - بولمايلا يەنە شۇ  
خان ئاتىسى سۇلتان سەئىدخان تەرىپىدىن چاقىرتىلىپ  
يەتتەسۇ - موغۇلىستانغا نايىب قىلىپ تەيىنلەندى. ئەنسىز  
ھەربىي تۇرمۇش ھەقىقەتەن ئۇنىڭ جېنىغا پاتقاندى. ئۇنىڭغا  
ئالتۇندەك ياشلىق ھاياتىنىڭ چەت - ياقا يەرلەردە مۇشۇنداقلا  
غۇربەتتە ئۆتۈپ كېتىدىغاندەك تۈيۈلدى. «... مەن قاچانغىچە  
شامالدا قالغان يىلتىزسىز قامماقتەك ھەر نەرەپكە ئۇچۇپ قاڭقىپ  
يۈرەرمەن؟ — دېگەن ئەلەملىك ئۆي ئۇنىڭ يۈرىكىنى  
مۇجۇپىتتى، — مەن خان ئانامدىن: «مېنى بۇ جاپالاردىن  
قۇتۇلدۇرۇڭ، يەنىلا ئاقسۇغا نايىب قىلىپ قويۇڭ، دەپ ئىلتىجا  
قىلساممىكىن؟...»

ئاقسۇنى باشقۇرۇش ئوڭاي ھەم پايدىلىق ئىدى. سۇلتان  
ئابدۇرەشىدخان ئاقسۇدا نايىب بولۇپ تۇرغان ئاشۇ بەش يىل  
ئىچىدە زىننەتلىك ھاياتىنىڭ لەززىتىگە، تەشۋىشسىز تۇرمۇشنىڭ  
يېقىملىق كۆڭۈل ئاچقۇچى ھېس - تۇيغۇلىرىغا بېرىلگەن ياش  
ئۆسمۈر شاھزادە ئىدى... ئۇنىڭ ئىختىيارى ئۇنىڭ بەگلىرىدە،  
جاھانخۇمار ئۇستازلىرىدا بولغانلىقتىن ھەر قانداق تاجۇ تەخت  
داغدۇغىسى ئۇنى تەشۋىش ئىلكىدە ئازابلىمايتتى. بىراق، ئۇلار

14 ياشلىق بۇ شاھزادىنىڭ مەسۇم كۆڭلىنى قانلىق غوۋغا - ماجىرالار، ھاكىمىيەت تەتەنلىرى ۋە سەلتەنەت ھەۋەسلىرىنىڭ دۈتى بىلەن ياندۇرماقچى بولۇشنى ھەر ۋاقىت ئۈتۈپ قېلىشمايتتى.

ئەمما، خان ئاتىسى ئۇنىڭغا: «بۇ تاج - دۆلەتنى قىلىچ بىلەن ئالغاندۇق، ئەمدى ئۇنى يەنە شۇ قىلىچ بىلەن ساقلاشقا ھەرىكەت قىلىش لازىم. شۇڭا، موغۇلىستانغا يۈرۈش قىلىشتەك بۇ مۇھىم ئىشنىڭ ھۆددىسىدىن قانداق چىقىش - سېنىڭ ئالدىڭدىكى جىددىي بىر سىناقتۇر! ...» دېگەندى.

سۇلتان سەئىدخان ئاقسارايدىكى كېڭەشتە ئۆزىنىڭ بۇ 14 ياشلىق شاھزادىسى - ۋەلىئەھد، ئاقسۇ نايىبى سۇلتان ئابدۇرەشىدخاننى يەتتەسۇ - موغۇلىستانغا نايىب، موغۇلىستانغا يۈرۈش قىلغۇچى 25 مىڭ كىشىلىك زور قوشۇنغا باش قوماندان - ئەمىر كىبىر قىلىپ تەيىنلىگەنلىكىنى ئېلان قىلغاندا، ئۇ تەرتىپنى بۇزۇشقا جۈرئەت قىلالمىغاندى ۋە خاننىڭ پەرمانىنى ئېلىش ۋاقتىدىكى تەرتىپ - قائىدىگە ئاساسەن باشقا ئەمىر - بەگلەر بىلەن بىللە تىز چۆككەندى...

ئۇ ئەلەملىك بېشىنى چايىقاپ قويدى...

— ئاقسۇ ھۇدۇتلۇقى ھۆرمەتلىك سۇلتان جانابىي ئالىيلىرىنىڭ غەمخورلۇقى بىلەن خېلى خوپلا تەرەققىي قىلغاندى، — دېدى باياتىن ئۇنىڭ كەيپىياتىدىكى ئۆزگىرىشلەرگە دىققەت قىلىپ جىم كېلىۋاتقان مىرزا ئەلى تاغابى تىل ياغلىملىق قىلىپ، — مۇبادا خان ئاتىلىرى سىلگە موغۇلىستانغا ئىگىلىك قىلىشنىلا ئەمەس، بەلكى باشقا مەركىزىي ئۆلكىلەرگىمۇ ئىگىلىك قىلىشنى تاپشۇرغان بولسا، ئۇ ھالدا مۇشۇنداق غەمخورلۇقلىرىنى مەركىزىي ئۆلكىلەرگىمۇ سەرپ قىلغان بولاتتى. ئۇ چاغدا بۇ ئىش قانداق ياخشى بولاتتى، ھە؟ بىراق، ساھىب ۋەزىر، ئەمىر كىبىر مىرزا سەئىد مۇھەممەت

دوكلاتنىڭ بىر ئېغىز گېپى بىلەنلا سىلى موغۇلىستانغا ئايىب بولۇپ قالدىلا! . . .

ياش شاھزادە بىردىنلا ھوشيارلاندى ۋە: — جانابى ساھىب ۋەزىر، سىلى نېمە دېمەكچى بولىدىلا؟ — دەپ ئۇنىڭغا سوغۇقلا مۇراجىئەت قىلدى.

— سۇلتان ئالىيلىرى، — دەپ باشلىدى ئۇ تەسىرلىك قىلىپ، — مەن «قىرىق كۈن يالغۇزلۇقتا غېرىب بولۇپ ياشىغان شەيختىن قاچ، چۈنكى، بۇ قىرىق كۈن دىۋىنىڭ قىرىق سوغۇق ئېيىدىنمۇ سوغۇقراق!» دېگەننى ئاڭلىغانمەن. ئەمما، سەلتەنەتكە خىزمەت قىلىش جاھاننىڭ ھەممە راھەت - خوۋلۇقىدىن ۋاز كېچىشتىن دېرەك بېرىدۇ! شۇنىڭ ئۈچۈنمۇ ھەدىس - شېرىفتە پەيغەمبەر ئەلەيھىسسالام: «ئەمىرلىككە بەلگىلەنگەن ئادەم خۇددى ئۆتمەس پىچاق بىلەن بوغۇزلىنىۋاتقان ھايۋان تارتىۋاتقان ئازابنى تارتىدۇ!» دەپ بىكارغا ئېيتىمىغان! ئامال قانچە؟ . . .

بىراق، چاغاتاي ئەۋلادىدىن بولغان 14 ياشلىق شاھزادە سۇلتان ئابدۇرەشىدخان كىم يېتىلسە شۇنىڭ ئارقىسىدىن ئەگىشىپ كېتىۋېرىدىغان نارەسىدە گۆدەك بالا ئەمەس ئىدى. ئۇ شۇنۇ شەۋكەتلىك ئاتا - بوۋىلىرىغا ئوخشاش ساقال - بۇرۇتلىرى چىقماي تۇرۇپ ئۇرۇش سەنئىتىنى ئىگىلەشكە ئىنتىلىدىغان، جەڭگە مىڭلارچە باھادىر يىگىتلەرنى باشلاپ ئېتىلىپ كىرىدىغان، تۈرلۈك سىياسىي غوۋغالاردا قايناپ سۆڭىكى قاتقان، جەڭ مەيدانلىرىنىڭ قانلىق پاجىئەلىرىگە ھەۋەس قىلىدىغان شاھزادە ئىدى. شۇڭا، ئەتكەننىڭ خۇسۇمەتلىك سۆزلىرىگە گول بولۇپ كەتمىدى.

— موغۇلىستاندىكى پاراكەندە ئولۇسلارنىڭ پىتىنىسىنى

قانداق يوقاتساق بولار؟ — دېدى ئۇ ئۆزىگە خاس يېقىملىق ۋە مۇلايىم — ئۆتكۈر سۆزلۈكى بىلەن سۆزلەپ تۇرۇپ، — بۇ خۇسۇستا خاقان ئاتىمىز ۋە ئەمىر بەگلەرنىڭ مۇلاھىزىلىرىنى بىلدۈرۈپ، ئەلھال، سىز جانابىڭىزدىنمۇ بۇ ھەقتە لايىق ۋە توغرا تەدبىر ھەققىدە پىكىر ئاڭلايمىز، دېگەن ئويىمىز. . . .

— يوغۇسۇ، يوغۇسۇ، — دېدى مىرزا ئەلى تاغابى خۇشامەت ئىلكىدە سۇلتان ئابدۇرەشىدخانغا كۈچۈكلىنىپ، — ۋەلىئەھد ئالىيلىرىنىڭ پىكىرى ئەقىل ئەزىمىنىڭ سەر خىل مېۋىسىدۇر. ئۇل پاراكەندە جاھىل قىر خەلقىنى ئەدەبىگە باشلاش ئۈچۈن ھەممىدىن ئاۋۋال تىخ، قىلىچ، قامچا لازىمدۇر. چۈنكى، ئۇلار مېھىر — شەپقەت ۋە ئەكەللىۈپ — مەرھەمەتنىڭ قەدىرىنى نەدىن بىلگەي؟

— ھەيھات، ھەيھات، — دېدى باياتىن ئۇلارنىڭ گېپىگە ئارىلاشماي جىم كېتىپ بارغان مۇھەممەت قىرغىز تەنە قىلىپ، — سۇلتان سەئىدخاننىڭ سەلتەنتى پارلاق قۇياشقا ئوخشاش ھەممە ئولۇسلارنىڭ بېشىغا ئۆزىنىڭ ئاپتاپ نۇرىنى چېچىپ تۇرۇپتۇ. جانابى شاھزادەم، قىر خەلقى سەئىدىيە سەلتەنتىنىڭ ئۆز پۇقرالىرىدۇر. پاراكەندىچىلىك چىقارغان بىر — ئىككى پىتىنچى بىلەن ھەممە قىر خەلقىنى بىر تايافتا ھەيدەش ئادالەتلىك بولماس. خەلق ئۆزىنىڭ مېلىنى، جېنىنى چاڭگىلىغا ئېلىۋالغان ئۇل بۇرى كەبى پىتىنخورلار ۋە پىتىنچى قانخورلار دەستىدىن چۇقان كۆتۈرسە، ئۇلارنىڭ دادىغا يەتمەستىن ئەكسىچە، تىخ، قىلىچ ۋە تاياق ئىشلەتسەك ھەرگىزمۇ ئادالەت — ئىنساپ ھېسابلانماس، شۇڭا چۆچۈتۈش ۋە سىياسەت ئورنىغا مېھرىبانلىق، يۇمشاقلىق كېرەكتۇر. مەن قىر

خەلقى بىلەن بولىدىغان مۇئامىلىدە قىلىچقا ئەمەس، بەلكى مېھىر - شەپقەت، ئادالەتنىڭ كۈچىگە تايىنىش لازىم، دەپ ئويلايمەن!

سۇلتان ئابدۇرەشىدخان موغۇلىستاندىكى يايلاق تالىشىش ماجىراسىنى قانداق يول بىلەن تىنچىتىش يېڭىدىن ئورنىتىلغان سەئىدىيلەر ھاكىمىيىتىنىڭ ئامانلىقى ۋە سەئىدىيە مەملىكىتىنىڭ زېمىن پۈتۈنلۈكىگە مۇناسىۋەتلىك زور ئىش ئىكەنلىكىنى چۈشىنىۋاتتى. شۇڭا، ئۇ كۆڭلىدە پايدا - زىياننى دەڭسەپ كۆرگەندىن كېيىن قەتئىي قارارغا كەلدى ۋە:

— جانابى ئەمىرۇل ئۆمەرا، مۇلاھىزىڭىزنى تامامەن قوبۇل كۆردۈك. شۇڭا، بۇ نازۇك ۋەزىپىنى سىزگە يۈكلىمەكچىمەن. ئىنشائاللا، خان ئاتام سىزگە ئوخشاش تەجرىبىلىك تەدبىر ئىگىسىنى ماڭا ھەمدەم قىلىپ ئەۋەتكەنكەن، مەنمۇ سىزنىڭ قىپچاق بۇرادەرلەر ئارىسىدا پات - پۇرسەتتە ئەمىنلىك ئورنىتىپ، ئۇلارنى ئىنساپقا دالالەت قىلالىشىڭىزغا ۋە ئۇلارنى سەئىدخان جانابى ئالىيلرىغا كىتائەت قىلدۇرۇشىڭىزغا ئىشەنچىم كامىل. ھازىردىن باشلاپ سىزگە سەپەرگە ئاتلىنىشقا ئىجازەت بېرىمىز. خۇدا خالىسا، بىزمۇ ھايالشىماستىنلا ئارقىڭىزدىن يېتىپ بارغايىمىز، قوچقار دېگەن يەردە بىزىلەرنى غەلبە ساداسى ئىچىدە قارشى ئالغايىمىز!

— پەرمانىڭىزنى بەجاندەل ئورۇنلىغايىمەن جانابى شاھزادە ئالىيلرى! — دەپ يېنىك تەزىم بىلەن كۈلۈمبىرەپ ئۆز رازىلىقىنى بىلدۈردى مۇھەممەت قىرغىز، — زەررىچە شۈبھىلەنمەڭكى، مەملىكەتنىڭ تىنچلىقىنى بۇزغان پىتىنچىلەرنى جازالىماي بولماس. ھېچ بولمىغاندا، قورقۇتۇپ قويۇش ئۈچۈن



ئۇنداقلارغا سىياسەت قىلىپ بولسىمۇ بىزەر جازا بەرمەيدىغان بولساق، كەلگۈسىدە مۇنداق ئىشلار تەكرارلىنىۋېرىدۇ! تەكرار ئېيتىمەنكى، خەلقنىڭ ئاۋازىغا قولاق سېلىش، شىكايەتلەرنى سەۋر - تاقەت بىلەن ئاڭلاش بىزنىڭ ۋەزىپىمىزدۇر! سۇلتان ئابدۇرەشىدخان ئۈنچىقماستىن كۈلۈمسىرىدى ۋە قىرغىزلار ئارىسىدا ئىجرا قىلىنىشقا تېگىشلىك بولغان باشقا ئىشلار ھەققىدە قىسقىچە سۆزلىگەندىن كېيىن: — يولغا ھازىرلانغىسىز، ساھىب ۋەزىر جانابلىرى پەرماننى يېزىپ سىزگە تاپشۇرىدۇ! — دەپ مىرزا ئەلى تاغايغا مەنلىك قاراپ قويدى.

مىرزا ئەلى تاغاينىڭ رەڭگى ئۆچۈپ، تىلى كېسىلدى...

\* \* \*

سۇلتان ئابدۇرەشىدخان مۇھەممەت قىرغىزنى يولغا سېلىۋەتكەندىن كېيىن ئۆزى 25 مىڭ لەشكەرنى باشلاپ، ئەتىيازنىڭ جاندىن ئۆتىدىغان سوغۇق شامىلىغا قارىماي، قىپچاق دالاسىنى توپتوغرا كېسىپ ئۆتتى. ئاتلىق قوشۇن چىقىۋاتقان بورانغا پەرۋا قىلماي جېدەللەپ ماڭدى. چۈنكى ياخشى بېقىلغان سېمىز ئاتلار ئۆزىگە قامچا تەگكۈزمەيتتى.

قىرغىزلارنىڭ ئەمىرلىكىگە تەيىنلەنگەن مۇھەممەت قىرغىز ئالدى بىلەن ئىسسىق كۆل ئەتراپلىرىغا كېلىپ، پىتىراپ كەتكەن قىرغىز قەبىلىلىرىنى توپلاپ، سۇلتان سەئىدخانغا ئىتائەت قىلدۇردى. ئارقىدىن، سۇلتان ئابدۇرەشىدخانمۇ زور قوشۇن بىلەن ئىسسىق كۆلنىڭ غەربىدىكى قوچقار دېگەن يەرگە يېتىپ

كېلىپ ئورۇنلاشتى ۋە موغۇلىستاننى ئىدارە قىلىشقا باشلىدى.  
سۇلتان ئابدۇرەشىدخان موغۇلىستاننىڭ يىراق جايلارغا  
قېچىپ كەتكەن قىرغىز - قىپچاق ئولۇسلىرىغا ئەمىنلىك  
پەرمانىنى جاكارلاپ، ئۇلارنى قايتۇرۇپ كېلىپ مۇۋاپىق  
يايلاقلارغا ئورۇنلاشتۇردى ۋە موغۇللار بىلەن قىرغىزلارنىڭ  
ئوتتۇرىسىدىكى يايلاق ماجىراسىنى كېڭىيىتىش يولى بىلەن  
مۇۋاپىق ھەل قىلىپ، موغۇلىستاننى ئاخىرقى ھېسابتا  
تىنجىتتى...

### نەزمە

سالغىن قۇلاق دانا كىشى — ھۈنەرۋەن،  
ئىشنىڭ ئەمەس ئىزلەش ھۈنەر ئەيىبىنى.  
گاھى شايى، گاھ بەقەسەم توقۇيسەن،  
چۈشۈرسىمۇ گەر پاختىنىڭ نەرخىنى.

— شەيخ سەئىدى

## ئىككىنچى باب

### «كارامىتۇللا كاتىبىن»

«ئاخقاۋ ئەلنىڭ ھارامدىن موللىسى بولىدۇ.»

— قازاق خەلق ماقالى

1527 - يىلى (تۇڭگۇز يىلى) ياز.

مىلادى

شەيخ خوجا ئەھمەت كاسانى ئۆزىنىڭ ھەزرىتى سۇلتان مازىرىدىكى ھەشەمەتلىك مېھمانخانىسىدا قات - قات سېلىنغان قېلىن بىساتلارنىڭ ئۈستىدە شىركەپ بولۇپ ياتاتتى. ئالدىدىكى كالتە پۇتلۇق شىرە ئۈستىدە سەيخانىسىدىن كۆكۈچ ئىس چىقىرىپ بىقىسىپ يېنىپ تۇرغان بىر كۈمۈش چىلىم بىلەن بىر چىراغچاي تۇراتتى. نورۇستىكى ئۈچ قۇلاقلىق قاشتېشى قەندىل ۋە تامدىكى ئويۇقچىلاردىكى ئالتۇن شامدانلارغا تىزىلغان شاملار ئۆچۈرۈۋېتىلگەندى. شىرە ئۈستىگە قويۇلغان چىراغچايدىكى لىپ - لىپ قىلىپ سۇس يېنىپ تۇرغان جىنچىراغ مېھمانخانا ئىچىگە غۇۋا يورۇقىنى سېپىپ تۇراتتى. قەشقەر كەمىرى مىرزا ئەلى تاغايى قول قوشتۇرغىنىچە پەگاھتىلا يۈكۈنەكچى بولۇۋىدى. ئاڭغىچىلىك تۈردە يانپاشلاپ يانتقان شەيخ قىمىرلاپ ئورنىدىن قوزغالدى ۋە: «بېرى كەل!» دەپ ئۇنىڭغا ئىشارەت قىلدى.

— خوش ئەمىر، سەئىد موغۇلنىڭ ئوردىسىدا قانداق يېڭىلىقلار بار؟ — دەپ سورىدى شەيخ ئۇنىڭدىن.

مرزا ئەلى تاغايى: «ھۆرمەتسىزلىك قىلىپ، خاننى سەئىد موغۇل دەۋاتقىنىنى قارا تېخى!» دەپ ئويلاپ، كۆزىنى شەيختىن قاچۇرۇپ بېشىنى سەل پەسكە ئەگدى:

— ئىنشائاللا، خاننىڭ ئوردىسىنىڭ ئىچى تىنچلىق، ئى ھۆرمەتلىك مەخدۇم ئەزەم!  
— تىنچلىق بولسا كۆزۈڭنى نېمىشقا مېنىڭدىن قاچۇرسەن؟

مرزا ئەلى تاغايى زورمۇ زور كۈلۈمسىردى:  
— مەخدۇم ئەزەمنىڭ نۇرلۇق جامالىدىن مۇرشىدلىرىنىڭ كۆزى قامىشۇر...

— خۇشامەتنى قاملاشتۇرسەن — دە، كازاپ ئەمىر! —  
دېدى شەيخ نەشىدىن مەست بولۇپ خۇمارلاشقان كۆزلىرىنى ئويىنىتىپ تۇرۇپ، — ۋە لېكىن بىلىپ قويغىنكى ئەمىر، كۆڭلۈڭدە نېمە ئويلاۋاتقانلىقىڭ ئاشۇ بىر جۈپ كۆزلىرىڭدىن مانا مەن دەپ چىقىپ تۇرىدۇ. سەئىد موغۇلنىڭ موغۇلىستان يۈرۈشلىرى مەغلۇبىيەتكە ئۇچرىغانلىقىنى مېنى بىلمەيدۇ، دەپ ئويلامسەن؟ سەئىد موغۇل ئۆزىنىڭ 25 مىڭ لەشكىرى بىلەن 200 مىڭ قىپچاققا تەڭ كېلەلمەيدىغانلىقىنى بىلىپ، بۇرۇتلاردىن قالغان يۈز مىڭ قوينى ئولجا ئېلىپ، نائىلاج سۇلتان ئابدۇرەشىدخان بىلەن باشقا موغۇللارنى باشلاپ مۈلكىي قەشقەرىيىگە قايتىپ كېلىشكە مەجبۇر بولدى. ھالبۇكى، باشتا موغۇلىستانغا يۈرۈش قىلىشقا مرزا سەئىد مۇھەممەت دوغلاتى ھەممىدىن بەكرەك قارشى تۇرغانىدى.

مرزا ئەلى تاغايى بېشىنى ئۈستۈن كۆتۈرمەستىن غۇدۇڭشىدى:

— خۇدايىنتائالانىڭ ئىلتىپاتى شۇ بولسا، بۇنىڭغا نە

چارە؟ . . .

— خۇداغا تىل تەگكۈزگىچە، ئۆزۈڭنىڭ گۇناھىڭنى تونۇپ، توۋا قىل، ھەي كاززاپ ئەمىر! موغۇللارنى موغۇلىستانغا كەتكۈزۈۋېتىش ئۈچۈن بارلاس، دوغلات ئەمىرلىرىنى موغۇلىستانغا يۈرۈش قىلىشقا كۈشكۈرتكەن سەن ئەمەسمۇ؟

— مەن. لېكىن، يالغۇز قىلمىدىم بۇ ئىشنى. . . .

— چۈشىنىۋاتمەن، سەن بۇ ئىشتا بارلاس ئەمىرى ئەلى باتۇرنى باش بولغان دېمەكچىمۇ؟

«ئەستاغىپىرۇللا! بۇ مۇساپىر شەيخ مۇددىئايىمنى بىلىپ قالدىمۇ نېمە؟ يارەببى، يائەلھەزەر! كۈنلەر: «شىر بىلەن پادىشاھدىن يىراق تۇرۇش كېرەك!»، دەپ بىكار ئېيتىمىغانكەن - دە! مرزا سەئىد مۇھەممەتتىن قۇتۇلۇپ، مەنسەپ - شوھرىتىمنى ئاشۇرىمەن دەپ، يەرنىڭ تېگىدىكى يىلاننىڭ قىمىرلىغىنىنى سېزىپ تۇرىدىغان بۇ قارا نىيەت ئىشانغا بولۇقتومۇ نېمە؟ - دېدى ئىچىدە ئەمىر مرزا ئەلى تاغايى ۋە توساتتىن كالىسىغا باشقا بىر خىيال كېلىپ سۈر بېسىپ كەتتى، - بۇ سەۋدا ۋە نادامەتلەر بىئەجەل ئۆلگەن ئاشۇ بارلاس ئەمىرى ئەلى باتۇرنىڭ روھ - ئەرۋاھى ئۈچۈن قايتقان جازا ئەمەسمىكەن؟ . . .» بىردىنلا ئەمىر مرزا ئەلى تاغايىنىڭ كۆزىگە قاراڭغۇلۇق تىقىلىپ، يىقىلىپ چۈشۈشتىن ئۆزىنى ئارانلا تۇتۇپ قالدى. . . .

\* \* \*

ئەسلىدە، سەئىدىيە مەملىكىتىنىڭ بىرلىكى ئەمەلگە ئاشقاندىن كېيىن پۈتۈن مەملىكەت مىقياسىدا تىنچ، ئاسايىشلىق ۋەزىيەت شەكىللەندى. سۇلتان سەئىدخان مرزا ئابابەكرى

زاماندىن قالغان زالىم سىياسەتلەرنىڭ ھەممىسىنى ئۈزۈل - كېسىل بىكار قىلىپ، «پۈتۈن پۇقرالارنى ئارامغا يەتكۈزۈش»<sup>①</sup>، «يامانلارنىڭ بېلىنى ئۇشتاپ، بالانى قايتۇرۇش»<sup>②</sup> ئۈچۈن، ھەممىدىن ئاۋۋال مۈلكى قەشقەرىيەدە: «پۇقرالاردىن ئون يىلغىچە باج - سېلىق ئېلىنمايدۇ» دېگەن مەشھۇر پەرماننى جاكارلىغانىدى. بۇ مەشھۇر پەرماننىڭ شارائىتىدە، «دېھقانلارنىڭ سېلىقى يەڭگىلەپ، نۇرمۇشى ياخشىلىنىشقا قاراپ يۈز تۇتتى.»<sup>③</sup> مىرزا ئابابەكرى زاماندىكى ئېغىر زۇلۇم دەستىدىن قەددى پۈكۈلگەن پۇقرالار قەددىنى رۇسلاپ، دېمىنى ئېلىش پۇرسىتىگە ئىگە بولدى. مەملىكەتنىڭ مەئىشىتى پەيدىنپەي كاپالەتكە ئىگە بولۇشقا باشلىدى. پۇقرالار ئۆز تىرىكچىلىكى بىلەن مەشغۇل بولدى. سۇلتان سەئىدخان «مەملىكەتنى تۈزەپ، مۆمىنچىلىك قىلىۋەتكەندى. يۇقىرىسى بەگۈ بېگات، تۆۋىنى پۇقرايۇ پەقىر، ئەكابر - ئەشەرەلەرگىچە ھەممە كىشى ئەدەپ - سۈلكەتلىك ئىدى. ئەلدە غەم - قايغۇ يوق ئىدى...»<sup>④</sup>

بىراق، موغۇل ئولۇسلىرىنىڭ ئۇيغۇرلارنىڭ ئۆلكە يەرلىرىگە كىرىپ ئولتۇراقلىشىشىغا ئەگىشىپ، سەئىدىيە مەملىكىتىدىكى ئاھالە ۋە چارۋىلارنىڭ ئاۋۇشى بىلەن يايلاق - زېمىن يېتىشمەسلىكى ئوتتۇرىسىدىكى زىددىيەتمۇ بارغانسېرى چوڭىيىپ باردى. بۇ زىددىيەت مەملىكەتنى بىرلىككە كەلتۈرۈش ئىشىنى تېخى ئەمدىلەن ئورۇنلىغان سەئىدىيە دۆلىتى ئۈچۈن مەملىكەتنىڭ مۇقىمسىزلىقىنى كەلتۈرۈپ چىقىرىدىغان تۈپ ئامىل ئىدى. سۇلتان سەئىدخان قىپچاقلارنىڭ قولىدىن پايدىسىز موغۇلىستان يايلاقلىرىنى تارتىۋېلىش ئۈچۈن قازاق، قىرغىز، ئۆزبېك قەبىلىلىرى بىلەن بەش يىل ئۇدا ئۇرۇشقان بولسىمۇ

① ② ③ ④ مىرزا مۇھەممەت ھەيدەر كوراگانى: «تارىخى رەشىدى»، قولىزما.

ئەمما ئۇنىڭ موغۇلىستان يۈرۈشلىرى ئاخىر مەغلۇبىيەت بىلەن ئاخىرلاشتى. قانلىق ئەمەلىيەت موغۇل ئولۇسلىرىدا ئەمدى چىڭگىزخان زامانىسىدىكىدەك مۈلكىي تۈركىستاننى تىترىتىدىغان كۈچ قالمىغانلىقىنى ئىسپاتلىدى. دېمەك، دېھقانچىلىق ئىگىلىكىگە كۆچۈپ، ئولتۇراقلىشىپ ھايات كەچۈرۈشكە ئادەتلىنىش — بۇ موغۇل ئولۇسلىرىنىڭ ئالدىدىكى بىردىنبىر چىقىش يولى بولۇپ قالغانىدى. چۈنكى، بۇ يولغا ماڭغاندا، چارۋىچىلىق ئىگىلىكىگە قارىغاندا ئازراق يەر بىلەن كۆپرەك ئاھالىنى باققىلى بولاتتى. بىراق، دېھقانچىلىق ئىگىلىكىنى ۋە ئولتۇراقلىشىپ ھايات كەچۈرۈش ئادىتىنى پەس كۆرىدىغان ئەنئەنە موغۇل ئولۇسلىرىنىڭ بۇ يولغا قاراپ مېڭىشقا بەل باغلىشىغا ۋە ئۆزلىرىنىڭ ئەسلىدىكى چارۋىچىلىق كۆچمەن تۇرمۇش ئۇسۇلى بىلەن ئۆرپ — ئادەتلىرىنى ئۆزگەرتىشىگە يول قويمايتتى. ئەمدى ئۇلارنىڭ ئالدىدا بىرلا يول، يەنى سىرتقا قارىتا ئۈزلۈكسىز تاجاۋۇزچىلىق ئۇرۇشى قوزغاپ، باشقىلارنىڭ زېمىنىنى تالان — تاراج قىلىش يولىلا قالغانىدى. بۇنداق قىلغاندا، مەملىكەتنىڭ ماددىي مەئىشتىنىڭ كېمىنى تولدۇرغىلى بولۇپلا قالماستىن، بەلكى سەئىدىيە سەلتەنىتىنىڭ تۇۋرۇكى بولغان موغۇل ھەربىي ئارستوكراتىيىسىنىڭ ئەيش — ئىشرەتلىك تۇرمۇشىنىڭ ئېھتىياجىنىمۇ قامدىغىلى بولاتتى. ئۇلارنىڭ نەزىرىدە بۇ قەدىمكى چىڭگىز ئەنئەنىسى بولۇپلا قالماستىن، بەلكى تازا مەدھىيەلەيدىغان بانۇرانە ئىش ئىدى. شۇڭا، سۇلتان سەئىدخان مەملىكەتنىڭ جەنۇبىدىكى ئاجىز ئەللەرگە كۆز تىكىشكە باشلىدى. . . .

\* \* \*

— سەئىد موغۇل كۇپپار ئەللىرىگە لەشكەر تارتىپ بارماقچى

بولۇۋېتىپتۇ. بۇ خۇسۇستا ئەمىر، سېنىڭ پىكرىڭ قانداق؟ — دەپ سورىدى شەيخ خوجا ئەھمەت كاسانى ئارىلىقتىكى سۈكۈتنى بۇزۇپ.

ئەمىر مىرزا ئەلى تاغاي ئۈنچىماستىن شەيخنىڭ كۆزىگە تىكىلىپ قارىدى.

— بىزنىڭ كۆڭلىمىز، — دەپ شەيخ تورۇستىكى قەندىلگە قاراپ، — سەئىد موغۇلنىڭ سەلتەنتىنى خۇددى يىلاندىك چىرمىۋالغان ئۇل ئاچ كۆز موغۇل بەگلىرىنىڭ دەپى - دۇنياغا، شانۇشەۋكەتكە، ھاكىمىيەت - دۆلەتكە ئىشتەي باغلاپ شۆلگەپلىرىنى ئېقىتىپ تۇرۇشقانلىقىنى، بۇ يەردىمۇ خۇددى ماۋرائۇننەھردىكىدەك قانلىق غوۋغىلار ۋە ئۇر - يىقىتلارنىڭ خېلى ئۇزاققىچە داۋام قىلىدىغانلىقىنى سېزىپ تۇرماقتا، شۇڭا...

ئەمىر مىرزا ئەلى تاغاي ئۇنىڭ نېمە دەيدىغانلىقىنى بىلمەكچى بولۇپ داۋاملىق سۈكۈت قىلىپ چىم تۇردى.

— شۇڭا، ھەر قانداق قەدەمنى ياخشى ئويلاپ بېسىش كېرەك، ئەمىر، — دەپ پىچىرلىدى شەيخ ئۇنىڭغا، — سەن ئەمدى بۇ سەلتەنتنىڭ تايانغۇچى ئەڭ چوڭ نىجات يۇلتۇزىسى. ئۆيلەنمەكچى ئۈچۈن بالاغەتكە يەتمەك زۆرۈر، ئەمما تاج كىيەك ئۈچۈن بالاغەتكە يەتمەك شەرت ئەمەس. سەلتەنت ئىشىدا ياش ۋەلىئەھد سۇلتان ئابدۇرەشىد خان ئۈچۈن ئىش بىلەرمەن، سىياسەتتە تەدبىرلىك، ھەربىي ئىشلاردا پىشقان تەجرىبىلىك بىر يېتەكچى بولسا بولىدۇ. بىراق، ئەمىر سەن ۋەلىئەھدكە مۇشۇنداق يېتەكچى بولۇشنى ئويلاپ كۆردۈڭمۇ؟ قارا، ئەمىر كىبىر مىرزا سەئىد مۇھەممەت دوغلات ئىشىنى مەخپىي ھەم پىششىق ماڭغۇزۇۋاتىدۇ. موغۇل ئەمىرلىرى موغۇلىستانغا لەشكەر تارتىپ بېرىشنى قۇۋۋەتلىگەندە، سەن مىرزا باباچاق سۇلتاننى سەئىدىيە قوشۇنلىرىغا ئەمىر كىبىر قىلىشتا چىڭ



تۇردۇڭ. ئەمما، مىرزا سەئىد مۇھەممەت دوغلات 14 ياشلىق ۋەلىئەھد سۇلتان ئابدۇرەشىدخاننى موغۇلىستانغا يۈرۈش قىلغۇچى زور قوشۇنغا ئەمىر كىبىرلىككە كۆرسىتىپ، ئاسانلا سەئىد موغۇلنىڭ ئىشەنچىسىگە ئېرىشىۋالدى؛ ھالا بۈگۈن ئۇ يەنە سەئىد موغۇلنى جەنۇبتىكى كۇپپارلار ئۈستىگە لەشكەر تارتىپ بېرىشقا كۆندۈرۈپ، يەنە ئۈستۈنلۈكنى ئىگىلىۋالدى. قارا، پۇرسەت كەلگەندە بىخەلىك قىلىشقا زادىلا بولمايدىغانلىقىنى چۈشەنگەنسەن. شۇڭا، ھوشيار بولۇش كېرەك. ئەمىر ساھىب!...

ئوردىدىكى تۈرلۈك سىياسىي كۈرەشلەرگە ئارىلىشىپ چىنىقىپ، زامانداشلىرى تەرىپىدىن «شەيتانلار ئانىسى» دەپ نام ئالغان ئەمىر مىرزا ئەلى تاغايى ھىيلە - مىكىرلەرنى ۋايىغا يەتكۈدەك دەرىجىدە پۇختا ئىگىلىگەندى. ئۇ ھىيلە ئىشلىتىپ ئوت بىلەن سۈنى بىر - بىرىگە قوشالايدىغان، تىل - ياغلىمىچىلىقتا تاشنى مومدەك ئېرىتىۋېتەلەيدىغان ئادەم ئىدى. بۇ ئىشلاردا ھەتتاكى پاشا بىلەن پىلنى بىر - بىرىگە چۈپ قىلالايدىغان دەرىجىدە ماھىر ئىدى. ئۇ بۇنداق ئىشلارنى شۇ قەدەر ئۈستىلىق بىلەن قىلاتتىكى، بۇ ئىشتا پاشا ھەرگىزمۇ ئۆزىنى كىچىك دەپ ھېسابلىماس، پىلمۇ ئۆزىنى چوڭ كۆرمەس ئىدى. بىراق، «ئازماس ئاللا» دېگەندەك، ئۇنىڭمۇ ئازىدىغان، قىڭغىر خىياللىرى باشقىلار تەرىپىدىن سېزىلىپ قالىدىغان پەيتلىرىمۇ بولاتتى. بولۇپمۇ، ئۇ باباچاق سۇلتاننى موغۇلىستانغا يۈرۈش قىلغۇچى 25 مىڭ كىشىلىك قوشۇننىڭ ئەمىر كىبىرلىككە تەۋسىيە قىلىپ، سۇلتان سەئىدخاننىڭ نەزىرىدىن چۈشۈپ قالغاندىن بېرى، بىرەر ئىش باشلاشقا پېتىنالىماي يۈرەتتى. شۇڭا، شەيخنىڭ باياتىن دېگەنلىرى ئۇنىڭدىكى تەشۋىشنى تېخىمۇ كۈچەيتىۋەتتى. ئۇ بىردىنلا جىددىيلىشىپ ئورنىدىن تۇرۇپ كەتتى. بۇ چاغدا شەيخ خوجا ئەھمەت كاسانى ئۇنىڭ بادام قاپىقى

ئاستىدىكى قىيغاج كۆزلىرىگە تىكىلىپ قارىۋىدى، ئۇنىڭ كۆزلىرىنىڭ غەزەپ ئوتىدا ئۆرتىنىۋاتقانلىقىنى كۆردى. شۇنداق، تەقدىر ئەزەل دېگەن شۇنداق ئۇستا چاقچاقچىكى، زامانە - زامانىلەردىن بېرى جەمشىد پادىشاھلاردەك تالاي - تالاي ئادەملەرنى قولىدا ئويۇنچۇقتەك ئوينىتىپ كەلگەن تەقدىر مۇئەككىلى ئەمىر مىرزا ئەلى تاغايىنىمۇ قولىغا ئەنە شۇنداق ئېلىۋالغانىدى. نىھايەت، شەيخ خوجا ئەھمەد كاسانىدەك شەيتان - لەئىنلەر ئۇنىڭ كۆڭلىگە ئەنە شۇنداق قارا ساپە - ۋەسۋەسە ئوتىنى سالغاندىن كېيىن ئۇ بۇنداق دوزاخ ئۇچقۇنىدا يانماي قالارمۇ؟! . . .

— ھوشيار بولۇش كېرەك، ئەمىر ساھىب! — دەپ باشتىكى سۆزىنى بېنە تەكرارلىدى شەيخ خوجا ئەھمەت كاسانى، — ھوشيار كىشىلەرنىڭ كۆپىنچىسى تەدبىرلىك كېلىدۇ. ۋاھالەنكى، ھىيلە - تەدبىر بىلەن بولۋاسىنى تۇتۇش مۇمكىن، چۈنكى ھىيلە كۈچ - قۇۋۋەتتىن كۈچلۈكرەكتۇر! — قېنى كۆرمىزغۇ، سەلتەنەتكە سوزۇلغان قولىنى قىلىچ قانداق كېسىدىكەن؟! — دەپ ئەسەبىيلەرچە ۋارقىرىدى ئەمىر مىرزا ئەلى تاغايى، — كىم سەلتەنەتكە ئىگە بولمەن دېسە، مەيدانغا چىقسۇن!

شەيخ ئۆز سۆزىنىڭ ئۇنىڭغا ئوتقا ياغ چاچقاندەك تەسىر قىلغانلىقىنى كۆرۈپ خۇشال بولدى - يۇ، ئەمما قىلچە چاندۇرمىدى:

— ھەر ھالدا ئالا كۆڭۈللەردىن ئېھتىيات قىلماق لازىمدۇر! چۈنكى ئېھتىيات قىلغان يېڭىلمەيدۇ! دانىشمەنلەر ئېيتقانى: «كۆڭۈلنىڭ ئالاسى خۇدانىڭ بالاسى.» كۇپرانى نىئەت سەئىد مۇھەممەت دوغلاتتەك ئالا كۆڭۈللەرنىڭ بويىنىغا دوزاخ ئوتى سىرتماق بولغاي ئىلاھىم! . . . شەيخ خوجا ئەھمەت كاسانى ماۋرا ئۇننەھردىكى تۆمۈرىيلەر

ئارىسىدا سەلتەنەت ئۈچۈن بولغان ھەممە چوڭ - كىچىك كۈرەشلەرنىڭ، پىتنە ۋە ئىسيانلارنىڭ تارىخىدىن ياخشى خەۋەردار ئىدى. شۇنىڭ ئۈچۈن ئۇ ئەمىر مىرزا ئەلى تاغايغا نىيەت - ئەھۋالىنى دىلىغا پۇختا يوشۇرۇشنى، ھەر قانداق شارائىتتىمۇ ئەھۋالغا قاراپ ئۆزگىرىشنى بىلىشنى، ھەر قاچان ئېغىر - بېسىق بولۇشنى ئۇزاققىچە چۈشەندۈردى. . . .

— بىراق، سەن پېقىر ئەمەسدۇرسەن، — دېدى شەيخ قولىدىكى كەھرىۋا تەسۋىنى سىيرىپ تۇرۇپ، — چۈنكى ئەمىر ساھىب بولغان كىشى ئاللاتائالانىڭ زېمىنىدىكى سايسىدۇر. شۇڭا، «ئەسە لاتىن زىللاھۇ فىل ئەرز» دېگەن ئايەت نازىل بولغان! مانا دىنى ئىسلام يولىدا، پەيغەمبىرىمىز يولىدا قەتئىي تۇرغانلىق سەۋەبلىك، ئىنشائاللا، تەڭرىمنىڭ ئىنايىتىگە ئېرىشتىڭ! سەلتەنەتتە ئەمەل - مەنەپ تۇتۇپ، يەۋمى سائادەتكە يەتتىڭ، جەننەتكە ئوخشاش ئۇل مەملىكەتكە ئەمىر ساھىب بولدۇڭ. ئەلھال، سۈلۈكىمىزگە قول بېرىپ، بۇل دىيانەتسىز موغۇل ئەمىرلىرىنى ھىدايەتكە تەرغىب قىلىۋاتىسەن!

شەيخ بىر پەس شۈك تۇرۇۋالدى - دە، ئاندىن: — ھەر ۋاقىت ئېسىڭدە تۇرغايكى! — دەپ قولىدىكى كەھرىۋا تەسۋىنى كۆتۈرۈپ ھاۋادا پۇلاڭلاتتى، — يابۇل دىيانەتسىز سەئىد موغۇل باشچىلىقىدىكى ئەمىر - بەگلەرنى بىر - بىرلەپ يوق قىلىپ، ھاكىمىيەت تىزگىنىنى بىر يولىلا قولۇڭغا ئالغايسەن، يا ھىدايەت يولىدىن تايغان بۇل بىپەرھىز موغۇل ئەمىرلىرى سېنى تاجۇ - ھوقۇقتىن جۇدا قىلىپ ئۇجۇقتۇرۇر! كالامم ئايانمۇ، ئى ئەمىر ساھىب؟ ئەمىر مىرزا ئەلى تاغاي يېنىك ئۇھسىنىپ قويدى - دە،

كۆزىگە ياش ئېلىپ تۇرۇپ دېدىكى: — ئايان، ئى مەخدۇم ئەزەم پىرى يارەن! مەن سىزدىن ھەر قانداق ئىشنى يۇشۇرمايمەن. شەيخ خوجا مۇھەممەت شېرىپ

نۇزۇرۇكۋار ئاھالىنىڭ سىزنى ئىنتايىن ھۆرمەتلەپ،  
قەدىرلىگەنلىكىنى، سىزگە ئېتىقاد، ھۆرمەت نەزىرى بىلەن  
قاراۋاتقانلىقىنى ۋە سىزنىڭ گەپ - سۆزلىرىڭىز، خانىقا -  
تۈنەكخانلاردا قىلغان مەسائىل - مەرۇپلىرىڭىزنىڭ ئۇلارنىڭ  
دىققەت - ئېتىبارىنى قوزغاۋاتقانلىقىنى ئاڭلاپ، ئۆزىنىڭ  
سۇلتانۇل ئىشانلىق ئورنىنىڭ قولىدىن كېتىپ قېلىشىدىن  
ئىنتايىن ئەنسىرىمەكتە. سۈلۈكىمىزنىڭ كۈنساين ئېشىپ  
بېرىۋاتقان تەسىرىدىن ۋەھىمە يېمەكتە...

— بۇنى توغرا سېزىپسەن، ئەمىر ساھىب، — دېدى  
شەيخ، — چۈنكى، مەرتىۋە - ئورۇن تۈگمەس - پۈتمەس  
بايلىقتۇر. شۇنداق ئىكەن، مەرتىۋە ئىگىسى بولغان خوجا  
مۇھەممەت شېرىپ ئىشان ئۇنى ھايات - ماماتى، جان - جەھلى  
ۋە چىش - تىرىنقى بىلەن قوغداشنى بىلىدۇ!

— خوجا مۇھەممەت شېرىپ ئىشان بىز خىزمەتكارلىرىدىنمۇ  
گۇمانلانماقتا. ئۇ ھازىرنىڭ ئۆزىدە سەلتەنەتكە تايىنىپ، سىزنى  
يوقىتىش، سۈلۈكىمىزنىڭ تەسىرىنى بۇ دىياردىن سىقىپ  
چىقىرىش، ئەمدىلەتتىن تەڭشەلگەن قانات - قۇيرۇقىمىزنى  
كېسىپ تاشلاش قەستىدە بولماقتا. شۇ ۋەجدىن، يېقىندا ئۇ خانغا  
سىزنى ئوردىغا چاقىرتىشنى ئىلتىجا قىلدى.

— سەئىد موغۇلنىڭ مېنى ئوردىغا چاقىرتىشتىكى  
مۇددىئاسى نېمە ئىكەن؟

— سىز بىلەن سۇلتانۇل ئىشاننىڭ بەس - مۇنازىرىسىنى  
ئاڭلاپ باقماقچى ئىكەن.

— ئەي ئەمىر ساھىب، — دېدى شەيخ كۆزىنى  
ئاچماستىن، — بۇنىڭدىن خەۋرىمىز ھەم باردۇر. بىز بۇ دىيارغا  
سۈلۈك تەۋرىتىمىز، دەپ كەلگەنلىكىمىز، ھەر قانداق قىيىن -  
مۈشكۈللۈكلەر بىزگە ھەرگىز توسالغۇ بولالماس. ھېلىغۇ  
بەس - مۇنازىرە ئىكەن. بويىمىزغا قىلىچ تەڭلەنگەن تەقدىردىمۇ

ئىرادىمىزدىن ھەرگىز قايتىمىغايمىز. سۈلۈكىمىزگە مۇرىت بولغان تەقۋا بەندىلەر ئەمدى بۇ دۇنياغا ئالدىنمىسلىقى، غەپلەت ئۇيقۇسىنى ئۇخلاۋەرمەسلىكى بەلكى، ئۆز روھىي كامالىتىگە يېتىش ئۈچۈن تىرىشىشى لازىم. بۇنىڭ ئۈچۈن، خەلىپە - ئىشانلىرىمىز كېچە - كۈندۈز بۇل دەرگاھتا يېتىۋەرمەي، ئەل - يۇرتتى كېزىپ، جاھان ئايلىنىشى كېرەك. ئەۋلىيا - ماشايىخلارنىڭ مازارى مۇبارەك، قەدەم جايلىرىنى تاۋاپ ئەيلەپ، خانىقالارغا قەدەم تەشرىپ قىلىشلىرى لازىم. ئەمىر ساھىب سەنمۇ بۇنىڭدىن كېيىن ھەر جۈمە كۈنى جامائەگە بېرىپ خۇتبە ئوقۇغايىسەن چۈنكى پارچە مۆمىن مۇرىت - مۇرىشىدىنلار سېنىڭدەك تەقۋادار مۇسۇلمان سەلتەنەت ساھىبىنى كۆرۈپ شاد بولغاي، دىيانەتسىزلەر، دەھرىيلەر ۋە كاپىرلار بولسا ئادالىتىڭدىن بىنەسەپ بولسۇن، ئىلاھىم تەقەببۇل! . . .

شەيخ خوجا ئەھمەت كاسانى سۆزىنى تۈگىتىپلا دۇئاغا كۆتۈرۈلگەن ئىككى قولى بىلەن يۈزىنى سىلىدى - دە، ئەمىر مىرزا ئەلى تاغايغا ئەمدى چىقىپ كەتسەك بولىدۇ، دەپ ئىشارەت قىلدى. . . .

\* \* \*

بۈگۈن جۈمە ئىدى. قەشقەر ئەمىرى، ۋەلىئەھد ئەتكەسى، ساھىب ۋەزىر مىرزا ئەلى تاغاي شەيخ خوجا ئەھمەت كاسانىنىڭ تاپشۇرۇقى بويىچە ھېيتگاھ جامائەسىدە خۇتبە ئوقۇماقچى ئىدى. ئەمىر ئۆزىنىڭ مەھرەملىرى ۋە مەنسەبدارلىرىنى باشلاپ قەشقەر كوچىلىرىدا تاراقلاپ ئات چاپتۇرۇپ ئۆتكەندە، خۇددى ياۋ باستۇرۇپ كېلىۋاتقاندەك ھەممە ياق پاتپاراق بولۇپ كېتىشتى. ئاقسازايدىن ھېيتگاھ مەسچىتىگە بارىدىغان چوڭ كوچىنىڭ ئىككى ياقىسىدا، ھەتتا چاھارسۇ، گۈزەر ئېغىزلىرىنىڭ ئىككى

قاسنىقىدا ئادەملەر سانچاق - سانچاق تۇرۇپ كېتىشكەندى. دەل مۇشۇ چاغدا تۈمەن دەرياسى تەرەپتىن بىر توپ ئالامان چىقىپ كېلىشتى. بۇ ئالاماننىڭ ئالدىدا ئۇچىسىغا قىزىل جۈببە تون، بېشىغا دەرۋىشلىك كۇلاسى كىيگەن بىر مويسىپىت پىيادە كېلىۋاتتى. بۇ مويسىپىت - ئاتۇش مەشھەتتىكى ھەزرىتى سۇلتان مازىرىدا ئىستىقامەت قىلىپ ياتقان شەيخ خوجا ئەھمەت كاسانى ئىدى. ئۇنىڭ چوڭ ئوغلى خوجا مۇھەممەتئىمىن ئىشان بىلەن خەلىپىسى مەككە خوجا بويۇنلىرى ساپاقتەك، بەللىرى قورايىدەك ئىنچىكە، ئۆسكەلەك بويۇق يىگىرمە - ئوتتۇز سوپىنى باشلاپ شەيخنىڭ كەينىدىن قالماي كېلىشىۋاتقانىدى. ئۇلارغا يەنە ھەزرىتى سۇلتان مازىرىدىكى پۈتكۈل دەرۋىش، دىۋانە، مۇساپىر، بىكار تەلەپلەرنىڭ ھەممىسى ئەگىشىۋالغان بولۇپ، ئۇلار ئۇچىلىرىغا جۈل - جۈل بولۇپ كەتكەن جەندە كىيىشىۋالغانىدى. ئۇلارنىڭ بەزىلىرى ۋارقىراپ، بەزىلىرى ھۆركىرەپ ۋە بەزىلىرى يىغلاپ، توختىماستىن زىكرى سوقۇپ ماڭاتتى. ئۇلار كېتىۋىتىپ ھېلىدىن - ھېلىغا توختاپ ھەلقە تۈزۈپ، «ياڭالا - ھەق! ياڭالا!» دەپ جەرە سېلىشاتتى!

ئالامانلار مۇشۇنداق دەبدەبە، ئەس - ئەسىرلەر بىلەن ھېيتگاھ جامائەسىنىڭ ئالدىغا يېتىپ كېلىشكەندە، شەيخ قولىنى كۆتۈرۈۋېدى، غوۋغا كارامەتلەر بىردىنلا تىنچىپ، باياتىن بېرى زىكرى سوقۇپ چۆۋۈلۈپ جىم تۇرۇشمايۋاتقان دەرۋىشلەرنىڭ ۋاڭ - چوڭلىرى خۇددى قايناۋاتقان قازانغا سوغۇق سۇ قويغاندەك تىمتاس بولۇشتى.

ھېيتگاھ مەسچىتىنىڭ ئېگىز پەشتىقى ئالدىدا شەيخنى قەشقەر ئەسىرى مىرزا ئەلى تاغاي باشچىلىق پۈتكۈل ئۆلىما - ئاقساقاللار ۋە بەگۈ - بېگاتلار قارشى ئېلىشتى. جامەنىڭ كەڭ سەيناسى ئادەمگە لىق تولغان بولۇپ، بۇ يەرگە ھەر قايسى يۇرت - ئايمىقلاردىكى مەسچىت - خانىقالارنىڭ ئىمام -

مەزىنلىرى ۋە بارلىق دىنىي ئۆلىمالارمۇ يىغىلغانىدى. سەينانىڭ بىر بۇلۇڭىدا گادايلار ۋە دەرۋىشلەر، يەنە بىر بۇلۇڭىدا بولسا، يېقىن ئەتراپتىكى يۇرت - يۇرتلاردىن كەلگەن پۇقرايۇ - پەقىرلەر سانجاق - سانجاق ئۆرە تۇرۇپ كېتىشكەندى. ئۇلارنىڭ ئالدىدا سەجدىدە ئولتۇرۇشقانلارنىڭ كۆپىنچىسى بېشىغا يوغانلىقى قازاندىك ئاپئاق سەللە ئورالغان، ئۇچىدىكى زەرباپ ۋە مەخمەل تونلىرىنىڭ تېشىغا ئاق يەكتەك چاپان كىيىشكەن دىن پېشىۋالىرى ۋە ئۆلىما - ئاقساقاللار بولغاچقا، كەڭ سەينا گوياكى ئېگىز تاغ باغرىدا يۈزۈپ يۈرۈشكەن ئاق بۇلۇتلاردەك دولقۇنلىشىپ، ئاجايىپ بىر مەنزىرە پەيدا قىلاتتى. بۇ چاغدا قەشقەر ئەمىرى مىرزا ئەلى تاغايى شەيخ ھەزرىتىلەرنى قولتۇقىدىن يۆلەپ سەجدە قىلىۋاتقانلارنىڭ ئالدىدىن جامائەنىڭ ھەيۋەتلىك پەشتاقللىرى ئاستىدىكى ئېگىز تۇۋرۇكلۇك مەر - مەر سۇپىغا باشلاپ باردى. مەر - مەر سۇپا ئۈستىدىكى مۇتبەرگە كىمخاپ تاشلىق «كالمۇللاڭى شەرىق» ۋە «سىيەر شەرىق»<sup>①</sup> قويۇلغانىدى. ئەمىر مىرزا ئەلى تاغايى ئېگىز مۇنبەرنىڭ ئۈچىنچى ۋاخىسى ئۈستىگە كۆتۈرۈلۈپ چىققاندىن كېيىن خۇتبە ئوقۇشقا باشلىدى. ئۇ شەرىئەتى مۇستافا، ھەدىس شەرىق ۋە قۇرئانى مەجىتتىكى ئايەت ۋە كەلىمىلەردىن مەسىلە - مەرۇپ قىلىپ ۋەز ئېيتقاندا ۋە مەخدۇم ئەزەم سۈلۈكىنىڭ رەقىبلىرىنى قارغاپ، مۈلكىي ئىسلام قەشقەردە مۇسۇلمان ئاۋات دەۋرى، سائادەتلىك كۈنلەرنىڭ باشلىنىدىغانلىقىنى زىكرى قىلغاندا، مىڭلىغان نامازخان مۇرت - مۇخلىسلارنىڭ: «ئامىن يا رەببۇلئالەمىن!» دەپ جور بولۇشىدىن ھېيتگاھ جامائەسىنىڭ ئاسمانغا قەد كۆتۈرگەن گۈمبەزلىرىمۇ لەرزىگە كېلىپ كەتتى. خۇتبىنىڭ ئاخىرىدا ئۇ

① سىيەر شەرىق - مۇھەببەت پەيغەمبەرنىڭ تەرجىمىھالى - ھەققىدىكى كىتاب.

مەخدۇم ئەزەم دەپ ئاتالغان شەيخ خوجا ئەھمەت كاسانى ئۈچۈن ئۇزاق دۇئا قىلدى. شۇنىڭ بىلەن مەسچىت سەيناسىنىڭ ئىچىدىكى ئون مىڭ نامازخاننىڭ يەنە بىردەك « ئىلاھا ئامىن » دېيىشىدىن ئېگىز پەشتاقلاردىكى كوۋۇكلېرىدا خاتىرجەم يېتىشقان كەپتەرلەر گۈركىرەپ ئاسمانغا ئۇچۇشتى. ھېيتگاھ مەسچىتى قايتىدىن بىر نۆۋەت لەرزىگە كەلدى. . . .

— ھەق سۇبھانا ۋە تائالا بىزنى كارامىتۇل كاتىبىن مەخدۇم ئەزەملىك دۆلەت سائادەت ئېرىشادىغا يەتكۈزدى، — دېدى شەيخ خوجا ئەھمەت كاسانى جاراڭلىق ئاۋازى بىلەن نامازخانلارغا مەسىلە مەرۇپ قىلىپ تۇرۇپ، — بۇ ئەمەللىكى بىز كىم مەخدۇم ئەزەمدىن زوھۇرغا<sup>①</sup> كېلەدۇر. بىز كىم مەخدۇم ئەزەم دەرىجىسىدىكى بىزدەك زات ئەرشتەلادا ھەقتائالا بىلەن مۇلاقەت قىلغاندا، مۇرىتلىرىنىڭ مۇرادىدىن ئۆزىگە ھېچنېمە تىلىمەس. بىز ئاللاغا شۇ قەدەر يېقىنلىشىش دەرىجىسىگە بېرىپ يەتكەنكەنمىزكى، ھېچبىر مەخلۇق ئىلگىرى ياكى كېيىن بىز كىم مەخدۇم ئەزەمنىڭ ئۈچتىن بىرى ياكى تۆتتىن بىرى ۋە ياكى ئونىڭدىن كەمرەك بولسىمۇ دۆلەت سائادەتلىك دەرىجىسىگە ھېچقانداق بېرىپ يېتەلمىگەن ئەمەس! بىز مانا مۇشۇ دەرىجىگە مۇيەسسەر بولغانمىز. بىز مەخدۇم ئەزەملىك دۆلەت ۋە سائادەت ئىرشادىغا ئېرىشكەن تۇرۇقلۇق، يەنىلا سىز بىچارە ۋە مىسكىنلەرنىڭ كۆڭۈل سۆھبىتىنى ئىختىيار قىلىپ دۇنيا - ئالەم سارىغا قايتىپ چۈشتۈق. ئەسلىدە ئاللانىڭ دوستى، مۆمىن مۇرىشىد - مۇخلىسلارنىڭ ھامىيسى بولغان بىز مەخدۇم ئەزەم ئۈچۈن ئۇل ئالىي بارگاھ بۇ جاپالىق ماكانغا قارىغاندا تېخىمۇ مۇناسىپ ئىدى. ئېنىقراق قىلىپ ئېيتقاندا، ھەقتائالا تالاي بۇزۇكلەرنىڭ جەستىگە بۇ قارا نۇپراقنى مۇناسىپ

① زوھۇر — ئەمەلگە ئاشۇرماق.



كۆرمەي، يۈكسەك ئورۇنغا چىقارغانىدى. مۆمىن مۇرشىد - مۇخلىسلارنىڭ كۆڭلىنىڭ ھۇزۇرى بولغان بىزلەرنىڭ پاك - مەقبەرىلىرى بېغى بۇ قارا تۇپراقتىن، تېخىمۇ يۇقىرىراق بولغان ئۈچ قەۋەت ئاسماننىڭ ئۈستىدە بولۇشقا تېخىمۇ مۇناسىپ ئىدى. چۈنكى، ئۇل ئالىي بارگاھتا جەمئىيى ئەنبىيا ۋە ئەۋلىيالارنىڭ ئەرۋاھلىرى، ھەممە مالائىكە، ئاسمان - زېمىن ياخشى سۈرەت بىلەن كۆز ئالدىمىزدا زاھىر بولۇر ئىدى. ئۇلار خۇشخۇيلۇق بىلەن ھەمسۆھبەت بولۇشنى ئىزدىشەر ئىدى. بۇ ھەقتائالانىڭ بىزنىڭ ئىرادىمىزنىڭ مۇستەھكەملىكىنى سىناپ كۆرگىنى ئىكەن. شۇڭا، بىز ئۇلارنىڭ ھىچقايسىسىغا زادىلا ئىلتىپات كۆرسەتمىدۇق. ئۇلارنىڭ ھەممىسى بىزگە مۇرەببى بولدى. ھەر بىرىلىرى بىزگە شەپقەتلەر ۋە ئىنايەتلەر كۆرسەتتى. لېكىن بىزنىڭ مۇبارەك ۋە ھەسەدىسىز ۋۇجۇدىمىز سىز دىلى شىكەستلەردىن ئايرىلىشنى خالىمىدى، چۈنكى قىيامەت كۈنى بۇ ئىسيان كەلكۈنگە غەرق بولغان، دىللىرى ھەسرەت نادامەت بىلەن تولغان، ئىزتىراپ - تەشۋىش ئىچىدە سىز بىچارە مۇرشىد - مۇخلىسلىرىمىزنىڭ ئەتراپىدىن يىراق كەتمەي، رەھمەت ۋە شەپقەت نەزىرىمىز بىلەن سىزلەرگە بېقىشنى زۆرۈر دەپ بىلدۈق ① . . .

بۇ چاغدا شەيخنىڭ يېنىدا ئۆزە تۇرغان مەككە خوجا ئىككى قولىنى ئېگىز كۆتۈرۈپ:

— ھەقدوست، بالاگەردان نەقىشەندى پىرىم! — دەپ دوست تارتىۋىدى، نامازخانلار ئارىسىدىكى سويىلارمۇ ئورنىدىن تۇرۇپ، دوست تارتىشتى. پۈتۈن سەينا مۇرشىد - مۇخلىسلارنىڭ «ھەقدوست، بالاگەردان نەقىشەندى پىرىم! . . .» دېگەن سادالىرى ئىچىدە زىلزىلىگە كېلىپ تىترەپ

① مۇھەببەت سادىق قەشقەرى: «تەزكىرە ئىمىزبان»، قەشقەر ئۇيغۇر نەشرىياتى 1988- يىل 3- ئاي نەشرى، 19-، 20-، 21-، 22- بەتلەر.

كەتتى.

— بىزگە ئون سەككىز مىڭ ئالەم ئىچىدە ئەرشتىن تا فەرشىغىچە<sup>①</sup>، زەررىدىن قەترىغىچە<sup>②</sup> ھېچنېمە مەخپىي ئەمەستۇر، — دېدى شەيخ خوجا ئەھمەت كاسانى سۆزىنى داۋاملاشتۇرۇپ، — بىز كاساندا<sup>③</sup> سۈلۈك تەۋرەتكىنىمىزدە ھەممە خىش - ئەقىرە بالىرىمىز بىر يەرگە جەم بولۇپ دەستۇرخان ھازىرلاپ ئاش بەرمەككە تەمشەلدى. بىز ئېيتتۇقكى: «ئى ئەقىرەبالەر، بىھۆدە رەنج چېكەرسىزىلەر. ئەھمەت موغۇل<sup>④</sup> جامائەلەرى بىلەن كېلىپ تالان - تاراج ئەيلەپ، ئۇل ئاشنى يېگەيلەر!» بۇ سۆزۈمدىن خەلقلەر بىزنى مەسخىرە ئەيلەپ، دىۋانلىككە ھۆكۈم قىلىپ، بىسىپار تاپا - تەنىلەر قىلىشتى، بىز ئۈنچىقىمدۇق. تاڭلا ئەلئىسى مەشغۇل بولۇپ تۇرۇۋىدى، ئەھمەت موغۇل جامائەسى بىلەن بېسىپ كېلىپ مۇسۇلمانلارنى تالان - تاراج قىلىپ، ئاشلىرىنى يىدى. ھەممە خەلق ئۆزلىرىنى قەلئە ئىچىگە ھىمايىگە ئالدى. ئۇل موغۇللار كېلىپ بىزنى ھەر تەرەپتىن ئوق - بوران قىلغان بولسىمۇ كارغا كەلمىدى. بەدىنىمىزگە تەگكەن ئوق خۇددى قۇرام تاشقا تەگكەندەك پارە - پارە بولدى. بۇ كارامەتنى كۆرگەن موغۇللار تەئەججۇپ قىلىپ ئېيتتىكى: «بۇ ساھىردۇر!» ئاخىر بۇل مۇنكىر زالىملار قولىمىزدىن تۇتۇپ سۆرەپ ھاڭنىڭ ئالدىغا ئېلىپ كەلدى - دە، تۆۋەنگە ئىتتىرىۋەتتى. ھاڭنىڭ تېگى پۈتۈنلەي قۇرام تاشلىق ئىكەن. بىزنىڭ تېنىمىز ئۇل قۇرام تاشلارغا تېگىپ، ئۈستىخانلىرىمىز چۆل - چۆل بولۇپ كەتتى. بۇ چاغدا ئەرشتىن پەيغەمبەرلەر ئۇچۇپ كېلىپ، ئۈستىخانلىرىمىزنى يىغىپ،

① فەرشى — يەر يۈزى.

② قەترە — تامچە.

③ كاسان — پەرغاندىكى يەر ئىسمى، مەخدۇم ئەزەمنىڭ يۇرتى.

④ ئەھمەت موغۇل — سۇلتان سەئىدخاننىڭ ئاتىسى. ئۇ شۇ چاغدا شەرقىي چاغاتاي خانلىقىنىڭ چوڭ خانى ئىدى.

تۈگمەنگە ئېلىپ كېلىپ سۇدا يۇيۇپ تازىلىدى ۋە ئۈستىخانلىرىمىزنى جانى - جايىغا قويۇپ ۋۇجۇدىمىزنى ئەسلىگە كەلتۈردى. خىش - ئەقرەبالىرىمىز بىزنى ھاڭغا تاشلىغاننى يىراقتىن كۆرۈپ تۇرۇشقانىكەن، ئۇلار: «ئائەشپەرەستلەر ھەزرىتى ئىبراھىم خەلىلۇللا ئەلەيھىسسالامنى مەنچاناققا سېلىپ ئونقا تاشلىغاندى؛ ھەزرىتى زىكرىيا ئەلەيھىسسالامنى ئەررە قويغاندى؛ ھەزرىتى جىرجىس ئەلەيھىسسالامنى نەچچە مەرتىۋە ئۆلتۈرۈپ قازانغا سېلىپ پىشۇرغاندى. ئۇل مۇشۇ ئېگىز ھاڭدىن چۈشكىچە چول - چول بولۇپ كەتتى، ئون جېنى بولسىمۇ ئۆلگەندۇ؟» دەپ تۇرۇشقانىكەن.

موغۇللار كەتكەندىن كېيىن ئۇلار ھاڭنىڭ ئاستىغا ئادەم چۈشۈرۈپ بىزنى ئىزدەلتتۈرۈپتۇ. يىراق، تاپالمىغاندىن كېيىن ھېلىقى تۈگمەنگە كېلىپتۇ. ئۇلار بىزنىڭ ساق - سالامەت نۇرغىنىمىزنى كۆرۈپ، ھەيران قېلىشتى ۋە:

— ۋاھ ئەجەبا، مۇنداق ھاڭغا چۈشۈپ قانداق ساق قالغانسەن؟ ئۇنىڭدىن ئاجايىپراقى شۇكى، بىز تۈگمەن ئىشىكىگە كەلگەندە، تۈگمەن ئىچىدىن كۆپلىگەن ئادەملەرنىڭ ئاۋازى كېلىۋاتاتتى. ئەمما، تۈگمەن ئىچىدە سېنىڭدىن بۆلەك كىشى يوققۇ؟ — دېيىشتى، — ئى بۈزرۈك بۇ نېمە سىر - ئەسرادۇر؟ بىز بۇ چاغدا:

— ھەيھات، ھەيھات! ئىلاھى سىرنى ئاشكارا قىلساق، كۆپۈرلۈك بولۇر، — دەپ جاۋاب بەرگىلى ئۈنىمدۇق. ئەسلىدە، ئادەملەرنىڭ كېلىۋاتقان تېۋىشىنى ئاڭلاپ، ھېلىقى پەيغەمبەرلەر نەزىرىمىزدىن غايىب بولۇشقانىدى. ئاچلىق غالىب كېلىپ كۆزىمىز تورۇسقا چۈشۈۋىدى، بىر نان تۇرۇپتۇ. بۇ چاغدا بىزدە بۇ ناننى ئالغۇدەك ماجال - قوۋۋەت نېمە ئىش قىلسۇن؟ مىڭ بىر مېھنەت - مۇشەققەتلەر بىلەن تامغا يامىشىپ چىقىپ ناننى ئېلىپ يېدۇق. ئۇنداق لەززەتلىك ناننى ئەسلا

كۆرمىگەندۇق . . .

بۇ كارامەتلەرنى كۆرگەن خىش - ئەقرەبالىرىمىز ھەيران بولۇشقىنىدىن بارماقلىرىنى چىشلەشپ، بىزنى «ئۆيگە ئېلىپ بارساق» دېيىشتى.

بىز: «بىر زەمبىل ئېلىپ كېلىپ، سىلەر يىراق تۇرۇڭلار» دەپ ئېيتتۇق. خىش - ئەقرەبالىرىم يىراق تۇردى. بىر چاغدا پەيغەمبەرلەر كېلىپ، بىزنى ئاۋايلاپ زەمبىلگە سالىدى. خىش - ئەقرەبالىرىم بىزنى ئۆيگە ئېلىپ باردى. شۇنىڭدىن كېيىن خېلى بىر مەزگىللەرگىچە تەشۋىش ئىچىدە ئىزتىراپ بولۇپ يۈردۈم. ھەر قېتىم پەيغەمبەرلەر مېنى كۆرگىلى كەلسە، ماڭا ئاندىن ئارام - ئاسايىشلىق بولاتتى. بۇ ئاجايىپ كارامەتلىك مۇجىزىلەر خېلى ۋاقتلارغىچە تەكرارلىنىپ تۇردى. بىراق، پەردەئى غەپلەتتە قالغان، ھىدايەتكە كۆز يۇمغان بەزىلەر ئىنكاردىن يانماس ئىدى ۋە بۇ كارامەتلەرگە ئىمان كەلتۈرمەس ئىدى<sup>①</sup>. «نەئۇزۇبىللاھ منھا، سۈمۈم بۈكۈم ئۈمىيۇن فەھۇم لايە ئىقىلۇن.»<sup>②</sup>

— ئى مۆمىنلەر، — دەپ چۇقان كۆتۈردى مەككە خوجا، — ھەزرىتى مەخدۇم ئەزەمنىڭ كارامەتلىرىنى ۋە ئالىي نام - نىشانلىرىنى شۇنىڭدىن بىلمەك كېرەككى، بۇ زات - ئاللاننىڭ كارامەتلىرىنى خاتىرىلىگۈچى ۋە بايان قىلغۇچى كارامەتتۇلا كاتىبىندۇر<sup>③</sup>. ھەرنەمۇشكىلاتكى، ئۇل ھەزەرەتكە ۋاقىئە بولسا، ئاللاتائالا ئۇنىڭ خىزمىتىگە دەرھال پەيغەمبەرلىرىنى ئەۋەتىپ ئىشلىرىنى ئاسان قىلدى. دەمەدەم ئۇرۇغ - قاپاشلەرگە ۋاقىئەنى روشەن قىلىپ ئاشكارىلىدى. ئى

① مۇھەممەت سادىق قەشقەرى: «تەزكىرەئى ئەزىزان»، قەشقەر ئۇيغۇر نەشرىياتى 1988 - يىل 3 - ئاي نەشرى، 21، 24 - بەتلەر.

② «كاپىرلار ھەقىقىي ئاڭلاشتىن» كاستور، (ھەقىقىي سۆزلەشتىن) كاجىدۇر، (ھەقىقىي كۆرۈشتىن) كوردۇر، ئۇلار (ۋەز - نەسەپتى) چۈشەنمەيدۇ. «قۇرئان كەرىم» سۈرە بەقرە، 171 - ئايەت.

③ كارامەتتۇلا كاتىبىن — خۇدانىڭ كارامەتلىرىنى خاتىرىلىگۈچى.

رىندىلەر<sup>①</sup>، قېنى سىزلەر؟ بىر مەيپۇرۇش-ئىگىزىلەر شەھرىگىزىلەرگە كېلىپتۇ. ۋەھدەت مەرىفەت ھەمخانىلىرىگىزىلەرگە ئىشكى ئوچۇق تۇرۇپتۇ، كېلىڭلار! بۇ مەي مۇھەببەتنى ئىچىپ مەست بولغايىسىزىلەر!

— ھەقدوست، بالا گەردان نەقىشەندى پىرىم! —  
دېيىشىپ سويپىلار تۇشمۇ تۇشتىن تەڭلا دوست تارتىشتى.  
جامائەنىڭ كەڭ سەيناسى ئىچىدە شەيخ خوجا ئەھمەت كاسانىنىڭ تەبلىغىنى ئاڭلاپ ئولتۇرۇشقان كىشىلەر بۇ ھالەتتىن قاتتىق تەسىرلەنگەندى، شۇڭا:  
— مەخدۇم ئەزەمگە، ئۇنىڭ خىش - ئەقرەبالرىغا ئاللاننىڭ سالىمى ۋە رەھمەتلىرى ياغسۇن ھەم بەرىكەتلىرى يەتسۇن! —  
دەپ ئالقىش ياغراتتى ئۇلارمۇ تەڭلا، — ھەقتائالانىڭ رەھمىتى مەخدۇم ئەزەم پىرى يارەن كارامىتۇللا كاتىبىغا ھەم نازىل بولغايىكى، بىز مۇرىشىد - مۇخلىسلىرىغا ئۇنىڭ بىلەن ھەمسۆھبەتتە بولماققا نېسىپ قىلغاي! ...

\* \* \*

سۇلتان سەئىدخان ئادىتى بويىچە كېچىكىپ ئويغانغاندى.  
ئاخشامقى بەزمىدىكى ئىچكىۋازلىقتىن ئۇنىڭ بېشى يېرىلىپ كەتكۈدەك بولۇپ لوقۇلداپ ئاغرىپ تۇراتتى. ئۇ قولغا چوكنى ئېلىپ جەزگە ئىككى قېتىم ئاستا ئۇرۇپ قويدى. خابگاھنىڭ ئىشكى ئاستا ئېچىلىپ، قولغا لۇڭگە ۋە ئاپتوۋا - چىلاپچا ئالغان خىزمەتكار بىلەن دەستارپېچ<sup>②</sup> خاننىڭ ياتاقخانىسىغا كىرىپ كەلدى.

— ئەمىر مىرزا ئەلى تاغايى جانابلىرى ئالدىمغا

① رىندى — مەشھەتتە رەست، بېپەرۋا ئادەم.  
② دەستارپېچ — خاننىڭ كىيىم - كېچىكىگە مەنسۇل بولغان خادىم.

چاقىرىلسۇن، دەرھال! — خان ئۇلارنى ئاشۇ سۆزلەر بىلەن قارشى ئالدى، — ئۇ يەردە مېنى كىم كۈتۈپ تۇرۇپتۇ؟  
— ئەمىر كىبىر مىرزا سەئىد مۇھەممەت جانابلىرى خان ئالىلىرىنىڭ قوبۇل قىلىشىنى كۈتۈپ تۇرۇپتۇ. بەدەخشاندىن نامە ئالغان ئوخشايدۇ!

— ئۇنداق بولسا ئاۋۋال ئەمىر كىبىر جانابلىرى ئۇدۇل مېنىڭ خابىگاھىمغا كەلسۇن، ئەمىر مىرزا ئەلى تاغايى جانابلىرى شاھنشىندا مېنى كۈتسۇن! — دېدى سۇلتان سەئىدخان چىلاپچىدا قولىنى يۇيۇۋېتىپ.

— قۇللۇق، جانابى خان ئالىلىرى! — دەستارپىچە شاھنشىندىن چىقىپ كەتتى. بىر پەستىن كېيىن ئەمىر كىبىر، ساھىب ۋەزىر، خان تاغىسى مىرزا سەئىد مۇھەممەت دوغلات بىلەن بىللە خابىگا ئىچىگە كىرىپ كەلدى ۋە ئۇنى خابىگاھدا ئولتۇرغۇزۇپ قويۇپ، ئۆزى خاننىڭ ياتاقخانىسىغا كىرىپ كەتتى.

بىر كەملەردە يۇيۇنۇپ، رەتلىك كىيىنگەن سۇلتان سەئىدخان ياتاقخانا ئىچىدىن چىقىپ كەلدى ۋە تاغىسى، ئەمىر كىبىر سەئىد مۇھەممەت بىلەن سالاملىشىپ كۆرۈشتى.

— بىزگە ھالاقىت بېرىلمىسۇن، — دېدى ئۇ دەستارپىچقا، — چاقىرىمىغىچە ھېچكىم كىرگۈزۈلمىسۇن! دەستارپىچ قوللىرىنى كۆكسىگە قويۇپ:

— ئەمىرىڭىزگە قۇللۇق سۇلتان ھەزرەتلىرى، — دېگىنىچە كەينىگە شوخشۇپ خابىگاھ ئىچىدىن چىقىپ كەتتى.

— جانابى ئەمىر كىبىر، — دەپ مۇراجىئەت قىلدى ئۇ سەئىد مۇھەممەت دوغلاتقا، — ئايغاقچىلىرىڭىز قانداق خەۋەرلەرنى ئېلىپ كېلىشىپتۇ؟

— بەدەخشاندىن مەكتۇپ كەلدى ھەزرىتىم، بابۇر شاھ ھۇمايۇن مىرزانى دېھلىغا چاقىرتىپ كېتىپتۇ. دەك. مانا بۇ

بەدەخشان ئەمىرلىرىدىن سۇلتان ۋەيسىنىڭ جانابىي خان ئالىيلىرىغا ئەۋەتكەن مەكتۇپى.

سۇلتان سەئىدخان تاغىسى سەئىدمۇھەممەت دوغلات ئۇزاتقان دۈگىلەك يۈگەلگەن قەغەزنى قولغا ئېلىپ ئېچىپ كۆرۈشكە باشلىدى: «... ھۇمايۇن مىرزا ھىندىستانغا كەتتى، — دېيىلگەندى سۇلتان ۋەيسىنىڭ بۇ مەكتۇپىدا، — ئۇ ئۆزىنىڭ ئورنىغا سۇلتان فاتىخ ئەلىنى نايىب قىلىپ قالدۇرغان بولسىمۇ ئەمما ئۇ ئۆزبېكلەرگە تاقابىل تۇرۇپ، بەدەخشاننىڭ تىنچ — ئاسايىشلىقىنى كاپالەتكە ئىگە قىلالغۇدەك ئىقتىدارغا ئىگە ئەمەس، خان ھەزرەتلىرى تېز كېلىپ مەملىكەتنىڭ تىزگىنىنى قوللىرىغا ئالغايلا، بولمىسا بەدەخشان مەملىكىتى ئۆزبېك سۇلتانلىرىنىڭ قولىغا چۈشۈپ كېتىدۇ. مۇبادا، خان يېتىپ كېلىشتىن ئىلگىرى بەدەخشان مەملىكىتى ئۆزبېكلەر تەرىپىدىن تەسەررۇپ قىلىۋېلىنغان تەقدىردىمۇ، ئۇلارنىڭ بۇ مەملىكەتتە پۈت تەرەپ تۇراللىشىغا خېلى ۋاقىت كېتىدۇ. بىز خان ھەزرەتلىرىنىڭ ياردىمىنى تەقەززالىق بىلەن كۈتمەكتىمىز. جانابىي ئالىيلىرى سىلى بىزنىڭ نىجادىمىز. نىسھايەت، مىراسخورلۇق ئۇدۇمىدىن ئېلىپ ئېيتقاندىمۇ بەدەخشان مەملىكىتى خاننىڭ بۇزۇقۇر ۋالىدەسى شاھ بېگىمنىڭ مىراسى بولۇپ، ئەسلىدىنلا سىلى سۇلتان سەئىدخان جانابىي ئالىيلىرىغا تالىق زېمىندۇر. بۇ مەملىكەتكە خاندان باشقا مۇۋاپىق مىراسخور يوقتۇر. نامە تامام، گەپ ۋەسسالام، تارىخىي ھىجرىيىنىڭ توققۇز يۈز ئوتتۇز بەشىنچى يىلى ماھى مۇھەررەمنىڭ ئونىنچى كۈنى»

سۇلتان سەئىدخاننىڭ كۆزلىرى چاقناپ كەتتى: — بۇ خەۋەر بىزنى تولىمۇ خۇشال قىلىدۇ، — دېدى ئۇ گۈلچەقلىرى ئېچىلغان ھالدا، — بەدەخشاننى تەسەررۇپ قىلىشنى چۈشۈمىزدىمۇ ئارزۇ قىلىپ كەلگەن ئىش ئىدى.

جانابى ئەمىر كىبىر، سىز مېنىڭ ئوڭ قولۇم، مەملىكەتتە بىز سىزنى ھەممىدىن - بەگۈ - بېگات، ئەمرۇل - ئۇمەرا، ۋەزىر - ۋۇزۇرالاردىن ئۈستۈن قويمىز، شۇڭا، بەدەخشانغا لەشكەر تارتىپ بېرىش ئىشنى سىزنىڭ بىر قوللۇق ئورۇندىشىڭىزغا تاپشۇرىمىز!

— پەرمانبەردارمەن پۇشتىپاناھ، — دەپ ئورنىدىن تۇرۇپ قوللۇق بىلدۈردى مىرزا سەئىدىمۇھەممەت دوغلات، — بەدەخشان ئەسلىدىلا سەئىدىيە مەملىكىتىنىڭ زېمىنى ئىدى. ئەلھال، ئىگىسى ئۆز قولىغا قايتۇرۇپ ئالدىغان پۇرسەت يېتىپ كەلدى! — جانابى ئەمىر كىبىر، بەدەخشانغا يۈرۈش قىلغۇچى زور قوشۇنغا كىمنى تۇرشاۋۇل قىلساق بولۇر؟

— ھەزرىتىمگە مەلۇم بولغاچكى، قۇلىڭىزنىڭ ئويىچە تۇرشاۋۇللۇققا مىرزا مۇھەممەت ھەيدەر تازا مۇۋاپىق كېلۇر. ھەزرىتىمنىڭ باشقىچە ئىوي - خىيالى بولسا، تاڭ، بىلىمدىم...

بۇ چاغدا ئىشىك يېنىك ئېچىلىپ، خىزمەتكار پەتنۇستا بىر كوزا مۇسەللەس ۋە پىيالە كۆتۈرۈپ كىردى. لام - جىم دېمەستىن كوزىدىن پىيالغا مۇسەللەستىن قونۇپ خانغا ئىككى قوللاپ سۇندى. خان ئۇنىڭ قولىدىن پىيالنى ئېلىپ مۇسەللەسنى ئىچكەچ:

— ئەمىرىم، سىزگە پەرمايش بېرۈرمىزكى، بەدەخشانغا يۈرۈش قىلىش سەئىدىيە سەلتەنتىنىڭ شان - شۆھرىتىنى ئاشۇرىدىغان ئۇلۇغۋار ئىشتۇر. بۇ ئىش نەخىرسىز ئورۇنلىنىشى كېرەك. بەدەخشانغا يۈرۈش قىلغۇچى قوشۇنغا مىرزا مۇھەممەت ھەيدەر تۇرشاۋۇل بولۇپ تەيىنلەنسۇن! — دېدى.

— پەرمانبەردارمەن، ھەزرىتى پۇشتىپاناھ، سىزنىڭ پەرمانىڭىز بارچە ئەھلى مۇمىنگە ھۆكىمى جارىدۇر! ئەمىر قورۇقدىلىپ قالغان پىيالغا كوزىدىكى مۇسەللەستىن



لىق قويۇپ، تەۋازۇلۇق بىلەن خانغا سۇندى. شان - شۆھرەتكە ئىنتىلىش ئادىتى، ھەشەمەتلىك، ئەيش - ئىشرەتلىك تۇرمۇشنى ياخشى كۆرۈش سۇلتان سەئىدخاننى ئىلگىرىكى ياخشىلىق قىلىش ۋە مەملىكەتتە ئادالەتلىك ئورنىتىشقا ئوخشاش ياخشى نىيەتلىرىدىن يىلدىن - يىلغا ئارقىغا چېكىندۈرمەكتە ئىدى. خان كۆپىنچە ھاللاردا شىكاردىن ۋە جەڭدىن قايتقاندا، غەلبىنى تەبرىكلەش يۈزىسىدىن بەزمە سورۇنلىرىنى تۈزۈپ، ئەيش - ئىشرەت، راھەت - پاراغەت مۇقامىدا كۈندۈزنى كېچىگە ئۇلاپ كەيپ سۈرەتتى. ئۇ بارغانسېرى ئىچكىۋازلىققا بېرىلىپ كېتىۋاتقاندى. يۈزلىرىگە قورۇقلار چۈشۈپ، خېلىلا قېرىپ قالغانىدى. خان مۇشۇنداق ناچار ئىشنى باشلاپ ئەرگەنلىكتىن، ئوردا ئىچىدىكىلەر ئارىسىدىمۇ كەيپ - ساپاغا بېرىلىش ئىشى ئومۇميۈزلۈك ئەۋج ئېلىپ كەتكەنىدى. «مۇشۇنداق شاھانە بەزمە ئۈچۈن ھەر كۈنى بىر خەزىنە قۇرۇقىلىپ تۇراتتى.»<sup>①</sup>

\* \* \*

خان ئەمىر كىبىر، ساھىب ۋەزىر مىرزا سەئىد مۇھەممەت دوغلاتى ئۈزۈتۈپ تۇراتتى، سۇلتان سەئىدخاننىڭ ئۇستازى، سۇلتانۇل ئىشان خوجا مۇھەممەت شېرىپ بۇرۇكۇۋار تەكەللۈپسىزلا خابگاھ ئىچىگە كىرىپ كەلدى ۋە:

— بۇل تېجىمەل دەرۋىشلەر ئەۋلىيا ئەزەملىك نامىنى خۇددى بازاردا ياڭاق ساتقان دەك سېتىشىدۇ! — دەپ غۇدۇڭشىدى، — مەن خان ئالىلىرىدىن ئاللاننىڭ نامى بىلەن ھەرىكەت قىلغۇچى مەخدۇم ئەزەمدەك ئالدامچىلارنى ئۆز

① بۇ ھەقتىكى تەپسىلاتلار ئۈچۈن، مىرزا مۇھەممەت ھەيدەر كورگانى يازغان «تارىخى رەشىدى» (قوليازما) غا قارالسۇن.

قىلمىشىغا يارىشا جازالاشنى ئىلتىماس قىلىمەن!  
سۇلتان سەئىد خان ئۇستازىنىڭ تېرىككەك بولۇپ  
قالغانلىقىنى كۆرۈپ كۈلۈپ تاشلاشتىن ئۆزىنى زادىلا تۇتالمىدى:  
— ئى ھۆرمەتلىك سۇلتانۇل ئىشان، — دېدى خان كۈلۈپ  
تۇرۇپ، — مەخدۇم ئەزەمنىڭ ئالدامچىلىقى تېخى ئىسپات  
قىلىنغىنى يوققۇ؟

— ئەگەر خانغا كېرەك بولسا مەن ئۇل كازاپنىڭ  
ئالدامچىلىق قىلمىشىنى بۇرۇن قانداق پاش قىلغان بولسام،  
ھېلى ھەم شۇنداق ئېنىقلىق بىلەن پاش قىلىپ بېرىشىم  
مۇمكىن!

سۇلتان سەئىدخان ئۇستازىنىڭ ئۇچۇق سۆزلۈكلۈكىنى  
ياخشى كۆرەتتى. شۇڭا، ئۇستازىدىن دۆلەتنى ئىدارە قىلىش  
يوللىرىنى سوراپ تەلىم ئالماقچى بولدى.

— ئى پىرى بۇزۇك، — دېدى خان خوجا مۇھەممەت  
شېرىپ بۇزۇكنى قولتۇقىدىن يۆلەپ ئولتۇرغۇزغاندىن  
كېيىن، — ئەتە سارايدا دىن پېشىۋالىرى قاتناشقان ئەللامەلەر  
ئەنجۈمەنى ئۆتكۈزۈلمەكچى، خالىسىڭىز بىز مەخسۇس تېمىدا  
بەس - مۇنازىرە ئۆتكۈزۈپ بېرەيلۇق. ئۇنى خالىغىنىڭىزچە پاش  
قىلىشىڭىز مۇمكىن.

— شاراپەت تەختىدە ئورۇن تۇنقان شۇنداق ھۆكۈمدارلارمۇ  
باركى، — دېدى خوجا مۇھەممەت شېرىپ نارازىلىق تەرزىدە  
مۇسەللەس كوزىسىغا قاراپ قويۇپ، — ئۇلار ئۆز ئاجىزلىقلىرى  
مەلۇم بولۇپ تۇرۇقلۇق، قەدىرسىز ئىشلار بىلەن شۇغۇللىنىشنى  
ئۆزلىرىگە لازىم تۇتۇشقاندۇر. ئى پۇشتىپاناھ، بىلەمسىز؟  
پادىشاھ - سۇلتانلار ئۇلۇغ ۋە ئېسىل ئەخلاقلارنى تولۇقلاش  
ئۈچۈن زېمىنغا مەلىكۈل ساھىب قىلىنغان! قادىر ئاللا تۈگمەس  
ئىنايەتنىڭ ئاچقۇچىنى ئۇلارغا بېرىپ، پادىشاھلىق ئىشىكىنى  
ئۇلارنىڭ يۈزلىرىگە ئاچقان. شۇڭا، ھەزرىتى مۇھەممەت مۇستەفا

سەلەللاھۇ ئەلەيھى ۋەسسالەم مۆجىزىلىك ئىللىرى بىلەن: «ئاللا رازى بولىدىغان، ياخشى كۆرىدىغان ئەخلاقى ئۆزلەشتۈرۈڭلار» دېگەن!

— ئى ئۇستاز، — دەپ سورىدى سۇلتان سەئىدخان ئۇنىڭ دىققىتىنى بۇراش ئۈچۈن، — مىرزا ئابابەكرى سەلتەنتىنىڭ زاۋال تېپىشى نېمىندۇر؟

— پۇشتىپاناھ، بۇنى ناھايىتى ياخشى سورىدىڭىز! — دەپ جاۋاب بەردى ئۇستازى، — مىرزا ئابابەكرى شاراپەت تەختىدە ئەللىك يىل ئورۇن تۇتقان، ئۇ ئۆزىنى «ئەسسەلاتىن زىللەللاھۇ فىل ئەرز» دەپ ئاتىۋالغان بولسىمۇ ئەمما ئۇ ئاللاننىڭ قۇدرىتىگە شەك كەلتۈرۈپ، دەھرىلىككە يۈز تۇتقانلىقتىن ئۇل شاھى شەررىنىڭ تەقدىرى ھالاكەتتىن نېرى بولمىدى. مىرزا ئابابەكرى زۇلۇم بايىدا ھەججاج سانى ئىدى. بىراق، ئۇنىڭ ئەللىك يىللىق سەلتەنتىنىڭ زاۋال تېپىشىدىكى سەۋەبىنى «سراج - مۈلك» دېگەن كىتابتا دېيىلگەنلەر بويىچە مۇنداق ئۈچ تۈرلۈك سەۋەبكە يىغىنچاقلاش مۇمكىن.

— قايسى ئۈچ تۈرلۈك سەۋەب ئۇ؟ — دەپ سورىدىن سۇلتان سەئىدخان ئۇستازىدىن.

— بىرىنچىدىن، ئۇ ساھىب دۆلەت بولۇپ تۇرۇقلۇق، — دەپ جاۋاب بەردى ئۇستازى، — مەملىكەتنىڭ ئەھۋالىدىن غاپىل قالدى؛ ئىككىنچىدىن، رەزىل، رىياكارلارنى ئەتىۋارلاپ، مەنسەپكە كۆپلەپ قويدى؛ ئۈچىنچىدىن، پۇقرائى - پەقىرلەر ئۈستىدىكى زۇلۇم - سىتەمنى زىيادە ئېغىرلاشتۇرۇۋەتتى.

— بۇنىڭغا دەلىل - ئىسپات كۆرسەتكەيسىز؟ — دېدى سۇلتان سەئىدخان تازا قايىل بولماي.

— ۋاقتىكى، پادىشاھ - سۇلتانلار مەملىكەت ئەھۋالىدىن بىخەۋەر بولسا، مەملىكەتتە پىتنە - پاسات تولا بولىدۇ؛ خالايىق نېمىنى خالسا، شۇنى قىلىشىدۇ؛ ئۇلارنىڭ غوغۇغا -

توپلاڭلىرىدىن مەملىكەت ۋەيران بولىدۇ. يەنە بىرى،  
 ھىممەتسىز ۋە پەسكەش كىشىلەر ئەتىۋارلانغانلىقتىن، مال -  
 دۇنيا بىغماققا ھېرىسلىق قىلىپ، كىشىلەردىن پارا - خىيانەت  
 ئەمە قىلىشىدۇ؛ كائىنلارنىڭ ۋە ئۇلۇغلارنىڭ قەدىرىنى  
 قىلىشمايدۇ؛ چوڭلارنىڭ ئىززەت ھۆرمىتىنى ساقلىمايدۇ؛  
 نەتىجىدە، خالايقنىڭ كۆڭلى ئاغرىپ، ئامالسىزلىقتىن  
 ئىتتىپاقلاشقانداك قىلىشىمۇ، ئەمەلىيەتتە، ئۇنداقلارنى  
 مەرتىۋىسىدىن قالدۇرۇشنىڭ كويىدا بولۇشىدۇ. شۇڭا،  
 ھەدىستە: «دۆلەت پەسكەشلەر ئەتىۋارلىنىپ، مەنەپ تۇتقان  
 سەۋەبىدىن زاۋال تاپىدۇ» دېيىلگەن. ئۈچىنچىدىن، ئەمەلدارلار  
 پۇقرالارغا زۇلۇم - سىتەم قىلسا، پۇقرالار پادىشاھ ھەققىدە  
 يامان نىيەتلىك بولىدۇ؛ زىرائەت ۋە ئىمارەتتىن كۆڭۈل  
 سوۋۇتىدۇ؛ خەزىنىگە كېلىدىغان كىرىم ئازىيىپ كېتىدۇ.  
 لەشكەرلەرنىڭ ماياشى يېتەرلىك بولمايدۇ؛ خەلق تەخت -  
 ساھىبىنىڭ يۆتكىلىشىنى ئارزۇ قىلىدۇ - دە، مەملىكەت مۇشۇ  
 سەۋەبتىن قولىدىن چىقىدۇ!

سۇلتان سەئىدخان كۆڭلىدە ئۇستازىنىڭ ئاددىي ئەمما  
 مەنىسى تولىمۇ تىرەن بولغان بۇ بىر نەچچە كەلىمە سۆزىنىڭ  
 سالمىقىنى دەڭسەپ بېقىپ شۈك تۇرۇپ قالدى. . . .

\*

\*

\*

ئەتىسى، ئارقىسىغا بەش - ئالتە مۇرىتىنى ئەگەشتۈرۈۋالغان  
 شەيخ خوجا ئەھمەت كاسانى ئاقسارايغا كىرىپ كەلدى. شەيخنىڭ  
 قالغان مۇرىتلىرى ئۇلارنى ئاقسارايىنىڭ دەرۋازىسى ئالدىدا  
 كۈتۈۋالدى. ئۈچ تەرىپى ھەشەمەتلىك كاشانە ئىمارەتلەر بىلەن  
 ئورالغان ئوردا سەيناسىنىڭ ئوتتۇرىسىدا فونتان ئېتىلىپ تۇرغان  
 بىر مەر - مەر كۆلچەك بار ئىدى. كۆلچەكنىڭ قاشتېشىدىن

ياسالغان چاچراتقۇلىرىدىن ئېتىلىپ چىققان سۇلار گۈلدار چىنە  
 خىش بىلەن قاپلانغان ئېرىقلارغا قۇيۇلۇپ، شىلدىرلاپ ئاقماقنا  
 ئىدى. شەيخ خوجا ئەھمەت كاسانى فوتتاننىڭ قېشىدا ئاتتىن  
 چۈشۈۋاتقاندا، ھودۇقۇپ قېلىپ، پۈتى ئۈزەڭگىدىن چىقماي  
 تۇرۇپ قالدى. مۇھەممەتئىمىن ئىشان بىلەن مەككە خوجا شەيخنى  
 قولتۇقىدىن يۆلەپ ئاتتىن چۈشۈردى. بېشىغا ئۇچلۇق  
 دەرۋىشلىك كۇلاھسى، ئۈچىسىغا مەللە سەقەرلەت تون كىيگەن  
 شەيخ خوجا ئەھمەت كاسانى خىزمەتكارلارنىڭ كەينىدىن ساراينغا  
 قاراپ ماڭدى. خىزمەتكارلار شەيخنى باشلاپ تاملىرى كۆكۈش  
 كاھىش خىش بىلەن قاپلانغان دەھلىزدىن ئۆتۈپ، سول  
 تەرەپتىكى نەقىشلىك ئىشىكىنى ئاچتى ۋە شەيخكە يول بەردى. ئۇ  
 سەل توختۇۋېلىپ، قەددىنى رۇسلىدى - دە، شاھىنىشىن ئىچىگە  
 كىردى. بىراق، نېمە ئۈچۈندۇر، يۈرىكى «جىغ» قىلىپ بەگاھتا  
 توختاپ قالدى. مېھمانلار خوتەن گىلەملىرى بىلەن بېزىتىلگەن  
 قىرىق تۇۋرۇكلۇك چوڭ زالغا توپلانغانىدى. يېرىم ئايلانما قىلىپ  
 قويۇلغان شىرەلەر ئەتراپىغا يىپەك تەكىيلەر تىزىپ قويۇلغانىدى.  
 يېرىم ئايلانما ئېگىز شاھ سۇپىغا كېلىپ تاقىلاتتى.  
 شاھىنىشىننىڭ تۆرىدىكى بۇ شاھ سۇپا ھەددىدىن تاشقىرى چىرايلىق  
 ۋە گۈللىرى ئىنتايىن نازۇك گىلەم بىلەن قاپلانغان بولۇپ، بۇ  
 گىلەم ئالتە باسقۇچلۇق پەلەمپەينى يېپىپ تۇراتتى. شاھ سۇپا  
 ئۈستىگە ۋالىلداپ تۇرغان تەخت قويۇلغانىدى. ئەنجۈمەن ئەھلى  
 شەيخ خوجا ئەھمەت كاسانىنى مانا كېلىدۇ، مانا ھازىر، دەپ  
 كۈتۈپ تۇرۇشقانىدى. ئۇلار پىچىرلىشىپ سۆزلىشىپ تۇراتتى.  
 بىردىنلا شاھىنىشىن ئىچىگە شامال كىرگەندەك بولۇپ تويۇلدى.  
 شەيخ خوجا ئەھمەت كاسانى خۇددى مەشەتتىكى ھەزرىتى سۇلتان  
 مازىرىنىڭ خانىقاسىدا يۈرگەندەك چاپسان مېڭىپ كېلىپ،  
 تۆرىدىكى تەخت ئۈستىدە ئولتۇرغان سۇلتان سەئىدخانغا بېشىنى  
 سەل ئىگىپ سالام قىلدى:

— ئەسسالامۇ ئەلەيكۇم، خان ھەزرەتلىرى، — دەدى ئۇ، — تېنىڭ سالامەت، دۈشمەنلىرىڭ بىتاپ ۋە زەبۇن بولسۇن، ئامىن!

شەيخ قىسقا پەتە قىلدى. ئاندىن سارايدىكى يېرىم ئايلانا شىرەنىڭ كەينىدە ئولتۇرۇشقان دىن پېشىۋالىرى، ۋەزىر - ۋۇزۇرا، ئەمرۇل ئۆمەرلارغا سىنچى كۆزلىرى بىلەن سەپسىلىپ قاراپ چىقتى.

شاھىنىنىڭ ئىچى يوپيورۇق بولۇپ، يېرىم ئايلانا قىلىپ قويۇلغان شىرەلەرنىڭ كەينىدە بىردەك زەرباپ توتلىرىنىڭ ئۈستىدىن ئاق شايى چاپان كىيىشكەن، باشلىرىغا سىمابىتەك ئاچاق سەللە ئورغان دىن پېشىۋالىرى، ئەللامە - ئۆلىمالار ۋە موغۇلچە ئاددىي كىيىنىشكەن ھەربىي - مۈلكىي مەنەپدارلار تىك ئولتۇرۇشقاندى. مەخدۇم ئەزەم - شەيخ خوجا ئەھمەت كاسانىنىڭ كۆزى ئۇلارغا چۈشۈشى بىلەن تەڭلا، ئۇلارنىڭ بەزىلىرى ئالدىراپ تېنەپ ئورۇنلىرىدىن تۇرۇشتى. لېكىن، تەخت ئۈستىدە ئولتۇرغان سۇلتان سەئىدخاننىڭ ئورنىدىن تۇرمىغانلىقىنى كۆرۈپ يەنە دەرھال ئۆز ئورۇنلىرىدا ئولتۇرۇشۇپ قېلىشتى.

— جانابىي خان ئالىيلىرىنىڭ بىزدەك بىر ناتىۋان مۇساپىر دەرۋىشنى پايتەختتىكى دىن پېشىۋالىرى ۋە ۋەزىر - ۋۇزۇرا، ئەمىر - ئۆمەرلار يىغىلغان ئۇل گەنجۈمەنگە چاقىرىشتىكى مەقسەت نەئىكەن؟ — دەپ سورىدى ئۇ ئەتەي «سۇلتان» دېگەن سۆزنى قوشماي.

سۇلتان سەئىدخان مەخدۇم ئەزەمنىڭ سوئالىنى جاۋابسىز قالدۇرۇپ، ئەمىر ساھىب مىرزا سەئىد مۇھەممەت دوغلاتقا قاراپ قويدى.

سۇلتان سەئىدخاننىڭ ئوڭ تەرىپىدە ئولتۇرغان ئەمىر كىبىر، ساھىب ۋەزىر مىرزا سەئىد مۇھەممەت دوغلات ئۇزۇن

ئەمما قۇۋۋەتلىك بارماقلىرى بىلەن گويا پەرداز قىلىنغاندەك پارقىراپ تۇرغان قوبۇق ماش گۈرۈچ ساقلىنى سىلاپ:

— ئاڭلىساق، سىز سۈلۈك تەۋرىتىش نامى بىلەن پۇقرالارنى ئۆزىڭىزگە رام قىلىپ يۈرگۈدەكسىز ئىمىش، — دېدى ئالدىغا سەل ئېڭىشىپ تۇرۇپ، — سىز نېمىشقا مازارى شەرىفتە تەكبىر ئېيتىپ، تەڭرىگە ھەمدۇ سانا ئوقۇپ ياتماق ئورنىغا سەلتەنەتنىڭ يۇرتدارچىلىق ئىشىغا قول تىقىسىز؟

بۇ گەپنى ئاڭلاپ چىرايى بىردىنلا ئۆڭگەن، قانداقتۇر سىرى پاش بولۇپ قېلىپ كۆزلىرى چەكچىيىپ كەتكەن ئادەمدەك بولۇپ كەتكەن مەخدۇم ئەزەم خۇددى تىكەنگە ئولتۇرۇۋالغاندەك ئورنىدىن چاچراپ تۇرۇپ كەتتى. بىراق، ئۇنىڭ غەزەپ ۋە ھاياجاندىن ئوڭۇپ كەتكەن چىرايدا، قاننىق تىتىرىگەن لەۋلىرىدە ناھايىتى تېزلا سوغۇق بىر تەبەسسۇم پەيدا بولدى ۋە:

— ئى ئەمىر ساھىب، خاتالاشتىڭىز، — دەپ دەرھال مىرزا سەئىد مۇھەممەت دوغلاتنىڭ سۆزىگە رەددىيە بەردى، — سەلتەنەتنىڭ ئىشلىرىغا قول تىقماسلىق - سۈلۈكىمىزنىڭ تۈپ مەقسىدىدۇر. شۇڭا، بىز بۇ دىيارغا قەدەم باسقاندىن بۇيان، دۇنيانىڭ سەلتەنەت ئىشلىرىدىن ئۆزىمىزنى تارتىپ كەلمەكتىمىز. چۈنكى، بۇ دۇنيا نۇرلۇق ھەم قاباھەتلىك، چۆل ھەم ئاۋات. ئۇ گويىكى ئويۇنچىلارنىڭ تۇتۇرۇقسىز خىيالىغا ئوخشايدۇ. ئۇنىڭغا گىرىپتار بولغان كىشىلەردىن نادامەتتىن باشقا ھوسۇل چىقمايدۇ. شۇنداق ئىكەن، بېقىرنى يەنە قانداقچىسىگە سەلتەنەت ئىشلىرىغا قول تىقتىڭ، دەپ ئەيىبلىگۈدەكسىز؟

ئەنجۈمەن ئەھلى ئىچىدە گۇدۇڭلىغان ئاۋاز ئاڭلىنىشقا باشلىدى.

— سىزنىڭ خەلىپە - ئىشانلىرىڭىزنىڭ پۇقرالارغا زاكات - پىتىر سېلىق سالغانلىقى سەلتەنەت ئىشىغا قول

تتقانلىق بولماي نېمە؟  
— بىز پەقەت مۇرتەدلەردىن ئىمان سېلىقى ئالدۇق. بۇ  
سۈلۈكىمىزنىڭ ئىچكى ئىشى، سەلتەنەتىڭىزنىڭ ئىشى بىلەن ھېچ  
ئالاقىسى يوق!

— ھەي گۇناھكار شەيخ، — دېدى باياتىن بېرى جىم  
ئولتۇرغان سۇلتانۇل ئىشان خوجا مۇھەممەت شېرىپ  
بۇزۇكۇر، — بەندىسىنىڭ قايسى بىرى مۇرتەد، قايسىسى بىر  
ئىمانى كامىل مۇسۇلمان، بۇ پەقەت قانداق ئاللاغا ئاياندۇر.  
تەڭرىتائالانىڭ بەندىلىرىنى مۇرتەد دېيىش گۇناھ ئەزەم ئەمەسمۇ؟  
— ھەي تەكەببۇر بەندە، — دەپ خىتاب قىلدى مەخدۇم  
ئەزەم ئىككى يېنىغا تۈكۈرۈپ تۇرۇپ، — بۇل زېمىندا  
تەۋپىق - ئىنساپ گۆتۈرۈلگەن، بىزنىڭ ماۋرائۇننەھردىن بۇل  
زېمىنغا كېلىپ سۈلۈك تەۋرىتىشىمىزدىكى مەقسەتمۇ ئەيىش -  
ئىشرەتكە بېرىلىپ، تەرىقەتتىن چىققان مۇرتەدلەرنى ھىدايەتكە  
باشلاش ئىدى. شۇڭا، ئاللاغا شەك كەلتۈرگەن، پىرغا قول  
بەرمىگەن، بىزدىن دۇئا ئالمىغان مۇرتەدلەرنى مۇرتەد دېمەك  
گۇناھ ئەمەس، چوڭ ساۋاپتۇر. ھەي غاپىل، بىزنىڭ  
سۈلۈكىمىزگە ئاللا شاھىد...

— ھە، ئاللا شاھىد! — دېدى ئەمىر كىبىر مىرزا سەئىد  
مۇھەممەت دوغلات دەرىۋ، — ۋە لېكىن قۇرئاندا: «ۋە خەيربېھى  
ۋە شەرىبېھى مەن ئاللاھى تائاللا»<sup>①</sup> دېيىلگەنغۇ؟ ھەممىسى  
ئاللادىن ئىكەنۇ، پۇقرادا يەنە نېمە گۇناھ بار؟

— قۇرئانى مەجىتتىن ۋەز ئېيتقۇچە، توۋا قىلساڭ ياخشى  
بولارمىكىن ئى مۇرتەد موغۇل! — دەپ خىتاب قىلدى مەخدۇم  
ئەزەم. ئۇنىڭ غەزەپتىن كۆزلىرى چەكچىيىپ كەتكەندى، —  
چۈنكى، «ئەسەسە ۋابۇ بىغەزلىھى ۋەل - ئۇ قابۇ بىئەدلىھى

① «ياخشىلىق ۋە يامانلىقنىڭ ھەممىسى ئاللادىن»



ۋەلەيدۇ جىببۇ ئەلەيى شەيخون»<sup>①</sup> . . . ئاللاننىڭ بەندىسىگە قەرزى يوقتۇر!

— ئى تەقۋادارلار، ئى مۆمىنلەر، — دەپ ۋارقىرىدى مەككە خوجا بويىنى سوزۇپ تۇرۇپ، — ھەزرىتى سەئىدىل مەخدۇم ئەزەم پىرىمىزنىڭ دۇئاسىنى ئېلىپ، سۈلۈك يولىنى مەقبۇل ئەتكەنلەر ھەر قانچە گۇناھى - كىبىرگە پاتقان بولسىمۇ، گۇناھلىرى پۈتۈنلەي ساقىت بولۇر. چۈنكى ھەزرىتى پىرىم ئاللاننىڭ پەيغەمبىرى بىلەن ئوخشاشتۇر. بىر مۆمىن ئاللاغا، ئاللاننىڭ پەيغەمبىرىگە ئىمان ئېيتىپ، دىنى ئىسلامنىڭ پۈتۈن ئەھكاملىرىنى ئورۇنلىغان تەقدىردىمۇ، ئەگەر سەئىدىل پىرىرەن مەخدۇم ئەزەم ۋەلىيۇللادىن دۇئا ئېلىپ، ئۇنىڭغا قول بەرمەيدىكەن، زاكات - پىتىر بەرمەيدىكەن، ئىمان يېڭىلاش ئۈچۈن ئىمان سېلىقى تۆلمەيدىكەن، ئۇ گۇناھكار بولىدۇ. قىلغان دۇئا - ئىبادەتلىرى مەقبۇل بولمايدۇ. چۈنكى، ھەزرىتى مەخدۇم ئەزەم پىرىمىز ئاللاننىڭ مۆجىزە - كارامەتلىرىنى خاتىرىلىگۈچى كارامىتۇللا كاتىبىندۇر، مۆمىن مۇسۇلمانلار بىلەن جاھىل نامۇسۇلمانلارنى جەننەت بىلەن دوزاخقا ئايرىغۇچى كەلىمە، ھۇلادۇر! كىمكى ئۇل زاتنىڭ پىر ئەزەملىك مەۋقەسىدىن گۇمانلىنىدىكەن، پەيغەمبەر ئەلەيھىسسالامنىڭ قارغىشىغا ئۇچرايدۇ! . . .

مەككە خوجا تېخى گېپىنى تۈگىتىپ بولمايلا، دىن ئۆلىمالار ۋە ھەربىي - مۈلكىي ئەمەلدارلار ئارىسىدىكى كۆپلىگەن ئادەملەر «گۈر» قىلىپ ئورۇنلىرىدىن تۇرۇپ كېتىشتى. لېكىن، سۇلتانول ئىشان خوجا مۇھەممەت شېرىپ بۇزۇكۇۋار غەزەپلىك ئاۋازى بىلەن ۋاڭ - چۇڭنى بېسىقتۇردى:

— ئى بەتبەخت خوجا، — دېدى ئۇ مەككە خوجىغا قولىنى

① «ساۋاب - ئاللاننىڭ بەزى - كەرىمى، ئازاب - ئوقۇبەت - ئاللاننىڭ ئادالىتى . . .»

شلىتىپ تۇرۇپ، — بالاھى ئەلەم بىساۋاپ! كىم پەيغەمبەر ئەلەيھىسسالامنىڭ قارغىشىغا ئۇچرايدۇ، كىم ئۇچرىمايدۇ، بۇنى يالغۇز تەڭرىتائالا بىلىدۇ! بىلەمسەن، قۇرئان كەرىمدە: «دئى مۆمىنلەر!، بىلىڭلەركى، سىلەر ئالغان غەنىيمەتنىڭ بەشتىن بىرى ئاللاغا، پەيغەمبەرگە، پەيغەمبەرنىڭ خىش - ئەقرەبالىرىغا، يېتىملەرگە، مىسكىنلەرگە، ئىبىن سەبىللەرگە خاستۇر. . .»<sup>①</sup> دېگەن ئايەت نېمىگە نازىل قىلىنغان؟ — نېمىگە نازىل قىلىنغاندۇر؟

— بۇ ئايەتنىڭ روھىدا خۇدا يولىدا ئىزدەپ يۈرۈپ، زاكات، سەدىقە، پىتىر ھېسابىدا دۇئا قىلدۇرۇش - دۇئا ئېلىش ھالال، ئىزلىنىپ، دۇئا قىلىپ قېپىنىش يەنى دۇئاغا زورلاپ كىشىلەردىن نەپ ئېلىش ھارام ئىكەنلىكى قەيت قىلىنغان ھەمدە دۇئادا ئالغان ئولجا - نەرسىلەرنىڭ نېمە بولۇشىدىن قەتئىينەزەر، ئۇنىڭ بەشتىن بىر قىسمىنى جامائەتنىڭ خەير - ساخاۋەت ئىشلىرىغا، قالغىنىنى ئىگە - چاقىسىز يېتىم - يېسىرلەرگە، نامرات بىچارىلەرگە، مۇساپىرلارغا ئاتىشى كېرەكلىكى تەكىتلەنگەن. شۇنداق ئىكەن، سەنلەردەك پاسىق، جاھىل، نادان، بىلىمسىز، بەنقىلىق، سوغ نەپەس، ھىيلىگەر، زىيانكەش، تەمەخور، سۇخەنچى، ئېتىقادى سۇس، كەسپىي ئالدامچى، سۈيىقەستچى، تىرىكتاپ، ئۇششۇق، نامۇسۇلمان ۋە نائەھلى مۇسۇلماندىن دۇئا ئېلىش، ساۋابلىق كۈتۈش ئاللاننىڭ ئالدىدا كەچۈرگىسىز گۇناھ ھېسابلانمايدۇ، تۇفى!

— ئى مۇرتەد تارت تىلىڭنى! — دەپ ۋارقىردى باياتىن ئاتىسى مەخدۇم ئەزەمنىڭ ئارقىسىدا ئۆرە تۇرغان خوجا مۇھەممەتئىمىن ئىشان، — ھەزرىتى مەخدۇم ئەزەمگە تىل تەگكۈزگۈچى بولما، دوزىخىي بولۇرسەن! دۇئاغا زورلاپ

① قۇرئان كەرىم، سۈرە ئەنزال، 41 - ئايەت، 183 - بەت.

كىشىلەردىن نەپ ئالغۇچىلارنىڭ پىرى دەل سېنىڭ بوۋاڭ خوجا ئەھرار تۆرە ئىدى. ئۇ «مەن ئەۋلىيا» دەپ، پادىشاھلارغا ھۆكۈمىنى ئۆتكۈزۈپ، ناھايىتى زور بايلىققا ئىگە بولغانلىقىدىن بىزنىڭ ئوبدان خەۋىرىمىز بار. سەن ماۋراتۇننەھردىن قوغلانغاندىن كېيىن سەئىدىيە مەملىكىتىگە سۇلتانۇل ئىشان بولۇپ يۈرسەنغۇ؟ سەنمۇ نەپسىڭگە بېرىلىپ، ناھايىتى كۆپ ئالتۇن - كۈمۈش توپلىدىڭغۇ؟ بىلەمسەن، سەئىدىل مەخدۇم ئەزەم ئاللاننىڭ ئەمرى بىلەن مۆمىن بەندىلەرگە پىرىارەن بولۇش ئۈچۈن ئەۋەتىلگەن ۋەلىيىسىدۇر! شۇڭا، ھەر بىر دۆلەتمەن ھەزرىتى مەخدۇم ئەزەمدىن دۇئا ئاچقۇچىنى قولغا ئالسا، ئىجابەت ئىشىكى ئەلۋەتتە ئۇنىڭ يۈزىگە ئېچىلىدۇر! . . .

— ئى ناكەس خوجا، بىلەمسەن؟ — دېدى خوجا مۇھەممەت شېرىپ بۇزۇرۇكۋار غەزەپ بىلەن ئۇنى سۆكۈپ تۇرۇپ، — دۇئا قىلماق ئىككى غەرەزدىن خالىي ئەمەستۇر! خاھى پادىشاھلار بولسۇن خاھى رەئىيەت بولسۇن، بۇ ئىككى ئىشنىڭ ھەر بىرىنى ئۆزىگە لازىم تۇتماي ئىلاجى يوق!

— بۇ قايسى ئىككى ئىشتۇر؟

— بۇنىڭ بىرى، — دېدى خوجا مۇھەممەت شېرىپ بۇزۇرۇكۋار مەخدۇم ئەزەمگە مەنسىتمەسلىك نەزىرىدە قاراپ تۇرۇپ، — مەنپەئەت ھاسىل قىلماق ئۈچۈندۇر. يەنى بۇ مەنپەئەتلەرنى شىكەستلىك ۋە زارلىق بىلەن تەڭرىتائالادىن تىلىمەك كېرەك. شۇنىڭدىلا ھۆرمەت تەختىدە پاراغەت بىلەن قارار تاپار؛ دۇئانىڭ يەنە بىر مەقسىتى ھىيلە - تەنناز بىلەن زىيان - زەخمەت يەتكۈزگۈچىلەرنىڭ زىيانكەشلىكىدىن ساقلىنىشتىن ئىبارەت! بىراق، ئۇمۇ ئاجىزانە ئىلتىجا ۋە تىلەكسىز مۇيەسسەر بولماس! شۇڭا، خاھى پادىشاھ بولسۇن ۋە ياكى رەئىيە - پۇقرا بولسۇن، ئېتىقادى پاك بولۇپ، كۆڭلى ھەقتائالاغا مايىل بولسا، ھەر قاچانكى ئۆزى ئۈچۈن ۋە ياكى

رەئىيە - پۇقرا ئۈچۈن دۇئا قىلسا، ئەلۋەتتە ئىجابەت ئىشكىنى ئاچماقنىڭ شەرىپىگە نائىل بولالايدۇ. نىسۋايەت، سەنلەرگە ئوخشاش پاسىق، جاھىل، بىلىمسىز، ھىيلىگەر، زىيانكەش، تەمەخور ئائەھلى مۇسۇلماندىن ئالغان دۇئا ئاللا ئالدىدا قانچىلىك مەقبۇل بولۇر؟!

— ئى ئازغۇن بەندە تەۋبە قىل، سەندىن كۆپۈرلۈك كەتمىگەي! — دېگىنىچە مەخدۇم ئەزەم ئورنىدىن تۇرۇپ كەتتى، — بىز ئاللا يولىدا كېچە - كۈندۈز ئىبادەت بىلەن مەشغۇلدۇرمىز! ئاللانىڭ دەرگاھىدا مۇخلىسلىرىمىزنىڭ نىجاتلىقىدىن ئۆزگە ھېچبىر تۆھپە - مۇكاپاتنى كۆزگە ئىلماسىمىز ھەم بۇ دۇنيا ۋە ئاخىرەتتە ئۇلاردىن بىرەر سائەت تۈگۈل بىرەر دەققىمۇ يىراق بولماقنى ئۆزىمىزگە راۋا كۆرمەسسىمىز. بىز مۇبارەك ئاللاغا يېقىنلاشقاندا، مۇرىتلىرىمىزنىڭ مۇرادىدىن ئۆزگە ھېچنەرسە تىلىمەسسىمىز. بىز ئاللاغا شۇ قەدەر يېقىنلىشىش دەرىجىسىگە بېرىپ يەتتۈقكى، ھېچبىر ئىنسان ئىلگىرى - كېيىن بۇ شەرەپنىڭ ياكى ئۈچتىن بىرى، ياكى تۆتتىن بىرى ۋە ياكى ئۈنۈڭدىن كەمەك بولسىمۇ ئاشۇنداق شەرەپ دەرىجىسىگە مۇيەسسەر بولالمىدى. بىز شۇل دەرىجىدە سائادەت ۋە دۆلەتكە ئېرىشكەن بولۇپ تۇرۇقلۇق، يەنىلا بىچارە ۋە مىسكىنلەرنى ساۋابقا باشلاشنى ئىختىيار قىلىپ، پېسقى - فوجۇر قاپلىغان بۇل گۇناھلىق زېمىنغا كەلدۇق ھەمدە بۇل ھەزرىتى سۇلتان مازىرىنى ئۆزىمىزگە مۇناسىپ كۆردۇق. چۈنكى، بۇ قارا تۇپراق ئاستىدا ياتقان پاك زات — ئالم ئەھلىنىڭ شاھىنشاھى، ئىززەت ۋە سائادەتنىڭ يەكتا گۆھىرى، يۈكسەك مەرتىۋىلىك پادىشاھلارنىڭ پارلاق يۇلتۇزى، دىن ۋە دۆلەت ئەلەملىرىنى كۆتۈرگەن، مەملىكەت ۋە مىللەتنىڭ چېھرىسىگە روشەنلىك بەرگەن كىشىدۇر!...

\* \* \*  
سۇلتان سەئىدخان بەس - مۇنازىرىگە يول قويۇپ، ئۆزى ھەممىنىڭ سۆزىگە ئاستىرتىن قۇلاق سېلىپ ئولتۇردى. مۇساپىر شەيخ خوجا ئەھمەت كاسانىنىڭ بىر - بىرىدىن دەبدەبىلىك ھەم قورقۇنچلۇق مەسىلە - مەرۇپلىرى ئۆزىراپ كەتكەندىن كېيىن، خاننىڭ كۆز ئىشارىتى بىلەن ساھىب ۋەزىر مىرزا سەئىد مۇھەممەت دوغلات ھەممىنى جىمىتتى.

سۇلتان سەئىدخان سۆز قىلىشقا باشلىغاندا، ئەنجۈمەن ئەھلى ئۇنىڭ سالماق ئېيتىلىۋاتقان سۆزلىرىنى ئاڭلاپ جىم ئولتۇرۇشتى. بولۇپمۇ، مەخدۇم ئەزەم - خوجا ئەھمەت كاسانى خاننىڭ سۆزلىرىنى ئاڭلاپ خۇددى سېھىرلەنگەن ئادەمدەك قېتىپ ئولتۇرۇپ قالدى. سۇلتان سەئىدخان پەرغانىدىكى نەقىشبەندى خوجىلارنىڭ ھەر بىرى بىردىن شاھزادىگە پىر - ئۇستاز بولۇۋېلىشىپ، ماۋرائۇننەھر سەلتەنەتىگە قول تىققانلىقى، ئىنساپنى، ئىماننى ئۈنتۇغانلىقى، ئەل - ئولۇس ئىچىدە تەپرىقاتچىلىق قىلىشىپ، مەملىكەتنىڭ بىرلىكىنى بۇزغانلىقىغا يەنە بىر مۇنچە مىساللارنى كەلتۈردى - دە، ئاندىن ئۆزىنىڭ مۈلكى قەشقەرىيىدە ئېرىشكەن مۇۋەپپەقىيەتلىرىنى دىنى ئىسلامغا باغلاپ سۆزلەشكە باشلىدى:

— بىز مۈلكى قەشقەرىيىدە مىرزا ئابابەكرىنى تەختتىن چۇدا قىلدۇق. بۇ ئىشنى ئىسلام يولىدا قىلدۇق، بىلەمسىز خوجا ئەھمەت كاسانى! — دېدى ئۇ، — بىز مۈلكى قەشقەرىيىنى تەسەررۇپ قىلالىغانلىقىمىز ھەممىدىن ئاۋۋال ھەدىسىنى مۇقەددەس، شەرىئەتى مۇستافانى دەستۇر، ئاللا تائالانى ھىق بىلگەنلىكىمىزدىن بولغان! مىرزا ئابابەكرى سەلتەنەتى يەتتە باشلىق ئەجدىھادەك زور ۋە كۈچلۈك ئىدى. بۇ سەلتەنەت لەكىمىڭ، لەكىمىڭ كىشىلەرنى دەم تارتىپ يۈتۈۋەتكەن. ئەمما،

بىزنىڭ ئىمانىمىز پاك، نىيىتىمىز دۇرۇس بولغانلىقى ئۈچۈن، ئاللا تائالا بىزنىڭ مىرزا ئابابەكرى ھاكىمىيىتىدەك ئاشۇنداق زور ئەمما كۈچلۈك ئەجدىھانى يوقىتىشىمىزغا مەدەت ۋە كۈچ - قۇۋۋەت بەردى. ئەلھال، بىز يەنە ئاللاننىڭ ئىرادىسى بويىچە جەنۇبتىكى كۇپپار ئەللىرى ئۈستىدىن غازات قىلىشتەك مۇقەددەس يولغا مېڭىشقا ھازىرلانماقتىمىز<sup>①</sup> . . .

سۇلتان سەئىدخان جەنۇبتا بەدەخشان ۋە كەشمىر قاتارلىق ئەللەرنى، غەربتە پۈتكۈل موغۇلىستاننى ئۆز ئىچىگە ئالغان قۇدرەتلىك سەئىدىيە دۆلىتى قۇرۇپ چىقىشقا ئىنتىلىۋاتاتتى. ئۇ بۇ مەقسەتكە تېزىرەك يېتىش ئۈچۈن قول ئاستىدىكى ئادەملەرنىڭ ئىخلاس ۋە ئېتىقادىنىمۇ قازىنىشقا، ئۇلارنىڭ ئىدىيىسىنى ئۆزىگە بويسۇندۇرۇپ، ھەممىسىنى بىر يولباشچى ئەتراپىغا ئويۇشتۇرۇشتا - دىننىڭ كاتتا رولىنى بارغانسېرى تونۇپ يەتكەنىدى. بۇ ئۇنىڭ ئۇزاق يىللىق سىياسىي كۈرەش ئەمەلىيىتىدىن يەكۈنلىگەن خۇلاسسىسى ئىدى. ئۇ دىننىڭ ھەم سەلتەنتىنىڭ مەنىۋى تۈۋرۈكىمۇ بولالايدىغانلىقىنى، ھەم سەلتەنتنىڭ ئابروپىنىمۇ تۆكەلەيدىغانلىقىنى بارغانسېرى تونۇپ يەتمەكتە ئىدى.

مىرزا ئابابەكرى ھاكىمىيىتىنىڭ ئاغدۇرۇلغانلىقى نەقەدەر چوڭ بىر ئۇتۇق ئىكەنلىكىنى شاھىنىشىدا ئولتۇرۇشقانلار گويا ئەمدى ئەستايىدىل ھېس قىلىشتى. ئۇلار بۇ زەپەرنىڭ خۇدا تەرىپىدىن ئاتا قىلىنغانلىقىنى ئاڭلىغاندا بولسا، سۇلتان سەئىدخاننى گويا خۇدانىڭ نەزىرى چۈشكەن خەلىفەئى رەھماندەك ھېس قىلىشتى. بولمىسا، يەتتە باشلىق ئەجدىھادەك زور ۋە قۇدرەتلىك مىرزا ئابابەكرى ھاكىمىيىتىنى شۇنچە تېز ۋە شۇنچە تەلتۈكۈس يوقاتقىلى بولاتتىمۇ؟

① مىرزا مۇھەممەت ھەيدەر كوراگانى: «تارىخى رەشىدى»، قولىزما.

ئەمىر كىبىر، ساھىب ۋەزىر مىرزا سەئىد مۇھەممەت  
دوكلات ئورنىدىن سەكرەپ تۇرۇپ: — ياشسۇن خەلىفەئى رەھمان، سۇلتان سەئىدخان جانابى  
ئالىلىرى تۈمەن مىڭ يىللار ياشسۇن! — دەپ ئالقىش  
ياغراتتى.

سۇلتانۇل ئىشان خوجا مۇھەممەت شېرىپ بۇزۇكۋارمۇ  
ئورنىدىن تۇرۇپ:

— ئەمىر ئىسلامغا ھاياتلىق سۈيىنى ئىچكەن خىزىرنىڭ  
ئۆمىرىنى بەرسۇن! — دەپ چاۋاك چالدى.  
— سۇلتان سەئىدخان، دۇنيا تۈگىگىچە مەڭگۈ ھايات

تۇرسۇن!

بارلىق ئەنجۈمەن ئەھلى سۇلتان سەئىدخانغا ئالقىش  
ياغرىتىپ ئورۇنلىرىدىن تۇرغاندىن كېيىن مەخدۇم ئەزەم ۋە  
مەككە خوجا، خوجا مۇھەممەتئىمىن ئىشانلارمۇ ئورۇنلىرىدىن  
تۇرۇشقا مەجبۇر بولۇشتى. بىراق، ئۇلار تىرىك مۇردىدەك تەستە  
ئۆرە تۇرىشاتتى.

سۇلتان سەئىدخاننىڭ قول ئىشارىتى بىلەن گۈلدۇراس  
ئالقىشلار توختىدى. ئەنجۈمەن ئەھلى جايغا قايتىدىن  
ئولتۇرۇشتى.

— بىز سىزلەردەك تېجىمەل خوجىلارنى سەئىدىيە  
مەملىكىتىدە تەپرىقەتچىلىق ئۇرۇقىنى تېرىغانلىقىڭىز لار ئۈچۈن  
ھەم مۇرتەدلىك بىلەن بىدئەت يولىنى تۇتۇپ، پەيغەمبەرلىك  
دەۋاسى قىلىپ، ئۆزۈڭلارنى پەيغەمبەرسىز مۇھەممەت  
ئەلەيھىسسالامدىن ئۈستۈن قويۇشقا ئۇرۇنغانلىقىڭىز لار ئۈچۈن  
ھەر قانداق ئېغىر جازاغا تارتساق ئەرزىيتتى. بىراق، ئىنساپ  
ۋە ئىماننىڭ قانچىلىك بولۇشىنى سىزلەرگە يەنە بىر قېتىم  
كۆرسىتىپ قويايلى، — دېدى سۇلتان سەئىدخان ئورنىدىن  
تۇرۇپ.

باياتىن ئۆلۈمنى بويۇنلىرىغا ئېلىپ جانلىرىدىن ئۈمىد ئۈزۈپ ئولتۇرۇشقان مەخدۇم ئەزەم بىلەن مەككە خوجا ۋە مۇھەممەتئىمىن ئىشانلار ئەمدى بىردىنلا ئېگىلىپ خانغا مىننەتدارلىق بىلدۈرۈشتى.

— جانابىي خوجا ئەھمەت كاسانى مال ۋە دۇنياغا بېرىلىپ، ئىنساپ، دىيائەتنى ئۇنتۇغان، — دېدى سۇلتان سەئىدخان ئاۋازىنى كۆتۈرۈپ، — شۇڭا، ئىماننى پاكلاش ئۈچۈن مەككە مۇكەررەمەگە — ئىككى ھەرەمنى تاۋاپ قىلىشقا سەپەر قىلسۇن. ساھىب ۋەزىر، قەشقەر ئەمىرى مىرزا ئەلى تاغايى جانابلىرى بۇلارنى يولغا سېلىشقا مەسئۇل بولسۇن!

— پەرمەنبەردارمەن جانابىي خان ئالىيلىرى! — دەپ دەرھال قوللۇق بىلدۈردى ئەمىر مىرزا ئەلى تاغايى ئورنىدىن تۇرۇپ.

بۇ چاغدا سۇلتان سەئىدخان:

— جانابىلار سىلەرگە ئىجازەت! — دېدى ۋە ئەنجۈمەن ئەھلىنىڭ: «خۇدا ئۆمرىڭىزنى بەرسۇن، خان ھەزرەتلىرى! دۈشمەنلىرىڭىز زەبۇن، سەلتەنتىڭىز ئۇزۇن بولسۇن!» دېگەن ئالغىش ساداسى ئىچىدە شاھ سۈپىدىن چۈشۈپ شاھنىشىنىڭ ئىشىكىگە قاراپ ماڭدى...

\*

\*

\*

مىلادى 1532-يىلى، مىزان ئايلىرى. شور دۆڭدىكى ① خانقاننىڭ ئىشىكلىرى ھاڭغىرقاي ئوچۇق ئىدى. شۇ جاينىڭ ئۆزىگە يارىشا ھەشەمەتلىك كاشانە ئىمارەت ھېسابلىنىدىغان بۇ خانقاننىڭ قېلىن تاملىرى يازدا ئىسسىق ئۆتكۈزۈلمەسە، قىشتا

① مەكتەپ ناھىيىسىدىكى جاي ئىسمى، ھازىرقى نامى شىۋەدۆڭ، دەپ ئاتىلىدۇ.



ئۆيىنىڭ ھارارىتىنى ساقلايتتى.

ياز چىقىپ كېتەي دەپ قالغىنىغا قارىماي، چىڭقى چۈش مەھەلدىكى كۈن نۇرى ئەتراپنى قانتىق ئىسسىتۋەتكەندى. خانىقانىڭ كەڭرى سەيناسغا تەكشى سۇ سېپىلگەن بولغاچقا، ھويلىنىڭ ئىچى سالقىن، ئارامبەخش ئىدى. سەينانىڭ قاپ ئوتتۇرىسىدىن ئېقىپ ئۆتىدىغان ئېرىق سۈيى جانغا راھەت بېغىشلايدىغان سۆرۈن شامال چىقىپ تۇراتتى. ئېرىق بويلاپ قويۇلغان كاتتا قارايغاچ، كاداڭ تېرەكلەرنىڭ ياپراقلىرى سەل كىندە يەڭگىل شىلدىرلاپ تۇراتتى.

خانقانىڭ ئىچىدىكى سۇيا ئۈستىدە بېشىغا ئۇچلۇق دەرۋىشلىك تەقىسى كىيگەن، كىيىم - كېچىكى ئاددىي بىر مويىسپىت بىر توپ ئادەمگە مەسەلە - مەرۇپ قىلماقتا ئىدى. — مەخدۇم ئەزەمدىن نەسەت - تەلىم ئالغان كىشى، — دەۋاناتتى ھېلىقى مويىسپىت، — سائادەتمەندۇر. «مەخدۇم ئەزەم» دەپ قانداق ئادەمنى ئېيتىدۇ؟ «خىلافتنامە» دېگەن كىتابتا يېزىلىشىچە، مەخدۇم ئەزەم بولغان كىشى — سەيىدىزادىلەردىن بولۇپ، ئۆزى شەۋكەتلىك، ھۆكۈمى ھېكمەتكە مۇۋاپىق بولغان، جاھانسالق قائىدىلىرىنى تولۇق ئۆگىنىپ، ئەمەلگە ئاشۇرغان كىشىدۇر. مەخدۇم ئەزەمنىڭ سۆھبىتىگە قۇلاق سالغان، ئۇنىڭ بىلەن ھەمسۆھبەتتە بولغان، ئۇنىڭ ياخشى ئەمەللىرىنى ئاڭلاپ، شۇ بويىچە ئىش كۆرگەن، يامان ئەمەللەردىن پەرھىز قىلغان مۇرت سائادەتمەن مۇرت ھېسابلىنۇر. ياخشى سۆھبەت ئادەمگە كۆپ مەنپەئەت بېرۇر، چۈنكى، ياخشى سۆھبەت — ئەتتار مەسەللىكتۇر. گەرچە كىشى ئۇنى ئالمىسىمۇ، قېشىدا ئولتۇرغان كىشى خۇشبوۋى ھىدىدىن بەھرىمەن بولىدۇ؛ يامان سۆھبەت ئادەمگە زىيان بولۇر، چۈنكى يامان سۆھبەت — تۆمۈرچى مەسەللىكتۇر، گەرچە، تۆمۈرچىنىڭ دوكتىنىدا تۇرغان كىشى تۆمۈرچىنىڭ ئوتىدا كۆيىمىسىمۇ ئەمما

تۆمۈرچىنىڭ ئوچىقىدىن چىققان ئوتنىڭ دۈت - تۇمانلىرىدا  
دىماغى پەرىشان بولۇر. شۇڭا، مۇرت - مۇرشىدلار بىز  
— مەخدۇم ئەزەمنىڭ سۆھبىتىگە مايىل بولمىقىڭىز لازىمدۇر!  
— ئى پىر... پارەن، — دەپ ئىلتىجا قىلدى مەسلە مەرۇپ  
ئاڭلاۋاتقانلارنىڭ بىرى، — سىز دەۋاتقان مەخدۇم ئەزەم يېغىنچى  
بولۇتتىنمۇ سېخراقىمدۇ؟

— شۇنداق، — دەپ جاۋاب بەردى ھېلىقى مويسىپىت قىلچە  
دۇدۇقلىماستىن، — مەخدۇم ئەزەمنىڭ سېخىلىقى يېغىنچى  
بولۇتتىنمۇ زىيادىرەكتۇر! بۇنىڭ دەلىلى شۇكى، يېغىنچى  
بولۇتتىن سىلەرگە يېتىدىغان مەنپەئەت يىغا - زار بىلەن بولىدۇ؛  
مەخدۇم ئەزەم مۇرتلىرىغا ھەر نەرسە بەرسە خۇشاللىق بىلەن  
ئاتا قىلۇر! مەسلەن، ھەزرىتى سەئىد پىرىم مېنى يول بويىدىكى  
بىر پارچە ئېتىزغا قوغۇن تېرىشقا ئەمىر قىلدى. قوغۇن  
پىشقاندىن كېيىن مەن يول بويىغا ئىككى قوغۇننى كاسە قىلىپ  
پىچىپ ۋە يەنە ئىككى قوغۇننى پۈتۈن قويۇپ قويدۇم. ھەر قېتىم  
يولۇچى ئۆتسە، مەن ئۇنىڭغا: «بۇ كاسە قىلىنغان قوغۇننى يەڭ،  
بۇ ئىككى قوغۇننى ئالغاج كېتىڭ!» دەيتتىم. ھەر ھەپتىدە  
سەئىد پىرىم بىر نۆۋەت تالىپلىرىنى ئېلىپ قوغۇن يەپ كېتەتتى.  
مەن ئۇلارنىڭ ئالدىغا ئەڭ ياخشى قوغۇنلارنى كەلتۈرۈر ئىدىم.  
ھەزرىتى سەئىد پىرىم قوغۇنلارنى يەپ بولغاندىن كېيىن: «يا  
رەببەلىئەباد، ئۇمىد تۇتارمەنكى، دەرگاھىڭدىن تاقىيام  
قىيامەتكىچە بۇ نىسبەت شەرىفى ئۇنىڭ ئەۋلادىدىن خالى  
قىلمىغايسەن!» دەپ دۇئا قىلاتتى...

ئۆزىنى «بۇزۇكلەرنىڭ مەخدۇم ئەزەمى» دەپ ئاتىۋالغان  
بۇ مويسىپىت بۇنىڭدىن ئون يىل مۇقەددەم مەشھەتتىكى ھەزرىتى  
سۇلتان مازىرىدا ئىستىقامەت قىلغان شەيخ خوجا ئەھمەت كاسانى  
ئىدى. ھازىر ئۇنىڭ ئون يىل ئىلگىرىكى ھەشەمەتلىك سۈر -  
ھەيۋىتى قالمىغان بولۇپ، پىقىر، گاداي دەرۋىشكە ئايلىنىپ

قالغاندى. كۆپىنچە ھاللاردا ئۇنىڭ كۈن بويى يەيدىغىنى سىڭىپ  
پىشقان بىر پارچە كاۋا بىلەن قېتىپ كۆكرىپ كەتكەن پۇچۇق  
زاغرا ئىدى. ئۇ ئۇرۇقلاپ قالغانىدى. بۇزىدىن تىكىلگەن  
دەرۋىشلىك چاپنى ئۇنىڭ جىۋەك بەدىنىگە چوڭ كېلىپ  
قالغانىدى. قارا كۆزلىرىنىڭ قارشى ئويچان ھەم چوڭقۇر  
مەنىلىك ئىدى. ئەمما، بەزىدە مەسىلە - مەرۇپ قىلىۋېتىپ،  
ئۇنىڭ كۆزى چاقناپ كېتەتتى. ئۇ بۇنىڭدىن بەش يىل ئىلگىرى،  
سۇلتان سەئىدخاننىڭ ئوردىسىدىكى ئاشۇ بىر قېتىملىق بەس -  
مۇنازىرىدە يېڭىلىپ، سەئىدىيە مەملىكىتىدىن قوغلاپ  
چىقىرىلغان بولسىمۇ ئەمما يەنە قېچىپ كېلىپ، مەكىت،  
يوپۇرغا، پەيزىۋات، مارالۇبشى قاتارلىق چەت - ياقا جايلاردا  
ئات - جۈننى ئۆزگەرتىپ، يوشۇرۇن سۈلۈك تەۋرىتىپ  
كەلمەكتە ئىدى. بۇ مەزگىللەردە سۇلتان سەئىدخان ئەمىر  
كېبىر، ساھىب ۋەزىر مىرزا سەئىد مۇھەممەت دوغلات بىلەن  
بىللە لەشكەر باشلاپ، جەنۇبتىكى تىبەت، كەشمىر قاتارلىق  
ئەللەرگە يۈرۈش قىلىپ كەتكەنىدى. سەئىدىيە سەلتەنەتنىڭ  
ئۇنىڭ ئۈستىدىكى تەقىبى ئىلگىرىكىدىن خېلى خوپلا بوشاپ  
قالغانىدى.

ئەمدى باشتىكى سۆزىمىزگە كېلەيلىق.  
مويىسىپىت مۇخلىسلىرىغا مەسىلە - مەرۇپىنى  
داۋاملاشتۇرۇۋاتاتتى، شۇ ئەسنادا تالادىن بىرى خانىقا ئىچىگە تېز  
كىرىپ كەلدى - دە:  
— ئى پىر مەخدۇم ئەزەم، ئىش بولمىدى! — دەپ ھېلىقى  
مويىسىپىتنىڭ سۆزىنى بۆلدى، — مۇھەممەت شېرىپ ئىشان  
سويىلىرىنى باشلاپ ئۈدۈل شور دۆڭگە باستۇرۇپ  
كېلىۋېتىپتۇ! . . .  
مەخدۇم ئەزەم ئەندىكەندەك بولۇپ، ئورنىدىن تۇرۇپ  
كەتتى ۋە:

— تېزدىن جاۋانمەرد سوپىلارنى ئېلىپ، ئۇل ئېلىس ئېشاننى توسقايسىز! — دېدى ئۇنىڭغا، — مۇبادا، بۇ خانىقانى ئىگىلىۋالسا، بىزلەرنىڭ ئەڭ ئاخىرقى قەدەم جايىمىز بولغان ئۇل شورىدۆڭمۇ قولدىن كېتىدۇ - دە، سىز - بىزنىڭ مەكت ئەتراپلىرىدا پۈت تىرەپ تۇرالماقچىمىز تەسكە توختايدۇ. بۇ سىزگە ئېنىقمۇ ئى مەككە خوجا؟

— خۇددى بەش قولىدەك ئېنىقتۇر، ھۆرمەتلىك مەخدۇم ئەزەم، خىزمەتكار سوپىلارنى ئاللىقاچان تەييار قىلىپ بولغانمەن، قاراڭ! — دېدى مەككە خوجا قولى بىلەن تالانى كۆرسىتىپ.

بۇ چاغدا بىرەر يۈزدەك قوراللىق سوپى خانىقا ئالدىدا سەپراس - چەپراس پۈلۈپ تۇرۇشقانىدى. مەخدۇم ئەزەم ئۇلارنى كۆرگەندىن كېيىن مەسەلە - مەرۇپ ئاڭلاۋاتقان مۇخلىسلىرى بىلەن كارى بولماستىن دەرھال خانىقا ئالدىغا چىقتى. — ئى مۇخلىسلىرىم، سىلەر بۇ يەردىن چىقساڭلارلا، يولۇڭلاردا بىر دەرياغا دۇچ كېلۈرسىلەر. كىمكى چاڭقاشنىڭ ئازابىغا بەرداشلىق بېرىپ سۇ ئىچمىسە ياكى بىر يۈتۈملا سۇ ئىچىپ گېلىنى نەمدىسە، مەن ئۇنىڭدىن ئۇ دۇنيا - بۇ دۇنيا رازى بولغاي مەن! — دېدى ئۇ قوراللىق سوپىلارنى كۆرۈپ.

كۆرۈنۈشتە مەخدۇم ئەزەم تولىمۇ خاتىرجەمدەك قىلاتتى. ئەمەلىيەتتە بولسا، ئۇ سوپىلارنىڭ ئىسسىق قاينىغان جەزىرىدىن چاڭقاپ چىقىپلا دەرياغا ئۆزلىرىنى تاشلىشىدىن ياكى سۇنى جىق ئىچىۋېتىپ، كۈچىنى خورىتىپ قويۇپ، مۇھەممەت شېرىپ تەرەپدارلىرىغا ئەجەللىك زەربە بېرەلمەسلىكىدىن ئەندىشە قىلاتتى.

مەككە خوجا ئۇچىسىغا ساۋۇت كىيىمگەن، يېنىغا شەمشەر ئاسمىغان، ھەتتا بېشىغا دۇبۇلغىمۇ كىيىمگەندى. قولغا پەقەت سوپىلىق سوتىسىنىلا ئېلىۋالغانىدى.

بۇ چاغدا قالغان خەلىپە - ئىشانلار:  
— ھازىر ئارىدا خۇسۇمەت تۇرۇپتۇ. بېرىش ئاقىللىق  
ئەمەس. بەلكى، خاتالىققا سەۋەب بولغۇسىدۇر، — دېيىشتى.  
ئەمما، مەككە خوجا ئۇلارنىڭ سۆزىگە قۇلاق سالمىدى.  
بەلكى مەخدۇم ئەزەمنىڭ ئۈمىد - ھۆكۈمىگە بويىسۇنۇشنى  
ھەممىدىن مۇھىم دەپ بىلدى.

— سوتا نېمىگە يارايدۇ، — دېدى مۇھەممەتئىمىن ئىشان  
ئۇنىڭغا، — ئۇ يەر شەمشەر بىلەن ئوقيا ئىشلىتىدىغان  
جاي! ...

— مەخدۇم ئەزەم پىر - يارەن بىزلەرنى خۇددى پاختىنىڭ  
ئىچىدە ئوت ساقلىغاندەك ساقلاپ كەلدى، — دەپ جاۋاب بەردى  
ئۇنىڭغا مەككە خوجا، — مۇھەممەت شېرىپ ئىشان دېگەن ياۋۇز  
ئەبلەخ مەيلى قانچىلىك ھىيلىگەر بولسۇن، مەخدۇم ئەزەم  
پىر - يارەنمىزنىڭ دۇئاستىنىڭ بەركاتىدا بىزنى ھېچنېمە  
قىلالمايدۇ!

مەككە خوجا مەخدۇم ئەزەمدىن دۇئا پەتە ئالغاندىن كېيىن  
خىزمەتكار سويىلىرىنى باشلاپ مۇھەممەت شېرىپ ئىشان بىلەن  
تۇتۇشۇشقا قاراپ ماڭدى. . .

ئەزەم

رازىلىقنىڭ زاھىد، رەدەتتىن بەتەرراق،  
ھەممە ئىشنىڭ بەددۇر، بەدەتتىن بەتەرەك.  
كاپىرسەن، نېمىشقا: «مۇسۇلمان» دەيسەن.  
سەندەك مۇمىن، بىل، مۇرتەدەتتىن بەتەرراق.

پۇر ياۋەلى

## ئۈچىنچى باب

### پايپتەك خوجىلار

قوينى ئۆزىنىڭ يۇڭىدىن يىپ ئېشىپ  
باغلاش كېرەك.

— ئۇيغۇر خەلق ئەقلىيە سۆزلىرى

1530 - يىلى (يولۋاس يىلى) ئەتىياز.

مىلادى

دارۇلسەلتەنەت يەكەندىكى سۇلتان سەئىدخاننىڭ ئوردىسى — ئاقسارايغا بارلىق ئەمىر - بەگلەر، نايىبلار، ۋىلايەتلەرنىڭ ھاكىملىرى ۋە دۆلەت ئەركانلىرى يىغىلغانىدى. سەئىدىيە قوشۇنلىرى بەدەخشان، بولۇرستان، جورجان ئەللىرىگە ھۇجۇم قىلىپ ئېرىشكەن ئولجا ئالتۇنلار، خېنىي يەرلەردىن ئېلىنغان دارامەتلەر، شەھەر - قىشلاقلاردىكى زاكاتچىلارنىڭ قولى ئارقىلىق خەلقتىن يىغىۋېلىنغان ئالتۇن - كۈمۈش، تەڭگىلەر تەخت ئالدىدىكى زىلچا - گىلەم ئۈستىگە خاماندەك دۆۋىلىنىپ كەتكەنىدى. ئۆمىرىدە بۇنداق مول ئولجا، ئاۋۇن ئالتۇن - كۈمۈش تەڭگىلەرنى كۆرۈپمۇ باقمىغان بەزى موغۇل بەگلىرىنىڭ كۆزلىرى قامشىپ كەتتى.

سۇلتان سەئىدخان ئەمىر - بەگلىرىنىڭ تەزىمىنى قوبۇل قىلغاندىن كېيىن تەختكە چىقىپ ئولتۇردى. بۇ چاغدا، ئەمىركىبىر، مىرزا سەئىد مۇھەممەت دوغلات شاھنىشىن ئالدىغا چىقتى - دە، خانغا تەزىم قىلدى:

— پۇشتىپاناھ، بىز بەدەخشان، بولۇرىستان ۋە جورجان ئەللىرىگە قىلغان يۈرۈشلىرىمىزدىن قازانغان ئولجىلارنى جۈملىدىن بۇ يۈرۈشلەردىكى چاغلىرىمىزدا، زاكاتچىلىرىمىز پۈتۈن قەشقەرىيە مەملىكىتىنىڭ ھەر قايسى ۋىلايەتلىرىدىن يىغىپ قويغان مانا بۇ بىر يىللىق دۆلەت دارامىتىنى سىزگە تاپشۇرۇشقا ئىجازەت بەرگەيسىز.

كۆزنى قاماشتۇرۇپ، ئاچقۇزمايدىغان دەرىجىدە يالتىراپ تۇرغان بۇ ئالتۇن - كۈمۈشلەر ھەر بىر دېھقان، ھۈنەرۋەن ۋە يات ئەل ئاھالىسىدىن قانچىلىك زورلۇق - زومبۇلۇقلار ھېسابغا ئۇ ئۇندۇرۇپ ئېلىنىدىكىن؟ بىراق، بۇ موغۇل ئەمىر - بەگلىرى بولسا قاتار تۆگىگە<sup>①</sup> يۈك بولغۇدەك مۇنچىۋالا كۆپ ئالتۇن - كۈمۈشلەرگە ئاچ كۆزلەرچە قاراپ تۇرۇشانتى. ئۇلارنى سۇلتان سەئىدخان ئۈچۈن ئىتائەت كەمىرىنى بويىنغا سېلىشقا زورلىغان نەرسە سۇلتان سەئىدخاننىڭ سەلتەنتىنىڭ سۈرىدىن كۆرە ئۇنىڭ ئالتۇن - كۈمۈشلىرى ئىدى. شاھنىشىن ئوتتۇرىسىدا تاغدەك دۆۋىلىنىپ تۇرغان ئالتۇن - كۈمۈش خامىنى بۇ ئاچ كۆز ئەمىر - بەگلەرگە چاقماق تېزلىكىدە تەسىر قىلدى. كۈنلار: «مېلى بارنىڭ جېنى بار» دەپ بىكار ئېيتىمىغان - دە! شۇڭا، باياتىن بەزى ئەمىر - بەگلەرنىڭ ياراتماسلىق نەزىرىدە چاقنىغان كۆزلىرىدە مانا ئەمدى ئىتائەت، ھەتتا، ئەيىمىنىش جىلۋىسى ئەكس ئېتىۋاتانتى.

بۇ موغۇل بەگلىرى ئادەت بويىچە تەخت ساھىبىدىن ئىنئام

① قاتار تۆگە — 12 تۆگىدىن تەشكىل قىلىنغان بىر تۆگە كارۋىنى.

ئېلىپ ئۆگىنىپ قېلىشقانىدى. شۇڭا ئۇلار «بۇ ئالتۇن خامىنىدىن بىزگىمۇ بىر ئۇلۇش تېگىپ قالار» دېگەن ئۈمىد تە ئىدى.

بەدەشقان قۇرۇپ ئۆزىنى كەينىگە تاشلاپ تەختكە يۆلەنگىنىچە ئولتۇرغان سۇلتان سەئىدخان شاھنىشىنىدىكىلەرگە تەكشى قاراپ چىقتى.

يۈزلىرى تولۇق كەلگەن، قېلىن قارا ساقاللىق ئەمىر مىرزا ئەلى تاغايىنىڭ چىرايىدا بىر خىل كۈلكە، ياق، بىر خىل مۇغەمبەرلىك كۈلكىسى جىلۋىلىنىۋاتقانىدى. سۇلتان سەئىدخان بولۇرستان بىلەن بەدەشخانغا لەشكەر تارتىپ كەلگەندە، خەلققە يېڭى سېلىقلارنى سېلىش پىكرى ۋەلىئەھد ئەتكەسى، ئەمىر مىرزا ئەلى تاغايىدىن چىققانىدى. ئەمما، ئوردىدا ئەمىر مىرزا سەئىد مۇھەممەت دوغلاتنىڭ تەسىرى كۈندىن - كۈنگە ئېشىپ كېتىۋاتقانىدى. ئەمىر مىرزا ئەلى تاغايى ئۆزىنىڭ ئوردا ئىشلىرىدىن ناھايىتى ئېنىق چەتلىتىلگەنلىكىنى كۈچلۈك سەزمەكتە ئىدى. شۇڭا ئۇ ئوردىدىكى بەزى ھوقۇقلۇق شەخسلەرنى پۇلغا سېتىۋېلىش ۋە خۇشامەتچىلىك ۋاستىلىرىنى قوللىنىش ئارقىلىق، ئەمىر مىرزا سەئىد مۇھەممەت دوغلاتنىڭ سەئىدخان ئالدىدىكى تەسىرىنى ئاجىزلىتىشقا ئۇرۇنماقتا ئىدى. «ماڭا، پەقەت ماڭلا سەلتەنەت ئىشلىرىنى ئورۇنلاشقا تاپشۇرۇلۇشى كېرەك، — دەپ ئويلايتتى ئۇ، — ئەگەر مەملىكەتنى ئىدارە قىلىش ئىشلىرىنىڭ ھەممىسى ماڭا تاپشۇرۇلىدىغان بولسا، بۇنداق ئالتۇن - كۈمۈش خامىنىدىن بىرنى ئەمەس، ئوننى ياسىغان بولاتتىم!...» ئۇ ئۆزىنىڭ ئىلگىرىكى ھۆرمەتلىك مەرتىۋىسىگە سۇلتان سەئىدخاننىڭ ئەمىر مىرزا سەئىد مۇھەممەت دوغلاتقا بولغان ئىشەنچىسىنى پۈتۈنلەي يوقاتقاندىلا ئاندىن ئېرىشەلەيدىغانلىقىنى چۈشىنىپتتى. ئەمىر مىرزا ئەلى تاغايىنىڭ ئويىغا بىردىن بىرى دەھشەتلىك بولغان



پىكىرلەر ھېلىدىن - ھېلىغا كەلمەكتە ئىدى... ئاقسۇ نايبى، سۇلتان سەئىدخاننىڭ بىر تۇغقان ئىنىسى سۇلتان ئىمىن خوجىنىڭ تېكە ساقاللىق ياداڭخۇ يۈزىدە نەپرەتلىك كۈلۈمسىرەش جىلۋىلىنىۋاتقانىدى. سۇلتان سەئىدخان ئۇنىڭ قەشقەردىن قوغلاپ چىقىرىلغان نەمەنگانلىق نەقىشەندىيىچى تېجىمەل ئىشان شەيخ خوجا ئەھمەت كاسانى بىلەن مۇناسىۋىتىنىڭ قويۇق ئىكەنلىكىنى بىلەتتى. ئۇ شەيخكە قول بېرىپ مۇرىت بولغانىدى. سۇلتان سەئىدخان بۇ شەيخ خوجا ئەھمەت كاسانىنىڭ مەكت، دولان، ئاۋات، ئاقسۇ ئەتراپلىرىدا يوشۇرۇن خۇدايى سۈلۈك تەۋرىتىپ، كىشىلەرنى نەقىشەندى جاھالىتىگە دالالت قىلىۋاتقانلىقىنى ئۇزاقتىن بېرى كۆزىتىپ كەلمەكتە ئىدى. ئەنە ئاۋۇ موغۇل ئەمىرىنىڭ مال - دۇنياغا ھېرىسمەنلىك ئۇرغۇپ تۇرغان ئىككى كۆزىدىن ئىچ كۆزلۈك شولا چېچىپ تۇراتتى... بۇ ئەمىر - بەگلەرنىڭ ھەر بىرىنىڭ بىردىن يالىڭاچلانغان قىلىچ ئىكەنلىكىدىن سۇلتان سەئىدخاننىڭ ئوبدان خەۋىرى بار ئىدى. بۇ قىلىچ بىلەن سەلتەنەتكە قول سوزغانلارنىڭ كاللىسىنى ئالغىلى بولاتتى. بىراق، سەللا بىخەستەلىك قىلىنسا، بۇ قىلىچ ئۆزىنىڭمۇ كاللىسىنى كېسىشكە تەييار ئىكەنلىكى ئۇنىڭغا بەش قولىدەك ئايان ئىدى!

— جانابىي خەزىنە ئىمارەت<sup>①</sup>، — دېدى سۇلتان سەئىدخان تەخت ئۈستىدىن سەل ئېگىشىپ تۇرۇپ، — چوڭ ئايماقلاردىن بىرىنى ئالتۇنغا، يەنە بىرىنى كۈمۈشكە لىق تولدۇرۇڭ - دە، ئوڭ دائىرە بويىچە شاھنىشىنى ئايلاندۇرۇپ چىقىڭ. ھەر بىر ئەمىر بەگ ئاشۇ ئالتۇن - كۈمۈشلەردىن ئوڭ سىقىمغا سىغقۇچە ئالتۇن، سول سىقىمغا سىغقۇچە كۈمۈش ئالسۇن!

خاننىڭ ئەمىرىنى ئاڭلاپ، شاھنىشىدىكىلەرنىڭ ھەممىسى

① خەزىنە ئىمارەت — سۇلتان سەئىدخاننىڭ مالىيە ۋەزىرى.

بىردىنلا جانلىنىپ، خۇرسەنچىلىك قىلىشتى. شاھىنشىنىڭ ئىچى گۈرۈلدەپ كەتتى.

خەزىنە ئىمارەت دەرھال قۇللۇق بىلدۈردى: — ئەمىرىڭىز بەجا كەلتۈرۈلگەي، پۇشتىپاناھ! ئۇ مۇلازىملارغا دەرھال ئىككى يوغان ئاياق كەلتۈرۈشنى ئىشارەت قىلدى.

شاھىنشىنى تولىدۇرۇپ ئۆرە تۇرۇشقان ئەمرۇل - ئومەرا، بەگۈ - بىگاتلار ئايقلاردا لىق ئۇسۇلغان ئالتۇن - كۈمۈش تەڭگىلەرنى كۆرۈپ ئۆزلىرىنىڭ دۆلەت ئەركانلىق دەرىجىلىرىنى ئۇتتۇپ قىلىشتى - دە، سۇلتان سەئىدخان ئىنئام قىلغان ئايقلاردىكى تەڭگىلەرگە ئاچ كۆزلۈك بىلەن چاڭگال سېلىشتى. ئاندىن سۇلتان سەئىدخاننىڭ ئىنئامىدىن مەمنۇن بولۇشۇپ خانغا ئېگىلىپ تەزىم قىلىشتى.

سۇلتان سەئىدخان رەئىيەتكە قولىنى كۆتۈردى. باياتىن تۈگەندەك گۈرۈلدەۋاتقان شاھىنشىنىڭ ئىچى بىردىنلا جىمىپ چىۋىن ئۇچسا ئاڭلانغۇدەك تىمتاس بولۇپ كەتتى.

سۇلتان سەئىدخان تەخت ئۈستىدىن قوپۇپ شاھسۇپا ئالدىغا كەلدى ۋە:

— بىز زالىم مىرزا ئابابەكرى زامانىسىدا ۋەيران قىلىۋېتىلگەن يۇرت، ئايماقلارنى قايتىدىن ئاۋاتلاشتۇردۇق، — دېدى ۋەزىنلىك سۆزلەپ، — سەھرالاردا قانچىلىك ھوسۇلسىز يەرلەر بولسۇن، ھەممىسىگە ھاياتلىق بېرىلدى. ئۇ يەرلەرگە ئۆستەڭلەر چېپىلىپ، سۇ كەلتۈرۈلدى، قەدىمكى چىن ماچىن<sup>①</sup> زېمىنىدىكى ۋە ئاقسۇ ۋادىسىدىكى پايانسىز سەھرالارغا ئاھالە يۆتكەپ كېلىنىپ، يېڭىدىن يۇرت - ئايماقلار ئەھيا قىلىندى. — گەپلىرىڭىز بەرھەق، ئى پۇشتىپاناھ، — دېدى ئەمىر

① ھازىرقى خوتەن ۋىلايىتى قەدىمكى چاغلاردا چىن ماچىن دەپ ئاتالغانىدى.

مىرزا ئەلى تاغاي سۇلتان سەئىدخانغا خۇشامەت قىلىپ تۇرۇپ، — مەملىكەتنىڭ ھەربىي ئۈستۈنلۈكى ھازىر تېخىمۇ ئاشتى. ئەتراپتىكى كۆپچىلىكلەر ئۈستىگە لەشكەر تارتىپ بېرىپ، ئوردا - قەسىرلىرىنى تۈزلەپ، ئورنىغا ئۇلاغلىرىمىز ئۈچۈن ئارپا تېرىدۇق.

— لېكىن، ھەربىي ئۈستۈنلۈك، — دەپ ئۇنىڭ سۆزىنى تەكشۈرۈپ سۆزلەپ تاشلىدى ئەمىر مىرزا سەئىد مۇھەممەت دوغلات، — پۇلغا ياللانغان قوشۇن خۇددى تاغ كەلكۈنىگە ئوخشاش كېلىشى تېز بولسىمۇ، يەنە شۇ تاغ كەلكۈنىگە ئوخشاش تارىلىپ تۈگىشىمۇ تېز بولىدۇ. بىراق، مەنىۋى ئۈستۈنلۈك خۇددى ئەزىم دەريادەك، تاغ باغرىدىن قايناپ چىققان بۇلاقلاردىن، ئاق قارا، كۆك مۇزلۇق ئېگىز تاغلاردىكى قار سۇلىرىدىن ھاسىل بولغان ئېرىق - ئۆستەڭلەردىن يىغىلىپ كۆپىيىدۇ. ئىشىنىمەنكى، سەئىد ۋاقىتلىق ھەربىي ئۈستۈنلۈككە قارىغاندا، مەنىۋى ئۈستۈنلۈكنىڭ ئۆمرى ئاشۇ ئەزىم دەريادەك ئۇزۇن بولغۇسىدۇر.

— ھۆرمەتلىك ئەمىر كىيىپ، ناھايىتى توغرا گەپ قىلىدىغىز، — دېدى خوجا مۇھەممەت شېرىپ بۇزۇرۇقۇر مىرزا سەئىد مۇھەممەت دوغلاتنىڭ سۆزىنى ماقۇللاپ، — شۇڭا، ئۇلۇغۇر ئىشلارنى قىلىشقا بەل باغلىغان كىشى ئۆزىدىكى مەنىۋى ئۈستۈنلۈكنى ئىنسانىي پەزىلەتلەر ئۈستىگە قۇرۇشى لازىمدۇر...

— ئى ھۆرمەتلىك ئۇستاز، ئۇل ئىنسانىي پەزىلەتلەر قايسى ئىشلارنى ئۆز ئىچىگە ئالىدۇ، — دەپ سورىدى سۇلتان سەئىدخان ئۇستازنىڭ سۆزىگە قىزىقىپ.

— ئىنسانىي پەزىلەتلەر مۇنۇ يەتتە جەھەتتىكى پەزىلەتنى ئۆز ئىچىگە ئالىدۇ: بىرىنچىسى، ياخشىلىققا مۇھەببەت؛ ئىككىنچىسى، ئىنسانغا مۇرۇۋات؛ ئۈچىنچىسى، ھەق يولىدىكى

باھادىرلىق. چۈنكى، ئوغرى - قاراقچىلارنىڭمۇ باتۇرى بولىدۇ. بىراق، كىشىلەر پەقەت ھالال ئىش قىلىدىغان كىشىنىڭ باتۇرلۇقىنىلا پەزىلەت، دەپ ھېسابلايدۇ؛ تۆتىنچىسى، ئادەمگە كۈچ - قۇدرەت بەرگۈچى ئىلىم - مەرىپەت؛ بەشىنچىسى، سۆز - ھەرىكەتتىكى سەمىمىيەت؛ ئالتىنچىسى، خۇلق - مېجەزدىكى ئىنساب - دىيانەت؛ يەتتىنچىسى، ئىنساننى كامالەتكە يەتكۈزىدىغان مەنئىيەت.

سۇلتان سەئىدخان ئۇستازنىڭ سۆزىنى ماقۇللاپ بېشىنى ئىرغىتتى. ئاندىن شاھ سۈپىدىن چۈشۈپ ئەيىانلىرى ئارىسىدىكى ئاتاقلىق ھەكىم نۇرىددىن ئابدۇۋاھىت زوھۇرىنىڭ ئالدىغا كەلدى:

— ھەزرىتى ھەكىم جانابلىرى، قېنى سىلى جاۋاب بەرسىلەچۇ، تېببىي ئىلمىدە ئادەملەرگە تېز يۇقىدىغان تائۇن كېسەللىكى<sup>①</sup> نەچچە خىل بولۇر؟  
جۇغى كىچىك نۇرىددىن ئابدۇۋاھىت زوھۇرى قولىنى مەيدىسىگە قويۇپ خانغا تەزىم قىلدى، ئاندىن:

— كەرەملىك سۇلتان ئالىيلرىغا مەلۇم بولغاچكى، تائۇن كېسەللىكى تومۇ، تەپ قاتارلىق ئادەتتىكى كېسەللىكلەردىن تارتىپ تاكى قىزىل، ئۆرە كېزىككە قەدەر بولغان بىر تالاي مۇرەككەپ، داۋاسىز كېسەللىكلەرنى ئۆز ئىچىگە ئالىدۇ، — دەپ جاۋاب بەردى.

— ئەمما، — سۇلتان سەئىدخان ھەكىمنىڭ سۆزىنى بۆلۈپ تاشلىدى، — بىر خىل يۇقۇملۇق تائۇن كېسەللىكى باركى، ئۇنى تىمۇپ - ھەكىملەردىن بىلىدىغانلىرى كۆپ ئەمەس!  
— ...؟

ئوردا ئەھلى تېڭىرقاپ تۇرۇپ قېلىشتى.

① تائۇن كېسەللىكى — يۇقۇملۇق كېسەللىكلەرنىڭ ئومۇمىي نامى.

سۇلتان سەئىدخان پۈتۈن شاھنشىندىكىلەرگە تەكشى نەزەر سېلىپ چىقتى. ئاندىن ئالدىنقى سۆزلەشكە باشلىدى:

— «جاھالەت» دەپ ئاتىلىدىغان بىر خىل تائۇن كېسەللىكى باردۇر، — دېدى ئۇ، — بۇنداق كېسەل ئادەملەردىكى «نادانلىق» تىن يۇقىدۇ. ئۇ كۆز ئارقىلىق، قۇلاق ئارقىلىق ئۇتتۇر يۈرەككە كىرىپ ئورنىشىدۇ. دە، شۇ يەردە ئۇۋىلاپ، شۇ يەردە تۇخۇم چىقىرىپ كۆپىيىدۇ. ئادەمگە «جاھالەت» كېسىلى يۇقىتمۇ، بەس، بولدى، دەرھال يامانلىشىپ، شۆھرەتپەرەسلىك، ھەسەتخورلۇق كېسىلىگە ئايلىنىدۇ. بۇنداق كېسەلنى يۇقتۇرۇۋالغان ئادەم مەنەنچىلىككە، داغۋازلىققا، ھەشەمەتچىلىككە، قارانىيەتلىككە بېرىلىش كويىغا چۈشىدۇ. بۇ كېسەل ئەرلەردە بولسا، تەمەخورلۇق، ھەسەتخورلۇقتىن باشلىنىپ، كۆڭلى قارىلىق، ئىچى تارلىق، ئىككى نان تاپسا، بىرىدە داپ چېلىش، ئاخىرىدا باشقىلارنىڭ بەختىگە قارا سانا، سۈيىقەست ئىشلىتىشكە قەدەر راۋاجلىنىدۇ؛ ئاياللاردا بولسا، ئۆز نېسىۋىسىگە شۈكۈر — قانائەت قىلماسلىق، تۆر تالىشىش، زەللە ئېلىشتىن باشلىنىپ، بالىلىرىنى تەربىيەلەشكە ئېتىبارسىز قاراش، تەننازلىق قىلىش، ئۆز مەنەشىگە كۆيۈنمەسلىك، ھالال جۈپتىگە خىيانەت قىلىشقا قەدەر راۋاجلىنىدۇ. جاھالەت كېسەللىكىنى ئۆزىگە يوقتۇرۇۋالغان ھەر قانداق ئادەم مەڭگۈ قانائەتلىەندۈرۈپ بولغىلى بولمايدىغان تۈرلۈك بەتنىيەتلىك ئوتىدا پۇچىلىنىپ ئازابلىنىدۇ ۋە پۈتۈن ۋۇجۇدى ئاچ كۆزلۈك ئوتىدا لاۋۇلداپ يانىدۇ. مەسىلەن، زالىم مىرزا ئابابەكرى مانا شۇنداق ئادەم مەسەللىكتۇر. مىرزا ئابابەكرىگە جاھالەتتىن پەتىۋا بەرگەن خوراسانلىق خوجا قۇتبىدىن ئىشانمۇ ئەنە شۇنداق ئادەم مەسەللىكتۇر! . . .

\*

\*

\*

سۇلتان سەئىدخان بۇ يەردە تىلغا ئالغان خوراسانلىق خوجا قۇتبىددىن ئىشان مىرزا ئابابەكرى زاماندا مۈلكىي قەشقەرىيىگە كېلىپ، زەرەپشان، خالاستان ۋادىسىدىكى يەكەن، قاغىلىق، پوسكام، مەكىت قاتارلىق جايلاردا نەقىشەندىيە سۈلۈكىنى تارقاتقان مەشھۇر تەسەۋۋىچى ئىدى. ئۇ يامان غەرەز، پىسقى - ئىغۋا، چېقىمچىلىق، ئادالەتسىزلىكنىڭ ئوۋىسى بولغان مىرزا ئابابەكرى ئوردىسىدا ئەتىۋارلىنىشقا ئېرىشىپ، سۇلتانۇل ئىشانلىق مەنسىپىگە ئولتۇرغانىدى. نەقىشەندى سۈلۈكىنىڭ مۈلكىي قەشقەرىيىدىكى ئارقا تېرىكى، جاھالەت ھامىيىسى بولغان مىرزا ئابابەكرى ئىنتايىن زالىم خان ئىدى. ئۇ ئۆمرىنىڭ ئاخىرىدا شۇنداق زالىملاشقانكى، ئۇيغۇر خەلقىنى ئەبەدىلەپ بەد جاھالەتتە ساقلاش ئۈچۈن، ئاھالىنىڭ بىر يۈرتتىن يەنە بىر يۈرتقا بېرىشىنى قاتتىق چەكلىگەنىدى. بۇ جاھالەت تەدبىرىنى تولۇق ئاساسلارغا ئىگە قىلىش ئۈچۈن، ئۆزىنىڭ نەقىشەندىيە سۈلۈكىدىكى پىرى خوجا قۇتبىددىن ئىشاندىن:

— ئى بابائى بۈزۈكۋار، — دەپ سورىدى، — بىر يۈرتتىن بىر تۈركۈم ئادەملەر يەنە بىر يۈرتقا بېرىپ، پىتنە - پاساتقا سەۋەبچى بولسا، ھۆكۈمدارنىڭ بۇنداق بېرىپ - كېلىشىنى مەنئى قىلىشى دۇرۇسمۇ - يوق؟ بۇنىڭ پەتىۋاسى قانداق بولۇر ئىكەن؟

— ئى پادىشاھى ئەزەم، — دەپ جاۋاب بەردى خوجا قۇتبىددىن ئىشان خۇشامەتكۈيلۈك بىلەن، — بۇنداق بېرىپ - كېلىش پىتنە - پاساتقا سەۋەبچى بولىدىغان بولسا، ئۇنى مەنئى قىلماق دۇرۇست بولۇر! . . .

بۇ پەتىۋاغا ئاساسەن، مىرزا ئابابەكرى پەرىمان جاكارلاپ، كىشىلەرنىڭ بىر يۈرتتىن يەنە بىر يۈرتقا بېرىشىنى چەكلىدى ۋە «سىلەرنى مەنئى قىلىمەن» دەپ ئۈچ مىڭدىن ئارتۇق بىگۇناھ

ئادەمنىڭ پۇتىنى تىزىدىن كېسىپ تاشلىدى.

كېيىن بەزىلەر ئۇنىڭ بۇ زوراۋانلىقىنى غەزەپ بىلەن سۆكسە، ئۇ تېخى: «مەن ئادەملەرنى ئۆلتۈرمىدىم، پەقەت شەرىئەت بويىچە پۇتىنى كەستىم» دەپ ئۆزىنى ئاقلىدى. بىراق، پۇتى تىزىدىن كېسىپ تاشلانغان بۇ ئادەملەرنىڭ ھەممىسى ئۆلۈپ كېتىشتى ① . . .

— تولىمۇ ئەپسۇسكى، ھاياتتا بۇنداق پەزىلەتنى تولۇق تاپقىلى بولماس! — دەدى ئەمىر مېرزا ئەلى تاغايى كۆرەڭلەپ تۇرۇپ، — چۈنكى، چۈشكە ئوخشايدىغان بۇ ھاياتتا ياخشى بىلەن يامان، ھەق بىلەن ناھەق، توغرا بىلەن ئەگرى، ھالال بىلەن ھارام، شەرىئەت بىلەن بىدئەت . . . بەك ئارىلىشىپ كەتكەن. ئادەملەر ئەلمىساقىتىن بۇيان، ياخشىنى ياماندىن، ھەقىقىي ناھەقنى، توغرىنى ئەگرىدىن، ھالالنى ھارامدىن، شەرىئەتنى بىدئەتنى ئازماي ئايرىش يولى ئۈستىدە ئىزدەندى. بىراق، بۇنداق يولنى تا ھازىرغا قەدەر تاپالغىنى يوق!

— ھۆرمەتلىك ئەمىرۇل ئومەرا، — دەدى ئەمىر مېرزا سەئىد مۇھەممەت دوغلات دەرھال، — مۇبادا، بۇ يول قەغەز يۈزىدىكى سىزىقلاردەك مۇقىم تۇرغان بولسا، ئادەمزات ئۇلارنى ئاللىقاچان تاپقان بولاتتى. بىراق، سىز ئېيتىۋاتقان ياخشى بىلەن يامان، ھەق بىلەن ناھەق، توغرا بىلەن ئەگرى، ھالال بىلەن ھارام، شەرىئەت بىلەن بىدئەت خۇددى دەريا سۈيىدەك ھەرىكەت قىلىپ جىم تۇرمىغانلىقتىن، ئاسانلا بىر - بىرىگە ئارىلىشىپ كېتىدۇ. شۇڭا، تەقسىر، جاۋاب بېرىڭچۇ، توختىماي ئېقىپ ھەرىكەت قىلىپ تۇرغان زۇمرەتتەك سۈزۈك دەريا سۈيىنى جاھالەتتەك دۇغلىنىپ ئاقىدىغان دەريا سۈيىدىن ئايرىۋېلىش

① بۇ ھەقتىكى تەپسىلاتلار ئۈچۈن، شام مەھمۇت جوراسى يازغان: «تارىخى رەشىدى. زەيلى» (قوليازما) گە قارالسۇن.

مۇمكىنمۇ؟

— ھە، بۇ، بۇ . . . .

ئەمىر مىرزا ئەلى تاغاي مىرزا سەئىد مۇھەممەت دوغلاتنىڭ بۇ ئۆتكۈر كىنايە بىلەن تولغان سۆزلىرىگە جاۋاب بېرەلمەي دۇدۇقلاپ تۇرۇپ قالدى.

بۇ چاغدا شاھىنشىنىڭ بۇلۇڭلىرىدىن پىخىلداپ كۈلۈشكەن كۈلكە ئاۋازى ئاڭلاندى.

ئەمىر مىرزا سەئىد مۇھەممەت دوغلاتنىڭ بۇ سۆزلىرىدە: «سىزمۇ ئاشۇ جاھالەتتەك دۇغلىنىپ ئاقىدىغان دەريا سۈيىگە ئوخشاشسىز» دېگەن مەنە چىقىپ تۇراتتى. ئەمىر مىرزا ئەلى تاغاي بۇنى بايقىدى - دە، دەرھال پاتىھەگە قول كۆتۈرۈپ: — ئاشۇ سۈيىڭىز قۇرۇسۇن! پەرۋەردىگارى ئالەم بارلىق جاھالەت پىرلىرىنىڭ ئاسارەت زەنجىرلىرىنى پاقچىلاپ تاشلىسۇن، سۇلتان سەئىدخان جانابى ئالىيلىرىغا ھەمىشە زەپەر يار بولسۇن! . . . — دەپ ئاغزى بېسىلماستىن ۋالاقلاپ سۆزلەپ كەتتى.

مىرزا ئەلى تاغايىنىڭ بۇ سۆزلىرى دىلىدىكى ئاداۋەتنى يوشۇرۇشنىڭ بىر ۋاستىسى ئىدى. ئۇ رىياكارلىقتا خۇددى بىلەلمەي قالغاقچا، جاھالەت پىرلىرى قاتارىدا ئۆزىنىمۇ قارغاۋاتقانلىقىنى سەزمىدى.

— ئى پۇشتىپاناھ، — دېدى سۇلتان سەئىدخانغا ئەمىر مىرزا سەئىد مۇھەممەت دوغلات، — ئوت ئوتۇننى قانداق تېز كۆيدۈرۈپ تۈگەتسە، تەمە ۋە بايلىقمۇ مۇسۇلماننىڭ ئىمانىنى شۇنداق تېز يەپ تۈگىتىدۇ. ئەئىيانىڭىز مەن: «ئادەمنى سىنىماقچى بولسىڭىز، ئۇنىڭغا مەنسەپ بېرىپ كۆرۈپ بېقىڭ» دېگەننى ئاڭلىغان. يامانلاردىن بىرىنى يوقاتسا، ئۇنىڭدىنمۇ يامانراقلىرى پەيدا بولىدۇ. جاھالەت بار يەردە خىيانەت، رىياكارلىق، ئالدامچىلىق، ئادالەتسىزلىك بولماي مۇمكىن



ئەمەس!

— شۇنداق، گېپىڭىز تولىمۇ ئورۇنلۇق ھۆرمەتلىك ئەمىر كىبىر جانابلىرى، — دېدى سۇلتان سەئىدخان ئويچان كۆزلىرى بىلەن ئۇنىڭغا تىكىلىپ تۇرۇپ، — مۇبادا، سەلتەنەتنىڭ سۈرىگە تايىنىپ ھازىردىن باشلاپ بۇنداق جاھالەتلىكنى مەنىسى قىلمايدىغان بولساق، خەلقىمىزنىڭ نەسلى - نەسەبىدە بىرىنچى ئەۋلادى كالۋا، ئىككىنچى ئەۋلادى دۆت، ئۈچىنچى ئەۋلادى كېرەكسىز يۈك... بولىدىغان ئېچىنىشلىق نەتىجىلەر كېلىپ چىقۇر. شۇڭا، بىز جەمئىيەتنىڭ مۇلازىم كۈچلىرىنى ئادەملىرى كالۋا، ۋىجىك، لەقۋا، گاس، گاچا... نەسلى پېشكەللىكلەرگە ئۇچرىمىسۇن دەيدىغان بولساق، شارائىتى يامان، مۇھىتى، ئوسال جاي - يۇرتلارنىڭ ۋەزىيىتىنى ئۆزگەرتىشىمىز، خەلقىمىزنى سەھىيە، تىبابەت، تازىلىق، كەزمە - تەنتەربىيە ئىشلىرىنى راۋاجلاندۇرۇشقا چاقىرىشىمىز، نەسىل ئالماشتۇرۇش ئۈچۈن، قېرىنداشلار ئارا نەسلى ھەمكارلىقنى يولغا قويۇپ، ئورۇن، جاي يۆتكەشكە، تېببىي ئاماللارنى تېپىشقا، يېمەك - ئىچمەك، مۇھىت، تۇرمۇش... جەھەتلەردىكى پاسسىپ ئامىللارنى تۈگىتىشكە رىغبەتلەندۈرۈشىمىز كېرەك! چۈنكى، ئىنسان ئۆمرىنى كۈن، لوقما، ئوزۇق، مېھنەت، ئېتىقاد ئاشۇرۇر! ①

— ئىنشائاللا! — دەپ گەپنى دەرھال باشقا تەرەپكە بۇردى ئەمىر مىرزا ئەلى تاغايى، — سۇلتان سەئىدخان جانابىي ئالىيلىرى مۈلكىي قەشقەرىيىنىڭ ئەخلاقىنى بۇزغان مىرزا ئابابەكرىنى جەڭدە جىسمانىي جەھەتتىن يەڭگەندى. ئەلھال، ئەخلاقى بۇزۇلغان بۇ ئەلنى ئەمدى مەنىۋى جەھەتتىن تۈزۈمەكچى! ئى ئىركانى دۆلەتلىەر، كۆردۇڭلارمۇ، كۆز

① «تەزكىرەئى پىر ياران»، قولىزما.

ئالدىمىزدا بىر تارىخىي ھادىسە يۈز بەرمەكتە! ھەزرىتىمىنىڭ بۇ تارىخىي تۆھپىسىنى ئادەملەر ئەسىرلەر داۋامىدا بىر - بىرلىرىگە داستان قىلىپ سۆزلەپ بەرگۈسى! قېنى، ھەممىمىز قوللىمىزنى ئېگىز كۆتۈرۈپ، قاندىر ئىگەمدىن ساھىبى زامان ھەزرىتى ئالىيلىرىنى ئىمامى زامان، ئىسكەندەر سانىي قىلىشىنى تىلەيلى! ئاللاھ ئۇل ھەزرەتنىڭ ئامەت - ئىقبالىنى بەرسۇن! ئامىن ئاللاھۇ ئەكبەر!

بۇ چاغدا، شاھىنىشىدىكىلەرمۇ تەڭ دۇئاغا قول كۆتۈرۈشتى ۋە مىرزا ئەلى تاغايغا قوشۇلۇپ گۈرۈلدەشتى:

— ساھىبى زامان، ئىمامى زامان ۋە ئىسكەندەر سانىينىڭ ئامەت - ئىقبالىنى بەرسۇن! ئامىن ئاللاھۇ ئەكبەر!

— ئاللاھۇ ئەكبەر! — دېگەن ئاۋاز ئىككى تەرەپتىكى نىم سۈپىنى بويلاپ تارقالدى. . . .

بۇ چاغدا، ھۆدەيچى قولىدىكى ئالتۇن ھاسىنى يەرگە ئىككى مەرتىۋە ئۇرۇپ تاقىلدىتى ۋە:

— قوبۇل ۋاقتى تامام! سۇلتان ئالىيلىرى رەئىيەتكە ئىجازەت بەردى! — دەپ ئېلان قىلدى. . . .

\*

\*

\*

خانقانىڭ ئارقا تەرىپىدە كەڭ ۋە قەدىمكى بىر باغ بار ئىدى. ئۇ يەردىن ئايداغا ئۆتكىلى بولاتتى. پايانسىز ئايدالا قاقاس ۋە زېرىكىشلىك بولسىمۇ لېكىن بەزى ھاياتلىقلار بار ئىدى. بۇ كەڭ ۋە قەدىمكى باغنىڭ گۈزەل مەنزىرىسىدىن گۈزەللىك ۋە نازاكتىلىك چىقىپ تۇراتتى.

بۇ قەدىمكى باغدا مېۋىلىك، مېۋىسىز دەرەخلەرنىڭ گىرەلىشىپ كەتكەن، بۈك - باراقسان يېپىلغان تىتىرەڭگۈ پوپۇرماقلىرىدىن ھاسىل بولغان يېشىل بۇلۇتلار سۇپسۈزۈك كۆك

ئاسماننىڭ ئاستىدا توختاپ قالغانىدى. باغنىڭ قاپ ئوتتۇرىسىدا بوراندا ياكى چاقماقتا ئۇچى سۈنۈپ كەتكەن زور بىر تۈپ قەدىمىي چىنارنىڭ قوپال ھەم ئاپئاق غولى بۇ مېۋىلىك دەرەخلەرنىڭ ئوتتۇرىسىدىن چۈچىيىپ چىقىپ قالغانىدى. ئۇ ھاۋادا مەر - مەر تاشتىن ياسالغان يۇمىلاق تۈۋرۈكتەك چىرايلىق پارقىراپ كۆرۈنۈپ تۇراتتى. لېكىن، ئۇنىڭ تۈۋرۈكىگىدەك ئۇچى يوق ئىدى. ئۇنىڭ ئۇچى قىيپاش سۈنۈپ چۈشكەنىدى. ئاپئاق تۇرغان ئاستى غولى قارماققا قالپاققا ياكى ئۇچماق بولۇپ ئىنتىلىۋاتقان قۇشقا ئوخشاپ قالغانىدى. بۇزۇن، ئازغان، ئۈجمىلەرنىڭ ئارىلىقلىرىدىن قىسىلىپ چىقىپ، چىنارنىڭ غولىنى بويلاپ يامىشىپ ئۆسكەن يايپىشىل پارقىراپ تۇرغان يۈگمەچلەر يېرىلىپ كەتكەن چىنارنىڭ غولىنى يېرىمىغىچە ئورغاندىن كېيىن يەنە نۆۋەنگە ساڭگىلاپ چۈشكەنىدى؛ نۇرلۇق قۇياشنىڭ ئاپتېپىغا چۆمگەن يايپىشىل دەرەخلەرنىڭ بىر قانچە يېرى بىر - بىرىدىن بۆلۈنۈپ چىققان بولۇپ، خۇددى ئەسناۋاتقان يىرتقۇچنىڭ ئاغزىغا ئوخشاپ قالغانىدى. قەدىمكى باغنىڭ قاراڭغۇلۇقى ئىچىگە يۈشۈرۈنغان غۇۋا ھەم شالاڭ كۆرۈنىدىغان نەرسىلەرنىڭ نېمىلىكىنى پەقەت پەرەز بىلەنلا پەرق ئېتىش مۇمكىن ئىدى؛ تار چىغىر يول، ئۆرۈلۈپ كەتكەن ئەنجان تېمى، ئۆرۈلۈپ چۈشەي دەپ قالغان ئەسكى ئۆي، ئېرىق بويىدىكى ئىچى كاۋاك ۋە چىرىپ كەتكەن سۆگەت غولى ۋە باشقىلارنى ئاران ئىلغا قىلىش مۇمكىن ئىدى. سۆگەتنىڭ ئاستىدا گىرەلىشىپ كەتكەن ۋە قالمايىقان چېچىلىپ ياتقان شاخ - شۇمىبار ۋە يوپۇرماقلار بار ئىدى. ئېرىق بويىدا بىر ئادەم ئۆرە تۇراتتى. بىر پور سۆگەتنىڭ ئاستىدا يوغان بىر چار يىلان بىلەن يوغان بىر تاغىل مۈشۈك قاتتىق ئېلىشماقتا ئىدى.

تۈكلىرى ھۈرپەيگەن، پۇتلىرىنى كېرىپ، يىرتقۇچ چىشلىرىنى ھىڭگايىتىپ خىرقىراپ تۇرغان بىر تاغىل مۈشۈك

ھازىرلا ئېتىلىدىغان قىياپەتتە تۈگۈلگىنىچە مىدىرلىماي تۇراتتى؛ ئۈزۈنلۈقى بەش - ئالتە گەز، توملۇقى بىلەكتەك كېلىدىغان بىر چار يىلان قاپقارا ئاچماق تىلىنى چىقىرىپ ۋىشىلىدىغىنىچە مۈشۈككە يېقىنلاشماقتا ئىدى. يىلان بىردەمنىڭ ئىچىدە مۈشۈكنى قاتمۇ قات چىرمىۋالدى. بىراق، مۈشۈك يىلاننىڭ ئىچىدىن تېزلا سۇغۇرۇلۇپ چىقىپ كەتتى - دە، بىر سەكرەپلا يەنە يىلانغا ئالدىنى قىلىۋالدى ۋە ئېتىلىپ كەلگىنىچە يىلاننىڭ قۇيرۇقىنى يىرتقۇچ چىشلىرى بىلەن چىشلەپ، ئۆتكۈز تىرناقلىرى بىلەن مورلاپ تاتىلاشقا باشلىدى. چار يىلان يېڭىۋاشتىن تۈزلىنىپ، تىلىنى چىقىرىپ، مۈشۈكنى چاقماقچى بولۇپ ۋىشىلداپ ئېتىلىپ كېلىۋىدى، ئۇنىڭغىچىلىك ھېلىقى تاغىل مۈشۈك يەنە بايقىدەك تۈكلەرنى ھۈرىپەيتكىنىچە تۈگۈلۈپ تۇرۇۋالدى. چار يىلان نائىلاج يەنە بايقى ھۈنرىنى ئىشقا سېلىپ، تاغىل مۈشۈكنى تاسمىدەك ئۇزۇن تېنى بىلەن چەمبەزدەك قاتمۇ قات چىرماشقا باشلىدى. مۈشۈك ئۆزىنى قاتمۇ قات چىرمىۋالغان يىلان چەمبىرىكىدىن يەنە سۇغۇرۇلۇپ چىقتى - دە، يىلاننى ئىككىنچى دايقۇر يىرتقۇچ چىشلىرى بىلەن چىشلەپ يىرتقۇچلاپ، نەشتەردەك ئۆتكۈز تىرناقلىرى بىلەن مورلاپ تاتىلاشقا باشلىدى. . . .

مۈشۈك بىلەن يىلاننىڭ ھايات - ماماتلىق ئېلىشىشى مۇشۇنداق نەچچە مەرتىۋە داۋام قىلدى. ئاخىر تېنى تىتماتالاش بولۇپ ھالسىزلانغان يىلان يەردە سوزۇلۇپ مىدىر - سىدىر قىلماي يېتىپ قالدى. يىلان بىلەن ئېلىشىپ ماغدۇرىدىن كەتكەن تاغىل مۈشۈكمۇ ئاخىر تۆت پۈتتىنى ئاسمانغا قىلغىنىچە سونايلنىپ يېتىپ قالدى. . . .

باياتىن مۈشۈك بىلەن يىلاننىڭ ھايات - ماماتلىق ئېلىشىشىنى كۆرۈپ تۇرغان ھېلىقى ئادەم — «ئۇزۇن قۇلاق زات» مەككە خوجا ئىدى. ئۇ بېشىنى كۆتۈرۈپ كۈنگە

قاراپ كەچ بولۇپ قالغانلىقىنى سەزدى. ھەمدەم سوپى بىلەن قىلىشقان مەسلەھەتى بويىچە، ئۇ كېچىدە خانقا ئەتراپىدا پايپاسلاپ يۈرۈشكەن پايلاقچىلار يوقىلىپ، كوچىلار تىنچىغاندا، خانقاننىڭ جارۇبىكىشى ھەمدەم سوپى ئارقىلىق ئاقسۇ نايىبى ئىمىن خوجا سۇلتان بىلەن كۆرۈشمەكچى ئىدى.

يېقىندا سۇلتان سەئىدخان پۈتۈن مەملىكەت مىقياسىدا نەقىشەندىيە مەزھىپىدىكى بەزى خوجا - ئىشانلار ئۈستىدىكى تەقىبىنى يەنىمۇ چىڭتىش ھەققىدە پەرمان چۈشۈرگەندىن كېيىن سۈلۈك تەرغىباتى بىلەن شۇغۇللىنىدىغان سوپى - ئىشانلارنىڭ بارلىق ئىش - ھەرىكەتلىرى قاتتىق نازارەت ئاستىغا ئېلىنغانىدى. خانقا - تۈنەكخانلارنىڭ ئەتراپىدا تىمىسقىلاپ يۈرۈشكەن ھەر خىل شۈبھىلىك ئادەملەرنى ماڭدامدا بىر ئۇچىرتىش مۇمكىن ئىدى. بۇ شۈبھىلىك ئادەملەر ئوردىنىڭ پايلاقچى - خۇپىيلىرى ئىدى.

بۈگۈنمۇ خانقا ئەتراپىدا پايپاسلاپ يۈرۈشكەن شۈبھىلىك ئادەملەرنىڭ خېلى ۋاقىتقىچە ئايىغى ئۈزۈلمىدى. نىھايەت، ناماز ئەسەردىن خېلى ۋاقىت ئۆتۈپ گۈگۈم چۈشكەندىن كېيىن ئەتراپ تىنچىغاندەك بولدى. مەككە خوجا ئەتراپقا زەن قويۇپ قارىۋەتكەندىن كېيىن ئۇچىسىغا چاپىنىنى كىيىپ، بېلىنى پوتىسى بىلەن باغلىدى. ئۇ قەدىمكى باغنىڭ شورسىدىن خانقاننىڭ سەيناسىغا سەكرەپ چۈشتى - دە، ھىم يېپىقلىق تۇرغان ئىشىكلەردىن بىرىنى ئاستا چەكتى.

— كىم، قاراڭغۇدا ئىشىك قاققان؟

— كەچۈرگەيسەن جارۇپ ھەزرەتلىرى، بۇ مەن! — دەپ پىچىرلىدى مەككە خوجا ئاغزىنى ئىشىككە يېقىپ تۇرۇپ.  
ئۆيىنىڭ ئىچىدىن:

— مەن دېگەن قايسىڭ؟ — دېگەن زىل ھەم ئاچچىقلانغان بىر ئاۋاز ئاڭلاندى.

— مەن، ئۇزۇن قۇلاق زات. . . — مەككە خوجىنىڭ سۆزىنىڭ ئاخىرى تۈگە - تۈگمەي، ئىشك غىچىرلاپ ئېچىلدى. قولغا جىنچىراغ تۇتقان خانقاننىڭ جارۇبېشى ھەمدەم سوپى مەككە خوجىنى كۆرۈپلا تامغا يۆلىنىپ تۇرۇپ قالدى. قولدىكى جىنچىراغنىڭ غۇۋا شولىسىدا پۇتغا قوغالتاق كەش، ئۇچىسىغا سۇف كېپەن، بېشىغا قەلەندەرلەر كۇلاھىسىنى كىيگەن ھەمدەم سوپى خۇددى مەجنۇن سۈپەت بىر دىۋانغا ئوخشاش كۆرۈنەتتى. ئېھتىمال، ئىشكىنىڭ تۇيۇقسىز چېكىلىشىدىن قورقۇپ كەتكەنمۇ - قانداق، ئۇ مەككە خوجىنى كۆرۈپ ھۇدۇققانلىقتىن غال - غال تىترەپ كېتىۋاتقانىدى.

— نېمە بولدى؟ دېسەنچۇ، ھەمدەم سوپى! — دېدى مەككە خوجا يۈرىكى بىر نېمىنى سەزگەندەك بولۇپ. — ئىمىن خوجا. . . ئىمىن خوجا سۇلتاننى تۇتۇپ كەتتى.

— نېمە ئاقسۇ نايىبىنى قاچان؟  
— بۇنىڭدىن ئۈچ كۈن ئىلگىرى. سۇلتان سەئىدخان ئۇنى ئاقسۇ نايىبلىقىدىن قالدۇرۇپ، ۋەلىئەھد سۇلتان ئابدۇرەشىدخاننى ئاقسۇغا نايىب قىلىپ ئەۋەتتى ۋە ئىمىن خوجا سۇلتاننى تۇتقۇن قىلىپ، كۆشۈك ھارۋىغا سېلىپ يەكەنگە ئېلىپ كەتتى.  
— يارەببى! — دېدى مەككە خوجا. مۇشۇ تاپتا ئۇنىڭ كۆزلىرى چەكچىيىپ چاناقلىرىدىن چىقىپ كېتەيلا دەپ قالغانىدى.

مەككە خوجا يوغان گەۋدىسى بىلەن تار ئىشكىنى خۇددى يوغان تاشتەك توسۇپ توراتتى. مۇشۇ تاپتا ئۇنىڭ خىيالى ھەر تەرەپكە چېچىلىپ، تېڭىرقاپ قالغانىدى. پەقەت كۆڭلىنىڭ بىر يېرىدە جەننەتپاناھ پىرى مەخدۇم ئەزەمنىڭ نەچچە يىللاپ جاپالىق ئەجىر سىڭدۈرۈپ، دەھرىي ھاكىمىيەتنى چىرماش ئۈچۈن خۇددى ئۆمۈچۈكتەك زېرىكمەي - تېرىكمەي توقۇپ ئاران پۈتتۈرگەن

سۈلۈك تۈرىنىڭ يىرتىلغانلىقىنى ۋە كېچە - كۈندۈز ئۇخلىماي قىلغان ئارزۇ - ئىستەكلىرىنىڭ ھەممىسى يىپى ئۈزۈلگەن مارجاندەك چېچىلىپ تۆكۈلۈپ كەتكەنلىكىنى پەملىدى.

— نېمە ئۈچۈن تۇتقۇن قىلىنىپتۇ؟ ئۇنىڭ بىلەن ئورناتقان مۇناسىۋىتىمىزنى پاش قىلدىمۇ - يا؟

— سەئىد موغۇل، — دېدى ھەمدەم سوپى پىچىرلاپ تۇرۇپ، — بالاگەردان ئىشاننى سۈرگۈن قىلىپ، ئاپاق ئىشاننى ئۆلتۈرگەندىن كېيىن بۇ ئەتراپلاردا نەقىشەندىيە سۈلۈكىدىكىلەرنىڭ كۈن ئالمىقى تېخىمۇ قىيىن بولۇپ كەتتى. ئىمىن خوجا سۇلتان ئەزمىسىنى ئېزىپ، ئىشنى كەينىگە سوزۇپ، كۆمسەم پىشارمىكىن، ياقسام پىشارمىكىن، دەپ لىڭتاسمىلىق قىلىپ تۇرۇۋالدى. مۇبادا، مەخدۇم ئەزەم بىلەن ئۇنىڭ ئوتتۇرىسىدا تۈزۈلگەن كېلىشىم بويىچە كۆتۈرۈلۈپ چىققان بولسا، بىزمۇ سوپىلىرىمىزنى ئاياققا كەلتۈرۈپ، ئۇنىڭ بىلەن ھەمدەملىشىپ، سەئىدخان موغۇلنىڭ دەھرىي ھاكىمىيىتىنى ئاقسۇدا ھۆكۈمى ئۆتمەس قىلىپ تاشلىغان بولمايتتۇقمۇ! . . .

— ئەستاغپىرۇللا! — مەككە خوجا ئىختىيارسىز يەرگە زوڭزايغىنچە ئولتۇرۇپ قالدى. . . .

\*

\*

\*

ھۆرمەتلىك كىتابخان، مەككە خوجا بىلەن ھەمدەم سوپىنىڭ ئوتتۇرىسىدا بولۇنغان بۇ سىرلىق سۆھبەتنىڭ ئۇچۇر - بۇجۇرىنى چۈشىنىۋېلىش ئۈچۈن گەپنى يەنىلا سەئىدىيە قوشۇنلىرىنىڭ بەدەخشانغا قىلغان يۈرۈشلىرىدىن باشلاشقا توغرا كېلىدۇ.

كېيىنكى چاغلاردا، سۇلتان سەئىدخان ئەتراپتىكى كۇپپار ئەللىرى ھېسابلىنىدىغان جورجان، بولۇرستان، بەدەخشان

قاتارلىق ئەللەرگە غازات قىلىش نامى بىلەن ئارقا - ئارقىدىن لەشكەر تارتىپ باردى. بولۇپمۇ، مىلادى 1527 - يىلى (توڭگۇز يىلى) قىشتا، سۇلتان سەئىدخان ۋەلىئەھد، سۇلتان ئابدۇرەشىدخان بىلەن ئەمىر مىرزا مۇھەممەت ھەيدەر كوراگاننى كۇپپار ئەللىرىگە غازات قىلىشقا بۇيرىدى. شۇ يىلى قىش چۈشۈپ كەتكەنلىكتىن، سەئىدىيە قوشۇنلىرى بولۇرىستاندا قىشلاشقا مەجبۇر بولدى. ئۇلار بۇ ئەلنى تالان - تاراج قىلىپ قۇرۇقداپ قويغاندىن كېيىن ياندۇرقى يىلى ئەتىيازدا پۈتۈن ئۇرۇش غەنىيمەتلىرىنى بەش مىڭ ئۇلاغقا ئارتىپ مۈلكى قەشقەرىيىگە قايتىپ كەلدى. مىلادى 1529 - يىلى (كالا يىلى) سۇلتان سەئىدخان بەدەخشان ئەمىرى ھۇمايۇننىڭ ھىندىستانغا كەتكەنلىكىدىن پايدىلىنىپ، مىرزا مۇھەممەت ھەيدەر كوراگاننى تۇرشاۋۇل قىلىپ، بەدەخشانغا ئىككىنچى قېتىم لەشكەر چىقاردى. سەئىدىيە قوشۇنلىرى بەدەخشاننىڭ مەركىزى قەلئەئى زەفەر شەھىرىگە يېقىنلىشىپ كەلگەندە، ئىمپېراتور بابۇر ئۆزىنىڭ يەنە بىر ئوغلى ھىندال مىرزىنى بەدەخشان ئەمىرلىكىگە تەيىنلەپ، قەلئەئى زەفەر شەھىرىگە ئەۋەتتى. بۇ تازا قىش زىمىستان مەزگىلى بولغاچقا، سەئىدىيە قوشۇنلىرى قەلئەئى زەفەر شەھىرىگە قاراپ داۋاملىق ئالغا ئىلگىرىلەشكە مەجبۇر بولدى. تۇرشاۋۇل مىرزا مۇھەممەت ھەيدەر كوراگانى بەدەخشان ئەمىرى ھىندال مىرزا بىلەن سۆھبەت ئۆتكۈزۈپ، ئۇنىڭدىن قوشۇن قىشلايدىغانغا بىر پارچە يەر كېسىپ بېرىشنى تەلەپ قىلغاندا، ھىندال مىرزا تەرىپىدىن قەتئىي رەت قىلىندى. مىرزا مۇھەممەت ھەيدەر كوراگانى ئۆزىنىڭ تەلپىنىڭ ھىندال مىرزا تەرىپىدىن رەت قىلىنغانلىقىنى كۆرۈپ، قوشۇنلىرىغا تىنچ ئاھالىنى بۇلاشقا بۇيرۇق بەردى. چىنداۋۇل قوشۇنلار بىلەن ئارقىدىن كېلىۋاتقان سۇلتان سەئىدخان ئۆزىنىڭ تاغىسى، موغۇل ئىمپېراتورى بابۇر شاھ بىلەن يىرىكلىشىپ قېلىشنى



خالمايتتى. ئۇ دەرھال قەلئەئى زەفەر شەھىرىگە يېتىپ كەلدى. بىراق بۇ چاغقچە، سەئىدىيە قوشۇنلىرى تىنىچ ئاھالىنى بۇلاپ - تالاپ قۇرۇقداپ قويۇشقاندى. ئۇلار ئاھالىنىڭ مال - چارۋىلىرىنى بىرىنىمۇ قويماستىن ھەيدەپ كېتىشتى. قولغا چىققانلىكى نەرسىنى بۇلاپ ئېلىپ ماڭدى. چىنداۋۇل قوشۇنلار يېتىپ كەلگەندىن كېيىنمۇ بۇ ۋەھشىيانە بۇلاڭچىلىق ھەرىكىتى يەنە داۋام قىلدى. سۇلتان سەئىدخان ئىجراسى قاتتىق بولغان پەرمانلارنى ئارقا - ئارقىدىن چۈشۈرگەندىن كېيىن ئاندىن بۇنداق بۇلاڭچىلىققا چەك قويۇلدى. «مەن بابۇر شاھ بىلەن دۈشمەنلەشمەيمەن، — دېدى سۇلتان سەئىدخان ئەمىرلىرىگە، — نىھايەت، ئۆزبېكلەرنىڭ بەدەخشاننى يۇتۇۋېلىش خەۋپى بولمىغاندىكىن، بىزمۇ قايتىپ كېتەيلى!»

سەئىدىيە قوشۇنلىرى مۈلكىي قەشقەرىيىگە چېكىنىش تەرەددۇنىنى قىلىۋاتقاندا، سۇلتان سەئىدخان بابۇر شاھنىڭ ئۆزىگە غەزەپلىنىپ ئەۋەتكەن مەكتۇپىنى تاپشۇرۇۋالدى. بۇ مەكتۇپتا: «... گەرچە سىز ماڭا جىيەن بولغان بولسىڭىزمۇ، تۇغقاندارچىلىق باشقا، مەملىكەتدارچىلىق بۇ ھەم باشقا! سىز بەدەخشانغا بىزدىن بىسوراق ئىككى داپقۇر لەشكەر تارتىپسىز. مۇبادا، ھوشىڭىزنى بىلىمەي مۇشۇنداق قىلىۋېرىدىغان بولسىڭىز، قالغان ئىشنى ئۆزىڭىز بىلىڭ!...»<sup>①</sup> دېيىلگەندى.

نىھايەت، سۇلتان سەئىدخان بەدەخشانغا ئىككى داپقۇر غازات ئۇرۇشى قوزغاپ ھەربىي جەھەتتە زىيان تارتىمىغان، ئىقتىسادىي جەھەتتە سان - ساناقسىز ئۇرۇش غەنىيمەتلىرىگە ئىگە بولغان بولسىمۇ لېكىن سىياسىي جەھەتتە پۈتۈنلەي مەغلۇپ بولدى. زېمىن كېڭەيتىش، سەئىدىيە سەلتەنتىنىڭ ئابروپىنى ئاشۇرۇش مەقسىتىگە يېتەلمىدى. ئۇنىڭ ئۈستىگە، موغۇل

① يۇقىرىقى تەپسىلاتلار ئۈچۈن، مىرزا مۇھەممەت ھەيدەر كورگاننىڭ: «تارىخى رەشىدى» (قوليازما) دېگەن ئەسىرىگە قارالسۇن.

ئىمپېرىيىسىدەك چوڭ بىر دوستانە ئەل بىلەن يىرىكلىشىپ قالدى.

مۇشۇ مەزگىللەردە، مەملىكەت ئىچىدە داۋالغۇش يۈز بەرمەكتە ئىدى. خوجا قۇتبىددىن، شەيخ خوجا ئەھمەت كاسانى ۋە باشقا نەقىشبەندىيە مەزھىپىنىڭ تۈرلۈك سۈلۈكلىرى مۈلكىي قەشقەرىيىدە خېلىلا قۇتراپ قالغانىدى. بۇ سۈلۈكلەرنىڭ ئىشانلىرى ئۆزلىرىنى «پەرزانە ۋەلى»، «مەخدۇم ئەزەم» دەپ ئېلان قىلىپ، جاي - جايلاردا مۇرت كۆپەيتىپ، زەرەپشان، خالاستان، مەكىت - دولان ئەتراپلىرىدىكى يۇرت - يۇرتلاردا ساددا مۇسۇلمانلار ئارىسىدا خۇدالىق «توققۇز ئادا» تەرغىباتىنى يۈرگۈزۈپ ئاھالىنى قايىمۇقتۇرماقتا ئىدى.

سىرزا ئابابەكرى زاماندا مۈلكىي قەشقەرىيە مەيلى ماددىي مەدەنىيەت جەھەتتە بولسۇن، ياكى مەنىۋى مەدەنىيەت جەھەتتە بولسۇن پۈتۈنلەي خارابلاشقانىدى. شۇڭا، سۇلتان سەئىدخاننىڭ ئالدىدا ئۆزى تەزىپىدىن ئاغدۇرۇپ تاشلانغان جاھالەت ھامىيىسى زالىم سىرزا ئابابەكرى خاندانلىقىنىڭ ئەللىك يىللىق تەسىرىنىڭ زىيان - زەخمەتلىرىنى تۈگىتىش، مۈلكىي قەشقەرىيە خەلقىنىڭ ماددىي، مەنىۋى ئازادلىقىنى كاپالەتكە ئىگە قىلىشتەك بۈيۈك ۋەزىپىلەر تۇراتتى. سۇلتان سەئىدخان جاھالەت كۈچلىرىگە زەربە بېرىش، چەكلەش، خەلقنىڭ ئىجتىمائىي ئېغىننىڭ ئازادلىقىنى كاپالەتلەندۈرۈش ئۈچۈن، ھۈنەر - سەنئەتنى قەدىرلەش، جانلاندۇرۇش، سەنئەت ئەھلىنى ئېتىبارلاش خىزمىتىنى يۇقىرىدىن تۆۋەنگە قارىتىپ قانات يايدۇرۇشنى سەئىدىيە سەلتەنىتىنىڭ ئىجتىمائىي تۈپ سىياسىتى قىلىپ بەلگىلىگەن ۋە بۇ مەقسەتنى ئىشقا ئاشۇرۇش ئۈچۈن، خانلىقتىكى بارلىق ئەقلى كۈچنى سەپەرۋەر قىلغان ۋە ئويۇشتۇرغانىدى.

سۇلتان سەئىدخان ئۆز سەلتەنىتىنىڭ زالىم سىرزا ئابابەكرى سەلتەنىتىگە بېقىنىپ خارابلاشقان، ھالسىزلانغان بۇ

ئەلگە بۆسۈپ كىرگەن دەردەسەرلىك ھاكىمىيەت ئىكەنلىكىنى چۈشىنىشتى. شۇڭا، بۇ ئەلنى نامراتلىقتىن قۇتۇلدۇرۇپ، قۇدرەت تاپتۇرۇش، قاششاق خەلقنىڭ ماددىي، مەنىۋى ھۆرلۈكىنى كاپالەتلەندۈرۈش ئۈچۈن، يەنە نەقىشەندىيەچى سوپى - ئىشانلارنىڭ جاھالەت، خۇراپاتلىق ئاسارىتىنىمۇ يېڭىشكە توغرا كېلەتتى. بىراق، قاششاق خەلقنىڭ ئېڭىنى يىلان دەك چىرمىۋالغان تۈرلۈك سۈلۈكلەردىكى سوپى - ئىشانلار سۇلتان سەئىدخاننىڭ سەلتەنتىنى ھەرگىز پۈشمۇ دېيىشمەيتتى.

خوراسانلىق خوجا قۇتبىددىن، نەمەنگانلىق شەيخ خوجا ئەھمەت كاساندىك نەقىشەندىيىچىلەر مەۋجۇت سەلتەنتكە قىلچىمۇ ھەمدايماستىن بەلكى، سەئىدىيە سەلتەنتىنىڭ تەركىبىدىكى بەزى قارا نىيەتلەرگە ئۆز تەسىرىنى ئۆتكۈزۈش ئۈچۈن ھارماي - تالماي تىرىشىۋاتاتتى. نەقىشەندىيىچىلەر كۈچلىرى بىلەن سۇلتان سەئىدخاننىڭ دەھرىي ھاكىمىيىتى ئوتتۇرىسىدا «يا سەن، يا مەن» دېگەن جىددىي رىقابەتلىك مۇجادىلە، مۇرەسسەسىز كۆرەشلەر داۋام قىلماقتا ئىدى. بەلكى تېخىمۇ ئەشەددىيەشمەكتە ئىدى.

دەرۋەقە، ئۆز دەۋرىدىكى ھۈنەر - سەنئەت مەلۇم بىر سىياسىي ئىدىيىگە بېقىندى ۋە مەلۇم بىر ئېتىقادنىڭ مەھكۈمى بولغىنىدەك، زالىم مىرزا ئابابەكرى ھۆكۈمرانلىقىدىكى ئۇيغۇر جەمئىيىتىنىڭ ھۈنەر - سەنئىتىنىمۇ ئىككى چوڭ ئېقىملىق گۇنۇس، خارابلاشقان سەنئەت پەنجىمىگە مەنسۇپ ھۈنەر - سەنئەت دېيىشكە بولاتتى. ئىككى چوڭ ئېقىمنىڭ بىرى نەقىشەندىيىچىلىك ئەۋھامچىلىقنىڭ ئاسارىتىدە داۋام قىلىدىغان «دىنىي سۈلۈك سەنئىتى» بولغان بولسا؛ يەنە بىرى ئىجتىمائىي ھاياتقا بولغان مۇھەببەتنى ئەكس ئەتتۈرىدىغان ئەنگەنۋى مىللىي سەنئەت ھېسابلىناتتى. دىنىي سۈلۈك سەنئىتىگە چېقىلىش - ھالاك بولۇشتىن دېرەك بېرەتتى. ھالبۇكى، دىنىي سۈلۈك

سەئىتى — سەئىدىيە دۆلىتىدە پۇقرادارچىلىق قىلىۋاتقان كەڭ ئەمگەكچى خەلقنىڭ ئېڭىنى چىرمىۋالغان خوجىلار جاھالەتچىلىكنىڭ جېنى ئىدى.

سۇلتان سەئىدخان خوجىلار جاھالەتچىلىكىگە زەربە بېرىش ئۈچۈن سەئىدىيە زېمىنىدىكى جاھالەت ۋەكىللىرى — نەقىشبەندىيىچى خوجىلارنىڭ چېكىدىن ئاشقان ھەرىكەتلىرىنى چەكلەشكە بەل باغلىدى. بولۇپمۇ، زەرەپشان، خالاستان ۋادىلىرىدا ھەرىكەتلىنىۋاتقان نەقىشبەندىيىچىلەر جەمئىيەت<sup>①</sup>، لالمىلا<sup>②</sup>، سوپىلا<sup>③</sup>، تەلۋىلە<sup>④</sup>، قۇمقۇسار<sup>⑤</sup>، شەھىدان<sup>⑥</sup>، خوتەن سوپىلىرى پىيالىما<sup>⑦</sup>، قۇمات<sup>⑧</sup>، گۇلاخما<sup>⑨</sup>، زاۋا<sup>⑩</sup> جالاباغ<sup>⑪</sup> دېگەن جايلاردا «خۇدايى غازات» قوزغاپ، سەئىدىيە سەلتەنتىدىن نۇسبەت تالىشىپ، ھاكىمىيەتكە ئوچۇقتىن — ئوچۇق قارشى چىققاندىن كېيىن سۇلتان سەئىدخان ئەمدى يۇمشاق قوللۇق قىلىپ قاراپ ئولتۇرسا بولمايدىغانلىقىنى ھېس قىلدى — دە، سەلتەنتىنىڭ سۈرىنى دەل پەيتىدە كۆرسىتىپ، ئۇلارنى قاتتىق جازاغا تارتتى. نەتىجىدە، شۇمەزگىللىرىدە ۋەلىلىق دەبدەبىسى بىلەن پۈتۈن مۈلكىي قەشقەرىيىنى بېشىغا كىيگەن ئەجنەبىي چوڭ ئىشان خوجا خاۋەندە مەھمۇد بىلەن ئۇنىڭ ئىنىسى «بالاگەردان ۋەلى» — خوجا مۇھەممەت يۈسۈپ، خوراسانلىق «ئاپاق ئىشان» — خوجا قۇتبىددىن ۋە «مەخدۇم ئەزەم» نامى بىلەن سۈلۈك ئەۋرىتىۋاتقان شەيخ خوجا ئەھمەت كاسانى قاتارلىق نەقىشبەندىيىچى ئىشانلار ئۆزلىرىنى «پەرزانە ۋەلى»، «كارامەتكار ئەۋلىيا»، «ئەۋلىيائى پىرئەزەم» دەپ

- ① ② قاغلىق ناھىيىسىدە.
- ③ ④ يەكەن ناھىيىسىدە.
- ⑤ مەكىت ناھىيىسىدە.
- ⑥ يېڭىسار ناھىيىسىدە.
- ⑦ ⑧ گۇما ناھىيىسىدە.
- ⑨ چىرا ناھىيىسىدە.
- ⑩ قارىقاش ناھىيىسىدە.
- ⑪ خوتەن ناھىيىسىدە.

ئاتىشۇپلىشىپ ھەدەپ مۇرىت ئېلىپ، سۈلۈك تەرەققىي قىلدۇرۇپ، زەرەپشان، خالاستان ۋادىلىرىدا ۋە مەكىت، دولان، ئاقسۇ ئەتراپلىرىدا، قارا قۇرۇملۇق ساددا مۇسۇلمانلار ئارىسىدا خۇدالىق «توققۇز ئادا» تەرغىباتى بىلەن ئاشكارا ھەرىكەت قىلىشتى ھەم ئۇنى ئەمەلدە يولغا قويۇش ئۈچۈن بەزى جايلاردا بىر بۆلۈك نەلۋە مۇرىت - ئاشىقلىرىنى بۇيرۇپ، ھۈنەر - سەنئەت ئىشلىرى مەشغۇل بولغان سەنئەت ئەھلى ۋە سەنئەت جامائەتلىرى ئىچىدىكى ۋەكىللىك خاراكتېرىگە ئىگە بەزى كىشىلەرنى «شەيتان پوقى يېگەن» دېگەن پەتۋا بىلەن سازايى قىلدۇرۇشتى، «توۋا قىلدۇردى»، ھەتتا چالما - كېسەك قىلغۇزۇپ ئۆلتۈرگۈزۈۋەتتى. بۇ نەقىشەندىيىچى خوجىلار ئۇيغۇرلارنىڭ ئەنئەنىۋى خىسەلت، پەزىلەت، ئالڭ - خۇسۇسىيەتلىرىنىڭ تەبىئىي خەزىنىسى بولغان ئىجتىمائىي ھۈنەر - سەنئەتنى خوجىلار ئەۋھامچىلىقنىڭ جېنى ۋە روھىي ئوزۇقى بولغان يىرگىنچىلىك ئاھۇ - زار تەلقىن ۋە يىغا - زارىلىق جاۋراشلار - «ھەمدۇسانا سەنئىتى» غا ئايلاندۇرۇشقا ئۇرۇندى. بۇ ئەۋھامچى خوجىلار ئوتتۇرىغا قويغان «توققۇز ئادا» شوئارى - تويىنى، سورۇننى؛ مېھماننى، گەل - يۇرتنى؛ نورۇزنى، ھېيت - بايرامنى؛ مېھىر - شەپقەت، تۆھپە - شاپائەتنى؛ چۆپقەت - تاپاۋەتنى؛ سەپەر - ھاردۇقنى؛ ئوتۇق - نەتىجە، شاد - خۇراملىقنى؛ نام - ئاتاقنى؛ سوئال - سوراقنى شەرتسىز دۇئا - ئىبادەت بىلەن ئادا قىلىشتەك مەزمۇنلارنى ئۆز ئىچىگە ئالاتتى.

ئەۋھامچى خوجىلار جاھالەتنى ئادالەتتىن ئۈستۈن قويۇشقا ئۇرۇنغاندا، سەئىدىيە سەلتەننى ئۇلارغا دەل پەيتىدە قاتتىق زەربە بەردى. بەزىلىرىنى، مەسىلەن، ئەجنەبىي چوڭ ئىشان خوجا خاۋەندە مەھمۇد بىلەن ئۇنىڭ ئىنىسى خوجا مۇھەممەت يۈسۈپنى بىر قىسىم چوڭ ياندىماچلىرى بىلەن بىللە مۈلكىي

قەشقەرىيىدىن ھەيدەپ چىقاردى؛ بەزىلىرىنى ھەتتا قاتتىق جازالدى. مەسىلەن، خوراسانلىق قۇتبىددىن ئىشان بىلەن ئۇنىڭ چوڭ شېرىكلىرىدىن توقسان نەچچە كىشىنى ھازىرقى پوسكامنىڭ شەھىدان دېگەن يېرىگە يىغىپ قاتتىق جازالاپ، بىر قانچىلىرىنىڭ كاللىسىنى ئالدى. كۆپچىلىكنىڭ ئالدىنى يۈز دەرىدىن، كەينىنى قىرىق دەرىدىن ئۇرغۇزۇپ، قىلمىش - ئەتمىشلىرى ئۈچۈن توۋا قىلدۇردى. بۇ ئەۋھامچى خوجا - ئىشانلارنىڭ ئەڭ ئەشەددىيلىرىدىن بولغان «ئاپاق ۋەلى» - خوجا قۇتبىددىن ئىشاننى بولسا توققۇز ھەمراھى بىلەن بىللە ئاپەت بولۇڭ، سومۇق، توققۇز بويناق، كاپا بويناق، تار ئېغىز تاغلىرى ئىچىدە ھەيدەپ يۈرۈپ ئەلگە سازايى قىلدۇرۇپ، تاغئارت ئەتراپلىرىدا كاللىسىنى ئالدى. «ئەقدىر ئىرادەتلىرىدىن نۇسبەت كېتىپ، ① سەئىدخان نۆكەرلىرى تەرىپىدىن شەھىدلىق دەرىجىسىگە يەتكۈزۈلگەن قىرىق زاتنىڭ مۇبارەك جەسەتلىرى شەھىدانغا قويۇلدىلەر. . . .» ②

سۇلتان سەئىدخاننىڭ نەقىشەندىيىچى خوجا - ئىشانلارنىڭ ئەۋھامچىلىقىنى چەكلەش يۈزىسىدىن قوللانغان كەسكىن تەدبىرلىرى سەئىدىيە خەلقى تەرىپىدىن ئەڭ قىزغىن ھەممايە قىلىشقا ۋە قوللاشقا ئېرىشتى. قۇتبىددىن ئىشان بىلەن ئۇنىڭ شېرىكلىرىنىڭ جەستى قالغان جاينىڭ تارىختىن بۇيان «ئاق قانجۇق جىلغىسى»، «ئاق قانجۇق مازىرى» دەپ ئاتىلىپ كېلىۋاتقانلىقى، قۇتبىددىن ئىشاننىڭ قىرىق شېرىكىنىڭ پوسكامنىڭ شەھىدان دېگەن يېرىدە كاللىسى ئېلىنىپ، جەستى كۆمۈۋېتىلگەن يەرنىڭ «شەتم شەيدا» ③، «شەيدان مازىرى» دەپ ئاتىلىپ كېلىۋاتقانلىقى ئۇيغۇرلارنىڭ ئەجدادلىرىنىڭ تارىختا

① نۇسبەت - ئامەت.

② «بۇرقۇم ئەۋلىيا»، قولىيازما.

③ شەتم شەيدا - رەھىسىزلىككە، زالىملىققا، قاتىلىققا شەيدا بولغان، دېگەن مەنىدە.

ئۇلارغا تۇتقان مەۋقەلىرىنىڭ ئاغزاكى ئەستىلكلىرى  
ھېسابلىنىدۇ.

\* \* \*

كەينىدىن قاراقاغىدەك قوغلاپ كېتىۋاتقان يۈچۈن  
ئاتلىقلارنىڭ بارغانسېرى يېقىنلىشىپ كېلىۋاتقانلىقى ئىمىن خوجا  
سۇلتاننى ئەندىشىگە سېلىپ قويدى. ئائىلاج ئۇدۇلغا قارىۋىدى،  
يەكەن دەرياسىنىڭ ئۆزىنىڭ ئالدىنى توساپ تۇرغانلىقىنى  
كۆردى. لايىقلىشىپ قىنىغا پاتماي كۈۋەجەپ ئېقىۋاتقان دەريا  
ئۇنى قورقۇنچقا سېلىپ قويغانىدى. لېكىن، يېقىن كېلىپ  
قالغان يۈچۈن ئاتلىقلار — ئۇلار سۇلتان سەئىدخاننىڭ  
چارلامچىلىرى ئىدى — نىڭ قولىغا چۈشۈپ قېلىشى ئۇنىڭدىنمۇ  
دەھشەتلىك ئىدى. سەئىدىيە ھاكىمىيىتىنىڭ ئۇدۇمى بويىچە بىر  
ئۆلكىنىڭ نايىبى يەنە بىر ئۆلكە ھۇدۇتلىقىغا ئوردىنىڭ  
رۇخسەتسىز قەدەم باسسا، چوڭ گۇناھ سانىلاتتى. ئۇ ئېتىدىن  
سەكرەپ چۈشتى — دە، ئېگەرنىڭ ئارقىسىغا غانجۇغىلىۋالغان  
تولۇمنى يېشىپ ئىچىگە يەل پۈۋلەپ كۆپتۈردى ۋە تولۇمنىڭ  
شوينىسىنى ھالقا قىلىپ بېغىشىغا ئۆتكۈزۈۋالدى ۋە تولۇمنىڭ  
ياردىمى بىلەن نېرىقى قىرغاققا ئۈزۈپ ئۆتۈۋېلىش ئۈچۈن ئۆزىنى  
شارقىراپ ئېقىۋاتقان لايىقلىق سۇغا ئاتتى. . . .

ئاكىسى سۇلتان سەئىدخاننىڭ نەقىشەندىيە سۈلۈكىنى  
سەئىدىيە مەملىكىتى تەۋەسىدە «جاھالەت» دەپ ئېلان قىلىشىغا  
قارشى ئوردىدىكى بەزى بەگلەر قاتارىدا ئىمىن خوجا سۇلتانمۇ  
نارازى ئىدى. چۈنكى، سۇلتان سەئىدخان سەئىدىيە سەلتەنەتىگە  
قارشى تۇرغان نەقىشەندىيە جاھالەتچىلىكىنى تۈپ يىلتىزىدىن  
قومۇرۇپ تاشلاش ئۈچۈن مەملىكەتنىڭ مۈلكىي، خارىجى،  
ھەربىي، ئەمىنىيەت، ئىچكى، مۇلازىمەت، مائارىپ —

مەكتەپ . . . تارماقلىرىنىڭ ھەممە تەركىبلىرىگە، جامائەت، جەمئىيەت، دىن، كەسپ، تۇرمۇش، دەۋا - دەستۇر، مۇرەسسە . . . ئىشلىرىنى تۇتىدىغان مۇئەسسەسىلەرنىڭ ھەر قاندىقىغا ھەر قانداق جايدا ۋە ھەر قانداق چاغدىمۇ مۇئەككەل، مۇلازىم تەيىنلەشتە تۆۋەندىن، خاسىيەتلىكلەر ئارىسىدىن تاللاپ تەيىنلەش، باشقىلارنى ھەر دەرىجىلىك مەنسەپ - ئەمەلگە زادىلا قوبۇل قىلماسلىق ھەققىدە پەرمان چۈشۈرگەندى ۋە تۆۋەندىكى ئالتە تەرەپنى خاسىيەتلىكلەرنى تاللاشنىڭ ئۆلچىمى قىلىپ ئېنىق كۆرسەتكەندى:

بىرىنچى، ئات ۋە ئاتلىق مەشغۇللاردا ئىقتىدارلىق بولۇش؛ ئىككىنچى، چېلىشتا رەقىبىنى ئېتىپ يەرگە ئورالايدىغان بولۇش؛ ئۈچىنچى، ئاساۋ ئاتنى، يولۋاس - يىلپىزنى، بۇغرا تۈگىلەرنى، كۆرەڭ بۇقىلارنى باش ئەگدۈرەلەيدىغان بولۇش؛ تۆتىنچى، جېدەل - ماجىرا، غەلىيان - جەڭ، خېيىم - خەتەر ئالدىدا كۈچسىزلىك، چىدامسىزلىق ۋە ئاجىزلىق قىلمايدىغان بولۇش؛ بەشىنچى، تۇرۇق - دىدارىدىن قورقۇمسىزلىقى بەرخ ئۇرۇپ تۇرىدىغان، كۈچكە تولغان، دىت - پەمگە باي، تەندۇرۇس - كۆركەم، تۇرقتا سۈرلۈك بولۇش؛ ئالتىنچى، ئىشتىھاسى سۇس، سۆلەي، كەم تاماق، خەسسە گال، تاۋى نازۇك، چىدىماس، پەزىلەتسىز، چىقىمچى، ھەرىكىتى گال، تۇرقى كۆرۈمسىز، بىنەپەس، تاۋۇشى سەت، ئەخلاق - ئەردەمدە چولتا، ئىش - ھەرىكەتتە قوپال بولغانلارنى يۇرتدارچىلىق ئىشلىرىغا يېقىن يولاتماسلىق، جامائەت ئىشلىرىغا ئارىلاشتۇرمايلىق.

شۇڭا، سەئىدىيە سەلتەنەتى سەئىدخاننىڭ مۇشۇ پەرمانىنىڭ زورى بىلەن مەملىكەتتىكى ھەر دەرىجىلىك ھاكىمىيەت، مەمۇرىيەت، مۇرەبىيەت، شەرىئەت ئورۇنلىرىدىن قوراي بوي، شوپىنا بەل، ۋىجىك، جانسىز، بىئىسكەت، تەلەتى سۇرۇن،



خاپىغان، جىسمانى نۇرسىز، مۇنەك بىقۇۋۋەت، بىئىتىبار، بوران كۈشەندىلىك، بىخەستە، بىپەرۋا، ئەقلى گال، تۇرقى زوقسىز، بىكۆرۈم، ئەلنىڭ نەزەرىدىن چۈشۈپ قالغان، زار چىراي، ۋاي - داد پەرەست، ئانا جىنس، جىنسى بىچارە، چاكنىنا، چالا ۋە جىسمانىي نۇقسانلىق ئادەملەرنىڭ كۆپ قىسمى شاللاپ تاشلىدى. ①

سۇلتان سەئىدخان ئۆز پەرمانىنىڭ مەملىكەت مىقياسىدا كەم - كۈتسىز جارى قىلدۇرۇلۇشىنى تەركە قىلىدىغانغا ھەر قايسى ئۆلكە - ۋىلايەت، ئايماق - كەنتلەرگىچە چارلامچىلارنى ئەۋەتتى. مەملىكەتنىڭ ھەر قايسى جايلىرىدا ھەرىكەتلىنىۋاتقان نەقىشەندىيىچىلەرنىڭ بەزى تۈركۈملىرى سەئىدىيە سەلتەنىتىدىن زەربە يېڭەندىن كېيىن يەر ئاستىغا كۆچۈپ، ئۆزلىرىنى دالىغا ئېلىشتى. سۇلتان سەئىدخان سەلتەنىتنىڭ ۋەكىلى بولغان خانلىق ئوردا ۋە خانلىق مەھكىمىلەر، مەسىلەن، شەرىئەت، تەتقىقات، ئەدلىيە - قانۇن، مالىيە - ئىقتىساد، ھەربىي ئورۇنلار؛ ئەلچىلىك، مەمۇرىيەت، سەيلە - ساياھەت، كىرىم - تاپاۋەت، تېببىي داۋالاش، كېڭەش ئورۇنلىرى؛ ئالىي، ئوتتۇرا ۋە ئىپتىدائىي مەكتەپلەر، خېنىيە ۋە جامائەت يەرلىرى، زېمىن ھەققى، باج - سېلىقلارنى شەكىللىك ۋە شەكىلسىز يىغىۋالىدىغان، دەخلىسىز ھۆكۈمەت ھەققىنى يىغىۋالىدىغان ئورۇنلار، دارىلئاجىزىنلارغىچە بولغان ھەممە مۇئەسسەسەلەرنىڭ دىۋان — ئارخىپلىرى بىر باشتىن رەتلەپ چىقىلدى. ②

مەملىكەتتە ھەر خىل قانۇن - نىزاملار بارغانسېرى مۇكەممەللىشىپ باردى. رىئالىسىز كاسىپ - ھۈنەرۋەن؛ شەجەرىسىز ئورۇق - قوۋم، جەمەت؛ خاتىرىسىز سورۇن، ۋەقە؛

① بۇ ھەقتە تەپسىلاتلار ئۈچۈن، مامۇت ئىسلام يازغان: «ئۇنىڭدىن - بۇنىڭدىن» دېگەن قوليازىمنىڭ «بەلەن گەپلەر» قىسمىغا قارالسۇن.

② بۇ جەھەتتىكى تەپسىلاتلار ئۈچۈن، مامۇت ئىسلام يازغان: «ئۇنىڭدىن - بۇنىڭدىن» دېگەن قوليازىمنىڭ «بەلەن گەپلەر» قىسمىغا قارالسۇن.

دادىغا - تەزكىرىسىز جاي - ماكان؛ نەسەبنامىسىز چوقاباش؛  
ئەنگە ئېلىنمىغان ئەۋلادى ۋەسىقە، گەرز، مىراسنامە؛ دىۋان -  
ئارخىپسىز مەھكىمە، ئوردا، ھۆكۈمدار ياكى ئالىم، ئەدەب  
قازناق - كاتالوگلىرى؛ ھۇدۇد - چېگرا، تاغ - دەريا،  
كۆل - ھاۋزا، ئورمان - دەرەخلىك، كان - مەدەن، يايلاق -  
تاشلاق، چارۋا - چارپاي، مال خىللىرى، سودا - تىجارەت،  
ئېكىنزارلىق، دېھقانچىلىق، ھۈنەر - تىرىكچىلىك . . .  
قىسقىسى، مەملىكەتنىڭ ئاستىدىن ئۈستىگىچە، ئاسمىدىن  
يېرىگىچە، ئۇ ھۇدۇددىن بۇ ھۇدۇدغىچە، كۈندۈزدىن  
كېچىسىگىچە، ئادىمىدىن ھاشارىتىغىچە، ئاب - ھاۋاسىدىن  
ئاپتىپىغىچە، يىپىدىن - يىڭىسىغىچە خاتىرىگە ئېلىنمىغان  
ھېچنەرسە قالمىغانىدى. يېڭى ۋەزىيەتكە لايىقلىشىش ئۈچۈن  
ئوردا - مەھكىمىلەر، سىياسىي، ئىقتىسادىي، مۈلكىي،  
ھەربىي، ئەھمىيەت، قانۇن، ساپارات . . . قاتارلىق ھەر  
دەرىجىلىك يېتەكچى دۆلەت ئورگانلىرىدا دىۋان - ئارخىپ  
مەھكىمىلىرى ئارقا - ئارقىدىن تەسىس قىلىندى.

ھەر دەرىجىلىك ھاكىمىيەت قائىدە - تۈزۈملىرىنىڭ  
مۇكەممەللىشىشىگە ئەگىشىپ، دۆلەت ھۆكۈمدارلىق  
ماشىنىسىنىڭ يۇقىرى سۈرئەت ۋە يۇقىرى ئۈنۈم بىلەن ئايلىنىشى  
نەتىجىسىدە سەئىدىيە ئازستوكراتسىيىدىكى ئەزەلدىن ئىشلىمەي  
چىشلەيدىغان، پۇقرانىڭ قان - تەرى بەدىلىگە ياشايدىغان،  
تەييارغا ھەييار قىزىل كۆز تەييارتاپلارنىڭ كۈنى بارغانسېرى  
قىيىنلاشتى ۋە شۇنىڭغا مۇناسىپ ھالدا، سۇلتان سەئىدخاننىڭ  
قانۇن - تۈزۈملەرنى ئىسلاھ قىلىش يۈزىسىدىن ئېلىپ بارغان  
بىر قاتار ئۇرۇنۇشلىرى نارازىلىقلارنىڭ كېلىپ چىقىشىغا  
سەۋەبچى بولدى. سۇلتان سەئىدخاننىڭ ئىنىسى، ئاقسۇ ئايىبى  
ئىمىن خوجا سۇلتان دەل مۇشۇ نارازىلىقلارنىڭ غولىلۇق ۋەكىلى  
ئىدى.

نەقىشەندىيە سۈلۈكىنىڭ مەكتى، دولان، ئاۋات، ئاقسۇ ۋادىلىرىدىكى ئاساسلىق پىرى مەخدۇم ئەزەممۇ ئۆزىنىڭ شەخسىي ۋەكىلى «ئۇزۇن قۇلاق زات» — مەككە خوجا ئارقىلىق سەئىدخان موغۇلنىڭ بۇ ئىسلاھاتلىرىنى توسۇش، ھېچبولمىغاندا جايلاردىكى ئىجراسىنى ئاقسىتىش ھەققىدە ئۇنى نەچچە قېتىم ئاگاھلاندۇرغانىدى. بىراق، ئىمىن خوجا سۇلتان كىشىلەرنىڭ نارازىلىقىغا ۋە مەخدۇم ئەزەمنىڭ ئاگاھلاندۇرۇشىغا قۇلاق سالمى، شىكار قىلىپ، يولۋاس — يىلپىز ئوۋلاپ، بەزمە تۈزۈپ، ئوردىسىدا يېتىۋېلىپ پۇرسەتنى قولدىن بېرىپ قويدى. نىھايەت، سۇلتان سەئىدخاننىڭ تۈزۈم — سىقىقلىرى كۆپچىلىك قاتارىدا ئۇنىڭغىمۇ چەك قويۇۋىدى، تۇرالماي قالدى. ئاخىر ئۇ چىلان<sup>①</sup> جاڭگىلىدا يولۋاس ئوۋلايمەن دېگەن نام بىلەن ئىككى — ئۈچ مۇلازىمنى ئەگەشتۈرۈپ مەكتى — دولان تەرەپكە — مەخدۇم ئەزەمنىڭ يېنىغا قاراپ ماڭدى. بىراق، ئۇنىڭ بۇ قېتىمقى سەپىرى تازا خەيرلىك بولۇپ كەتمىدى. ئۇ قەشقەر ھۇدۇتلىقى تەۋەسىدىكى دولان — مەكتى تەرەپلىرىگە ئۆتۈشى بىلەن تەڭلا، سۇلتان سەئىدخاننىڭ چارلامچىلىرىغا دۇچ كېلىپ قېلىپ، قولىغا چۈشۈپ قالغىلى تاس قالدى. شۇنىڭ بىلەن ئۇ مەكتى تەرەپكە ئۆتۈپ كېتىش ئۈچۈن ئۆزىنى دەرياغا تاشلاشقا مەجبۇر بولدى. . . .

\* \* \*

ئىمىن خوجا سۇلتان بۇ ئاچچىق خىياللارغا بېرىلىپ كېتىپ، سۇ ئاستىدىكى كۈچلۈك قاينامنىڭ ئۇنى پۈتىدىن پەسكە قارىتىپ تارتىۋاتقانلىقىنى سەزمىدى. ئۇ كۆكرىكى بىلەن

① قەدىمكى يەر نامى، ھازىر كەلپىن ناھىيىسى تەۋەسىدە.

چاپلىشىپ تۇرغان تولۇمۇ قاينامغا چۈشۈپ پىرقىراشقا باشلىدى. قولنىڭ بېغىشىغا ئۆتكۈزۈۋالغان شوينا قولىدىن چىقىپ كېتىپ، تولۇم سۇ بىلەن ئېقىپ كەتتى! ئۇ لايىقلاشقان دۇغ سۇدىن نەچچە پۈتۈم ئىچىۋالغاندىن كېيىن توساتتىن ئۇنىڭ نەپسى قىسىپ، بۇرۇنلىرى ئېچىشىپ، كۆزلىرى غۇۋالاشتى. ئۇ پۈت - قوللىرىنى كېرىپ، بارلىق كۈچى بىلەن يۇقىرىغا ئۆرلەشكە ئىنتىلەتتى ۋە ھەر قېتىم كۆتۈرۈلۈپ، بېشى سۇ يۈزىگە چىققاندا، بىر قېتىم قېقىلىپ تۇرۇپ:

— ۋاي، ئادەم بارمۇ؟ قۇتۇلدۇرۇڭلار! — دېيىشكە ئاران ئۆلگۈرەتتى - دە، يەنە سۇغا چۆكۈشكە باشلايتتى.

ئىمىن خوجا سۇلتان ئۆزىنىڭ ئەمدى سۇغا غەرق بولۇپ كېتىدىغانلىقىغا راستتىنلا ئىشەندى. ئۇ ياشاش ئۈمىدىدە يەنە بىر قېتىم كۈچىنىپ سۇ يۈزىگە ئۆرلەپ چىققاندا، بىردىنلا ئۆزىگە يېقىن بىر يەردە لەيلەپ تۇرغان توغراقنىڭ قىزىل يىلتىزىنى كۆرۈپ قالدى ۋە پۈتۈن كۈچى بىلەن ھېلىقى يىلتىزغا ئېسىلىۋالدى! ...

\* \* \*

ناماز شام ۋاقتىدا ئاقسۇ ئايىبى ئىمىن خوجا سۇلتان ئارام ئېلىپ ياتقان خانىنىڭ ئىشىكى غىچىرلاپ ئېچىلىپ، مەككە خوجا كىرىپ تەزىم قىلدى:

— مەخدۇم ئەزەم ھەزرەتلىرى قەدەم تەشىرىپ قىلدى...

ئىمىن خوجا سۇلتاننىڭ يۈرىكى «قارت» قىلىپ مەككە خوجىغا كۆزىنىڭ قۇيرۇقىدا قارىدى. مەخدۇم ئەزەمنىڭ سۆيىلىرى ئۇنى ئۇلۇغ سۇ ئىچىدىن قۇتۇلدۇرۇپ چىققاندىن كېيىن مەخدۇم ئەزەمنىڭ كۆپ خەيرىخالىقىغا ئېرىشكەن

بولسىمۇ ئەمما تا ھازىرغىچە «قۇتبىل ئەقتابى مەخدۇم ئەزەم» دەپ چوقۇنغان بۇ شەيخ بىلەن كۆرۈشمىگەندى. شۇڭا:

— ئېيتىڭ، مەرھەمەت قىلسۇن، — دېدى — دە، ئالدىراش — تېنەپ ئورنىدىن تۇرۇپ كەتتى. ئۈستىۋېشىنى تۈزەشتۈرگەندىن كېيىن خاننىڭ ئۆزىگە قويۇلغان كۇرستا ئولتۇردى. لېكىن، ئىشىكتە بەقەسەم تون ئۈستىدىن سارغۇچ چۈچۈنچە يەكتەك كىيىپ، بېشىغا قارا تەقىيە ئۈستىدىن سماپتەك ئاپئاق يىپەك سەللە ئوراپ، پەتلىسىنى قۇلاق تۈۋىدىن ساڭگىلىتىۋالغان شەيخ خوجا ئەھمەت كاسانىنىڭ ۋىجىككىسە قەددى كۆرۈنگەندە، ئىختىيارسىز ئولتۇرغان ئورنىدىن تۇرۇپ كەتتى. ئۇ ئىتتىك بېرىپ شەيخكە قول بەرمەكچى بولۇۋېدى. ئەمما، شەيخ خوجا ئەھمەت كاسانى ئۇنىڭغا بەك ھىممەت كۆرسىتىپ كەتمەستىن، قولىدىكى كەھرۇۋا تەسۋىيىسىنى سېپىرىگەن ھالدا، ئۆسكىلەڭ ئاپئاق قاشلىرىنىڭ ئاستىغا يوشۇرۇنغان، زەھەر چاقناپ تۇرغان چىقىر كۆزلىرى بىلەن ئۇنىڭغا بىر پەس تىكىلىپ جىم تۇردى. ئىمىن خوجا سۇلتان خىجىل بولۇپ قىزىرىپ كەتكەن بولسىمۇ ئەمما ئۇنىڭ ئالدىغا بېرىپ قوللىرىنى كۆكسىگە قويۇپ، ئېگىلىپ سالام بەردى ۋە ئۇنى يۇقىرى ئۆتۈشكە تەكلىپ قىلدى. لېكىن، شەيخ يەنىلا سېھىرلىك كۆزلىرىنى ئۇنىڭدىن ئۈزۈمەي، تىكىلىپ تۇراتتى. ئۇنىڭ ئۇزايدىن قانداقتۇر بىر تۈرلۈك قەھر — غەزەپ، قەتئىيلىك ئايان بولۇپ تۇراتتى. ئىمىن خوجا سۇلتان تۇيۇقسىز شۈركۈنۈپ كەتتى. ئاخىر شەيخ تەسۋى تۇتقان قوللىرىنى ئېگىز كۆتۈرۈپ، ئۇزاققىچە دۇئا قىلدى:

— ئى ئاھ — زارلارنى ئاڭلىغۇچى يېگانە ئاللاھ، ئى، ھاجەتلەرنى راۋا قىلغۇچى، ھەممە موھتاج ئاللاھ، بالاھىڭ يۈكىنى كۆتۈرمەككە قۇۋۋەت ۋە مۇھەببەتنىڭ مېھنىتىنى قىلماققا قۇدرەت بەرگەيسەن. ھېچقانداق نەرسە ساڭا سىر ھەم مەخپىي

ئەمەس! ئى دۇئالارنى ئىجابەت قىلغۇچى ئاللاھ، بەندىلىرىڭنىڭ  
ھەر قانداق دۇئا - تىلاۋەتلىرىنى ئىجابەت قىلغايىسەن، تۈرە  
جانابلىرىنىڭ ئىمانىنى كامىل قىلغايىسەن، رەھمەتلىرىڭنىڭ  
ئىشكىنى كەڭ ئېچىپ قويغايىسەن... ئىلاھە ئامىن!

شەيخ دۇئادىن كېيىن كۇرستا ئولتۇرغاچ:

— ساڭا نېمە بولدى؟ بۇ يەرگە كەلمەكنى ئىختىيار  
قىلماغىڭنىڭ سەۋەبى نېمە؟ تەن - سالامەتلىكىڭ ياخشىمۇ،  
بەختىيار نايىب جانابلىرى؟ — دەپ ئارقا - ئارقىدىن سورىدى  
توڭلۇق بىلەن.

— ئەلەمدۇلىللاھ، ياخشى، پىرىم...

— يا بىرەر رەنجۇ - ئەلەمگە يولۇقتۇڭمۇ، ئى  
مۇسۇلمانلارنىڭ ئەمىر ئىسلامى؟

ئىمىن خوجا سۇلتان بىردىنلا ئۇلۇغ - كىچىك تىنىۋەتتى  
ۋە:

— ھەئە، مېنى باش ئاغرىقى قىينىماقتا، ئى ھەزرىتى  
ئەزىزان! ...

— ھە، قانداق باش ئاغرىقى ئىكەن ئۇ؟ بەلكىم كۆڭلۈڭگە  
سەئىدخان موغۇل ۋەسۋەسە سالغاندۇ، مۆھتەرەم نايىب  
جانابلىرى؟

— بەرھەق، ھەزرىتى ئەزىزان...

— بەختىيار نايىب جانابلىرى، — دېدى شەيخ خوجا ئەھمەت  
كاسانى بايقىدىنىمۇ مۇلايىملىق بىلەن، — ئەگەر لازىم كۆرسەڭ،  
يەنە بىر نەسەبىتىم باردۇر ساڭا!

— سىزنىڭ نەسەبىتىڭىز بارچە ئەھلى مۇرىتلارغا ھۆكۈمى  
جارىدۇر، ئى ھەزرىتى ئەزىزان! — دەپ پېچىرلىدى ئىمىن  
خوجا سۇلتان. ئاللا قانداق تىپىرلاپ تۇرۇپ.

ئۇنىڭ بۇ ھالىنى كۆرگەن مەخدۇم ئەزەم بىردىنلا  
كۈلۈۋەتكۈسى كېلىپ كەتتى ۋە:

— بىدئەت سەئىدخان موغۇل تەكەببۇرلۇق قىلىپ بارچە مۆمىن بەندىلەرنى يولدىن ئازدۇردى. ئۇل دەھرىي خان ئەيش — ئىشرەتكە بېرىلىپ، پۇقرالارنى نەقىشەندىيە تەرىقىتىدىن چىقاردى. ھەتتا، ئەرلەرنىلا ئەمەس، خوتۇن — قىزلارنىمۇ ئوقۇسۇن دەپ، ئۇلارنى ھاياسىز قىلىۋەتتى. كەماھۇ ۋە ھۇققۇھۇ! ئىنشائاللا، ئەمدى ئۇل دەھرىي پادىشاھنىڭ گۇناھ ئىشلىرىغا چەك قويۇلۇر! ئەمدى ساڭا كەلسەك، يادىڭدا بولسۇنكى تۆرە، سەن غايىل بەندىمۇ ئۇل سەئىدخان موغۇلنىڭ كۇپۇرلار دەرگاھىدا زاۋاللىققا يۈز تۇتقاندىڭ ۋە لېكىن... ئۇ تۇيۇقسىز سۆزلەشتىن توختاپ، چىقىر كۆزلىرى بىلەن ئىمىن خوجا سۇلتانغا نەشتەردەك قالدالغان پېتى بىر پەس سۈكۈتتە تۇردى. ئاندىن:

— ۋە لېكىن، — دېدى ئۇ، — ئەلمەمۇرۇ مەزۇرىن... سەن ئۇل بىدئەت خاننىڭ خىزمىتىدە ئىدىڭ. ئەلەمدۇلىللا، بۇنىڭدىن نېرىسىغا ساۋابلىق ئىشلارنى قىلغايسەن، نەقىشەندىيە سۈلۈكىنى گۈللەندۈرۈپ، گۇناھىڭنى يۇغايسەن. بىلەمسەن، ئاللان ئۇنۇتقان دىيانەتسىز دەھرىيلەر بۇ مۇقەددەس تۇپراقنى مەكرو قىلۇر! مەكرو... — ھەقتائالا شاھىد، — دېدى ئىمىن خوجا سۇلتان، — بۇ كۆڭۈلىسىز ۋەقەدە گۇناھسىز دۈرمەن. ھەزرىتى پىرىئەزەم، بۇ سەلتەنەتتە مېنىڭ ھۆكۈمىم ئۆتمەيدۇ.

— بىلىمەن، ئى تۆرە! ئاقسۇ نايىبى ئىكەنلىكىڭ ماڭا بەش قولىدەك ئايان تۇرۇپتۇ.

ئىمىن خوجا سۇلتان لېۋىنى چىشلەپ، يەنە جىم بولۇپ قالدى.

— بىراق، دېمەكچىمەنكى، بۇبىۋاپا سەلتەنەتنى دەپ نەقىشەندىيە تەرىقىتىدىن يۈز ئۆرنىمىگىن! —  
— ئى پاناھدار ئەزەم، ئەپۇ قىلغايسىز، — دېدى ئىمىن

خوجا سۇلتان ئوڭايسىزلىنىپ، — ۋە لېكىن مەنمۇ بىر —  
ئىككى دەققە بۇرۇن دەل ئاشۇ پىكىرنى كۆڭلۈمدىن  
ئۆتكۈزگەندىم...

— بىلەمسەن ئى، ھۆرمەتلىك تۆرە، — دېدى مەخدۇم  
ئەزەم تەسۋىسنى پۇلاڭلىتىپ، — نائىنساپلىق بىلەن  
ئالىيجانابلىق ئوتتۇرىسىدا بىرلا قەدەم كېلىدىغان ئارىلىق بار.  
ئەپسۇس، سەن بىر قەدەم ئوشۇق بېسىپ ئالىيجانابلىق تەرىپىگە  
ئۆتەلمىسەڭ — ھە؟

— مەن دەھرىدۇرمەن، روھانىي ئەمەسمەن، — دېدى  
ئىمىن خوجا سۇلتان سەل قېيىدىغاندەك قىلىپ.

— دەھرىي بولغىنىڭ بىلەن سەلتەنەتنىڭ نېمە ئىكەنلىكىنى  
ئەمدى چۈشىنىۋاتقانسەن! بىلەمسەن، تاشقىن گامى شۇنداق  
جىمجىت باشلىنىدۇكى، قىرغاقتىن يىراقتا تۇرغان ئېگىز  
بىنالار، باغلاقلق مال — چارپايىلارنىڭ ئاستىغا ئاۋۋال ئازغىنا  
لاي سۇ يامراپ كىرىدۇ. لېكىن، سۇ يۈزى توختىماستىن  
كۆتۈرۈلۈپ، تاشقىن ئۆيلەرگە باستۇرۇپ كىرىدۇ. سۇ ئىچىدە  
قالغان قاڭتۇرۇپ قويۇلغان ئاتلار نۇقتىسىنى ئۈزگۈدەك  
تېپىرلاپ كىشىنىدۇ. بىرچاغدا قارىساڭ، تاشقىن ئەۋجىگە  
چىقىپ، كاشانە ئىمارەتلەرنىڭ مۇستەھكەم تاملىرىنى يىقىتىدۇ.  
ئادەم ۋە چارپايىلارنى ئاققۇزۇپ كېتىدۇ. چوڭ — چوڭ بىنالارنى  
لەپەڭشىتىپ ئورنىدىن قوزغايدۇ ۋە تۇرۇپ ئېلىپ كېتىدۇ.  
شۇڭا تۆرە، ئۇلۇغلار ئېيتقان: «دۈشمەننى غەپلەتتە قالدۇرۇپ،  
شەردەك ئېتىل!» دېگەن ھەقىقەتنى ئۆگىنىۋېلىشكە كېرەك!  
مەخدۇم ئەزەمنىڭ بۇ سۆزلىرىنى ئاڭلاپ، ئىمىن خوجا  
سۇلتاننىڭ كۆڭلى خۇددى كۆپكۆك ئاسماندەك ئېچىلىپ كەتتى.  
ھەئە، ئۇ مۈلكىي قەشقەرىيە تەختى ئۈچۈن مىرزا ئابابەكرىگە  
قارشى بىكارغا جەڭ قىلمىغانىدى! ئۇلۇغ بوۋىسى توغلۇق  
تۆمۈرخان تەرىپىدىن «بۇزۇرۇگانە كاشىغەر» دەپ ئاتالغان بۇ كاتتا



شەھەرنىڭ كوچىلىرىدىن بىرەر قېتىم بولسىمۇ ئات چاپتۇرۇپ ئۆتۈش ئۈچۈن، خالايقنىڭ تىزىلىپ سەجدىگە باش قويۇپ تۇرغانلىقىنى كۆرۈش ئۈچۈن ۋە ئۆز نامىغا: «ئىننەھۇ تۇغلۇق تېمۇرەنىيل، ئىبنى سۇلتان ئەھمەتەھىل ئىبنى سۇلتان خوجا ئىمىن خان!» دەپ ئوقۇلغان خۇتبىنى ئاڭلاش ئۈچۈن بىر ئەمەس، يۈز جاننى قۇربان قىلىۋېتىشكىمۇ ئەرزىدۇ! . . . ئېھ نېمىدېگەن ئۇلۇغ، نېمىدېگەن شېرىن بۇ سەلتەنەت، بۇ تاجۇ - تەخت - ھە! مۇبادا، بۇ ئارزۇسى ئەمەلگە ئېشىپ، قول قوشتۇرۇپ تۇرۇشقان رەئىيەتكە، خالايققا ھازىرنىڭ ئۆزىدە تىزىلىپ يەرسۆيۈشنى بۇيرۇسىمۇ ئۇنىڭ ئەمرى ۋاجىپ بولىدۇ. تىز پۈك، دېسە تېز پۈكىدۇ. يەرنى سۆي، دېسە سۆيىدۇ. قېنى بىرەرى ئۇنىڭ پېرمانىنى بەجا كەلتۈرمەي باقسۇنچۇ؟! بىراق . . . بىراق، بېشىدا تاج، ئاستىدا تەخت، قولىدا سانسىزلىغان لەشكەرلىرى بار سۇلتان سەئىدخاننى تەختتىن غۇلتىشى شۇنچىلىك ئاسانمۇ? . . .

— شۈكەلپ كەتتىڭغۇ ئىي بەختىيار تۆرە؟ — دەپ سورىدى مەخدۇم ئەزەم ئۇنىڭدىن.

— قانداق قىلاي، ئىي ھەزرىتى ئەزىزان؟ — دېدى ئىمىن خوجا سۇلتان شەيخكە جاۋابەن مۇراجىئەت قىلىپ، — ئامالسىز قالدىم، ئاخىر سىز بۇزۇكۋار پىرى ئەزەمنىڭ يول كۆرسىتىشىڭىزگە موھتاج بولۇپ، ئاستانىڭىزغا تاۋاپ قىلىپ كەلدىم!

— سەۋر قىلغايسەن، ئىي تۆرە! — دېدى مەخدۇم ئەزەم ۋە نېمىشقىدۇر كۈلدى، — تاقەت قىلساڭ، پات ئارىدا سەلتەنەت ۋە سەۋەسسىدىن قۇتۇلۇپ، سەئىدخان موغۇلنىڭ ھەرىمىگە كىرسەن، ئۇنىڭ ساھىبجاماللىرىنى قۇچاقلاپ ياتىسەن، بەختىيار تۆرە!

— مېنىڭ بىر كۈنمۇ چىدىغۇچىلىكىم قالمىدى، ئىي

جەننەتپاناھ پىرى ئەزىزان!

— ياخشىلىق بىلەن يەشكىلى بولمايدىغان تۈگۈننى قىلىچ بىلەن كېسىشتىن باشقا يول يوق! — دېدى مەخدۇم ئەزەم چىشىنى غۇچۇرلىتىپ، ئۇنىڭ ئاۋازىدىن قەتئىي قارارغا كەلگەنلىكى چىقىپ تۇراتتى، — شۇنىڭ ئۈچۈن پۈتۈن نىجادلىقنى بىز سېنىڭدىن كۈتمەكچى بولۇۋاتىمىز. سەئىدخان موغۇلغا مىرزا ئابابەكرىمۇ تەڭ كېلەلمىدى، باشقىلىرىمۇ ھەم. بىراق، بىلمەسەن، ھېچكىممۇ تەڭ كېلەلمەيدىغان روستەمى داستان ئاخىر ئۆزىنىڭ ئوغلى — سۇھراينىڭ قولىدا ھالاك بولمىدىمۇ؟<sup>①</sup> ئىلاھىم، سەن بىزنىڭ سۇھرايىمىز بولغايىسەن، دەھرىي سەئىدخاننىڭ تەختىنى سەن بەختىيار تۆرە تەنھا ئىگىلىگەيسەن! . . .

ئىمىن خوجا سۇلتان ئەگەر بۇ گەپلەرنىڭ سۇلتان سەئىدخاننىڭ قۇلىقىغا يېتىدىغان بولسا ئۆزىنىڭمۇ، مەخدۇم ئەزەمنىڭمۇ تىرىك قالمايدىغانلىقىنى ھېس قىلىپ، خەۋپسىزىگەندەك ئەتراپقا ئىتتىك قارىدى. لېكىن، خاننىڭ ئىچىدە ئىككىيلەندىن باشقا ھېچ كىشى يوق ئىدى. ئىشىك - دېرىزىلەر چىڭ ئېتىپ قويۇلغان.

— مەۋكەبتىكى<sup>②</sup> بىزنىڭ ئەڭ ئىشەنچلىك ئادەملىرىمىزنىڭ بەرگەن خەۋەرلىرىدىن قارىغاندا، — دەپ سۆزىنى داۋاملاشتۇردى مەخدۇم ئەزەم، — سەئىدخان موغۇل تىبەتكە لەشكەر تارتىپ بېرىشقا تەييارلىنىۋېتىپتۇدەك. دارۇلسەئىنەت يەكەندە پەقەت ۋەلىئەھد سۇلتان ئابدۇرەشىد خاننى ئۆزىگە ئايىب سۇلتان قىلىپ قالدۇرغاندىن باشقا، ئەمىر

① روستەمى داستان، سۇھرايلار «شاھنامە» دىكى شەخسلەر. بۇ ھەقتىكى تەپسىلاتلار ئۈچۈن، شىنجاڭ خەلق نەشرىياتى تەرىپىدىن 1998 - يىلى نەشر قىلىنغان «شاھنامە تۈركىي» دېگەن كىتابقا قارالسۇن.  
② مەۋكەب — خاننىڭ ئەتراپىدىكىلەر، خان بىلەن بىللە يۈرىدىغانلار، دېگەن مەنىدە. بۇ يەردە ئوردا دېگەن مەنىدە كەلمەكتە.

كبير مرزا ئەلى تاغايى دوغلات باشلىق موغۇل ئەمىرلىرىنىڭ ھەممىسىنى ئۆزى بىلەن بىللە بۇ يۈرۈشكە قاتنىشىشقا تەكلىپ قىلىپتۇ. بۇ تولىمۇ تېپىلغۇسىز ياخشى پۇرسەت! سەن دەرھال ئاقسۇدىكى ئورداغغا قايتىپ، تەييارلىقلارنى ئىشلەپ پۈتتۈرگەيسەن. قاچانكى سەئىدخان موغۇل يۈرۈشكە ئاتلىنىدىكەن، بىزمۇ ھەم كۆتۈرۈلگەيمىز. مەككە خوجا ماڭا ۋەكىل بولۇپ، سېنىڭ بىلەن ئالاقىلىشىشقا مەسئۇل بولىدۇ. چۈشەندىڭمۇ؟ . . .

\* \* \*

ئىمىن خوجا سۇلتان مەخدۇم ئەزەمنىڭ دەرگاھى — شور دۆڭدىن ئاقسۇدىكى ئوردىسىغا قايتىپ كەلگەندىن كېيىن كۈچ يىغىپ پۇرسەت كۈتۈپ ياتتى.

سەئىدىيە نەختىنى تارتىۋېلىشنى ئۇزاقتىن بېرى كۆزلەپ كېلىۋاتقان بۇ ئىمىن خوجا سۇلتان تاغىسى، ئەمىر كىبىر مرزا سەئىد مۇھەممەت دوغلاتنىڭ قىزى خۇشىنگار بىكەنى ئەمىرگە ئالغانىدى. ئۇ بوۋىسى تۇغلۇق تۆمۈر خاننىڭ بەزى ئەۋلادلىرىغا ئوخشاش، ساقىلى چىقماي تۇرۇپلا ھەربىي سەنئەتنى ئىگىلەشكە ئىنتىلگەن، مىڭلارچە يىگىتلەرنى باشلاپ جەڭ مەيدانىدا ئات چاپتۇرغان، تۈرلۈك يېغا - غەلىيانلاردا سۆڭىكى قانقان، جەڭ مەيدانلىرىنىڭ دەھشەتلىك پاجىئەسىگە زوقلىنىدىغان، تاجۇ - تەخت داغدۇغىسى يۈرىكىنى مۇجۇپ تۇرىدىغان قارانىيەت بىر شاھزادە ئىدى. ئۇ بالىلىق - ئۆسمۈرلۈك ۋاقتىدىن تارتىپلا جاھانخۇمار، قانخۇر بەگلىرى ۋە ئەتكەلىرىنىڭ ئىلكىدە بولۇپ كەلگەچكە، ئۇلار بۇ ياش شاھزادىنىڭ نازۇك، خىيالچان كۆڭلىنى قانلىق ماجىرالار، تەنتەنە ھاكىمىيەت ھەۋەسلىرى ئوتى بىلەن ياندۇرۇپ كەلگەنىدى.

بۇ قارا نىيەت شاھزادىنى ئۇزۇندىن بېرى كۆزىتىپ كېلىۋاتقان «شەيتانلار ئانىسى» — ئەمىر مىرزا ئەلى تاغاي سۇلتان سەئىدخان بىلەن ئەمىر كىبىر مىرزا سەئىد مۇھەممەت دوغىلاننىڭ ئارىسىغا سوغۇقچىلىق سېلىپ، ئارقا - ئارقىدىن مەغلۇپ بولغاندىن كېيىن سۇلتان سەئىدخان بىلەن بۇ قارا نىيەت شاھزادىنىڭ ئارىسىنى بۇزغاندىلا، ئاندىن مىرزا سەئىد مۇھەممەت دوغلات ۋە ئۇنىڭ تەرەپدارلىرىغا ئەجەللىك زەربە بەرگىلى بولىدىغانلىقىنى تونۇپ يەتتى. . . .

\*

\*

\*

ئەسلىدە، ھىجرىيەنىڭ 916 - يىلى ① يازدا سۇلتان سەئىدخان ئەنجانغا لەشكەر تارتىپ بارغاندا، مىرزا ئەلى تاغاي ئىمىن خوجا سۇلتانغا: «شاھزادەم، سۇلتان سەئىدخان مېنىڭ سىلى بىلەن يېقىنچىلىقىمنى بىلىپ، سىلىگە بولغان مۇئامىلىسىنى ئۆزگەرتتى. خان ۋەلىئەھد ئابدۇرەشىد سۇلتاننى سىلىنىڭ ئورۇنلىرىغا ئاقسۇ ئايىبى قىلىپ بەلگىلىمەكچى، ئۇقۇپ قالغايلا، ئەمدى پەخەس بولمىسلا بولمايدۇ. ماڭا ئىشەنسىلە، ئالدۇرراق ھەرىكەت قىلسىلا! . . .» ② دەپ ئەقىل ئۆگەتكەندى. ئارقىدىنلا بۇ كازىراپ سۇلتان سەئىدخانغا شاھزادە ئىمىن خوجا سۇلتاننى چېقىپ: «. . . ئۇ ھەق - ناھەقنى، ئاق - قارىنى ئايرىمىدى. بىز ئىگىلىگەن ئىشەنچلىك مەلۇماتلارغا قارىغاندا، ئىمىن خوجا سۇلتان خان ئالىيلىرىنىڭ دۈشمەنلىرىنى خانغا قارشى ئىسيان كۆتۈرۈشكە قۇتراتماقتا ئىكەن. . .» ③ دەپ مەلۇم قىلدى.

① مىلادى 1512 - يىلى.

② مىرزا مۇھەممەت ھەيدەر كوراگانى: «تارىخىي رەشىدى»، قولىزما.

③ مىرزا مۇھەممەت ھەيدەر كوراگانى: «تارىخىي رەشىدى»، قولىزما.

سۇلتان سەئىدخاننىڭ ئۆز ئىنىسى ئىمىن خوجا سۇلتانغا بولغان مۇئامىلىسى ئۆزگەرگەندىن كېيىن، مىرزا ئەلى تاغاي تېخىمۇ ئىچكىرىلەپ، «ئىمىن خوجا سۇلتاننى ئاقسۇ ھۇدۇتلۇقىدا داۋاملىق نايىب قىلىپ قويۇۋېرىشكە بولمايدۇ. بولمىسا ئۇ ئىسيان كۆتۈرۈشى مۇمكىن. ئەڭ ياخشىسى، شاھزادە ئابدۇرەشىد سۇلتاننى ئۇنىڭ ئورنىغا ئاقسۇغا نايىب قىلىپ قويۇش كېرەك. شۇنداق بولغاندا خەۋپنىڭ ئالدىنى ئالغىلى بولىدۇ. ئىمىن خوجا سۇلتاننى بەدەخشاننى ئىدارە قىلىشقا ئەۋەتسە، مۇشۇنداق قىلىسلا ئۇنىڭ سىلىگە خەتىرى يەتمەيدۇ. ئەمما، بۇنداق قىلىسلا، مىرزا سەئىد مۇھەممەت دوغلاتتەك ئەمىرلەرنىڭ قارشىلىقىغا ئۇچرايدىلا. مۇبادا، ئۇلار خاننىڭ بۇنداق ئورۇنلاشتۇرۇشىغا كۆنسە بۇ ياخشى بولغىنى، بىراق ئەڭ ياخشىسى بۇ ئىشنى يەنىلا ئەمىر سەئىد مۇھەممەت مىرزىنىڭ ئادەملىرى ئۇقمىغىنى تۈزۈك! . . .»<sup>①</sup> دەپ ئەقىل كۆرسەتتى. ئۇ «مۇھەممەت مىرزىنىڭ ئادەملىرى» دېگەندە، سۇلتان سەئىدخاننىڭ تاغىسى، ئەمىركىيىر مىرزا سەئىد مۇھەممەت دوغلات ۋە ئۇنىڭ جىيەنى مىرزا مۇھەممەت ھەيدەر كوراگانلارنى كۆزدە تۇتقانىدى.

\* \* \*

سۇلتان سەئىدخان تەدبىرلىك خاقان بولغاچقا، مىرزا ئەلى تاغايىنىڭ سۆزىگە پۈتۈنلەي چىنىپۈتۈپ كەتمىدى. ئۇ جىيەنى مىرزا مۇھەممەت ھەيدەر كوراگاندىن «بۇ ئىشقا قانداق قارايسەن؟» دەپ سورىدى. ئۇ: «شاھزادە ئىمىن خوجا سۇلتان دانالقتا جانابىي ئالىيلرنىڭ باشقا ھەر قانداق ئەركانىدىن كۆپ

① مىرزا مۇھەممەت ھەيدەر كوراگانى: «تارىخى رەشىدى»، قولىيازما.

بۇقتىرى تۇرىدۇ. (زادى مۇشۇنداق قىلىمسا، مەملىكەتنىڭ ئەمىنلىكىگە چوقۇم زىيان يېتىدۇ، دېگەن گەپمۇ قىلچە ئاساسى بولمىغان ئۆسەك سۆز. ئەيىنلىرى ئۇنىڭغا مەن قەتئىي ئىشەنمەيمەن. چۈنكى، شاھزادە ئىمىن خوجا سۇلتان بىلەن سىلىنىڭ ئۇرۇق - تۇغقانچىلىقلىرى خۇددى بىزنىڭ سىلى بىلەن بولغان ئۇرۇق - تۇغقانچىلىقىمىزغا ئوخشايدۇ. ئەگەر تاغامنىڭ قىزى ئىمىن خوجا سۇلتاننىڭ ئەھلى ئايالى، دېيىلىدىغان بولسا، ئۇ چاغدا، تاغامنىڭ قىزى يەنىلا سىلىنىڭ قىزلىرىغۇ؟ شۇڭا، بىز ئىككى خانداننىڭ ئۇرۇق - تۇغقانلىقى بابباراۋەردۇر. ئۇنىڭ ئۈستىگە بىزنىڭ خاندانىمىزنىڭ تېخى سىلىنىڭ خاندانلىرىدىن بىر ئارتۇق تەرىپى بار. ئۇ بولسىمۇ، مەن 23 يىلدىن بېرى ئىزچىل سىلىنىڭ خىزمەتلىرىدە بولۇپ كەلمەكتىمەن. مەن قاچانكى سىلىنىڭ خىزمەتلىرىنى ئانقۇرۇشقا باشلىدىم، شۇنىڭدىن ئېتىبارەن سىلى ماڭا ئاتا ۋە بىر تۇغقان قېرىندىشىمدىن چارە غەمخورلۇق قىلىۋاتىدىلا. شۇنداق ئىكەن، مەن قانداقمۇ خان ئالىيلىرىنىڭ خىزمىتىنى تەرك ئېتىپ، ئىمىن خوجا سۇلتانغا خىزمەت قىلغۇدەكمەن؟ خان جانابىي ئالىيلىرى، شۇنىڭغا ئىشەنگەيلاكى، مەن مەڭگۈ سىلىنىڭ خىزمەتكارلىرى...»<sup>①</sup> دەپ جاۋاب بەردى.

ئۇنىڭ دادىل جاۋابىغا قايىل بولغان سۇلتان سەئىدخان بۇ ئىشنى يەنە ئۆزىنىڭ تاغىسى مىرزا سەئىدمۇھەممەت دوغلاتتىن سورىغىنىدا، ئۇمۇ: «پۇشتىپاناھ جانابىي ئالىيلىرى دانادۇر. ھەر قانداق ۋاقىتتا مەن سىلىگە پەرمانبەردارمەن، گەرچە مەن ئىمىن خوجا سۇلتاننىڭ سىلىگە قانداق سۈيىقەست پىلانلىغانلىقىدىن زادىلا خەۋىرىم بولمىغان بولسىمۇ، ئەمما جانابىي ئالىيلىرىنىڭ ھۆكۈمىنىڭ مەڭگۈ توغرا ئىكەنلىكىگە

① ② مىرزا مۇھەممەت ھەيدەر كورگانى: «تارىخىي رەشىدى»، قولىيازما.

ئىشىنىمەن. پۇشتىپاناھ، ئۆزلىرى بۇ ئىشنى قانداق ھەل قىلىشنى خالىسا شۇنداق ھەل قىلغايلا...» دەپ جاۋاب بەردى. شۇنىڭ بىلەن سۇلتان سەئىدخان ئوردىدىكى سۈيقەستچىلەرنىڭ گېپىگە ئىشەنمەي، ۋەلىئەھد ئابدۇرەشىد سۇلتاننى ئاقسۇ ئايىلىقىغا تەيىنلەپ، ئەسلىدىكى ئاقسۇ ئايىبى ئىمىن خوجا سۇلتاننى بولسا دارۇلسەنەت يەكەنگە چاقىرتىۋېتىپ، مەملىكەتتە تەرتىپ ئورنىتىپ، ئىشلارنى بىر - ئىزغا چۈشۈرۈۋالغاندىن كېيىن ئاندىن ئۇنىڭ ئىشىنى ئاستا - ئاستا بىر تەرەپ قىلماقچى بولدى. بىراق، نەقىشەندىيىچى، خوجا ئەھمەت كاسانىنىڭ بۇ ئىشقا قول تىقىشى ئارقىسىدا، زىددىيەت تېخىمۇ مۇرەككەپلىشىپ كەتتى...

\* \* \*

ھىجرىيىنىڭ 937 - يىلى (يولۋاس يىلى) ماھى شەۋۋالنىڭ ئالتىسى<sup>①</sup>، جۈمە. يەكەندىكى ئالتۇنلۇق جامەسىنىڭ تەكشى مەرمەر تاش يانتۇزۇلغان كەڭرى سەيناسغا بەش - ئون مىڭ نامازخان يىغلىغان. بۈگۈن سۇلتان سەئىدخان ئۆز ئىنىسى، شاھزادە، سابىق ئاقسۇ ئايىبى ئىمىن خوجا سۇلتاننى ئوغلى مەسئۇد سۇلتان ۋە باشقا بىر نەچچە سۇلتان بىلەن قوشۇپ ھىندىستانغا سۈرگۈن قىلماقچىدى. بۈگۈنكى جۈمە نامىزىدا خاننىڭ بۇ ئىشنى مەملىكەتكە قانداق جاكارلىشىنى كۆپچىلىك يەكەنلىكلەرنىڭ ئۆز قۇلقى بىلەن ئاڭلىغۇسى بار ئىدى. چۈنكى، خان ئۆزى بىلەن ئۇزاقتىن بېرى ئارازلىشىپ كېلىۋاتقان ئىنىسى، ئاقسۇ ئايىبى «ئىمىن خوجا سۇلتاندىن خاتىرجەم ئەمەس ئىكەن. ئۇنىڭ سەلتەنەتكە تەھدىت سېلىشىدىن

① مىلادى 1530 - يىلى 5 - ئاينىڭ 18 - كۈنى

ئەنسىرەپ ۋە ھىم يەپ قاپتۇ. . . .»<sup>①</sup> دېگەن مىش - مىش پاراڭ كۆپەيگەن، بۈگۈن ئالتۇنلۇق جامائەسىدە ئوقۇلىدىغان خۇتبە بۇ مىش - مىش پاراڭنىڭ قانچىلىك راست، قانچىلىك يالغان ئىكەنلىكىنى ئېنىقلاپ بېرىشى كېرەك ئىدى. خۇتبە ئوقۇلۇشىغا يەنە بىر ئاش پىشىمچە ۋاقىت بولسىمۇ ئەمما جامائەنىڭ سەيناسدا پۈت تىققۇدەك بوش جاي قالمىغانىدى. شۇڭا، جامائەنىڭ ئىشىكى ۋە دەرۋازىلارنىڭ ئالدىغا قويۇلغان قوراللىق ساقچىلار ئىچكىرىگە قايتا ئادەم كىرگۈزۈشمىدى.

پېشىن مەھەلدە، جامائەنىڭ يان ئىشىكىدىن سۇلتان سەئىدخان ئۈستازى سۇلتانۇل ئىشان مۇھەممەت شېرىپ بۇزۇرۇقۇ، سەدىرلەر سۇدۇرى<sup>②</sup> خاۋەندە مۇھەممەت خوجا ئىشان ۋە ئەمىر كېنىر مىرزا سەئىد مۇھەممەت دوغلات، ئەمىر مىرزا ئەلى تىلغايى قاتارلىق ئەمرۇل ئۆمەرا، بەگۈ - بېگاتلىرىنى ئەگەشتۈرۈپ كىرىپ كەلدى.

قويۇق ماش ساقىلى كىندىكىگە چۈشىدىغان سەدىرلەر سۇدۇرى خاۋەندە مۇھەممەت خوجا ئىشان ھەممە مەسچىت قوۋمىنىڭ ئالدىغا تۇرۇپ، جۈمە نامىزىنى ئىككى رەكەت پەرزى، تۆت رەكەت سۈننىتى بىلەن ئوقىدى - دە، قولغا ھاسىنىنى ئېلىپ، تۆردىكى مەر - مەر پەلەمپەيلىك مۇنبەرگە چىقىشقا باشلىدى. ئومۇمىي جىمجىتلىقتا سەدىرلەر سۇدۇرى خاۋەندە مۇھەممەت خوجا ئىشاننىڭ يوغان جاراڭلىق ئاۋازى تىترەپ، موڭغا تولۇپ ئاڭلاندى:

— بىسىلا - ئاھىر - راخمان - ئانىر - رەھىم! ئى خالايق! كىمكى گۇناھ قىلسا، بۇ ئالەمدە ۋە ئاخىرەتتە جازاسىز قالمىغاي! پەرۋەردىگارى ئالەم ئالدىدا جازاسىز قالمىغاي! پەرۋەردىگارى ئالەم ئالدىدا خاھ پادىشاھ، خاھ گاداي باراۋەردۇر.

① مىرزا مۇھەممەت ھەيدەر كوراكاني: «تارىخى رەشىدى»، قوليازما.  
② سۇلتان سەئىدخاننىڭ دىنىي ئىشلار ۋەزىرى.



مانا دەھرىي ئىمىن خوجا سۇلتان ۋە ئۇنىڭ ئوغلى مەسئۇد سۇلتانلار ساھىبقران سۇلتان سەئىدخاننىڭ تەلىمىنى ئىلىك ئالماي، دىن ئەھلىنى ئاياغ - ئاستى قىلدى. مۇرتەد شەيخ خوجا ئەھمەت كاسانغا قول بېرىپ، بىدئەتلىك يولنى تۇتقاچقا، ئاقىۋەت ئىككى دۇنيا ئاللاننىڭ غەزىپىگە دۇچار بولدى. ھەقتا ئاللا ھېچبىر بەندىسىنىڭ گۇناھىنى كەچۈرمەيدۇ. . . . ئەسەۋابۇ بىسەۋزەھى ۋەل ئۇقابۇ بىئەدەھى ۋەلەيەد جىبۇ ئەلەيھى شەيئۇ. . . بارلىق خالايققا مەلۇم بولسۇنكى، ھەر قانداق بىدئەتلىككە قەتئىي يول قويۇلمايدۇ. سەئىدىيە سەلتەنەتى شەيخ خوجا ئەھمەت كاساننىڭ نەقىشەندىيە سۈلۈكىنى بىدئەت دەپ ئاللىقاچان خەلقىئالەمگە جاكارلىغان! بىراق، ئۇل ئىمىن خوجا سۇلتان بۇل پەرمانىي ئالىيگە رىئايە قىلماي، ئۇل بىدئەت شەيخكە قول بېرىپ، غەلىيان چىقىرىشقا ئۇرۇنغانلىقتىن، ھىندىستانغا سۈرگۈن قىلىندى. ئىنشائاللا، بۇ جازا باشقىلارغىمۇ ئىبەرەت بەرگەي. جانابىي سۇلتان سەئىدخان ئالىيلەرنىڭ مەقسىتى يېغا - غەلىيان، جەبىر - زۇلۇم ئىچىدە نامراتلىشىپ كەتكەن بول مۇئەززەم مەملىكەتنى بىر جان، بىر تەن قىلىپ مەڭگۈ قۇدرەت تاپقۇزۇشتۇر. ئىلاھىم، پۇشتىپاناھىمىز سۇلتان سەئىدخاننى شۇل ئۇلۇغ مەقسەتكە يەتكۈزگەيسەن، ئىلاھە ئامىن!

— ئىلاھە ئامىن! . . .

مىڭلىغان، ئونمىڭلىغان نامازخانلارنىڭ تەڭ جور بولۇشىدىن پۈتۈن جامائە تىترەپ كەتتى. . . . مېھرابنىڭ ئۇدۇلىدا قېلىن خوتەن گىلىمىگە چۆكۈپ ئولتۇرغان سۇلتان سەئىدخان بېشىغا دۇر قالدالغان نېپىز يىپەك سەللە - تەلپەك، ئۇچىدىكى قىزىل يىپەك نېمچىسى ئۈستىگە يەڭسىز زەرباب كىيىپ، بېلىنى كۈمۈش كەمەر بىلەن چىڭ باغلاپ، غىلىپى لەئەل ۋە جاۋاھىرلار بىلەن بېزەلگەن ئالتۇن

ساپلىق قىلىنچى ئالدىغا توغرا قويغان ھالدا بەدەشقان قۇرۇپ، خۇتبىنى ئاڭلاپ ئولتۇراتتى. مۇشۇ تاپتا ئۇنىڭ ياڭاقلىرى بۆرتۈپ چىققان قارامتۇل يۈزىدە ۋە ئولتۇرۇشۇپ قالغان سەل قىسقىق كۆزلىرىدە كىشىنى چۆچۈتكۈدەك بىر خىل سوغۇق ئىپادە جىلۋە قىلماقتا ئىدى. ئۇ كېچە ئۆزىنىڭ بىر توغقان ئىنىسى، سابىق ئاقسۇ نايبى ئىمىن خوجا سۇلتان بىلەن قىلىشقان سۆھبىتىنى ئەسلىمەكتە ئىدى:

ئاخشام، ئىككى نۆكۈرى ئىمىن خوجا سۇلتاننى ئۇنىڭ ئالدىغا ئېلىپ كىرگەندە، ئۆلۈم ۋەھىمىسىدىن تىترەپ كېتىۋاتقان ئىمىن خوجا سۇلتان:

— ئى ھەزرىتى پۇشتىپاناھ، بۇ نېمە ئىش؟! — دەپ زارلىدى سۇلتان سەئىدخانغا تىكىلىپ قاراشقا پېتىنالمىي، — بىز قان - قېرىنداشقۇ، ئى قىبلىگاھ، مېنى نېمە قىلماقچىسىز؟ — شۇنداق، بىز ئىككىمىز قان - قېرىنداش، بىراق، ئىمىن خوجا سۇلتان، سىز نەدىندۇر كېلىپ قالغان بىر تېجىمەل شەيخكە قول بېرىپ، سەلتەنەتىمىزنى خۇددى قۇرتتەك ئىچىدىن يەپ تۈگەتمەكچى بولغانلىقىڭىزنى بىر ئەسلىپ بېقىڭ. سىز ھەم سىزنىڭ ئەتراپىڭىزدىكى بەزى جانابىلار بەك ھەددىڭلاردىن ئېشىپ كەتتىڭلار. ھەزرىتى ئاتام شەيخ ئەھمەت: «سەلتەنەت ساھىبى بولغان كىشى قاتتىق قول بولمىسا، ئۆز مەقسىتىگە يېتەلمەس!» دەپ ناھايىتى توغرا ئېيتقانكەن. شۇنداق، مەن قاتتىق قول بولالمىدىم، سەۋەنلىك ئۆزۈمدىن ئۆتتى. سەلتەنەت — مىڭ ئات قوشۇلغان چوڭ ھارۋا مەسەللىكتۇر. مىڭ ئاتلىق سەلتەنەت ھارۋىسىنىڭ ھەممە تىزگىنلىرىنى بىر ئادەم ئۆز قولىدا تۇتۇپ باشقۇرۇشى كېرەك. قېرىنداشلىق ئۆزبولى بىلەن بولۇشى كېرەك. بىراق، بىز سىزنىڭ بىز بىلەن قان قېرىنداشلىقىمىزغا ئىشىنىپ، مەملىكەتتىكى ئەڭ باياشات ئۆلكە بولغان ئاقسۇ ھۇدۇتلۇقىنى

سىزنىڭ جۇڭقۇرۇشىڭىزغا تاپشۇرغاندۇق. بىلەمسىز، سەلتەنەت ھارۋىسى مىڭلىغان ئاساۋ ئايغىر قوشۇلغان چوڭ ھارۋىدۇر! نىھايەت، مىڭلىغان ئاتلارنىڭ تىزگىنلىرىنى چىڭ تۇتۇپ، توغرا يولغا سېلىپ تۇرۇش ئاسان ئىش ئەمەس. مۇبادا، ئارىغا يات ئادەملەر قىسىلىپ كىرىپ، تىزگىنلەرنىڭ بىرىنى ئۇياققا، يەنە بىرىنى بۇياققا تارتقىلى تۇرسا، بۇ مىڭ ئاتلىق ھارۋا يولدىن چىقىپ كەتمەمدۇ؟ ياردىن غۇلاپ چۈشمەمدۇ؟

ئىمىن خوجا سۇلتان دەرھال:

— شەپقەت قىلىڭ ئى پۇشتىپاناھ، شەپقەت، — دەپ يۈكۈندى.

— سىز ئىشەنگەن بۇل ئىشانلار، — دەپدى سۇلتان سەئىدخان ئۇنىڭ كۆزىگە مىختەك قارىلىپ تۇرۇپ، — ئىلگىرى بىزنىڭ تەختى سەلتەنەتىمىز مۇستەھكەم چاغلاردا نائىلاج چىشلىرىنى چىشلەپ بولسىمۇ چىداپ يۈرۈشكەندى. نىھايەت، قاچانكى بىز موغۇلىستان يۈرۈشلىرىدىن غەلبىسىز قايتىشىمىز بىلەنلا ئۇلار يەنە قۇتراققا باشلىدى. يۈكسەك مەرتىۋە، شان - شەۋكەت ۋە ئالتۇن - كۈمۈشكە ئۆزىنى پەرۋاندىك ئۇرۇپ تۇرىدىغان بەزى ئەمىرلەر ۋە ئۇلار قول بېرىشكەن دەستەكسىز ئۇل خوجا - ئىشانلار پەقەت تەخت ساھىبى قۇدرەتلىك چاغدىلا قول قوشتۇرۇپ تۇرۇشىدۇ. مەملىكەتتە سەللا داۋالغۇش يۈز بېرىپ، سەلتەنەت سەل تەۋرەنسلا ئۇلار دەرھال يۈز ئۆرۈپ ئىسيان ناغرىسىنى چېلىشقا باشلايدۇ. قىسقىسى، كىمىنىڭ قىلىچى ئۆتكۈز بولسا، ئۇلار شۇنىڭ ئۈچۈن خىزمەت قىلىشىدۇ! — مېنى بەگلىرىم يولدىن چىقاردى. مېنى شەيخ خوجا ئەھمەت كاسانى بىدئەتلىككە باشلىدى. راست، مەن گۇناھكارمەن. بىراق، سەلتەنەتكە قول سوزغىنىم يوق. — يالغان! سىزنى ئۇلار بىلەن دوست قىلغان نەرسە ئىچىڭىزدە قۇتراپ تۇرىدىغان قارانىيەت، ھەسەتخورلۇق! بۇ

ئىللەتلەر سىزگە جەننەت ماكان ئاتىمىز ئەھمەت خاندىن قالغان ئەمەس! ئاتىمىز مەرد، مەردانە، سېخى، مۇرۇۋۇۋەتلىك ئادەم ئىدى. دەرۋەقە، ئىنساننىڭ روھى ۋە جىسمىغا لاتاپەت بىلەن كاساپەت، نۇر - ئىمان بىلەن زۇلمەت - جاھالەت تەڭ نىسبەتتە ئارىلاشقان بولىدۇ. ئالەمدە بار بولغان ئېسىللىق بىلەن پەسلىككە ئوخشاش خۇسۇسىيەتلەرمۇ ئىنسان قەلبىنىڭ قاچىسىدىن مەلۇم نىسبەتتە ئورۇن ئالغان بولىدۇ. شۇنىڭ ئۈچۈن ھەر كىمدە بىر ئالاھىدە مەجەز پەيدا بولغان. ئاللا تائالا ئىنسانغا مالا ئىككىلەر ئەقلىدىن بەھرە بەرگەن، شەيتان نەپسىدىن ھەسسە قوشقان. ھەر كىم ئەقىل بىلەن ئىش قىلسا، يۇقىرى مەرتىۋىلەرگە ۋە ئۇلۇغ دەرىجىلەرگە كۆتۈرۈلىدۇ؛ ئەگەر نەپسىنىڭ پەرمانىغا بويسۇنسا، ئىتتىن بەتتەر پەس - خار ئورۇنغا چۈشۈپ قېلىپ، بۇ دۇنيا ئۇ دۇنيا ۋە ئاخىرەتتە خار - زارلىققا قالىدۇ. شۇڭا، تەرىقەتچى خوجا ئىشانلارنىڭ ۋۇجۇدىدىكى رەشك - ھەسەتخورلۇقى، باشقىلارنى ھەرگىز قۇتاتمايدىغان بېخىللىقى سىزنى ئەتراپىڭىزنى ئورۇنلايدىغان ئىبلىسلارنىڭ قۇلىغا ئايلاندۇرۇپ قويدى. شۇڭا سىز دائىم مېنى كۆرەلمەي كەلدىڭىز. مەن ياخشى كۈن كۆرسەم بۇنىڭدىن سىزنىڭ كۆزىڭىز قىزاردى.

سۇلتان سەئىدخان سۆزىنى تۈگىتىپ قولىنى شىلتىپ قويدى. بۇ ئۇنىڭ «سۆزۈم تۈگىدى. ئەمدى چىقىپ كېتىۋەرسەڭ بولىدۇ» دېگىنى ئىدى.

ئىككى نۆكەر كىرىپ ئۇنىڭغا «ئورنىڭىدىن تۇر!» دەپ ئىشارەت قىلدى. ئۇ ئاكىسى سۇلتان سەئىدخانغا يېلىنىش نەزىرى بىلەن قارىدى. ئەمما، سۇلتان ئۇنىڭغا كەينىنى قىلىپ تۇراتتى. نائىلاج، ئۇ ھېلىقى ئىككى نۆكەر بىلەن مېڭىشقا مەجبۇر بولدى...

مەنەپ، مەرتىۋە، مائاش - تەمىنات، بايلىق... ھەممىسىدىن بىراق مەھرۇم قىلىنغان ئىمىن خوجا سۇلتاننىڭ

ئىچى چەكسىز ئەلەم، ئۆرتىنىش، ئۆچمەنلىك ۋە ئاداۋەتكە تولۇپ تاشتى. نازارەت ئاستىدا تۇنۇپ تۇرۇلۇۋاتقان ئىمىن خوجا سۇلتان ئەركىنلىكىنىڭ ئىنسانغا بېرىلگەن ئۇلۇغ نېمەت ئىكەنلىكىنى، بۇ نېمەتنى ئاياغ - ئاستى قىلىپ ھۆر ئادەمنى قىلچىمۇ ئەركىنلىكى بولمىغان مەھبۇسقا ئايلاندۇرۇپ قويۇشنىڭ نەقەدەر ۋەھشىيلىك بولىدىغانلىقىنى مانا ئەمدى بىلدى. جەننەت ماكان ئاتىسى شەيخ ئەھمەت خاننى ئويلسا ئۇنىڭ ئىچى تېخىمۇ بەك ئېچىشاتتى. چۈنكى شۇ ئاتىسى ۋاپات بولۇشتىن ئىلگىرى، بۇرۇندىن داۋاملىشىپ كېلىۋاتقان ئۆرپ - ئادەت بويىچە بارلىق ئاكا - ئۇكا قېرىنداشلارنى يىغىپ، بىر باغلام ساداق ئوقىنى ئۇشتقۇزۇپ ۋەدە ئالغانىدى. بۇ ئاكا - ئۇكىلار ئاتىسىنىڭ ئالدىدا يانمۇ يان تۇرۇشۇپ بۇنىڭدىن كېيىن ئىناق - ئىتتىپاق ئۆتۈشكە ۋەدە بەرگەنىدى. بىراق، ئويلاپ باقسا، شۇ ۋەدىنى بىرىنچى بولۇپ ئۆزى بۇزۇپ، ئىنتايىن يامان ئىشلارنى قىلغانلىقى شۇ ھامان كۆز ئالدىدا تايان بولاتتى. بۇرۇن ساق كۆزىگە غەلىتە كۆرۈنگەن نۇرغۇن ئىشلارنى ئەمدى قەلب كۆزىدە ھەقىقىي كۆرمەكتە ئىدى. — گۇناھىم كۆپ! — دەپ پىچىرلىدى ئىمىن خوجا سۇلتان ئۆز - ئۆزىگە، — قانچە ئېغىر خاتالىقلارنى ئۆتكۈزۈۋاتقانلىقىمنى ئەمدى بايقاۋاتىمەن. قېرىنداشلار ئوتتۇرىسىدىكى نىزا - ئاداۋەت قانچىكى كۆپەيسە، يامان نىيەتلىك ئادەملەر بۇنىڭدىن شۇنچىكى سۆيۈنىدۇ. ئاكا - ئۇكا ئوتتۇرىسىدىكى ئاداۋەت خۇددى گۆش بىلەن تىرناقنى ئاجراتقاندەك ئاغرىقى يۈرەككە سانجىلىدۇ. ئەپسۇس! . . .

#### نەزمە

ئامەتنىڭ ئالدى گۈل، كەينى تىكەن، بەس،  
 مەنەپمۇ ھېچكىمنىڭ مىراسى ئەمەس.  
 بىراۋنىڭ كىيدۈرۈپ قويغان تونى ئۇ،  
 سالدۇرۇپ ئالمىقىمۇ ھېچ گەپ ئەمەس.

— ئابدۇرېھىم ئۆتكۈر

## تۆتىنچى باب

### قەشقەرىيىدىن قوغلىنىش

«ساڭا يامانلىق قىلغاننى تەقدىرگە تاپشۇر، چۈنكى تەقدىر سېنىڭ ئىنتىقام ئالغۇچى خىزمەتكارىڭدۇر!»

— بابۇر

1532- يىلى (بېلىق يىلى) 7- ئاينىڭ 12-

مىلادى

كۈنى نامازشامدىن كېيىن سۇلتان سەئىدخان بۇتپەرەسلەر ئېلى — تىبەتكە لەشكەر تارتىپ بېرىش توغرىسىدا ھەربىي كېڭەش چاقىردى.

كېڭەش ئاقسارايىنىڭ سىرتىدىكى ھەيدەر باغدا ئۆتكۈزۈلدى. باغنىڭ ئوتتۇرىسىدىكى مەيدانغا كەڭ، ئېگىز، چىرايلىق بىر يىپەك چېدىر تىكىلگەن بولۇپ، چېدىرنىڭ ئوتتۇرىسىغا قويۇلغان ئالتۇن شامدانلار يىپەك چېدىرنىڭ ئىچىنى خۇددى كۈندۈزدىكىدەك يورۇتۇۋەتكەنىدى.

چېدىر ئىچىدە خاننىڭ ئوڭ تەرىپىدە روھانىيلار بىلەن مۈلكىي ئەمەلدارلار، خاننىڭ سول تەرىپىدە بولسا، لەشكەر

باشلىقلىرى، تۈمەنبېشى ۋە ھەزارا سەركەردىلىرى،<sup>①</sup> ئوتتۇرادەرىجىلىك بەگلەر ۋە مەھرەملەر ساراي رەسىم - قائىدىسى بويىچە ئۆز مەنەسپ - دەرىجىلىرىگە قاراپ ئورۇن ئېلىشقاندى. تۆردىكى ئالتۇن تەخت ئۈستىدە ئولتۇرغان سۇلتان سەئىدخان ئەمىركىبىر مىرزا سەئىد مۇھەممەت دوغلات، ئەسكەندەر سۇلتان، مىرزا مۇھەممەت ھەيدەر كوراگانى ھەم بىر نەچچە ئىش بىلەرمەن يېقىن بەگلىرى بىلەن جەڭ قائىدىلىرى، جەڭ يوللىرى ھەققىدە قىزغىن سۆھبەتكە كىرىشىپ كەتكەندى. چىڭگىزنىڭ دۇنيادىكى قىتئەلەرنى ۋە تۈرلۈك ئەللەرنى ئىستېلا قىلىش ئۈچۈن ئارقا - ئارقىدىن قوزغىغان ئوت بورانلىرىنى ۋە قان دېڭىزلىرىنى پەيدا قىلغۇچى دەھشەتلىك ئۇرۇشلىرىدا پەيدىنپەي بېيىغان، كېيىن تۇغلۇق تۆمۈر ۋە ئاقساق تېمورلەرنىڭ تۈركىستان ھۇدۇتلىقۇنى ئىسلاملاشتۇرۇش يولىدا باسقان يەنە شۇنداق ئالاي قانلىق، قۇدرەتلىك سەپەرلىرى ۋە ئۇلارنىڭ ھەربىي تالانتلىرى نەتىجىسىدە پەيدىنپەي بېيىپ ماڭغان «روسۇمات جەڭ» - جەڭ قائىدىلىرىنى پىششىق ئۆزلەشتۈرگەن بۇ بەگلەر ئۆزلىرىنىڭ تۈرلۈك مۇلاھىزىلىرىنى زوق - شوقلۇق بىلەن بىلدۈرۈشمەكتە ئىدى. ئۇلار بۈتپەرەسلەرگە قارشى بولىدىغان كەلگۈسى ھۇجۇمنى قايسى يوسۇندا ئېلىپ بېرىش، تۈرلۈك قىسىملارغا كىملىرىنى ئەسكەر باشلىقى قىلىپ تەيىنلەش توغرىسىدا ئېنىق، كەسكىن تەكلىپلەرنى ئوتتۇرىغا تاشلاشتى. ھازىر ھەر قانداق ۋاقىتقا قارىغاندا، تېخىمۇ ھوشيار بولغان ۋە پىكرىنى يىغقان ئويچان كۈلۈمسىرەپ ئولتۇرغان سۇلتان سەئىدخان بەگلەرنىڭ بۇ مۇلاھىزىلىرىگە ئۈنچىقماستىن قۇلاق سېلىپ ئولتۇراتتى.

سۇلتان سەئىدخان بۇ قېتىمقى نىبەت يۈرۈشىنى ئۇزاقتىن

① ھەزارا سەركەردىسى - قەدىمكى ئۇيغۇرلارنىڭ ھەربىي تۈزۈمىدە مىڭ كىشىلىك قوشۇننىڭ قوماندانى.

بۇيان كۆڭلىگە پۈكۈپ كەلمەكتە ئىدى. ئۇ ئۆز مۇددىئاسىنى ئىشقا ئاشۇرۇش ئۈچۈن، بۇ يۈرۈشكە ئىشەنچلىك بىر ئادەمنى باش قىلىپ ئالدىن ماڭدۇرۇپ، ئۆزى بولسا چوڭ قوشۇننى باشلاپ خوتەن ئارقىلىق تىبەتكە يۈرۈش قىلماقچى ئىدى. لېكىن، سۇلتان سەئىدخان ئۆزىنىڭ بۇ مەقسىتىنى تارىخ سەھنىسىدە پەيدا بولغان يېڭى بىر كۈچ - تەرىقەتچى خوجىلار بىلەن كېلىشمەستىن تۇرۇپ ئەمەلگە ئاشۇرالماسلىقىغا كۆزى يەتكەنىدى. چۈنكى، ئۇ ئۆزىنىڭ يىگىرمە يىلدىن ئارتۇغراق سەلتەنەت سۈرۈش ئەمەلىيىتىدىن ئاخىر تەرىقەتچى خوجىلارنىڭ كۈچىدىن ياخشى پايدىلانغاندا، ئۇلارنى ئۆز سەلتەنەتنىڭ تايىنىدىغان تۈۋرۈكى قىلغىلى بولىدىغانلىقىنى، مۇبادا ئۇلارنىڭ كۈچىدىن مۇۋاپىق پايدىلانمىغاندا، ئۇلار سەلتەنەت ئۈچۈن خەۋپنىڭ ئوچىقىغا ئايلىنىپ، مەملىكەت ئىچىدە مۇقىمسىزلىق، داۋالغۇش، غەلبان ۋە ئىسيانلارنى قوزغىغۇچى ئاساسلىق كۈچكە ئايلىنىدىغانلىقىنى پەيدىنپەي تونۇپ يەتكەنىدى. شۇڭا، ئۇ ئۆمرىنىڭ ئاخىرىدا بۇ تەرىقەتچى خوجىلارنى قارقويۇق تەقىب قىلىش، ئۇلارنى چەكلەشتىن ئۆزگىرىپ، پەيدىنپەي ئۇلارنىڭ ئىچىدىكى بەزى سۈلۈكلەرنى داۋاملىق تەقىب قىلىپ چەكلىگەندىن باشقا، ئاساسەن كارى بولماسلىق پوزىتسىيىسىنى تۇتۇشقا باشلىغانىدى. شۇ مەزگىللەردە، تەرىقەتچىلەرنىڭ ئاتاقلىق سەردارى خوجا خاۋەندە مەھمۇد ئىشان پەرغانىدىن قەشقەرگە كەلدى. ئۇ ھۈسەيىن بايقارانىڭ مەنىۋى ئۈستازى خوجا ئەھرارخان تۆرىنىڭ قايىل شاگىرتى ئىدى. خاۋەندە مەھمۇد خوجا قەشقەرگە كېلىپ ئۇزاق ئۆتمەيلا ئاھالە ئارىسىدا، بولۇپمۇ يۇقىرى قاتلامدىكىلەر ئارىسىدا تېز ئاتاق قازاندى. «... خان باشلىق ھەزرىتى خاجە خاۋەندە مەھمۇد قۇددۇسۇللىلاھ سىررەھۇغا ئىنايەت قىلىدىلەر. خان بارىپ... سۈلۈككە كىرىپ، تەمامى نامەشرۇئاتىدىن تەۋبە قىلىدىلەر. (غەزات ئەئزەم رۇكىن ئىسلامەست) دېپ، ھەۋەس



بولۇپ، غەزات ئۈچۈن تىبەتكە تەۋەججۇھ قىلىدىلەر...»<sup>①</sup>  
(... سەئىدخان باشلىق ئۇلۇغلارنىڭ ھەممىسى ھەزرىتى خوجا خاۋەندە مەھمۇد خوجىغا قول بېرىپ، ئۇنىڭ بىلەن ھەمسۆھبەتتە بولدى. گۇناھلىرىغا توۋا قىلىپ، ناشاپان ئىشلاردىن پۈتۈنلەي قول ئۈزدى. «ئىسلام غازاتقا دەۋەت قىلىدۇ، دېگەن ھەدىسنىڭ مەزمۇنى بويىچە بۈتپەرەست كاپىرلار ئۈستىدىن غازات قىلىشنى خالاپ، تىبەتكە يۈرۈش قىلماقچى بولدى...»)

يۇقىرى قاتلامدىكى تەرىقەتچى خوجىلارمۇ ئۆزلىرى ئېرىشكەن تۈرلۈك ئىمتىيازلارنى پەقەت كۈچلۈك دەھرىي سەلتەنىتنىڭ ھىمايىسى بىلەنلا ساقلاپ قالغىلى ۋە بۇ ئىمتىيازلارنى تېخىمۇ كېڭەيتكىلى بولىدىغانلىقىنى چۈشىنەتتى. ھالبۇكى، موغۇل بەگلىرىنىڭ نەزەرىدە بولسا، بۈتپەرەست كاپىرلارنىڭ ئۈستىدىن ئارقا - ئارقىدىن غازات ئۇرۇشلىرىنى قوزغاپ تۇرغاندىلا، ئاندىن تېخىمۇ كۆپ دۇنياغا، ھوقوققا ۋە مەرتىۋە - ئىمتىيازلارغا ئېرىشكىلى بولاتتى. قارىماققا، سۇلتان سەئىدخان يۇقىرى قاتلامدىكى تەرىقەتچى خوجىلار بىلەن قارا نىيەت بەگلىرىنىڭ غازات ئۇرۇشى قوزغاش ھەققىدىكى تۈرلۈك قەتئىي تەكلىپلىرىنى رەت قىلسا، بۇ تەرىقەتچى خوجىلار ۋە ئۇلار بىلەن تىل بىرىكتۈرگەن بەگلىر دەرھال ئۇنىڭدىن ئاينىشى، قارا نىيەت شاھزادىلەرنى سەلتەنەتكە قارشى ئىسىيان كۆتۈرۈشكە ھەدەپ قۇترىتىۋاتقان توۋەن قاتلامدىكى تەرىقەتچى خوجا - ئىشانلار بىلەن ئىتتىپاقلىشىشى، تىل بىرىكتۈرۈپ، ئۆزىگە — سەئىدىيە سەلتەنەتكە قارشى چىقىشى مۇمكىن ئىدى. بۇنىڭدىن ئۆت يىل ئىلگىرى ئۆزىنىڭ پەرمانى بويىچە كاللىسى ئېلىنغان غەلىيانچى خوجا قۇتبىدىن ئىشاننىڭ قالدۇق كۈچلىرى بىلەن تېخى

① موللامىر سالمە قەشقەرى: «چىڭگىزنامە»، قەشقەر ئۇيغۇر نەشرىياتى، 1985 - يىل 1 - نەشرى، 102 - بەت.

يېقىندىلا ئاقسۇ ئايىبى، شاھزادە ئىمىن خوجا سۇلتاننى ئىسيان كۆتۈرۈشكە قۇتراتقان مەخدۇم ئەزەم تەرەپدارلىرىغا يالغۇز دەھرى سەلتەنتىنىڭ كۈچى بىلەن ئەمدى تاقابىل تۇرغىلى بولمايدىغانلىقى سۇلتان سەئىدخانغا بەش قولىدەك ئايان ئىدى...

\* \* \*

ئەمدى باشتىكى سۆزىمىزگە كېلەيلى. سۇلتان سەئىدخان ئولتۇرغانلارغا بىر - بىرلەپ قاراپ چىقتى. ئاندىن ئوڭ تەرەپتىكى روھانىيلار قاتارىدا ئولتۇرۇشقان ئۇستازى مۇھەممەت شېرىپ بۈزۈكۋار بىلەن خوجا خاۋەندە مەھمۇد ئىشانغا قاراپ:

— ئەمدىكى سۆز ھەزرىتى ئەزىزانلەرنىڭ بىزگە قانداق دۇئا بېرىشىدە قالدى، — دېدى.

سەمىرىپ قورساق سېلىپ كالا ئاپايلىشىپ كەتكەن قەشقەر ئەمىرى، مىرزا ئەلى تاغايى سەللىلىك بېشىنى ئېغىر تەۋرىتىپ، مىكىرلىك كۆزلىرىنى ئويىنىتىپ چېدىرنىڭ ئاجايىپ زىننەتلىك، ياسىداق ئۇقالىق تۇرۇشىغا قاراپ ئالدىرماي - تېنىمەي سۆزلەپ تۇرۇپ:

— ئەلۋەتتە، ... مۇقەددەس غازاتتىن ئىلگىرى، ئىسلام يېشىۋالرىدىن مۇۋاپىق ئەبىزىيەت<sup>①</sup> ۋاقتىنى تاللاپ بېرىشنى ئىلتىجا قىلماق پەرىزدۇر! — دېدى.

بۇ چاغدا، خوجا خاۋەندە مەھمۇد ئىشان تەۋازۇلۇق بىلەن ئورنىدىن تۇرۇپ، چېدىرنىڭ ئوتتۇرىسىغا كەلدى - دە، خانغا قاراپ:

— ئەلۋەتتە... يۇلتۇزلار نېمە دەيدىكەن، — دېدى.

① ئىسلام مۇنەججىملىرىنىڭ نەزىرىدە قۇياشنىڭ يەرنى بىر قېتىم ئايلىغان ئوربىسى.

— مۇبادا، — دېدى ئەمىركىبىر مىرزا سەئىد مۇھەممەت دوغلات كۈلۈمسەرەپ تۇرۇپ، — يۇلتۇزلار ئەكسىنى سۆزلىسە، ھەزرىتىم قانداق قىلىدىلا؟

— خوجا خاۋەندە مەھمۇد ئىشان ئۇنىڭ سۆزىگە جاۋاب بەرمىدى. دە، تەخت ئالدىغا كەلدى ۋە سۇلتان سەئىدخاننىڭ كۆزىگە تىكىلىپ قاراپ تەنتەنىلىك بىلەن:

— جانابىي خان ئالىيلىرى، بىز سىلگە قانداق ئىشەنگەن بولساق، سىلىمۇ بىزنىڭ دۇئايمىزغا شۇنداق ئىشەنگەيلا. بىزنىڭ دۇئا — تىلاۋەتلىرىمىزنىڭ ھەممىسى سىلىنىڭ تاج — دۆلەتلىرىنىڭ پايدىسى، مۇسۇلمانلارنىڭ شان — شەۋكىتى ئۈچۈندۇر! — دېدى.

بۇ چاغدا سۇلتان سەئىدخاننىڭ سول تەرىپىدە ئولتۇرۇشقان بەگلەر ئۇنىڭ پۈچەك سۆزلىرىنى ئاڭلاپ مۇرىلىرىنى قىسىپ قويۇشتى. مىرزا ئەلى تاغاي باشلىق بىر قىسىم ئەمىرلەر بولسا جانلىنىپ كېتىشتى.

بەگلەر بىردەم سۇلتان سەئىدخانغا، بىردەم ئەمىركىبىر مىرزا مۇھەممەت دوغلاتقا قاراپ شۈك ئولتۇرۇشتى. بىردىنلا، خوجا خاۋەندە مەھمۇد ئىشان مىرزا سەئىد مۇھەممەت دوغلاتنىڭ ئالدىغا كەلدى ۋە:

— مەن ئەمىركىبىر جانابلىرىنى ئىلمىي غايىبىنى بىلەمدىكىن دەپ ئويلايتتىم. لېكىن، سىز بىلمەيدىكىنسىز، — دېدى قىلچىمۇ تەپ تارتماستىن، — ئىلمىي غايىبىنى بىلمەي تۇرۇپ، ئاسماندىكى يەتتە كاۋاكىپ<sup>①</sup>، ئون ئىككى بۇرج<sup>②</sup>،

① يەتتە كاۋاكىپ — قۇياش، ئاي، مىرىخ، ئەتتارۇ، مۇشتەرى، زوھرە، زۇھەل قاتارلىق يەتتە سەييارىنى كۆرسىتىدۇ.

② ئون ئىككى بۇرج — ئىسلام ئاسترونومىيىسىدە ھەمەل، سەۋر، جەۋزا (قوزا)، سەرەتان، ئەسەد، سۇمبۇلە، مىزان، ئەقرب، قەۋس، جەددى، دەلۋە، ھوت قاتارلىق ئون ئىككى بۇرج بولۇپ، ئۇلار ئايرىم — ئايرىم ھالدا بىر يىل ئىچىدىكى تۆت پەسىل ئۆزگىرىشىنى كۆرسىتەتتى. مەسىلەن، ھەمەل، سەۋر، جەۋزا باھار پەسلىنى؛ سەرەتان، ئەسەد، سۇمبۇلە — ياز پەسلىنى؛ مىزان، ئەقرب، قەۋس كۈز پەسلىنى؛ جەددى، دەلۋە، ھوت — قىش پەسلىنى كۆرسىتەتتى.

سەككىز قىرغاقنى ① بىلمەي تۇرۇپ بۇتپەرەست كاپىرلار  
ئۈستىدىن قانداق غازات قىلماقچى بولىسىز؟

— مەن ئۇرۇشتا ئىلمىي غايىبقا ئەمەس، بەلكى «روسۇمات  
جەڭ» قائىدىسىگىلا ئەمەل قىلىمەن. چۈنكى، «كىمكى ئىلمىي  
غايىبقا ئەمەل قىلسا، شۇ چوقۇم كاپىر بولىدۇ!» دېگەن  
ھەدىسنىڭ بارلىقىنى ئاڭلىغانمەن.

— سىز ھەدىسكە ئەمەل قىلىدىكەنسىز، لېكىن ئاللاھتىن  
نازىل بولغان سەككىز ئايەتكە ئىقرار ئەمەس ئىكەنسىز - دە!  
— قايسى سەككىز ئايەت ئىكەن ئۇ؟

— بۇ سەككىز ئايەت مۇنۇلار: «بىز ئەلۋەتتە ئاسمان  
تەبىقىلىرىدە پلانېتلارنىڭ سەيىر دائىرىسى ئۈچۈن بۇرجلارنى  
ياراتتۇق؛ بىز ئاسمان دۇنياسىنى يۇلتۇزلارنىڭ بېزەكلىشى بىلەن  
زىننەتلىدۇق؛ قۇياش، ئاي ۋە يۇلتۇزلار تەڭرىنىڭ پەرمانىغا  
بويىنىدۇ؛ بەس، يۇلتۇزلارنىڭ مەۋجۇتلۇقى بىلەن قەسەمكى،  
ئاسماندا يۇلتۇزلارنىڭ سەيىر قىلىشى ئۈچۈن دائىرلەرنى ياراتقان  
تەڭرى نېمىدېگەن ئۇلۇغ؟ قەسەمكى، بۇرج - ئاسمان دائىرىسى  
بار ئاسمان ھۆرمىتى بىلەن؛ ئىنسانلار يىراق يەرگە يۈرۈشتە ۋە  
ئىشلىرىنى باشلاشتا يۇلتۇزلارنىڭ سەيىر قىلىشىنى مۆلچەرلەپ  
توغرا يول تاپىدۇ. بەس، كۆزىتىڭلار! تەڭرىنىڭ قۇدرىتىنى  
كۆرمەكچى بولساڭلار، يۇلتۇزلارغا قاراڭلار.»

— شۇ سۆزلەرنى دەپ تۇرۇپ خوجا خاۋەندە مەھمۇد ئىشان  
«سۇق، سۇق!» دەپ ئۆزىنىڭ مۇرىلىرىگە دەم سالدى. ئۇنىڭ  
كەينىدىن مىرزا ئەلى تاغايى باشلىق بىر نەچچە ئەمىر - بەگلەرمۇ  
مۇرىلىرىگە دەم سېلىشتى.

— ئۇنداق بولسا، ھۆرمەتلىك تەقسىر، سىز ئېيتىپ  
بېقىڭا، — دېدى ئەمىركىبىر مىرزا سەئىد مۇھەممەت

① سەككىز قىرغاق — ئىسلام ئاسترونومىيىسىدە غەرب، شەرق، جەنۇب، شىمال  
تەرەپلەرنى ۋە ئۇنىڭ تۆت بۇرجىكىنى كۆرسىتەتتى.

دوغلان، — ئاي قايسى بۇرچىدا؟

— مەن ئۆزۈم كېچىسى بىلەن ئاسمانغا قاراپ چىقتىم، —  
دېدى ئۇ كۆرەڭلەپ، — ئۇ يەردە ئەل - جەھەبە<sup>①</sup> يۇلتۇزى  
پەسەيگەن، سەدىۋولا<sup>②</sup> يۇلتۇزلىرى بىلەن ئەس سىماق<sup>③</sup>  
يۇلتۇزلىرى بىر - بىرىگە توغرا كېلىپ قېلىشقانكەن. ئوقيا  
بەلگىسىگە توغرا كېلىدىغان ۋە ئەششۇئالە دەپ ئاتىلىدىغان ئاي  
ماھى زۇلھەججىنىڭ ئون توققۇزى ھەمەل بۇرچىدا توختاپ، ئالتە  
دەرىجىدە، ئىنكار بىرلە مىرىخ بەشىنچى دائىرىدە بولىدۇ.  
بىراق، بۇ ۋاقىت ئوغرى - قاراچىلارغا ئەپلىك بولسىمۇ ئەمما  
شاھۇ - سۇلتانلارغا يۈرۈش قىلىشقا خوپ ئەمەستۇر. شۇڭا،  
ھازىر يۈرۈش قىلىش ھەرگىز ياخشىلىقتىن دېرەك بەرمەس!  
— خان ھەزرەتلىرى، — دېدى ئەمىركىبىر مىرزا سەئىد  
مۇھەممەت دوغلان ئورنىدىن تۇرۇپ سۇلتان سەئىدخانغا تەزىم  
قىلغاندىن كېيىن، — بىزنىڭ پىكرىمىزچە، ئۇلۇغ يۈرۈشتە  
يۇلتۇزلارنى ئەمەس بەلكى ئەقلىنى يولنامە قىلماقلىق لازىمدۇر.  
چۈنكى، ئاتا - بوۋىلىرىمىز غەلىبىگە باشلاپ بارىدىغان يولنى  
ئەقلىنىڭ نۇرى بىلەن تېپىشقان. غالبىيەت يولىدىكى تۈرلۈك  
مۈشكۈلاتلارنى يۇلتۇزلارنىڭ زورى بىلەن ئەمەس، بەلكى  
ئەقىل - ئىدىيىنى ئىشقا سېلىپ يەڭگەن. نىسۋايەت،  
غالبىيەتتىمىز ئۈچۈن ھەممە نەرسە ھازىرلانغانكەن، بىزگە  
تولىمۇ يىراق بولغان يۇلتۇزلارنىڭ ھېچ كېرىكى يوقتۇر دەپ  
ئويلايمەن. ئۆزلىرىگە مەلۇمكى، مەن ھەربىي كىشىمەن. بىز  
باستۇرۇپ بارماقچى بولۇۋاتقان ئاشۇ بۆتپەرەسلەرنىڭ كۈچىنى،  
تېبەتنىڭ تەبىئىي شارائىتىنى ئۇزاقتىن بېرى مۇلاھىزە قىلىپ  
كەلمەكتىمەن. تېبەت بۆتپەرەسلىرىنىڭ نىجىس بۇتخانىلىرىنى  
پاچاقلاپ تاشلاپ، ئۇ يەرلەردە ئىسلام ھىدايىتىنى جارى

① ② ③ ئىسلام ئاسترونومىيىسىدە يۇلتۇزلار تۈركۈمىنىڭ ئاتىلىشى.

قىلدۇرۇشتەك ئۇلۇغۋار شەرەپلىك ۋەزىپىنى تا بۈگۈنكى كۈنگىچە  
 ھېچقانداق بىر مۇسۇلمان پادىشاھى ئەمەلگە ئاشۇرالمى  
 كەلگەندى. ئەلھال، ئىشەنچىم كامىلىكى، بۇ ھەم ئۇلۇغ، ھەم  
 شەرەپلىك ۋەزىپە پۈشتىپاناھىمىز سىلنىڭ كۈچلۈك قولىدا  
 ئورۇنلانسا ئەجەب ئەمەس. شۇڭا، ھەرگىز ئىككى ئويۇق  
 بولمىغايدا، تاڭ ئاتقاندا كۈن بايرىقى بىلەن تەڭ غالبىيەت  
 بايرىقىنى كۆتۈرۈپ ئاتلىنىشىمىزغا پەرمان بەرگەيلا! . . .  
 تىبەت خەلقى قەدىمدىن تارتىپ بۇتقا چوقۇناتتى. تىبەتنىڭ  
 ھاۋاسى ئىنتايىن سوغۇق بولغاننىڭ ئۈستىگە، تەبىئىي  
 شارائىتىمۇ ئىنتايىن ناچار بىر جاي ئىدى. ئاھالىسىنىڭ قىشلاقتا  
 ئولتۇراقلاشقانلىرى «رايۇل»، سەھرادا كۆچمەن چارۋىچىلىق  
 بىلەن شۇغۇللىنىدىغانلىرى «جىنبە» دەپ ئاتىلاتتى. كۆچمەن  
 جىنبەلەرنىڭ سانى بىر قەدەر كۆپ بولۇپ، بىر نەچچە  
 قەبىلىلەرگە بۆلۈنۈپ كەتكەندى. ئۇلارنىڭ ئارىسىدا «دولپا»  
 دەپ ئاتىلىدىغان قەبىلىنىڭ خەلقىلا ئەللىك مىڭ تۈتۈندىن ئېشىپ  
 كېتەتتى. جىنبەلەر يۈكلىرىنى قويغا ئارتىپ توشۇپتتى.  
 ئۇلارنىڭ يۈك توشۇيدىغان قويللىرى يۈز مىڭدىن ئارتۇق ئىدى.  
 تىبەت ئالتۇن كۆپ چىقىدىغان جاي بولغاچقا، قەدىمدىن  
 تارتىپ «ئالتۇنچى تىبەت» دېگەن نام بىلەن مەشھۇر بولۇپ  
 كەلگەندى. تىبەتنىڭ غەربىدىكى جايلار<sup>①</sup> مىرزا ئابابەكرى  
 زاماندا قەشقەرگە تەۋەلىك بىلدۈرۈپ كەلگەندى. مىرزا  
 ئابابەكرى ھاكىمىيىتى يىقىلغاندىن كېيىن بۇ جايلار ئۆز ئالدىغا  
 مۇستەقىل بولۇۋالدى. تىبەتنىڭ غەربىدە بالتىستان ۋىلايىتى بار  
 بولۇپ، ئۇنىڭ غەربىدە بەلۇجىستان، بەدەخشان ئەللىرى بار  
 ئىدى. جەنۇبىدا كەشمىر دۆلىتى بار ئىدى.

سۇلتان سەئىدخان سەئىدىيە مەملىكىتىنىڭ غەربىي -

① ھازىرقى ئالىي ۋىلايىتى بىلەن ھىندىستان تەۋەلىكىدىكى لاداخ ئەتراپلىرى.

جەنۇبىدىكى چېگرا - ھۇدۇتلۇقلىرىنى بەدەخشان، بەلۇجىستان قاتارلىق ئەللەرگە كېڭەيتىپلا قالماستىن، يەنە ئىسلام سۇلتانلىقى بولغان كەشمىرگىمۇ تۇتاشتۇرۇشنى، ھەتتا ئۇنى ئۆز تەسەررۇپىغا ئېلىشنى نىيەت قىلغانىدى.

كەشمىر سۇلتانلىقىدا ھىجرىيە 743- يىلى ① تەختتىن چۈشكەن مىرزا جەمشىددىن شاھتىن تارتىپ ھېسابلىغاندا، سۇلتان جەمشىد، سۇلتان ئالاۋىددىن، سۇلتان شاھابىددىن، سۇلتان قۇتبىددىن، سۇلتان ئىسكەندەر، سۇلتان ئەلشىر، سۇلتان زەينۇلئابدىن، سۇلتان ھەيدەر شاھ ۋە ھىجرىيە 891- يىلى ② ئۆلۈپ كەتكەن سۇلتان ھەسەن شاھقا قەدەر جەمئىي ئون ئەۋلاد پادىشاھ ھۆكۈم سۈرگەنىدى. سۇلتان ھەسەن شاھ ئۆلگەندىن كېيىن كەشمىر دۆلىتىدە يېغا - غەلىيانلار زادى ئۆكسۈپ باقمىدى. ئۇنىڭدىن كېيىن تەختكە چىققان سۇلتان مۇھەممەت شاھ، سۇلتان ئىبراھىم شاھ ۋە ئىسمائىل سۇلتان قاتارلىق ئۈچ سۇلتان كەشمىرنى ئىدارە قىلغان بولسىمۇ ئەمما ئۇلارنىڭ ھۆكۈمرانلىقى ئۇزاققا بارمىدى. ھازىر كەشمىر دۆلىتىدە سۇلتان نازۇكشاھ ھۆكۈمرانلىق قىلاتتى. كەشمىر دۆلىتى شۇ زامانلاردا ئۆزىنىڭ باياشادلىقى بىلەن دۇنياغا مەشھۇر ئىدى.

«تۈلكىنىڭ قۇيرۇقى ئۆزىگە دۈشمەن» دېگەندەك، «ئالتۇنچى تىبەت» نىڭ ئالتۇن كانى بىلەن، كەشمىر دۆلىتىنىڭ پۈتمەس - تۈگىمەس بايلىقى - سۇلتان سەئىدخاننى ئۆزىگە ئاھىڭرەبادەك تارتىۋالغانىدى. . .

ئەمىركىبىر مىرزا سەئىد مۇھەممەت دوغلاتمۇبۇتپە - رەسلەرنىڭ كۈچى ۋە تىبەتنىڭ تەبىئىي شارائىتى ئۈستىدە توختالغاندا مۇشۇلارنى كۆزدە تۇتقاندى.

① مىلادى 1342- يىلى.  
② مىلادى 1486- يىلى.

— پۇشتىپاناھ، — دېدى ئۇ سۇلتان سەئىدخانغا قاراپ، — بىز سىلگە ئەگىشىپ مۈلكىي قەشقەرىيىگە كەلگەندىن بېرى، ئەلنى گۈللەندۈرۈپ، خەلقنى پاراۋان قىلىش يولىنى ئىزدىمەكتىمىز بىراق مىرزا ئابابەكرى بۇ ئەلنىڭ يىلىكىنى شوراپ قۇرۇتۇپ تاشلىغانلىقتىن، ھازىرغا قەدەر ئەسلىگە كېلەلمەيۋاتىدۇ. سەئىدىيە سەلتەنتى خەلقنىڭ زىممىسىدىن ئون يىللىق باج - سېلىقنى كەچۈرۈم قىلىۋەتكەن بولسىمۇ ئەپسۇس «قۇرۇق تاغار ئۆرە تۇرالماپتۇ» دېگەندەك، يېغا - پاراكەندىچە - لىك دەستىدىن خارابىلىشىپ، چۆللىشىپ ھالىدىن كەتكەن بۇ ئەل قەدىنى زادىلا رۇسلىيالىمدى. بىز ئىستىقبالىمىزنى موغۇلىستاندىن ئىزدىگەن بولساقمۇ ئەمما ئۇيەردىن مېھرىمىزنى ئۈزۈپ، بالتىستان بىلەن كەشمىرگە كۆز تىكەشكە مەجبۇر بولدۇق. ئون نەچچە يىلدىن بۇيان، قۇلغىز مەن بىر نەچچە قېتىم ئىشەنچلىك ئادەملىرىمىزنى كەشمىرگە ئەۋەتتىم. ئۇ يەردە بىزگە خەيرىناھ ئادەملەرمۇ بار ئىكەن. ئۇلار كەشمىر سۇلتانى نازۇكشاھنىڭ زۇلۇمدىن نارازى بولۇپ، بىزنى كەشمىرگە كەينى - كەينىدىن چاقىرماقتا. قەدىمكى «قەندىھار مەدەنىيىتى»<sup>①</sup> تىكلەش ئۈچۈن بىزگە سۇلتان سەئىدخاندىن مەرىپەتلىك تاجىدار كېرەك» دېيىشمەكتە...

ئۇ سەل ئويلىنىۋالغاندىن كېيىن يەنە سۆزىنى داۋاملاشتۇردى:

— كەشمىردە شەمسىدىن دېگەن بىر بىدئەتنىڭ باشچىلىقىدا قۇياشقا چوقۇنىدىغان «شەمسىيە مەزھىپى» دېگەن جاھالەت ئېقىمى پەيدا بولپتۇ. ئۇلار گەرچە نامدا «مۇسۇلمان» دېيىلسىمۇ ئەمما ئۇلار ئىسلام ئەقىدىلىرىنى تەرك ئېتىپ، ئاللاننىڭ بەرھەقلىكىگە شەك كەلتۈرۈپ، «قۇياش بەرھەق، كۈللى شەيئى

① مىلادىدىن ئۈچ ئەسىر ئىلگىرى ھازىرقى ئاۋغانىستاننىڭ قەندىھاردا بارلىققا كەلگەن مەشھۇر بۇددا مەدەنىيىتى.



بەرھەق!» دېگەننى تەرغىب قىلىشىدىكەن. ئۇ يەردە ئىسلام مەشئىلى ئۆچۈپ، بىدئەت، جاھالەت گۈلخانلىرى يېنىۋېتىپتۇ! ئادەتتە ئاز سۆزلەيدىغان ئاددىي باھادىر مۇھەممەت بارلا سېگ يوغان بارماقلىرى بىلەن قەھرىلىك يۈزىدىكى يىرىك قارا ساقلىنى تاتىلاپ تۇرۇپ زەردە قىلغاندەك كەسكىن سۆزلىدى. قارىغاندا، ئۇ بۇ مەنىسىز مۇزاكىرىدىن زېرىككەندەك قىلاتتى:

— ئەمىركىبىر جانابلىرىنىڭ سۆزىدە نۇرغۇن مەنە يوشۇرۇنغان. نۇرغۇن قېتىم سىنىغانمىز، ئىشانلارنىڭ دۇئاسىنىڭ بەركاتى يوق. كۆپ چاغلاردا ئۇلارنىڭ دۇئاسى يىغىغا ئايلانغان.

سۇلتان سەئىدخان ئىككىلىنىپ قالدى. ئەمىركىبىر مىرزا سەئىد مۇھەممەت دوغلات روھانىيلارنىڭ دۇئاسىغا قاراپ ئولتۇرماي، تىبەت بۇتپەرەسلىرىگە قىلىنىدىغان ھۇجۇمنى كېچىكتۈرمەسلىكىنى تەشەببۇس قىلاتتى. بولمىسا ياز چىقىپ كېتىپ قار چۈشۈپ قالسا يول ئېتىلىپ قالىدۇ - دە، يۈرۈش ۋاقتىنى كېلەر يىلى يازغا قالدۇرۇشقا توغرا كېلىدۇ. ئەمىركىبىرنىڭ مۇلاھىزىلىرىنى مۇۋاپىق كۆرگەن باشقا بەگلەرمۇ سۇلتان سەئىدخانغا مۇراجىئەت قىلىشقا باشلىدى:

— ئاللاننىڭ مەدەتتىگە تايىنىپ، ھازىرنىڭ ئۆزىدە بۇتپەرەسلەرنىڭ ئۈستىگە لەشكەر تارتىشىمىز كېرەك! — دېيىشتى ئۇلار، — مۇۋاپىق ئەزىيەت كۈنىنى ساقلاپ ئولتۇرۇشنىڭ ھاجىتى يوق! . . . سۇلتان سەئىدخان ھەربىي كېڭەشنىڭ تۈگىگەنلىكىنى ئېلان قىلدى.

مىلادى 1532-يىلى 8-ئاينىڭ 2 - كۈنى. بۈگۈن

زۇلھەججىنىڭ ئاخىرقى كۈنى ① ئىدى. ناماز بامداتتىن كېيىن خىزمەتكارلىرىنىڭ ياردىمى بىلەن سۇلتان سەئىدخان ئۈستىگە ساۋۇت، بېشىغا دۇبۇلغا كىيدى. بېلىگە قىنى رەڭگا رەڭ قىممەتباھا مەرغۇپ تاشلار قويۇلۇپ نەپىس ئىشلەنگەن ئالتۇن ساپلىق يېڭىسار قىلىچىنى تاقىدى. چىرايلىق نەقىش بېسىلغان ساغرا ساداقنى قىپپاش ئېسىپ، ياسنى تاقاپ، تېتىك قەدەم تاشلاپ، ھەيۋەت بىلەن چېدىردىن چىقتى. بۇ چاغدا شەرقتىكى تاڭ سەھەر مالا ئىككىسى ئۇيقۇدىن تېخى ئەمدىلەتنى ئويغىنىپ، ئۆزىنىڭ بىنەپشە ھەرىمىگە دەرۋازىسىنى ئۇلۇغ ئېچىۋەتكەنىدى. ئاسماندا يۇلتۇزلار شالاڭلىشىپ، كۆك قەرىدىكى ئورنىدا ئەڭ ئۇزاق تۇرىدىغان چولپانمۇ ئۆز ئۈۋىسىنى تېپىۋېلىشقا ئالدىراۋاتقانىدى. ھىلال ئايىمۇ نۇر يېغىپ ئاسمان چېدىرىنىڭ بىر چېتىدە ئۆگۈپ بارا - بارا كۆزدىن يوقالماقتا ئىدى. زەرەپشان تەرەپتىن سوقۇلۇۋاتقان سالىقنى شامال يىپەك چېدىرىنىڭ جالالىرىنى ئاستا لەپىلدەتمەكتە ئىدى. يىگىتلەر ۋە بارلىق ھەربىي، مۈلكىي خادىملارنىڭ سەھەر قاراڭغۇسى ئىچىدە ھەربىي يۈرۈشكە ئالدىراشلىق بىلەن جىددىي تەييارلىق كۆرۈۋاتقان غۇۋا كۆلەڭگىلىرى كۆرۈنمەكتە ئىدى.

خىزمەتكارلار ئېگەر - جابدۇقلىرى ئالتۇن - كۈمۈشتىن ئىشلەنگەن، ئېغىزدۇرۇقنى چىشلەپ بىر ئىزدە توختىماي ئويناقلاپ تۇرغان قومۇشقۇلاق، چىلانئورۇق ئاتنى خاننىڭ ئالدىغا ئېلىپ كېلىشتى. سۇلتان سەئىدخان خىزمەتكارلارنىڭ ياردىمى بىلەن ئانقا مىنىدى ۋە ئۆزىنىڭ ئەتراپىنى تامدەك قورشاپ تۇرۇشقان، تولۇق قوراللانغان سۆلەتلىك بەگلىرى بىلەن بىللە لەشكەرلەرنىڭ ئالدىغا ئات سېلىپ كەلدى. ئۇ بەگلىەرگە

① «تارىخى رەشىدى» (قوليازما) دا: «ھىجرىيە 938 - يىلى زۇلھەججىنىڭ ئاخىرقى كۈنى» دەپ مەلۇمات بېرىلگەن.

قىسقا - قىسقا بۇيرۇقلارنى بېرىپ، لەشكەرلەرنى ئىلغار<sup>①</sup>، چىرىنغار،<sup>②</sup> بىرىنغار<sup>③</sup> سەپلەرگە ئايرىپ، ئۆزى ئىشەنچلىك لەشكەر باشلىقلىرى، باھادىر يىگىتلەرنىڭ ئوتتۇرىسىدىن ئورۇن ئالدى، ھەمدە مىرزا مۇھەممەت ھەيدەر كوراگاننى ھەزارا<sup>④</sup> سەركەردىسى قىلىپ بەلگىلەپ، بۇ قوشۇنغا ئوغلى، شاھزادە ئىسكەندەر سۇلتاننى نازىر قىلىپ بەلگىلىدى ۋە بۇ يەزەك<sup>⑤</sup> قوشۇنىنى سانجۇ يولى ئارقىلىق توبرا ماريولغا<sup>⑥</sup> يۈرۈش قىلىشقا پەرمان بەردى.

سۇلتان سەئىدخان چىرىنغار قوشۇنغا مۇھەممەت بارلاسىبەگىنى، بىرىنغار قوشۇنغا ئابدۇللاقول ياساۋۇلنى باشلىق قىلىپ بەلگىلەپ، ئۆزى، ئوردۇ قوشۇندىكى قەشقەر ئەمىرى مىرزا ئەلى تاغايى ۋە باشقا ئەمرۇل - ئۆمەر، بەگۈ - بېگالارنىڭ ھەمراھلىقىدا بەش مىڭ كىشىلىك سەئىدىيە قوشۇنىنى باشلاپ خوتەن يولى ئارقىلىق دولپاغا قاراپ ئاتلاندى.

سەئىدىيە قوشۇنىنىڭ يۈرۈشكە ئاتلانغان پەيتى دەل ئالتۇن قۇياش ئۇپۇقتىن بالقىپ چىققان ۋاقىتتا توغرا كەلدى. كاناي - سۇناي ساداسى ۋە دارۇلسەلتەنەت يەكەننىڭ چوڭ كوچىلىرىنىڭ ئىككى قاسنىقىدا سانجاق - سانجاق تۇرۇپ كېتىشكەن ئۇزاتقۇچىلارنىڭ: «ئاق يول بولسۇن، غەلىبە قۇچۇپ قايتقايسىلەر!» دېگەن ئاللاھ - بارىكالا غوۋغىسى، سەرۋاز، جانبازلارنىڭ تاماشىسى ئىچىدە سۇلتان سەئىدخان قوشۇنىنى باشلاپ يولغا چىقتى. يۈرۈش تەرتىپىدە تىزىلغان نۇرغۇن لەشكەرلەرنىڭ تۈرلۈك قىسىملىرى كەڭ كوچىنى لىق تولدۇرۇپ تەكشى قەدەم تاشلاپ رەتلىك كېتىپ بارماقتا ئىدى. ھەربىي

- ① قەدىمكى ئۇيغۇرلاردا ئودارنىڭ قىسىم.
- ② قەدىمكى ئۇيغۇرلاردا ئوڭ قانات قىسىم.
- ③ قەدىمكى ئۇيغۇرلاردا سول قانات قىسىم.
- ④ قەدىمكى ئۇيغۇرلاردا مىڭ كىشىلىك قوشۇن.
- ⑤ قەدىمكى ئۇيغۇرلاردا ئالدىن يۈرگۈچى قوشۇن.
- ⑥ ھازىر «لاداخ» دەپ ئاتىلىدۇ.

يۈرۈش مۇزىكىسى بولغان «ھۈزۈرۇم» مۇزىكىسىغا تەڭكەش قىلىپ شوخ چېلىنىۋاتقان ناغرا - سۇنبايلارنىڭ ئارىسىدا دۇبۇلغىلار، ساۋۇتلار، نەيزە - قالقانلار، ئايپالتىلار، تۈفەڭ - مىلتىقلار ئەتىگەنلىك كۈننىڭ نۇرىدا پالت - يۇلت قىلاتتى. قىزىل، يېشىل تۇغ - ئەلەملەر ئەتىگەنلىك سەلكىندە يېيىلىپ يېنىك لەپىلدەيتتى. جەڭگە، ئۇزاق مۇساپىلىك يۈرۈشلەرگە ئۆگەنگەن ئاتلار كۈمۈش ئېغىزدۇرۇقلىرىنى چايناپ، ھەيۋەتلىك كىشىنىشىپ، يۈگۈرۈشكە ئىنتىلەتتى. نۆكەرلەرنىڭ، جەڭچىلەرنىڭ ۋە بەگلەرنىڭ كۆزلىرى قەھرىلىك، چىرايلىرى سۆرۈن ھەم جىددى ئىدى.

سۇلتان سەئىدخان قولىنى شىلتىۋىدى، ھەيۋەتلىك سەئىدىيە قوشۇنى خۇددى ھەيۋەت بىلەن ئۆركەشلىپ ئاققان دەھشەتلىك زەرەپشان سۈيىدەك جەنۇبقا قاراپ ماڭدى...

\*

\*

\*

مىلادى 1533 - يىلى 5 - ئاينىڭ ئوتتۇرىلىرى. يىلدا بىر قېتىم بولىدىغان ئوردا پادىشاھىم<sup>①</sup> سەيلىسى بۇ يىل يەنە باشلاندى. رىۋايەت قىلىنىشىچە، قاراخانىيلارنىڭ مەشھۇر سەركەردىلىرىدىن بىرى بولغان سەيىىد ئارسلانخان خوتەن بۇتپەرەس ئۇيغۇرلىرى بىلەن ئۇرۇشقاندا، مۇشۇ يەردە شېھىد بولغانىكەن. ئۇ ئۆلتۈرۈلگەندە كۈن تۈتۈلۈپ، يەر تەۋرىگەنمىش. شۇ چاغدا يەر بىردىنلا يېرىلىپ، بۇتپەرەسلەردىن نۇرغۇنلىرىنى يەر يۇتۇپ كەتكەنىكەن. شۇنىڭدىن تارتىپ تەرىقەتچىلەر خانىقالاردا شۇنداق دەپ مەسىلە - مەرۇپ قىلىشاتتى ۋە مۇرىتلارنى ئاسىي كەتمەسلىك ئۈچۈن، ئوردا پادىشاھىم مازىرىغا

① قەشقەر بېغىشەھەر ناھىيىسىدىكى بىر مەشھۇر مازارگاھ.

بېرىپ، ئۇنىڭ مۇبارەك تۇپرىقىنى تاۋاپ قىلىشقا دەۋەت قىلىشاتتى.

بۈگۈن تېخى تاڭ ئاتار - ئاتماستىنلا ئوردا پادىشاھىم مازىرىغا تاۋاپچىلار تەرەپ - تەرەپتىن كېلىشكە باشلىدى. كۈن نەيزە بويى ئۆرلىگەندە، مازارنىڭ ئەتراپىدا ئادەملەر مىخ - مىخ نۇرۇشۇپ كېتىشتى. شۇنداق بولسىمۇ، چوڭ يولدىكى تاۋاپچىلار ئايىغى ئۈزۈلمەي كېلىشىۋاتقاندى. ئادەملەر قەدىمدىن تارتىپ داۋام قىلىپ كەلگەن ئادەت بويىچە، كەشلىرىنى بەللىرىگە قىستۇرۇشقان ھالدا يالاڭغىداق كېلىشمەكتە ئىدى. تاۋاپچىلارنىڭ ئارىسىدا ئەرلەرمۇ، ئاياللارمۇ، چوڭلارمۇ، كىچىكلەرمۇ، قېرىلارمۇ، ياشلارمۇ بار ئىدى. ئۇلارنىڭ ئارىسىدا ناھايىتى تەقۋادارلارمۇ ۋە چوڭ گۇناھلارنى سادىر قىلىپ قويۇپ، بۇ مۇبارەك مازاردىن گۇناھنى تىلەش ئۈچۈن ئۈمىد باغلىغان سالپى - ساياق ئادەملەرمۇ بار ئىدى. ئەرلىرى تۇغماس خوتۇنلىرىنى يېتىلەپ، ئانىلىرى ئاغرىق بالىلىرىنى كۆتۈرۈشۈپ كېلىشمەكتە ئىدى. ئۇلار ئوردا پادىشاھىنىڭ قەبرىسىگە يۈزلىرىنى يېقىپ، مۇبارەك چاڭلىرىنى كۆزلىرىگە سۈرتۈۋېلىش ئۈچۈن قەبرىنىڭ ئاق گۈمبىزىگە يىراقتىن تەشئالىق بىلەن قاراشتى. . . .

مازارنىڭ بىر چېتىگە جايلاشقان خانقادا بولىدىغان تائەت، ئىبادەت نېمىشىقىدۇر ئۇزاققىچە باشلانمايۋاتقاندى، خانىقا سىرتىدا ئۆرە تۇرۇشقان تاۋاپچىلار مەخدۇم ئەزەم دېگەن شەيخنى كۆتۈشمەكتە ئىدى. خانىقا سىرتىدا جەزىمە ئاپتاپ ئاستىدا تىقىلىشىپ تۇرۇشقان بۇ ئادەملەر بىر - بىرىگە چاپلاشقان ھالدا ئۆرە تۇرۇشاتتى. بۇ ئالەمنىڭ بەخت - سائادىتىدىن ئىخلاسى قايىتقان بۇ ئادەملەر بۈگۈن مۇشۇ يەردە مەخدۇم ئەزەمگە قول بېرىپ، ئۇنى بىر تۇتماقچى ئىدى. شۇڭا، ئۇلار ئالدى تەرەپتىن ئاڭلىنىۋاتقان ھەر بىر ئېغىز سۆزدىن ئەندىكىپ،

«ياسۇبھاناللا!» دېيىشىپ كەتتى. يىراقتا يەنە بىر توپ ئادەم بۇلارغا قاراپ بىر نېمىلەرنى دېيىشكەچ جىم تۇرۇشانتى. ئەمما، ئۇلارنىڭ پەيلى ياماندەك قىلاتتى. بۇ ئادەملەر مۇھەممەت شېرىپ ئىشاننىڭ مۇرىتلىرى بولۇپ، بۈگۈن مەخدۇم ئەزەم تەرەپدارلىرى بىلەن تۇتۇشۇش ئۈچۈن ئوردا پادىشاھىغا يېتىپ كېلىشكەندى.

بىردىنلا خانىقانىڭ پەشتىقى ئالدىدا تىقىلىشىپ تۇرۇشقان ئالىمان ھاياجانلىنىپ تەۋرەپ كېتىشتى. يىغا - زار كۆتۈرۈلۈپ، كىشىلەر ۋارقىرىشىپ كېتىشتى. دەل شۇ چاغدا بەزىلەرنىڭ: — شەيخ، شەيخ مەخدۇم ئەزەم! — دېگەن ئاۋازلىرى ياڭرىدى.

سوپىلار قوللىرىدىكى سوتلىرى بىلەن دېۋەيلەشپ، ئالىمان ئارىلىقىدىن يول ئاچاتتى. سوپى - ئىشانلىرىنىڭ «پوش، پوش» دېگەن چۇقان سادالىرى ئىچىدە گويا پانىي دۇنيانىڭ غەم - غۇسسلىرىنى نەزەردىن ساقىت قىلغان ۋە تۈرلۈك دىيانەتلىك خىياللارغا چوڭقۇر چۆمگەن شەيخ مەخدۇم ئەزەم بېشىنى تۆۋەن سالغان. ۋە پۇتغا قوغالتاق كەش كىيگەن ھالدا پەشتاق تەرەپكە قاراپ كېلىۋاتقانىدى. ئۇنىڭ كەينىدىن ياراملىق خەلىپىسى مەككە خوجا ئىزمۇ ئىز بېسىپ ئۇنچىقماستىن مېڭىپ كېلىۋاتقانىدى.

مەخدۇم ئەزەم پەشتاق ئۈستىگە چىقىپ تىز پۈكۈپ ئولتۇردى. ئۈستىگە ئاق سۇفى كىپەن كىيىشكەن يالاڭغىداق سوپى - ئىشانلىرى ئۇنىڭ كەينىدە يېرىم ھالقا شەكىلدە تىزىلىشىپ ئۆرە تۇرۇشتى. بۇ چاغدا، مەخدۇم ئەزەم جەزرە ئىسسىقتىن خۇددى دۇغ سۈدەك خىرەلىشىپ كەتكەن ئاسمانغا قوللىرىنى كۆتۈرۈپ، دۇئا ئوقۇدى: «ئاللاھ مۇھەممەغفىرلى زۇنۇبى ۋەھەتەھلىي ئەبۇابەفەدلىكە!» («ئى ئاللاھ، مېنىڭ گۇناھلىرىمنى مەغپىرەت قىلغايىسەن ۋە رەھمىتىڭنىڭ

دەرۋازىلىرىنى ماڭا ئېچىپ بەرگەيسەن! ئى ئاللا، مېنىڭ  
گۇناھلىرىمنى مەغپىرەت قىلغايسەن ۋە ياخشىلىق دەرۋازىلىرىنى  
ماڭا ئېچىپ بەرگەيسەن!»

پەشتاقنىڭ ئالدىدا تۇرۇشقان ئالىمان ئىچىدىكى بەزى  
ئادەملەرنىڭ مېھرى ئېرىپ، كۆزلىرىدىن تاراملاپ ياشلار  
تۆكۈلدى. تائەت - ئىبادەت باشلاندى.

مەخدۇم ئەزەم تەبلىغىدە تائەت - ئىبادەت بىلەن مەسئۇل  
مەرۇپىنى نۆۋەتلەشتۈرۈپ چەكسىز ئۇزاق سوزۇپ داۋام  
قىلدۇردى. پەشتاق ئالدىدا تۇرۇشقان مۇرىتلار مەخدۇم ئەزەمنىڭ  
مەسىلە - مەرۇپىغا ئۆزلىرىنى ئۇنتۇغان ھالدا قۇلاق سېلىشماقتا  
ئىدى. بۇ چاغدا ئۇلارغا قارىشىپ يىراقتا تۇرۇشقان ھېلىقى بىر  
توپ ئادەملەر بىردىن - ئىككىدىن بولۇپ سۆرۈلۈپ كېلىشىپ،  
پەشتاق ئەتراپىدىكىلەرنىڭ چۆرىلىرىگە ئولاشتى ۋە ئۆزلىرىنى  
مەخدۇم ئەزەمنىڭ تەبلىغىنى كۆڭۈل قويۇپ ئاڭلىغانغا سېلىشىپ  
تۇرۇشتى.

— ئى ئەھلى مۇرىتلار، بىلەمسىلەر، بىزنىڭ  
كارامەتلىرىمىز شۇدۇركى، — دېدى مەخدۇم ئەزەم  
خالايققا، — خۇددى پەيغەمبەر ئالەمنى كېزىپ ئابىي ھاياتنى  
تاپقاندەك، تىرىكچىلىكنىڭ يولىغا باشلايدىغان ھەزرىتى ئەيسا  
مەسىھ «سوق!» دەپ ئۆلۈكنى تىرىلدۈرگەندەك، ھەزرىتى مۇسا  
ئەلەيھىسسالام بەھرەيىنىگە بېرىپ ھەزرىتى خىزىر ئەلەيھىسسالامغا  
ئۇچراشقاندەك، بىزنىڭ سۆزلىرىمىزمۇ گىمامى ئەزەمدۇر!  
پەيغەمبەر ھېرا غارىدا خۇدا بىلەن گەپلەشكەن چاغدا، بىزنىڭ  
روھىمىز پەيغەمبەرلىرىمىزگە ھەمراھ بولۇپ، ئاللاننىڭ سۆزىنى  
گىشتىكەن! پەيغەمبەرلەرنىڭ مەرتىۋىلىرى بىز كىم ئەۋلىيا  
ئەزەمنىڭ مەرتىۋىلىرى بىلەن بىردۇر. شۇڭا، بارلىق تەرىقەتلەر  
ئىچىدە بىزنىڭ تەرىقىتىمىزلا مىنەلھەقتۇر! . . .

\*

\*

\*

ئەسلىدە مىرزا ئابابەكرى زاماندىن باشلاپ تۇنجى قېتىم يەكەن، قەشقەر، قارا شەھەر تەرەپلىرىدە تەرىقەتچىلىك تەرغىباتلىرى ئۈچۈن ھىجرەت قىلىپ پەيدا بولغان بۇخارالىق ئەبۇ ھەبى كىبىرنىڭ نەۋرىسى خوجا ئەرشىدىن، بەلخلىق شەيخ شاھابىددىن خوجا، پەرغانىلىق خوجا مۇھەممەت يۈسۈپ ۋە ئۇنىڭ چوڭ ئاكىسى خوجا خاۋەندە مەھمۇد ئىشان، خوجا مۇھەممەت ئەبەيدۇللا بىننى خوجا مۇھەممەت ئابدۇللا، شەيخ خوجا ئەھمەت كاسانى (مەخدۇم ئەزەم)، خوجا مۇھەممەت ئىمىن ئەھرارى، سەمەرقەندىلىك خوجا مۇھەممەت شېرىپ ئىشانلار («تەزكىرەئى پىر ياران» دېگەن كىتابتا: «سەككىز ۋەلىي» دەپ تەرىپلەنگەن) گەرچە ئوخشاش بىر نەقىشەندىيە تەرىقىتىنى ئۆزلىرىگە مەۋھۇم شوئار قىلىشىۋالغان روھانىيلار بولسىمۇ ئەمما شوئارى بىر، مەقسىتى باشقا پەۋقۇلئاددە مۇتەئەسسەپ، نىزاچلىق ئۇستازلىرىدىن ئىدى. ئۇلار ئۆزلىرىنى بىردىن سۈلۈك - گۈرۈھنىڭ پىر - ئەۋلىياسى، دەپ دەۋا قىلىشاتتى ۋە تۇنجى قېتىم يەكەن، قەشقەرنى مەركەز قىلغان ھالدا مۈلكىي قەشقەرىدىكى مۇسۇلمان ئۇيغۇرلار ئارىسىدا ھەر قايسىسى ئۆز ئالدىغا سۈلۈك، يەنى «قادىرىيە»<sup>①</sup> ياكى «جەھرىيە»، «خۇفىيە»<sup>②</sup> ياكى «نەقىشەندىيە»<sup>③</sup>، «سۆھرى ۋەدىيە»<sup>④</sup> «چىشىيە»، «كوبۇرىيە» . . . . سۈلۈكلىرىنى تارقىتىش،

① قادىرىيە — ئىبرائىلىق ئابدۇلقادىر جىلانى (1077 - 1160) تەرىپىدىن تۇرغۇزۇلغان تەرىقەتچىلىك سۈلۈكى.

② خۇفىيە — بۇ سۈلۈكنىڭ مۇرىتلىرى ئۆزلىرىنىڭ پائالىيىتىنى مەخپىي قىلىپ بارغانلىقتىن شۇنداق دەپ ئاتالغان. ئوتتۇرا ئاسىيالىق مۇھەممەت باھاۋۇدىن نەقىشەندى (1318 - 1388) تەرىپىدىن تەسىس قىلىنغان.

③ نەقىشەندىيە — ئوتتۇرا ئاسىيالىق مۇھەممەت باھاۋۇدىن نەقىشەندى تەرىپىدىن تەسىس قىلغانلىقتىن، شۇنداق دەپ ئاتالغان.

④ سۆھرى ۋەدىيە — شەيخ نەجىبىدىن باغدادى (1216 - ؟) تەرىپىدىن تەسىس قىلىنغان سۈلۈك.



كېڭەيتىش بىلەن مەشغۇل بولۇشقانىدى. ئۇلار نەقىش بەندىيە تەرىقىتىنىڭ «ئىتقاد ئاساس، نۇرمۇش ھالال» دېگەن ئەقىدىسىنى «ئىتقاد - ئىبادەت، ھەرىكەت، سۈكۈت، سەۋر - تاقەت بولىدۇ» دەپ شەرھلىشەتتى. بىراق، بۇ ئۇلارنىڭ «دۇنيانىڭ نازۇنېمەتلىرىنى ئىزدىگەن سوپىسى ئەمەس، ئۆز ھاياتىنى، بەختسىزلىك ۋە غۇربەتتە تائەت - ئىبادەت، ھەمدۇ - سانا، يىغا - زار بىلەن ئۆتكۈزگەن كىشى ھەقىقىي سوپىدۇر» دېگەن ساختا لەۋزە بېشارەتلىرىدىن ھاسىل بولغان مەۋھۇم چۈشەنچە ئىدى. دېمەك، بۇ «سەككىز ۋەلىي» شۇ چاغلاردىكى سىرلىرى يېپىق، كارامەتلىرى يوشۇرۇن بولغان ئېزىتقۇ «ۋەلىي» لەر ئىدى.

— مۇسۇلمان ئۆمەتلەر ئۆزلىرىنىڭ نىيەت، ئەفھاللىرىنى، — دەپ تەبلىغىنى داۋاملاشتۇردى، مەخدۇم ئەزەم تەسىرلىك ئاۋازى بىلەن، — ئۇلۇغ ۋەلىيلەرنىڭ نىيەت - ئەفھاللىرى بىلەن بىر قېتىملىق، ھەر تىنىق، ھەر قەدەمدىكى خۇدايى قەرزىدۇر. شۇڭا، ئۇ مۇرىتلار ئۈچۈن ئىككى ئالەملىك ۋەزىپە ھېسابلانغاي. قوۋم - زەئىيەلىرىنىڭ نىيە - ئەفھاللىرى بۇزۇلغان، ئەزىزانە پىرلەرگە بويۇنتاۋلىق كۆرۈلگەن يەر - جاي، ئەل - يۇرتلاردىن خوجام ۋەلىيلەر رازى بولماس، ئاللاھۇ روزى بولماس! توغرا نىيەت دېگەن نېمىدۇر؟ توغرا نىيەت - مۇرىتنىڭ پىرى بىلەن بىر نىيەتتە بولۇشى دېمەكتۇر!...<sup>①</sup>

— پىكىر! — دەپ ئۇنىڭ سۆزىنى بۆلدى جامائەت ئىچىدىن بىرەيلەن، — قۇرئانى مەجىتتە: «ئى ئەھلى كىتاب!... پەقەت ئاللاغا ئىبادەت قىلىش، ئاللاغا ھېچ نەرسىنى شېرىك كەلتۈرمەسلىك، ئاللانى قويۇپ، بىر - بىرىمىزنى خۇدا قىلىۋالماسلىقتەك ھەممىمىزگە ئورتاق بولغان بىر سۆزگە (يەنى

① مامۇت ئىسلام: «تارىخىمىزدىكى ئىسلامىيەت»، قولىيازما.

بىر خىل ئەقىدىگە) ئەمەل قىلايلى! ① دېيىلگەن. مۇبادا، سىلىنىڭ دېگەنلىرىدەك بولسا، ئاللاننىڭ كالامىدا ئېيتىلغانلىرى بىلەن مۇخالپ كەلمەسمۇ؟

جامائەت تەۋرىنىپ، ھاياجانلىنىپ كېتىشتى. خانىقا ئىچى ۋە سىرتىدا پىچىرلىغان، گۇدۇڭلىغان پاراڭ ئاۋازى كۆتۈرۈلۈشكە باشلىدى.

— ئى گۇناھكار بەندە، — دەپ خىتاب قىلدى مەخدۇم ئەزەم قىلچىمۇ تەمتىرمەستىن، — سەن قۇرئانى مەجىتتىكى «سۈرە نىسا» ئەللىك توققۇزىنچى ئايەتتىكى: «... ئاللاغا، پەيغەمبەرگە ۋە ئۆزۈڭلەردىن بولغان ئىش ئۈستىدىكىلەرگە ئىتائەت قىلىڭلار!» دېگەن كەلىمىنى، ۋە يەنە «سۈرە رەئىد» يەتتىنچى ئايەتتىكى: «... سەن پەقەت بىر ئاگاھلاندىرغۇچى، ھەر بىر قوۋمنىڭ بىر ھىدايەت قىلغۇچىسى (يەنى پەيغەمبىرى) بولىدۇ...» دېگەن كەلىمىنى، ۋە يەنە «سۈرە ئەنبىيا» بىر يۈز بەشىنچى ئايەتتىكى: «... زېمىنغا (يەنى جەننەت زېمىنىغا) ھەقىقەتەن مېنىڭ ياخشى بەندىلىرىم ۋارىسلىق قىلىدۇ...» دېگەن كەلىمىنى بىلەمسەن؟ بۇ كەلىمىلەردە ئاللا «ئۆزۈڭلەردىن بولغان ئىش ئۈستىدىكىلەر»، «ھىدايەت قىلغۇچى»، «ياخشى بەندىلىرىم» دېگەندە كىمنى كۆزدە تۇتقان؟ ئەلۋەتتە ماڭا ئوخشاش «سەيپىد»، «ئىشان»، «پىر» لارنى كۆزدە تۇتقاندىر. مۇبادا، سەن ئاللاننىڭ بۇ كەلىمىلىرىگە شەك كەلتۈرۈپ، مەندىن باشقا كىشىلەرنى «سەيپىد»، «ئىشان»، «پىر» دەپ ھېسابلايدىكەنسىن، پۈتۈنلەي بەدئەخت بولۇرسەن!

بۇ چاغدا خانىقانىڭ بىر بۇلۇڭدا ئولتۇرغان بىر خوجا مەسئۇلى ئورنىدىن تۇرۇپ:

— ھەقدوست، بالاگەردان نەقىش بەندى مەخدۇم ئەزەم

① «قۇرئان كەرىم»، «سۈرە-ئال ئىمران»، 64-ئايەت

پىرىم! — دەپ دوست تارتىۋىدى. ئۇنىڭغا قوشۇلۇپ مەككە خوجا ئورنىدىن سەكرەپ تۇرۇپ كەتتى - دە، باشقىلارنىڭ ئېغىزىنى ئاچۇرماي سۆزلەپ كەتتى:

— ھەزرىتى ئەزىزان سەئىددىل مەخدۇم ئەزەم خوجام ئاللاننىڭ ئەمرى بىلەن سەن مۆمىن بەندىلەرگە پىرى نىجادكار بولۇش ئۈچۈن ئەۋەتىلگەن ئەۋلىيائى ئەزەمدۇر! ئىى بەندە، سەندىن كۆپۈرلۈك ئۆتتى. تۆۋبە قىل! خوجامنىڭ پېشىنى تۇتۇپ، يىغلاپ گۇناھىڭنى كەچۈرۈشنى ئۇنىڭدىن تەلەپ قىل! چۈنكى، خوجامنىڭ دەرگاھىغا كېلىپ، دۇئاسىنى ئالغانلارنىڭ گۇناھلىرى ھەر قانچە ئېغىر بولسىمۇ، گۇناھلىرىدىن ساقىت بولۇر. ئاللاغا، پەيغەمبەرگە ئىمان ئېيتىپ، دىنىنىڭ پۈتۈن ئەھكاملىرىنى ئورۇندىغان تەقدىردىمۇ، مۇبادا، مەخدۇم ئەزەم ۋەلىيۇللا پىرىمدىن دۇئا ئېلىپ، ئۇنىڭغا قول بەرمەيدىكەنەن، ئۇنىڭ ئەۋلىيائى ئەزەملىكىگە ئىشەنمەيدىكەنەن مۇرتەد بولۇرسەن، گۇناھكار بولۇرسەن! دوزىخى بولۇرسەن! قىلغان پۈتۈن تائەت - ئىبادەتلىرىڭ ئاللاھ ئالدىدا ھەرگىز مەقبۇل بولماس!... ① پىرلەردىن قارغىش ئالغان، پىرىنى ئۇنتۇغان، پىرىسىز يۈرگەنلەر بەرھەق دوزاخقا مەھكۇمدۇر!... ②

— ھەيھات، ھەيھات! — دەپ ئۇنىڭ سۆزىنى قاپ بەلدىن ئۈزۈپ تاشلىدى ھېلىقى ئادەم يەنە، — ئۆزىنى «ئەۋلىيائى ئەزەم» دەپ ئاتىۋالغانلار جاۋانمەردلىكتە ھەممىدىن ئۈستۈن تۇرۇشى كېرەك. چۈنكى، ئۇلارنىڭ تەڭرىدىن ئالغان نېسىۋىسى «تەن» بىلەن «جان» دۇر. شۇڭا، ئۇلار رىيادىن يىراق تۇرۇشى، ئۆز مەزھىپىنى قوللاپ كۈچەيتىش ئۈچۈن، باشقا مەزھەپتىكىلەرنى «بەتبەخت»، «مۇرتەد» ياكى «كاپىر»

① «تەزكىرەئى پىرىاران»، قولىيازما.  
② «ئۇلۇغلارنىڭ مۇبارەك نەپەسلىرىدىن»، قولىيازما.

دېمەسلىكى لازىم. چۈنكى، «بەدبەخت»، «مۇرتەد»، «كاپىر» دېگەنلىك «سەن ئىسلام دىنىدا ئەمەس!» دېگەنلىك بولۇر. بىراق، قۇرئانى كەرىمدە ياكى پەيغەمبەرنىڭ ھەدىسلىرىدە: «مەزھىپى باشقا بولغانلارنىڭ دىنى باشقا» دېگەن ھۆججەت يوق! — ھەي جۇلدۇر كېيەن، سەن نېمە ئادەمسەن؟ — دەپ دوق قىلدى مەخدۇم ئەزەم ئاچچىقىدىن رەللە بولۇپ، — مەسىلە - مەرۇپكە تىنچ ئولتۇرۇپ قۇلاق سالماي، نېمىشقا جامائەت ئىچىدە تەپرىقە قوزغاپسەن؟

— ئى تېجىمەل شەيخ خوجا ئەھمەت كاسانى، — دېدى ھېلىقى ئادەممۇ بوش كەلمەي، — ئوقۇپ قوي، مۇھەممەت شېرىپ ئىشان دېگەن مەن بولۇرمەن. تەپرىقنى مەن ئەمەس، سەن قوزغاۋاتسەن! سەن ئېشەكتەك دۆت، قېچىردەك نادان بولغان بولساڭمۇ ئەمما «مەن ھەم ئالىم، ھەم زالىم، ھەم كالىم»<sup>①</sup> ھەم نازىم<sup>②</sup> دەپ يۈرۈپسەن. سەن ئۈچىغا چىققان مەككار ھەم ئەبىيار، ھەم غەررار، ھەم تەررار<sup>③</sup> نېمىدۇرسەن. يامان ئىشلىرىڭنى بۇ ئەلگە رەسىم - قائىدە قىلىپ سىڭدۈرمەكتىسەن. ئەزەلدىن بىر قىبلە، بىر مەزھەپ، بىر جامائەت، بىر قوۋم ۋە بىر بىرلىك خاسلىقى بىلەن مۇسۇلماندارچىلىق قىلىشىپ، ئۆملۈك، ھەمدەملىك، غۇرۇرى ئىريان، ئادالەت، ھەققانىيەتنى تەقدىرى مەنبە قىلىشىپ كېلىۋاتقان بۇ خەلق سېنىڭ ئەنە شۇنداق يامان مەسائىل - تەرىپاتلىرىڭ ئارقىسىدا كۆپ قىبلە، كۆپ مەزھەپ، كۆپ جامائەت، كۆپ قوۋم ۋە كۆپ بىرلىك تارقاقچىلىقىدا مۇسۇلماندارچىلىق قىلىشىدىغان بولسا، ئۇ ھالدا كۆپ ئۇزاققا بارمايلا سېنىڭدەك «مەنھەلھەق تەرىقەت» دەپ جاھاننى بېشىغا

① كالىم - ئاتىق.

② نازىم - شائىر.

③ غەررار، تەررار - ئەبىيار سۆزىنىڭ تۈزلىنىشى.

كېيىۋاتقان يالغان «ۋەلىيلەر» نىڭ كەينىدىن قارىقويۇقلا ئەگىشىپ كېتىۋېرىدىغان كۆپ گۇرۇھلۇق، بىھەممە «تەرىقەت» چىلەرگە ۋە «تەرىقەتى ئادەم» لەرگە ئايلىنىپ كەتمەيدۇ؟ سەن بۇ ئەلنى ئازدۇرۇپ «تەرىقەتى ھەققانىيەت» دەپ جاھاننى بېشىغا كېيىدىغان تەپرىقە - سۇخەنچىلەر تۈركۈملىرىنىڭ ئەگەشمە بۆلەكلىرىدىن تەشكىل قىلىنغان يامان ۋەزىيەتلىك جەمئىيەتكە ئايلاندۇرماقچىمۇ؟

مەخدۇم ئەزەمنىڭ يۈرىكى «قارت!» قىلىپ قالدى. ئۇ ھازىرقى پادىشاھ سۇلتان سەئىدخاننىڭ ئۇستازى خوجا مۇھەممەت شېرىپ ئىشاننى تەستە تونۇدى: ئۇ خەۋپلىك دۈشمەنگە دۇچ كەلگەندى! ئەمما، مەخدۇم ئەزەم شەيتان لەئىن بىلەن ئۇسۇل - تەدبىردە، ئىش - كەسىپتە ۋە ھىلىگەرلىكتە ھەمساۋاق، بىر ھەرىپلىك، ئوخشاش قاپىيىلىك ھەتتا يۇلتۇزلىرىمۇ مۇۋەپپەقىيەتلىك بىر بۇرجىدا كۆرۈنگەن، بەخت - تەلەپلىرى باراۋەرلىكتە بىر خانىدىن ئورۇن ئالغان بولغاچقا، ھىيلە - مەكردە ئوت بىلەن سۈنى بىر - بىرىگە قوشالايدىغان، تىل ياغلىمىچىلىقتا تاشنى مومدەك ئېرىتىۋېتەلەيدىغان ئادەم ئىدى! شۇڭا، ئۇ ئۆزىنى دەرھال توختىتىۋالدى ۋە ئېغىر بېسىقلىق بىلەن تېز تەپەككۈر قىلىشقا باشلىدى.

خوجا مۇھەممەت شېرىپ ئىشان مەخدۇم ئەزەم بۇنىڭدىن بەش يىل ئىلگىرى سۇلتان سەئىدخان تەرىپىدىن قەشقەردىن قوغلاپ چىقىرىلغاندىن كېيىن دۇچ كەلگەن تۇنجى كۈچلۈك رىقابەتچى ئىدى! شۇڭا، ئۇنىڭ بىلەن يەككەمۇيەك ئېلىشىپ كۆرمەكچى بولدى. ئۇ ئۆزىنىڭ مۇشۇ بەش يىلدىن بۇيان تۆۋەن قاتلامدىكى خەلق ئارىسىدا ئۆمۈچۈكتەك توقىغان تەرىقەت تورىنىڭ تېزلا بىتچىت بولۇپ كېتىشىگە ھەرگىزمۇ ئەن بەرمەيتتى، ئەلۋەتتە!

— سەن مۇرتەد ئىكەنسەن! — دەپ ۋارقىرىدى مەخدۇم  
ئەزەم دەرغەزەپ بولۇپ، — ئى ئەھلى مۇرىتلار، ئۇنىڭ ئېزىتقۇ  
گەپلىرىگە قۇلاق سالماڭلار! ئۇنىڭ سۆزىگە ئىشەنمەڭلار!  
ئىبلىسنىڭ ئۆزى ئۇنىڭ لەۋزى بىلەن سۆزلەۋاتىدۇ! ئى خوجا  
مۇھەممەت شېرىپ، بىلمەسەن، مەن ۋەلىدۇرمەن، ۋەلىيلەر  
ئاللاننىڭ قۇدرىتىنىڭ نىشانى بولۇپ، ئۇ كىمنى خالىسا، شۇنى  
تەۋپىق ۋە ھىدايەت يولىغا باشلىيالايدۇ ۋە كىمنى خالىسا، شۇنى  
ھەم تەۋپىق ۋە ھىدايەت يولىدىن ئازدۇرالايدۇ! بەس، زۇۋانىڭنى  
ئۆچۈر، دوزاخ ئوتىغا دۇچار بولغايەن!

— خۇدايتائالا ئۆز بەندىلىرىنىڭ بىرەرگە تەۋپىق ۋە  
ھىدايەت ئاتا قىلىدىغان بولسا، — دېدى خوجا مۇھەممەت شېرىپ  
ئىشانمۇ بوش كەلمەي، — ئۇ جەزمەن شۇ بەندىسىنى دوزاخ  
ئوتىدىن قۇتۇلدۇرالايدۇ؛ ئەگەر بىرىنى يولىدىن ئاداشتۇرماقچى  
بولسا، ئۇ گەرچە ۋەلىي بولغان تەقدىردىمۇ تەۋپىق ۋە ھىدايەتكە  
ئىگە بولالمايدۇ. چۈنكى، تەۋپىق ۋە ھىدايەتنىڭ ھەممىسى پەقەت  
خۇداۋەندە كېرىمنىڭ شاپائىتى بىلەنلا بولىدۇ. مۇبادا، خۇداۋەندە  
كېرىم تەۋپىق ۋە ھىدايەت، نۇرلۇق نۇسرەت ۋە ئىبرەتنى  
ئۆزىنىڭ قەدىم ئىلمى ئارقىلىق ئۆز غايىب خەزىنىسىدىن  
بەندىسىگە ئاتا قىلمايدىكەن، ھەر قانچە ئەنبىيائى ئەلەيھىسسالام،  
ماشايىخى كىرام ۋە مازاراتى ئەزام بولغىنى بىلەنمۇ ئۆز  
تەرىقەتلىرىدىن مەنپەئەت ئېلىشقا مۇيەسسەر بولالمايدۇ! شۇنداق  
ئىكەن، سېنىڭدەك مەلئۇن «ۋەلىي» لەر، رىياكار «سەيبىد»  
لەر، دەستەكسىز «پىر» لارنىڭ سۈلۈك تەپرىقاتچىلىقى  
تۈپەيلىدىن شان - شەۋكەتلىك تارىخىي يىلتىزدىن ھاسىل بولغان  
بىرلىك، ئويۇشقا قىلىق - ئۆملۈك خىسلىتىنى قەدىم ئەيامدىن  
پۈتۈن مىللەت بىرلىكىنىڭ جان تومۇرى قىلىپ كېلىۋاتقان،  
زاراتگاھلىرى بىر، ئۆي - خانىلىرى تۇتاش، ھويلا - ئاراملىرى  
ئۆدۈل، تۈتۈنلىرى ئارىلاش، مەسچىتلىرى بىر، جەددى -

جەمەت، دوست - يارەنلىرى ھالال - ئەغزال بولۇپ ياشاپ كېلىۋاتقان بۇ خەلق ھالا بۈگۈن بىرلىرى ئۆلسە، بىرلىرى تىرىلىپ، بىرلىرى كۈلسە، بىرلىرى يىغلاپ... بىرىنىڭ رەقىبىنى بىرى دوست بىلىپ، بىرى بىرىنى قازغاپ، ئۆلۈم تىلەپ، بىرىنى تەتە، بىرى يەردە زادى كېلىشەلمەي، بىر - بىرلىرىگە يەڭ ئىچىدە زەھەر - زۇقۇم، ئەل ئىچىدە خۇسۇمەتلەر ساقلىشىپ جاھانسالق قىلىشىدىغان بەتەخت، كاج تەلەي، تەتۈر پەلەك دۇئايى بەدلەردىن بولۇپ كېلىشمەكتە. ①

بۇ چاغدا، مەخدۇم ئەزەم زادىلا چىداپ تۇرالماي، ئورنىدىن سەكرەپ تۇرغىنىچە مۇھەممەت شېرىپ ئىشاننىڭ ئالدىغا دېۋەپلەپ كەلدى ۋە:

— ئى خوجا، مۇھەممەت شېرىپ، كىمكى جاپا - مۇشەققەتتىن قورقىمسا، جۈرئەت قىلىدىغان بولسا ۋە ئاخىرغىچە تىرىشىدىغان بولسا، ئۇنداق ئادەمگە تەۋپىق ۋە ھىدايەت ھەمىشە ياردەمگە كېلىدۇ! — دەپ ئىغىۋاگەرچىلىك قىلدى.

مەخدۇم ئەزەم سۆزىنى تۈگىتىپلا مەككە خوجىغا: «قېنى سىلەر؟ ئۇل مۇرتەدنى خانىقادىن قوغلاپ چىقىرىڭلار!» دەپ ۋارقىرىدى.

خانىقاننىڭ ئىچىدە بىر پەس جىمجىتلىق ھۆكۈم سۈرۈپ، ئاندىن كېيىن قىيا - چىيا، ئالتوپىلاڭ كۆتۈرۈلدى. مەخدۇم ئەزەمنىڭ سوپىلىرى بىرىنچى بولۇپ خوجا مۇھەممەت شېرىپنىڭ سوپىلىرىغا ئېتىلدى. لېكىن، خوجا مۇھەممەت شېرىپنىڭ سوپىلىرىمۇ بوش كەلمەستىن ئۇلارنى مۇشتۇملىرى بىلەن قارشى ئېلىشتى. مۇشتلىشىش، قىيا - چىيا، دات - پەرياد ئىچىدە ئادەملەر يەردە يۈمىلىشىپ يۈرۈشەتتى. خانىقاننىڭ ئىچىدە ئالتوپىلاڭ كۆتۈرۈلگىنىنى ئاڭلاپ، مۇھەممەت شېرىپنىڭ

① «بۇرقۇم ئەۋلىيا»، قولىيازما.

خانقا سىرتىدا پۇرسەت كۈتۈپ تۇرۇشقان سوپى مۇرشىدلىرى خانقا ئىچىگە باستۇرۇپ كىرىشتى ۋە بۇنچىۋالا كۆپ ئادەمنى كۆرۈپ ھاڭ - تاڭ بولۇپ مەڭدەپ تۇرۇپ قېلىشقان مەخدۇم ئەزەمچىلەرنىڭ ئالدىغا ئېتىلىپ كېلىپ تۇتقىنىچە ئۇلارنى ئىشىك تەرەپكە سۆرەشتى ۋە ئۇ يەردىن پەلەمپەينى قالدۇرۇپ پەسكە دومىلىتىپ تاشلىشانتى. پەستە بولسا ئۇلارنى يەنە باشقا سوپىلار تۇتۇۋېلىشىپ، گەجگىلىرىگە مۇشتلاپ، تەستەكلىرىگە سېلىپ كاچاتلاپ، بېقىنلىرىغا ئۇرۇپ - دۆشكەلەپ، كۆتىگە تېپىپ، مەيدىلىرىگە تىزلاپ ئورنىدىن تۇرالماس قىلىپ تاشلىشىۋېتەتتى. تۇنجى زەربىدىن كېيىن باياتىن گىدىيىشىپ تۇرۇشقان مەخدۇم ئەزەمچىلەر ئەمدى بىر - بىرىنى قوغلاپ ئۆتۈپ ھەرتەرەپكە قېچىشقا باشلىدى. ئېگىز بوي، قۇرۇق سۆڭەك، زەھەر كۆز ۋە شالاڭ ساقال مەخدۇم ئەزەم قېچىپ كېتىپ بېرىپ چۈۋۈلۈپ سۆرىلىپ قالغان سەللىسىگە پۈتلىشىپ يېقىلىپ چۈشتى. ئۇنىڭ ئارقىسىدىن قېچىپ كېلىۋاتقان مەككە خوجىمۇ ئۇنىڭغا پۈتلىشىپ تىك موللاق ئېتىپ چۈشتى. مەخدۇم ئەزەمنىڭ ئايپاق بېشى قېيىپ، يورۇق جاھان ئۇنىڭ كۆز ئالدىدا قاراڭغۇلاشتى. . . .

ئوردا پادىشاھىم مازىرىغا زىيارەتكە كەلگەنلەر بۇ ماجىرانى كۆرۈش بىلەنلا ھەر تەرەپكە ئۆزلىرىنى ئېتىشتى. مازار ئەتراپىدا تىقىنچىلىق باشلاندى، مەيدان كىشىلەرنىڭ چىرقىراشلىرىغا، داد - پەريادلىرىغا، ۋارقىراشلىرىغا، ۋە يىغا - زارىغا تولغان ئىدى.

— قۇتقۇزۇڭلار! ئى مۆمىنلەر! — دەپ ھەسرەتلىك نىدا قىلاتتى مەخدۇم ئەزەم ئورنىدىن تۇرالماي، — نېمىگە قاراپ تۇرىسىلەر، خوجا مۇھەممەت شېرىپ تەرەپدارلىرى بىزنى قەشقەردىن قوغلاپ چىقارغىنى ئازلىق قىلىپ، ئۇلار كۆپكۈندۈزدە بۇل مۇقەددەس تاۋابگاھ ئالدىدا رەسۋا قىلامدۇ تېخى؟! —



— قۇتقۇزۇڭلار! — دەپ ۋاز قىرايتتى مەككە خوجىمۇ، —

قۇتقۇزۇڭلار! . . . مەخدۇم ئەزەمچىلەر گۈرۈلدەپ ھەرىكەتكە كەلدى. قانداقتۇر بىر مۇرىت ئۆزى قول بەرگەن پىرىنىڭ ئاۋازىنى ئاڭلاپ قېلىپ، ئۇنىڭ يېنىغا يۈگۈردى. بىراق، مۇھەممەت شېرىپ تەرەپدارلىرى ئۇنى ئىتتىرىۋېتىشتى. لېكىن، ئۇنىڭغا ئىككى ھۈنەرۋەن، ئۇچ كاسىپ ياردەمگە كېلىپ، قارشى تەرەپتىكىلەرنى ئۇرۇپ يىقىتتى. . . .

جېدەل ناھايىتى تېز يوغىنىماقتا ئىدى. مۇشتلىشىش ئەمدى پىچاقلىشىشقا ئۆزگەردى.

— ئۆلتۈرۈڭلار، بۇ تېجمەللەرنىڭ قارىنى ئايماستىن يېرىپ تاشلاڭلار! — دەيتتى خوجا مۇھەممەت ئىشان ئۆز سۆيلىرىغا، — ئۆلۈكىگە مانا. مەن ئىگە! قىلچىمۇ رەھىم قىلماڭلار! . . .

خوجا مۇھەممەت شېرىپ ئىشان تەرەپدارلىرى خۇددى ئۆز پىرىنىڭ مۇشۇ سۆزىنىلا كۈتۈپ تۇرۇشقانداك دەرھال قويۇنلىرىدىن، قونچىلىرىدىن ئەگرى پىچاقلىرىنى سۇغۇرۇشۇۋېلىپ، مەخدۇم ئەزەمچىلەرگە خۇددى قويغا بۆرى تەگكەندەك ئېتىلىشتى! بەزىلىرىنى بوغۇزلاپ، بەزىلىرىنىڭ قورسىقىنى يېرىپ تاشلاشتى! قالايىمقانچىلىق ئىچىدە ئۈچەي - باغرى يېرىپ تاشلانغان مەككە خوجىنىڭ قارىنى ساڭگىلاپ، كۆزلىرىنىڭ قارىچۇقى تارتىلىپ كەتكەن بولۇپ، جېنى چىقماي، ھەدەپ ھىق تۇتۇپ يەردە جان تالىشىپ ياتاتتى. سەللىلەر ۋە ئاپپاق ساقاللار بىلەن بېزەلگەن باشلار كېسىلىپ، گەۋدىسى بىلەن بۆلەك - بۆلەك بولۇپ يەردە دومىلاپ يېتىشاتتى. بوغۇزلاپ ئۈزۈپ تاشلانغان باشلارنىڭ كۆكرىپ كەتكەن ئېغىزلىرىدىن جان ھەلقۇمىدا چىشلەنگەن تىللار ساڭگىلاپ قېلىشقان بولۇپ، بۇ ئالەمدە ئىككى قاش بولۇپ تىرىك قالغانلارنى «سەلەرنىڭ

خاتىرجەملىكىڭلار پۈتۈنلەي يالغان، ئىنتىلىشىڭلار ۋە ئارزۇ -  
ئىستەكلىرىڭلار تامامەن ئاۋارىگەرچىلىك! » دەپ زاڭلىق  
قىلغاندەك ھالغا كېلىپ قېلىشقانىدى. . . .  
بىر كەملەردە خوجا مۇھەممەت شېرىپنىڭ تەرەپدارلىرى  
بېشى يالاڭۋاشتاق، پۈتىدىكى قوڭالتاق كەشنىڭ بىر پېيى  
چۈشۈپ قالغان مەخدۇم ئەزەمنى پەشتاق ئالدىغا ئىتتىرىپ ئېلىپ  
كېلىشتى.

— ئاخىر قولغا چۈشتۈڭمۇ! ئەمدى سەن بىدئەت  
تەرغىباتىڭنى قىلىپ كۆرگىنچۇ؟ — دېدى پەشتاق ئۈستىدە  
تەنتەنىلىك غالىبكار قىياپىتىدە تۇرغان خوجا مۇھەممەت شېرىپ  
ئىشان، ئۇنىڭ چىرايىدا ئەڭ سەمىمىي، ئەڭ قىزغىن خۇشاللىق  
ئىپادىلەنمەكتە ئىدى؛ — ئۇزاقتىن بېرى سېنىڭ ئەلدە تەپرىقە  
قوزغايدىغان بىدئەت تەرغىباتىڭغا يېتەرلىك چىداپ كەلدۇق. ئى  
نەپەرەتلىك چايان! بەس، يېتەر ئەمدى! نەدىن كەلگەن تېجىمەل  
بولساڭ، يەنە شۇ ماكانىڭغا كېتىۋال! بۇ نەپەرەتلىك تېجىمەل  
شەيخنىڭ بېشىدىكى چېچى، ئېڭىكىدىكى ساقال - بۇرۇتلىرى ۋە  
پۈتۈن بەدىنىدىكى موي - تۈكلىرىنىڭ ھەممىسى يۈلۈپ  
تاشلىنىپ، ئۆزى پەلەققە تارتىلسۇن! ئاندىن ئۇنى يالىڭاچلاپ،  
يۈزىگە قازاننىڭ كۈيىسىنى سۈرتۈپ، ئېشەككە تەنۈر  
مىندۈرۈلسۇن. ھەممە كەنت - ئاۋدانلاردا ئۇنىڭ بىدئەت نا  
مۇسۇلمانلىقى ئەلگە جاكارلىنىپ، سازايى قىلدۇرۇلسۇن!

خوجا مۇھەممەت شېرىپ ئىشاننىڭ ئىشارىتى بىلەن سوپىلار  
يۈگۈرۈشۈپ كېلىپ مەخدۇم ئەزەمگە ئېسىلىشتى - دە، ئۇنى  
پەشتاقنىڭ ئالدىدىلا قىپپاللىڭاچلاپ تاشلىدى ۋە ئۇنىڭ بەدىنىدىكى  
چاچ - ساقال، موي - تۈكلىرىنى پارسلىدىتىپ يۈلۈپ،  
بىردەمنىڭ ئىچىدىلا خام قاپاقتەك قىلىپ تاشلاپ، چىدىغۇسىز  
دەرىجىدە رەسۋا قىلدى. ئاندىن ئۇنى پەشتاقنىڭ ئالدىغا ئېلىپ  
كېلىشتى.

خوجا مۇھەممەت شېرىپ ئىشان قولنى شىلتىدى: — يوقتىڭلار ئۇل بىدئەتنى!

سوپىلار مەخدۇم ئەزەمنى سۆرەپ ئېلىپ كېتىشتى. بىر پەستىن كېيىن تاپانغا ئۇرۇلۇۋاتقان پالاقنىڭ شاقىلداپ تەگكەن ئاۋازىغا قوشۇلۇپ ئۇنىڭ داد - پەريادىمۇ ئاڭلىنىشقا باشلىدى. بىر كەملەردە بىر كىشى بىر چاڭگال قازاننىڭ قارا كۆيسىنى ئەكېلىپ، مەخدۇم ئەزەمنىڭ يۈزىگە سۈرتىۋېدى، يۈزى قاپقارا بولۇپ تونۇغۇسىز ھالغا كەلدى. ئۇنىڭ ئىككى كۆزى پارقىراپ تۇراتتى. ئۇنىڭ بۇ كۆرۈنۈشىدىن ھەقىقەتەن كىشىنىڭ قورققۇسى كېلەتتى.

بىردەمدىن كېيىن يەنە بىر كىشى ئەبگا بىر ئېشەكنى يېتىلەپ كەلدى. كىشىلەر مەخدۇم ئەزەمنى ئېشەككە تەتۈر مىندۈرۈشتى، ئۇنىڭ بويىغا نەدىندۈر تېپىپ كېلىشكەن بىر نەچچە پاي قوڭالتاق كەشنى ئېسىشتى - دە، ئاندىن ئېشەكنى ھەيدەپ مۇقەددەس ئوردا پادىشاھىم قەبرىسىنى بىر نەچچە قېتىم ئايلىندۇرۇپ چىقىشقاندىن كېيىن چوڭ يول تەرەپكە قاراپ مېڭىشتى. ئېشەكنىڭ كەينىدىن بىر مۇنچە كىشىلەر ئەگىشىپ مېڭىشتى. بالىلار ئەسكى چۆگۈن، تۆشۈك قازانلارنى تاراڭشىتىپ ئۇرۇپ، كۆپچىلىك بىلەن بىللە چۇقان سېلىشىپ ماڭدى. چۇقان سالغۇچىلار ئىككىگە بۆلۈنۈپ، بىر - بىرىگە ماسلىشىپ تۈۋلشاتتى. بىر قىسمى «بىدئەت مانا!» دەپ تۈۋلەسا، يەنە بىر قىسمى «ئۇنىڭ يۈزى قارا!» دەپ جور بولۇشاتتى.

خالايق مەخدۇم ئەزەمنى سازايى قىلىپ چوڭ يول ئۈستىگە چىقىشتى. يول ياقىسىدىكى كەپىلەردە ئولتۇرۇشقان قوغۇنچىلار، باققاللار ئورۇنلىرىدىن تۇرۇشۇپ، بويۇنلىرىنى سوزۇشۇپ قاراشتى. تاماشا كۆرۈشكە تامراق بۇ كىشىلەر قىلىۋاتقان ئىش - ئوقەتلىرىنى تاشلاپ، چۇقان كۆتۈرۈشۈۋاتقان

كىشىلەرنىڭ توپىغا قوشۇلۇپ كېتىشتى. ھەممە كىشىگە بۇ ئىش قىزىق تۇيۇلۇپ كۈلۈشەتتى. پەشتاق ئۈستىدە ئۇلارغا قاراپ تۇرغان خوجا مۇھەممەت شېرىپ ئىشانغا بۇ ئىش قىزىق تۇيۇلغاچقا، ئۈمۈ قاقاقلاپ كۈلمەكتە ئىدى. . . .

مەخدۇم ئەزەم ئاخىر پۈتۈن چاچ - ساقاللىرى، ھەتتا بەدىنىدىكى موي - تۈكلىرى يۇلۇنۇپ سويغان پىياز دەك قىلىۋېتىلگەن ھالدا مۈلكىي قەشقەرىيىدىن خورلۇق ئىچىدە كېتىشكە مەجبۇر بولدى. . . .

\* \* \*

چاڭ - توپىلىق چوڭ يولدا ئۈستىگە ئېغىر يۈك تايلىرى ئارتىلغان بىر تۆگە كارۋانى ئاستا كېتىپ باراتتى. كارۋاننىڭ ئارقا تەرىپىدە ئۇسۇزلۇق ۋە ئىسسىقتىن قىيىنلىپ كەتكەن بىر بوۋاي ئېشەك ئۈستىدە خىيالغا چۆمگەن ھالدا كېتىۋاتقانىدى. ئۇ پەرغانىدىكى يۇرتى دەھىبىدەكە قاراپ ماڭغان شەيخ خوجا ئەھمەت كاسانى ئىدى. ئۇ چەكسىز خورلۇق ئىچىدە قەشقەرىيىدىن قوغلاپ چىقىرىلغاندىن كېيىن دەھىبىدەكە مال تارتىپ ماڭغان سودىگەرنىڭ چوڭ كارۋانىغا قوشۇلۇۋالغانىدى. ئۇ كارۋان بىلەن بىللە مۇغۇلىستان چىگرىسىنى كېسىپ ئۆتۈپ يېگىرمە بەش كۈن بولدى دېگەندە، ئۇزاقتا، غۇزا چاڭ ئارىسىدىن ئۇلۇغ، شەرەپلىك شەھەرنىڭ تونۇش مۇنارىلىرىنى كۆردى.

جەزىرە ئىسسىقنىڭ ئازابىدا چاڭقاپ كالىپۇكلىرى چاڭ - چاڭ يېرىلىپ كەتكەن كارۋانچىلار بوغۇق ئاۋازدا ۋارقىرىشىۋېدى، تۆگىلەر قەدىمىنى ئىتتىكلەتتى. كۈن ئولتۇراي دەپ قالغانىدى. دەھىبىدىن ئۆزۈزلىرى ئېتىلىشتىن ئىلگىرى شەھەرگە كىرىۋېلىش ئۈچۈن ھەممەيلەن ئالدىراشماقتا ئىدى. شەيخ خوجا ئەھمەت كاسانى كارۋاننىڭ قۇيرۇق تەرىپىدە

توپا - چاڭغا چۆمۈلگەن ھالدا كەلمەكتە ئىدى. ئاچچىق توپا - چاڭ ئۇنىڭ بۇرنىنى ئېچىشتۇرغاچقا، ئارقا - ئارقىدىن چۈشكۈرۈپ ۋە يۆتىلىپ كەتتى.

— ئى نېمە تىلىك نەقىش بەندى پىرىم، — دەپ باھاۋۇددىن نەقىش بەندىگە خىيالەن ئىلتىجا قىلدى ئۇ، — ئى پۈتكۈل ئەھلى جۇنۇنلار، مۇساپىر - سەرگەردان، بىچارە - پەقىر، گاداي - يوقسۇللارنىڭ ھامىيىسى بولغان خوجا باھاۋۇددىن نەقىش بەندى! ئى پەرۋەردىگارا ئالەم! گۇناھكار بەندەڭنى ئۆزۈڭ كەچۈرگەيسەن! ئۆزۈڭ كەچۈرگەيسەن، تەڭرىم! يا رەببىم! قايسى گۇناھىم ئۈچۈن بېشىمغا بۇل سەۋدالارنى سالۇرسەن؟ قايسى ناپاك ئىشىم ئۈچۈن ئۈچتەك ئاقارغان چاچ - ساقاللىرىمدىن ۋە بەدىنىمدىكى موي - تۈكلىرىمدىن ئايرىپ، ھەمدۇ سانا ئوقۇپ، بۇلۇڭ - پۇچقاقلاردا يۈرمەكنى ئۆز بەندەڭگە لايىق كۆرگەنسەن؟! ھىممەت بابىدا ئۇل خوجا مۇھەممەت شېرىپ ئىشاندىن ھەرگىز كەم ئەمەس ئىدىم. بىراق، ئۇ مۈلكى قەشقەرىيىدە تەنھا سۇلتانۇل ئىشان بولۇش تەمەسىدە مېنى مۇنچىلىك خارۇ - زارلىق ئىچىدە مىڭ قېتىم تاسقاپ - قىيىندى! ھېچقانداق ئىنسان گۇرۇھى كۆرمىگەن خارلىق ۋە زارلىقلارنى بۇ ناتىۋان بېشىمغا سالدى! مېنىڭغۇ ھېچ پىرىم ئۇنىڭدىن كەم ئەمەس ئىدى. ئوخشاش بىر جەننەت ماكان پىر - خوجا باھاۋۇددىن نەقىش بەندىنىڭ مۇرت - مۇخلىسلىرى بولۇپ تۇرۇقلۇق، نېچۈك بىر - بىرىمىزگە شۇنچىۋالا دۈشمەنلىك قىلىشىپ كېتىمىز، بىر - بىرىمىزنى كۆرەلمەيمىز؟! . . .

ئۇ ئۆزى قەشقەرىيىدە ئون يىل ۋاقىت يۈرەك قېنىنى سەرىپ قىلىپ ئاران تىكىلگەن تەرىقەت سۈلۈكى ئاخىرغا كېلىپ بىر پەشۋاغا يارىماي چاك - چېكىدىن بۆسۈلۈپ كەتكەنلىكىنى ئويلىسا، مىسىلىسىز خورلۇق ئىچىدە پۇچىلىناتتى. خوجا

مۇھەممەت شېرىپ تەرەپدارلىرى تەرىپىدىن ۋەھشىيانە ئۇسۇل بىلەن ئۆلتۈرۈلگەن ئەڭ ياراملىق ياردەمچىسى ۋە خوجا مەسئۇلى ئۇزۇن قۇلاق زات — مەككە خوجا ھەققىدىكى قايغۇلۇق پىكىرلەر ئۇنىڭ دىلىنى تولىمۇ ئەزمەكتە ۋە قىينماقتا ئىدى. ھەتتا ئانا يۇرتىنىڭ گۈزەل كەچكى شەپەق نۇرىغا چۆمگەن ئاسمىنىمۇ بۈگۈن ئۇنىڭ سۇنۇق كۆڭلىنى ئاۋۇندۇرالمىغانىدى.

پىغانلىق ئوي - پىكىرلەرنىڭ ئىلكىدە مېڭىپ، شەيخ خوجا ئەھمەت كاسانى ئۆزلىرىنىڭ شەھەرنىڭ چېتىگە يېتىپ كەلگەنلىكىنى تۇيىمىدى. ئەسكەرەپ كەتكەن لايىسۇۋاق، پەس ئۆگزىلىك، چالما تاملىق ئۆيلەر بارغانسېرى كۆپىيىشكە باشلىدى. ئاخىر پۈتۈن كوچىنى تەشكىل قىلىپ، قاتار تىزىلىپ كۆرۈنۈشكە باشلىدى. كوچىنى بويلاپ بىر ئېرىق ئېلىنغانىدى. ئادەتتە شىرىلداپ سۇ ئېقىپ تۇرىدىغان بۇ ئېرىق ھازىر قۇرۇپ قالغانىدى. چالما تاملارنىڭ ئارقىسىدىكى ئوچاقلاردىن پۇرقىراپ ئىس كۆتۈرۈلۈپ چىقىپ تۇراتتى. كوچىدىكى توپىلارغا مىلىنىپ ئويىناپ يۈرۈشكەن بالىلار كەچ قالغان بۇ پات كارۋانغا ۋە كارۋاننىڭ ئارقىسىدىن ئەگىشىپ ئېشەكلىك كېلىۋاتقان بۇ كوسا بوۋايغا قىزىقسىنىپ قاراپ تۇرۇشاتتى. كوچىلار ۋەيران بولغان، ئۆيلەرنىڭ ئۆرۈلگەن تاملىرى ياشاقسىز، تەكلەر، مېۋىلىك دەرەخلەر ئۇسسۇزلۇقتىن قۇرۇشقا باشلىغان، ھويلا - ئاراملارنى سېسىق شىۋاق، خوجا - تىكەنلەر بېسىپ كېتىشكەندى. يولنىڭ بويىدا توپ - توپ دېۋانلەر ئولتۇرۇشقان بولۇپ، كارۋاننى كۆرۈپ قوللىرىنى سوزۇشتى:

— ھەقدوست، بالاگەردان نەقىشەندى پىرىم!  
دېۋانلەر ئۆلۈكتىن ئۆپكە سورىغاندەك، خۇددى ئۆزلىرىگە ئوخشاش دېۋانە بولۇپ ۋەتىنىگە قايتقان شەيخ خوجا ئەھمەت كاسانىدىن سەدىقە تىلەشتى...  
ئۇ دەھىبىدەك ئاخىر قايتىپ كەلدى! بىراق، ۋەتىنىنى ئون

يىل ئىلگىرى تاشلاپ چىقىپ كەتكەن چاغدىكىدىنمۇ بەختسىز رەك ھالدا كۆردى. مۈلكى قەشقەرىيىدە «مەخدۇم ئەزەم» دەپ مەشھۇر بولغان ھەمدە تەڭدىشى يوق بۇ شەيخ خوجا ئەھمەت كاسانى ھازىر ئاچ - زېرىن، بېلىگە ئېسىقلىق تۇرغان كاشكۇلىدا پۇچۇق زاغرىمۇ يوق ھالدا ۋەتىنىگە قايتىپ، ئۆز قارىنى تويغۇزۇپ ۋە ئۆز پاناھلىرىغا ئېلىپ تۇرىدىغان ئۇرۇق - قاياشنى ئىزدەشكە مەجبۇر بولسا ھە؟! —

ئى ئاللاھ، بۇ زادى نېمە ئۈچۈن؟! — دەپ ۋارقىرىۋەتتى ئۇ دەردكە چىدىماي، ئۇنىڭ ياشلىرى مەڭزىدىن ئېقىپ چۈشەتتى، — نېمە ئۈچۈن ساڭا ئاشىق بىدار بولۇپ، سېنىڭ يولۇڭدا چاچا - رىيازەت چەككۈچىلەرگە مۇشۇنداق مۇكاپاتلار بېرىشىدۇ؟ بۇ ئادىللىقمۇ؟ . . .

لېكىن بىر پەستىن كېيىن شەيخ خوجا ئەھمەت كاسانى ئۆزى - ئۆزىگە تەسەللى بەردى.

— ھېچۋەقەسى يوق، — دېدى ئۇ ئۆز - ئۆزىگە، — ھېچۋەقەسى يوق. بۇمۇ ئۆتۈپ كېتىدۇ! ئىنشائاللا، ئاللاتائالانىڭ شاراپىتى بىلەن سەئىدلەردىن تا ماڭا قەدەر رەئىيەگە قۇتبىل ئەقتابىل ئالەم بولۇپ ئۆتۈپتۇق. پەيغەمبەر ئەلەيھىسسالامدىن كېيىن ئاران تۆت خەلىپە ئورۇنباसार بولغان بولسا، مېنىڭدىن يەتمىش ئۈچ خەلىپە روزىگار قاپتۇ. باشقىلار ئۆز ئورنىغا ئاران بىر - ئىككى خوجا مەسئۇلىنى ئورۇنباसार قىلىپ كەتكەن بولسا، پىقىر ئاللاننىڭ ئىنايىتى بىلەن يەتمىش خوجا مەسئۇلىنى ئورنۇمغا ئورۇنباसार قىلىپ قويۇپ كەپتىمەن. ئۇلارنىڭ ھەر بىرى بىردىن شەھەر ۋە ۋىلايەتلەردە سۈلۈك تەۋرىتىپ، مۇرىتلارنىڭ دىلىغا ئاشىقى بەندىلىكىنى سىڭدۈرۈپ، تەرىقەتنى ھىدايەتنى جارى قىلدۇرىدىغان بولسا، ئۇزاققا بارماي مەغرىبتا ھەرمەيىن - شەرەفەيىن، مەككە - مەدىنەدىن تارتىپ تاكى مەشرىقتىكى سەرھەددى خىتايغىچە بولغان تامامى ھۇدۇتلىقلار مېنىڭ

تەرىقىتىم تەرىپىدىن ئىستېلا قىلىنغۇسى! ... ①  
 مۇشۇنداق بەھەيۋەت، دەبدەبىلىك كاشانە خياللارنىڭ  
 ئىلكىدە شەيخ خوجا ئەھمەت كاسانىنىڭ مەسكەن دىلى پاللىدە،  
 يۈرۈپ كەتكەندەك بولدى - دە، قەددىنى باشقىلاتىن رۇسلاپ،  
 ئۈستىۋاشلىرىنى بىرەر قۇر تەرتىپكە سالغاندىن كېيىن  
 ئېشىكنىڭ بېشىنى كوچىسىغا قارىتىپ بۇردى...

### نەزمە

سويپلار نامازخان ھەم تولا تەقۋا،  
 شۇ بىلەن جەننەتنى قىلىدۇ دەۋا.  
 نەشكەش يىغلايدۇ گۇناھى ئۈچۈن،  
 جەننەتنى قايسىسىغا بېرۇرسەن خۇدا؟

ئابدۇرېھىم ئۆتكۈر

① مۇھەممەت سادىق قەشقەرى: «تەزكىرەئى ئەزىزان»، قەشقەر ئۇيغۇر نەشرىياتى  
 1988- يىلى 3- ئاي 1- نەشرى، 29- بەت.



## بەشىنچى باب

### قارغشى - ئاداۋەت قاينىغان زېمىن

ھەي ساقىي، پەلەك جامىنى تولدۇرۇپ  
توختىماستىن مەي تۇتقىن. چۈنكى، مېنىڭ  
ئازار يېگەن دىلىم بىردەم بولسىمۇ پەلەك  
زۇلۇمىدىن ئارام تاپسۇن!

— «مەجالسۇن - نەفائىس»

مىلادى 1533 - يىلى (يىلان يىلى) 7 - ئاينىڭ

23 - كۈنى، پەيشەنبە. قولى باغلاقلق مىرزا سەئىد مۇھەممەت  
دوكلات سۇلتان ئابدۇرەشىدخانغا باش ئېگىپ تەزىم قىلدى ۋە:  
— ئادىللىق قىلىڭ شاھزادەم، — دېدى ئۇ يىغلامسىراپ  
تۇرۇپ، — مەن گۇناھكار ئەمەسمەن!  
— گۇناھكار بولمىساڭ بىزنى بىر كېچە شەھەر سىرتىدا  
قويغان بولارمىدىڭ؟! — دېدى سۇلتان ئابدۇرەشىدخان قاتتىق  
غەزەپلىنىپ.

— مەن ئەقىلسىز بۇ ئىشنى خاتا قىلغان، شاھزادەم، —  
دەپ مىرزا سەئىد مۇھەممەت دوكلات بىر - ئىككى قەدەم  
يېقىنلاپ، قولى كەينىگە باغلانغان پېتى تىز چۆكتى، —

ئۆزۈمنىڭ خاتا قىلغانلىقىمنى بوينۇمغا ئالسىمەن. ۋەزىر -  
ۋۇزرالار: «بۈگۈنكى كۈنگە چارشەنبە - ماھى زۇلھەججىنىڭ  
ئوتتۇزى بولۇپ قالدى. بۇ كۈندە ئۇلۇغلارنىڭ ئاستانىگە چۈشۈشى  
ئېزگۈلۈكتىن دېرەك بەرمەيدۇ. شۇڭا سۇلتان ئابدۇرەشىدخان  
بىر كېچە شەھەر ھۇدۇدىدا توختاپ ئەتە يېڭى يىلنىڭ باشلىنىش  
كۈنىدە - ماھى مۇھەررەمنىڭ بىرىنچى كۈنى - پەيشەنبە كۈنىدە  
شەھەرگە قەدەم تەشرىپ قىلسا ھەم شۇ كۈنى تەخت ساھىبى بولسا  
ياخشى بولىدۇ!» دېيىشىشە، مەنمۇ نېرى - بېرىسىنى ئويلاپ  
باقمايلا، ماقۇل بوپتىمەن.

— ياق، سەن تىبەتتىكى ئىسكەندەر سۇلتاننى تەخت ساھىبى  
قىلىش ئۈچۈن ۋەلىئەھد جانابى ئالىيلرىنىڭ شەھەرگە  
كىرىشىنى قەستەنگە كەينىگە سوزدۇڭ! — دېدى مىرزا ئەلى  
تاغابى ئۇنىڭغا رەدىيە بېرىپ.

— بوھتان بۇ! — دەپ ۋارقىردى مىرزا سەئىد مۇھەممەت  
دوكلات ئاچچىقىدىن بوغۇلۇپ. ئاندىن سۇلتان ئابدۇرەشىدخانغا  
قاراپ، — ئى شاھزادەم، كەلا مۇلانىسى بېرىڭ، قەسەم  
ئىچكەيمەن!

— كەلامۇلانىمۇ خار قىلماقچى بۇ قەسەمخور! — دېدى  
مىرزا ئەلى تاغابى سۇلتان ئابدۇرەشىدخانغا، — ئى شەۋكەتلىك  
سۇلتان، ئەگەر بۇ ئەبلەخ كۆڭلىگە يامان خىيالىنى پۈكمىگەن  
بولسا، بۇزىرۇكۇار پەدەرئىگىز، مەرھۇم ساھىبقران سۇلتان  
سەئىدخان ئەنەرۇللاھۇ بۇرھانەھۈنى تىبەتكە غازات قىلىپ بېرىشقا  
سايە قىلماس ئىدى.

— يا ئەلھەزەر! يارەببى! خۇدايا خۇداۋەندە كېرىم،  
بەندەڭنى پاناھىڭدا ئۆزۈڭ ساقلىغايسىن!

مىرزا ئەلى تاغابى سۇلتان ئابدۇرەشىدخانغا بايقىدەك  
مۇلايىم نەزەرى بىلەن قاراپ، كەمشۈك ئاغزىنى ساداقەتمەنلىك  
تەبەسسۇمى بىلەن ئاچتى:

— ئى پۇشتىپاناھ، سىزنىڭ جەننەت ماكان رەھمەتلىك بەدەرئىڭىز ئۇل نەپرەتلىك مىرزا سەئىد مۇھەممەت دوغلاتنى ئەمىر كىبىر قىلىپ، پۈتكۈل سەئىدىيە مەملىكىتىنىڭ ئۈچ لەك قوشۇنىغا سەردار قىلىپ قويغانىدى. خۇدانىڭ ئىلتىپاتى بىلەن بۇ دەسمايسىز پېقىر، ئىقتىدارسىز ھەقىقەت قاراموغۇل ئۆزىنىڭ يۇرتدارچىلىق دېڭىزىدا سۇ ئۇزۇش ئىقتىدارىنىڭ يوقلۇقىغا قارىماي، سەلتەنەت تۇرۇۋىدىن ئىبارەت بۇ قولۋاقتى مۇھىت دېڭىزىغا سالدى. نىھايەت، ئۇل نادان ھالاكەت گىردابىدا بېشىنىڭ قېيىشىنى ئويلىمىدى، شىددەتلىك سەلتەنەت دولقۇنلىرىنىڭ قورقۇنچلۇق ئىكەنلىكىنى يادىغىمۇ كەلتۈرمىدى. تىبەت سەپىرىنىڭ مۇشەققەتلىكىنى بىلگەن تۇرۇقلۇق، ئۆزى قەشقەردە ئىسسىق بىز بۇلۇڭغا كىرىۋېلىپ، مەرھۇم ئاتىڭىزنى تىبەتكە غازات قىلىشقا قايتا - قايتا رىغبەتلەندۈردى. بۇ قانداق ئائىنىسايلىق!

سۇلتان ئابدۇرەشىدخاننىڭ ياش قەلبى بۇ خەۋپلىك ئىغۋاغا قارشى غەزەپ تۇيغۇسى بىلەن تولۇۋاتاتتى. «ئالداش ئۈچۈن بالا ياخشى!» دەپ ئويلىدى مىرزا ئەلى تاغايى ئۈمىدلىك تۇيغۇ ئىلكىدە. سەئىدىيە خاندانى ئىچىدە ئىزچىل تۈردە ئاداۋەت ئۇرۇقىنى تېرىپ، ئۆچمەنلىك مېۋىسىنى يېتىشتۈرۈپ كەلگەن بۇ «شەيتانلار ئانىسى» ئۆزىنىڭ ئەيىبىنى جان - دىلى بىلەن مىرزا سەئىد مۇھەممەت دوغلاتنىڭ ئۈستىگە ئاغدۇرۇپ، ياش شاھزادە سۇلتان ئابدۇرەشىدخاننى ئىشەندۈرۈشكە پۈتۈن كۈچىنى سەرپ قىلماقتا ئىدى. بۇ ئىغۋادا مىرزا ئەلى تاغايى يالغۇز ئەمەس ئىدى، ئەلۋەتتە! ئەمىر - بەگلەرنىڭ كۆپچىلىكى پەيدىنپەي ئۇنىڭغا مايىل بولماقتا ۋە سۇلتان سەئىدخاننىڭ ۋاقتىسىز ۋاپات بولۇشىدا مىرزا سەئىد مۇھەممەت دوغلاتنى ئەيىبلىك، دەپ تونۇشماقتا ئىدى!

— تىلىدىن تۇتۇلدى، جازاسىنى بېرىش كېرەك! — دەپ

ھەسەن دىۋانېبېگى ناملىق ئىچى يامان چوقۇر بىر كىشى مىرزا ئەلى تاغايىنى قوللىدى.

— بەلكى جازالاشقا ئالدىرىماسلىق لازىمدۇر؟ — دېدى باياتىن بۇ ئىشلارغا ھەيران بولۇپ ئويچان ئولتۇرغان ئۇستاز خوجا مۇھەممەت شېرىپ ئىشان، — مەرھۇم سۇلتان سەئىدخاننىڭ ئاخىرەتلىك ئىشلىرىنى تۈگەتكەندىن كېيىن تەركە قىلساقمۇ ئۈلگۈرەلەيمىزغۇ؟

— ئارتۇقچە تەركە قىلىشقا ۋاقىت نەدە؟ — دەپ ئېتىراز بىلدۈردى ئۇنىڭ سۆزىگە خوجا شاھ مۇھەممەت دېگەن يەنە بىر ئەمىر، — مىرزا سەئىد مۇھەممەت دوغلاتنىڭ ئائىنىساپلىقىغا مەرھۇم خان ئالىيلىرىنىڭ ۋەسىيەتنامىسى گۇۋاھلىق بېرىپ تۇرۇپتۇ. غازات مۇزگىلىدە سەلتەنەتكە قول ئۇزاتقان قارانىيەتلەرگە رەھىم قىلماسلىق ھەققىدە بىزدە قەدىم ئەيىمىدىن تارتىپ ياساق بارغۇ؟

— شۇنداق، باشقا قارا نىيەتلەرگە ئىبىرەت قىلىش ئۈچۈن ئۇنى بۈگۈننىڭ ئۆزىدىلا ياساققا يەتكۈزمەي بولمايدۇ! — دېدى مىرزا ئەلى تاغايى. ئۇنىڭ «ياساققا يەتكۈزمەي بولمايدۇ» دېگىنى خالايدىغان ئالدىدا كالىسىنى ئېلىش دېگەنلىك ئىدى.

مىرزا سەئىد مۇھەممەت دوغلاتنىڭ يۈزىگە ئەجەل شەپسى ساپە تاشلاپ ئۆتكەندەك بىر ئەندىكىتى — دە، تىزلىنىپ سۇلتان ئابدۇرەشىدخانغا يېقىنلىشىپ، ئۇنىڭدىن يىغلاپ تۇرۇپ بىر قوشۇق قېنىنى تىلىدى:

— شاھزادەم، رەھىم قىلىڭ، مەن قارا نىيەت ئەمەسمەن!  
مەن بۇزۇقكۇر بابالىرىڭىز، جەننەت ماكان مەرھۇم خانلار سۇلتان يۈنۈسخان، سۇلتان ئەھمەت خان ۋە سۇلتان سەئىدخان قاتارلىق ئۈچ ئەۋلات خانغا سادىقلىق بىلەن خىزمەت قىلغانمەن.  
مەن ئوردىدىكى ئىغۋارگەرلەرنىڭ قۇربانىمەن! مەن مەرھۇم سۇلتان سەئىدخاننىڭ مۇددىئاسىغا بىنائەن قەشقەردە ئايىپ بولۇپ

قالغانمەن! قانداقلا بولسۇن، مەن سىزگە بوۋا نەسەبىدىكى قېرى  
بىر ئادەممەن. مېنىڭ ئەللىك يىلىنىڭ ماپەينىدە سەئىدىيەلەر  
خاندانىغا سادىقلىق بىلەن خىزمەت قىلىپ كەلگەنلىكىمنىڭ  
ھۆرمىتىنى قىلمىسىڭىزمۇ، مۇنۇ ئاقارغان ئاپئاق ساقىلىمنىڭ  
ھۆرمىتىنى قىلىڭ. مېنى نائۇمىد قىلماڭ، شاھزادەم!

مىرزا سەئىد مۇھەممەت دوغلاتنىڭ يوغان گەۋدىسى  
سېلىكىنىپ، ھۆركىرەپ يىغلىۋەتتى. ئۇنىڭ قولى باغلاقلىق  
بولغانلىقتىن، يۈزىنى يوشۇرالمىيەتتى. يامغۇردەك تۆكۈلۈۋاتقان  
كۆز ياشلىرى ئاپئاق ساقىلىغا تامچىلاپ ئېقىپ ھۆل قىلاتتى.  
شۇنداق ياشانغان ئادەمنىڭ بۇنچىلىك زارلىنىپ  
يىغلىغىنىنى كۆرمىگەن سۇلتان ئابدۇرەشىدخان قەلبىنى  
كۆپۈرۈپ تۇرغان غەزەپنى بىردىن باستى - دە، كەينىگە قاراپ  
تۇرۇۋالدى.

بىراق، بۇ چاغدا مىرزا سەئىد ئەلى كۆكەلداش دېگەن يەنە  
بىر دوغلات ئەمىرى سۇلتان ئابدۇرەشىدخاننىڭ ئالدىغا كېلىپ  
ئېگىلىپ تەزىم قىلدى ۋە:

— ئى شاھزادەم، بۇ ئادەمگە رەھىم - شەپقەتلىرىڭىزنىڭ  
دەرۋازىسىنى كەڭ ئېچىۋەتكەيسىز، — دەپ ئۇنى تىلىمەكچى  
بولدى، — پۇشتىپاناھىمىزنىڭ ۋاقتىسىز ۋاپات قىلىپ كېتىشىدە  
ئەمىركىبىر جانابلىرى ئەيىبلىك ئەمەس، ئەلۋەتتە. ئۇنىڭ  
ئۈستىگە، ئۇ پۈتۈن خاندانى سەئىدىيەلەر سەلتەنەتى ئۈچۈن بىر  
ئۆمۈر قان - تەر ئاققۇزدى. شۇڭا، ئۇنى ياساققا يەتكۈزسىڭىز  
ئۇۋۋال قىلغان بولمايسىزمۇ؟ . . .

ئەمىر مىرزا سەئىد ئەلى كۆكەلداشنىڭ سۆزى تېخى  
تۈگىمەي تۇراتتى. مىرزا ئەلى تاغايى قوپاللىق بىلەن ئۇنىڭ  
سۆزىنى ئۈزۈپ تاشلىدى:

— سىز ھۆرمەتلىك زاتى ئالىيلىرىنى زالىم دېمەكچىمۇ؟  
مىرزا سەئىد مۇھەممەت دوغلاتنىڭ ئوردىدا ئۇچىغا چىققان

مۇستەبىت ھوقۇقدار ئىكەنلىكىنى كىم بىلمەيدۇ؟ سەلتەنەت ئۇدۇمى بويىچە، تاجدارلارغا خاتا ئەقىل كۆرسەتكەنلەرنىڭ جىنايىتى ھەرگىز كەچۈرۈلمەيدىغان ئون چوڭ جىنايەت قاتارىغا كىرىدۇ. . . . ئىبىرەت ئۈچۈن مىرزا سەئىد مۇھەممەت دوغلاتنى ياساققا يەتكۈزۈشتىن باشقا چارە يوق! . . .

— ئادالەت! شاھزادەم ئادالەتلىك قىلىڭ! مەن مەرھۇم ئاتىڭىزنىڭ تاغىسى، سادىق ئەمىرلىرىدىنمەن. سىز تېخى ياش، مىرزا ئەلى تاغايىنى تېخى بىلمەيسىز. ئۇ ئۆزىنىڭ مەككارلىقىدىن ئوردا ئىچى ۋە تېشىدا «شەيتانلار ئانىسى» دەپ نام ئالغان. ئۇنىڭ مېنىڭدە ئۆچى بار، ئۇنىڭغا ھەرگىزمۇ ئىشەنمەڭ! مېنى ئەل - ئۇلۇس بىلىدۇ! پۇقرالار بىلىدۇ! — دېدى مىرزا سەئىد مۇھەممەت دوغلات ئەلەم بىلەن زار - زار قاقشاپ.

— ئاڭلىدىڭىزمۇ، ۋەلىئەھىد جانابى ئالىيلىرى، بۇ مىرزا سەئىد مۇھەممەت دوغلاتنىڭ قارانسىيەتلىكلىكىنى كۆردىڭىزمۇ؟ — دېدى مىرزا ئەلى تاغايى ئۇنى قولى بىلەن جۈنۈپ تۇرۇپ.

بىر - بىرىنى ئىنكار قىلىدىغان بۇ گەپ - سۆزلەر سۇلتان ئابدۇرەشىدخاننىڭ خىياللىرىنى تېخىمۇ چىكىشلەشتۈرۈۋەتتى. ئۇ قولى بىلەن يانچۇقىدىكى بىر پارچە قەغەزنى - مەرھۇم ئاتىسى سۇلتان سەئىدخاننىڭ مۆھۈرى بېسىلغان «ۋەسىيەنامە» سىنى توختىماستىن مىجىقلايتتى. ۋۇجۇدىنى ياندۇرۇۋاتقان غەزەپ ئوتى يېڭى بىر كۈچ بىلەن تېخىمۇ لاۋۇلداپ كۆيۈشكە باشلىدى. ئۇنىڭغا مىرزا سەئىد مۇھەممەت دوغلاتنىڭ ئەلەملىك نىداسى گويا يىراقتىن ئاڭلىنىۋاتقاندەك تۈيۈلۈپ كەتتى. ئاخىر ئۇ يانچۇقىدىكى ھېلىقى پۇرلىشىپ كەتكەن قەغەزنى چىقىرىپ ئەمىر خوجا شاھ مۇھەممەتكە سۈندى ۋە ئۇنىڭغا: «بۇنى رەئىيەتكە ئوقۇپ بېرىڭ!» دەپ ئەمىر قىلدى.

مەرھۇم سۇلتان سەئىدخاننىڭ ئوغلى سۇلتان ئابدۇرەشىدخانغا يازغان بۇ «ۋەسىيەنامە» سىدە مۇنداق دەپ يېزىلغانىدى:

«... تەڭرىم دۇنيانىڭ ئەھۋالاتلىرىنى ھەمىشە بىلىپ تۇرغۇچىدۇر. ئىنسان ۋە جىنلارنىڭ خوجىسى بولغان پەيغەمبەر ئەلەيھىسسالامنىڭ شەرىئىتىنىڭ ئۆتكۈر نۇرى بۇ مۈلكىي قەشقەرىيە ئاسمىنىدا يېنىپ تۇرغان مەشئەلدۇر. ئېتىقادلىق ۋە دىيانەتلىك شاھ - سۇلتانلاردا بۇ دۆلەت ۋە ئىسلام شەرىئىتىنىڭ راۋاجى، پۇقرالارنىڭ ئاسايىشلىقىدىن باشقا نىيەت ۋە مەقسەت يوق. لېكىن، ياخشىلىق بار جايدا يامانلىق تەييار، نەپ بار يەردە زىيانمۇ ئۇنىڭغا ياردۇر. گۈل تىكەنسىز بولمىغىنىدەك، ھەسەلمۇ ھەرسىز بولماس. ھەر قانداق بىر مەخلۇقاتتا ياخشى خىسلەتلەر بولىدۇ، ئەلۋەتتە! لېكىن، ئۇ يامان ۋە قاباھەتلىك پېتىللارغىمۇ دۇچار بولىدۇ. ھۆسنى گۈزەللىك بىلەن قەبىھ سەتلىك بىر - بىرىدىن زادى نېرى بولمايدىغان قوشكېزەكتۇر. بۇ دۇنيا بىر قېرى مومايدۇر. ئەمما، ئۇ ئۆزىنى گۈزەل جۇۋاندەك ساھىبجامال كۆرسىتىپ، ھەر كۈنى بىر ئەرنىڭ بوپىغا قول ئۇزارتىپ قۇچىقىغا ئالىدۇ ۋە ھەر بىر كېچىدە دىلىنى بىر ئەرنىڭ مېھىر - مۇھەببىتىگە بېغىشلاپ ئۈلپەت بولالايدۇ. شۇنداقلا بۇ دۇنيا ئۆزىنىڭ سائادەت شادىيانلىرىنى ھەرزامان باشقا بىر يەردە ئۇرىدۇ. سەلتەنەت خۇتبىسىنى بولسا ھەر جۈمە بىر ئادەمنىڭ ئىسمى - ناملىرىغا ئوقۇيدۇ. بۇ بۇ دەھرى ئالەم ۋە بىنىزام دۇنيا ئۆزىنىڭ بەش كۈنلۈك نۆۋىتىنى ھەر بىر ئېھتىرام ئىگىلىرىگە ئەنە شۇنداق كۆرسىتىپ كەلگەن...»

گەپنىڭ خۇلاسسىسى شۇكى، مەن تىبەتكە بېرىپ غازات قىلىش ئويىدا ئەمەس ئىدىم. تىبەتكە غازاتقا بېرىشنى مانغا سەئىد مۇھەممەت مىرزا بىلەن مىرزا مۇھەممەت ھەيدەرلەر سايە قىلدى. ۋەللەھەمكى، مېنىڭ ھاياتىمنى يامان ئەھۋالغا چۈشۈرۈپ

قويغۇچىلارمۇ ھەم شۇلاردۇر. پەرزەنتىم ئابدۇرەشىدقا ۋەسىيەت قىلۇرمەنكى، ئەگەر ئۇلارنى تۇتۇپ ئۆلتۈرمەسنىڭىز، مەن سىزدىن ھەرگىز رازى ئەمەسدۇرمەن. ئۇلارنى تۇتۇپ ئۆلتۈرۈش مېنىڭ خۇن قەرزىمنى ئالغانلىقتۇر. ئۇلار ھاياتلا بولىدىكەن، سىز مەڭگۈ سەئىدىيە سەلتەنەتنىڭ تەخت ساھىبى بولالمايسىز! ئۈممەتلىرىگە چەكسىز مېھرىبان پەيغەمبەر ئەلەيھىسسالامنىڭ شەرىئەت نۇرلىرىنىڭ تېخىمۇ كەڭ، تېخىمۇ يىراقلىرىغا تارقىلىشىنى مەقسەت قىلىپ، ئىسلام شەرىئىتىنى راۋاجلاندۇرۇش ئۈچۈن ھەمىشە مەشغۇل بولغايسىز. چۈنكى، بۇ نۇرنىڭ روناق تېپىشىنىڭ خاسىيىتى ۋە نەتىجىسى پۇقرالارنىڭ ئاسايىشلىقىغا سەۋەب بولىدىغانلىقىنى بىلىشىڭىز كېرەك. بۇ بەش كۈنلىك ئالەم ئۆتۈپ كېتىدۇ. قىيامەت كۈنى مۇشەققەتلىكتۇر. ئۈستىڭىزگە تاپشۇرۇلغان مەجبۇرىيەتنى ياخشى ئادا قىلىپ، ئاخىرەتلىكىڭىز ئۈچۈن تىرىشقايسىز، نامە تامام. تارىخىي ھىجرىيىنىڭ توققۇز يۈز ئوتتۇز توققۇزىنچى سەلسەسى ماھى زۇلھەججىنىڭ ئون ئالتىسى. دارۇلسەلتەنەت يەكەنگە كېتىۋېتىپ يولدا ئاغزاكى ئېيتىپ بېرىلدى. مەنكى سۇلتان سەئىد بىن سۇلتان ئەھمەت خان بىن سۇلتان يۈنۈسخان بىن شىرئەلى خان بىن مۇھەممەت خان بىن خىزىر خوجا خان بىن تۇغلۇق تۆمۈرخان ئۆز مۆھۈرۈمنى باستىم. ①

مەرھۇم خان سۇلتان سەئىدخاننىڭ «ۋەسىيەتنامە» سىنى ئاڭلاپ غەزىپى ئۆرلىگەن بەگ - ئەمىرلەر ئەمدى مىرزا سەئىد مۇھەممەت دوغلاتنىڭ ئۆلتۈرۈلۈشىنى يەنىمۇ قاتتىق تۇرۇپ تەلەپ قىلىشتى.

— بۇ تۈزكۈرنى زادى ياساققا يەتكۈزمىگۈچە، جەننەت ماكان مەرھۇم خاننىڭ كۆزى ھەرگىز يۈمۈلمايدۇ!

① بۇ ھەقتىكى تەپسىلاتلار ئۈچۈن مىرزا مۇھەممەت ھەيدەر كوراكانى يازغان «تارىخىي رەشىدى» (قوليازما) گە قارالسۇن.



— ئىبرەت ئۈچۈن بولسىمۇ بۇ ئىغۋاگەرنىڭ كاللىسىنى  
ئېلىش زۆرۈر!  
— زادى ياساققا يەتكۈزمەي بولمايدۇ!  
— ياساق!

سۇلتان ئابدۇرەشىدخاننىڭ كۆز ئالدىدىن مىرزا سەئىد  
مۇھەممەت دوغلاتنىڭ ئاپاق ساقلىدىن ئېقىپ چۈشۈۋاتقان كۆز  
ياشلىرى كەتمەيتتى. قۇلقىنىڭ تۈۋىدە ئۇنىڭ ئەلەم بىلەن  
زارلانغان ئاۋازلىرى جاراخلاپ تۇراتتى. ھازىر سۇلتان  
ئابدۇرەشىدخاننىڭ بىر ئېغىز سۆزى بىلەن بىر تىرىك ئادەم  
دەرھال جانسىز مۇردىغا ئايلىنىشى كېرەك. ئۇنى دەرھال ياساققا  
يەتكۈزۈش كېرەك، دەپ ۋارقىرىشىۋاتقان بەگلىرى سۇلتان  
ئابدۇرەشىدخاننىڭ پەرىمان بېرىشىنى كۈتۈپ تۇرۇشماقتا.

بەلكىم بۇ بەگلەر سۇلتان ئابدۇرەشىدخاندىن ئىشنىڭ  
ھەقىقىتىنى يوشۇرۇشۇۋاتقاندا؟ بەلكىم ئاتىسى سۇلتان  
سەئىدخان جان ئۆزۈۋاتقاندا ئۇنىڭ يېنىدا بولۇشقان مۇشۇ بەگلەر  
ئۇنى سۇپىقەست بىلەن ئۆلتۈرۈشكەندۇ؟ بەلكى، ئەتە - ئۆگۈن  
خۇددى ئاتىسىنى ئۆلتۈرۈشكەندەك ئۇنىڭمۇ ياش جېنىغا قەست  
قىلىشىدىغاندۇ ياكى بولمىسا، ئوردىدا چوڭ ھوقۇق ئىگىلىگەن  
بۇ مۇستەبىت دوغلات ئەمىرگە ئوخشاش ئۆزىنىمۇ قورچاق  
سۈپىتىدە بىر چەتكە قايرىپ قويۇپ، مەملىكەتنى ئوڭچە  
سورىشامدىكىن؟ . . .

بىردىنلا سۇلتان ئابدۇرەشىدخاننىڭ بىغىم يۈرگەن  
ۋاقتلىرى يادىغا كەلدى، تېخى تۈنۈگۈنلا كۆكەلداشلىرى بىلەن  
بىللە ئات چاپتۇرۇپ، چەۋگان ئويناپ، ساداقلىرىدىن ئۆزۈلگەن  
ئوقلىرى بىلەن يۈز قەدەم ئارىلىقتا تەڭگىلەرنى سوقۇپ  
يۈرۈشمىگەنمىدى؟ ناھايىتى ئارىدىن بىر نەچچە يىل ئۆتتىغۇ؟  
تېخى بۈگۈن ئەتىگەن ئۇنىڭ ئاشۇ غەمىسىز ياشلىق ھاياتى خۇددى  
بىغۇبار كۆك ئاسماندەك سۈزۈك ۋە ساپ ئەمەسمىدى؟ ئەلھال،

بۈگۈن چۈشتە ئۇنىڭ سۈزۈك ياشلىق ئاسمىنى قارا بۇلۇتتەك قاپلىۋالغان بۇ سىرلىق تۇمانلار نەدىن پەيدا بولدى؟ «ياساق!» دەپ غەزەپلىك چۇقان سېلىشىۋاتقان بۇ بەگلەر ئاشۇ سىرلىق تۇمان ئەمەسمىكىن؟ ئۇنى چىرماپ، بېشىنى قايدۇرۇۋاتقان دەھشەتلىك قارا قۇيۇن ئاشۇ سىرلىق تۇمان ئاستىدىن چىقمايۋاتقانلىقىنى كىم ھۆددە قىلالسۇن؟

سۇلتان ئابدۇرەشىدخان ھەقىقەتەن ئىنتايىن قىيىن ئەھۋالغا دۇچ كەلگەنىدى. مىرزا سەئىد مۇھەممەت دوغلات ئۈچ ئەۋلاد پادىشاھقا ئەركان بولغان ئۈچ دەۋرنىڭ مۆتىۋىرى بولۇپلا قالماستىن، بەلكى سەئىدىيە سەلتەنتىدە خانداندىن كېيىن قالسىلا ئەڭ ھوقۇقلۇق ئولۇسبېگى ئىدى.

سەئىدىيە مەملىكىتىنىڭ خىل قوشۇنلىرىغا باشچىلىق قىلىپ، ئىسكەندەر سۇلتان بىلەن سىرتتا تۇرۇۋاتقان مىرزا مۇھەممەت ھەيدەر كوراگانى ئۇنىڭ جىيەن ئوغلى ئىدى. ئوردا ئىچى ۋە سىرتتا ئۇلار توغرىسىدا: «تاغا - جىيەن ئىككىسى سۇلتان ئابدۇرەشىدخاننى نەزەربەند قىلىپ قويۇپ، ئىسكەندەر سۇلتاننى سەئىدىيە تەختىگە چىقارماقچى بولۇۋېتىپتۇ!» دېگەن مىش - مىش پاراڭ كەڭ تارقالغانىدى. خۇددى «ۋەسىيەنامە» دە ئېيتىلغىنىدەك: «ئۇلارلا بولىدىكەن»، سۇلتان ئابدۇرەشىدخان سەئىدىيە مەملىكىتىگە ھەرگىزمۇ «تەخت ساھىبى» بولالمايتتى. «ۋەسىيەنامە» نىڭ قانچىلىكى راست، قانچىلىكى يالغان بولۇشىدىن قەتئىينەزەر، ئەھۋال ئەنە شۇنداق ئىدى. چۈنكى، ياش تەخت ۋارىسى سۇلتان ئابدۇرەشىدخاننىڭ ئالدىدا يانەچچە يۈز يىلدىن بېرى ئوردىنى چاڭگىلىغا ئېلىۋېلىپ كېلىۋاتقان بۇ دوغلات ئەمىرلىرىنىڭ كۈچىنى تەلتۈكۈس يوقىتىپ، ھەقىقىي تۈردە ئەمەلىيەتتىكى خان بولۇش، يا بولمىسا، داۋاملىق دوغلات ئەمىرلىرىنىڭ قورچىقى بولۇشتىن باشقا يول قالمىغانىدى. بىراق، قورچاق بولغاندا، بۇ ھوقۇقلۇق

دوكلات ئەمىرلىرىنىڭ كۆڭلىگە ياقماي قالسا، قاچانلار بولسۇن تەختتىن تارتىپ چۈشۈرۈلۈشى، ھەتتا ئۆلتۈرۈلۈشى، ئورنىغا باشقىسى خان قىلىپ تەختكە چىقىرىلىشى مۇمكىن ئىدى. سۇلتان ئابدۇرەشىدخان كىچىكىدىنلا كۆپ رىيازەتلەرنى چەككەن، ياخشى تەربىيە كۆرگەن، كۆپ ئۇرۇشلاردا چېنىققان، ئىككى قېتىم نايىب بولۇپ ھاكىمىيەتچىلىك تەجرىبىلىرىگە ئىگە بولغان تالانتلىق، شىجائىتى ئۇرغۇپ تۇرغان كەسكىن ياش بىر شاھزادە ئىدى. ئۇ ئاخىر سەئىدىيە سەلتەنەتىدىكى ھەر قايسى قەبىلە ئەمىرلىرىنىڭ ئارىسىدىكى زىددىيەتتىن بولۇپمۇ دوكلات جەمەتىدىكى ئەمىرلەرنىڭ ئىچكى قىسمىدىكى زىددىيەتتىن پايدىلىنىپ، دوكلات ئەمىرلىرىنىڭ ھوقۇقىنى ئاجزىلتىش ۋە دوكلات ئەمىرلىرىنىڭ كۈچىنى يوقىتىش، سەئىدىيە خاندانىنىڭ ھوقۇقىنى كۈچەيتىش، ئاتىسىنىڭ ئىرادىسىنى ئىشقا ئاشۇرۇش قارارىغا كەلدى<sup>①</sup> ۋە:

— مىرزا سەئىد مۇھەممەت دوكلات بىلەن مىرزا سەئىد ئەلى كۆكەلداش بۇ ئىككى ناكەس دەرھال ياساققا يەتكۈزۈلۈپ كالىسى ئېلىنسۇن. ئۇلارنىڭ خانۇ - مانى مۇسادىرە قىلىنسۇن! — دەپ پەرمان بەردى.

شاھنىشىنىڭ ئىشىكى سىرتىدا قېتىپ تۇرۇشقان ئايپالتلىق تۆت جاللات ئەمىر مىرزا سەئىد مۇھەممەت دوكلات بىلەن ئەمىر مىرزا ئەلى سەئىد كۆكەلداشنى ئىككى قولىدىن تۇتۇپ ئورنىدىن تۇرغۇزدى - دە، ئىتتىرىپ ئىشىكتىن ئېلىپ چىقىشقا باشلىدى. سۇلتان ئابدۇرەشىدخاندىن ئۈمىدىنى ئۆزگەن بۇ ئىككىسى:

— بىز بىگۇناھدۇرمىز! — دەپ ۋارقىراشتى، — ناھەق تۆكۈلگەن قېنىمىزنىڭ قىساسى تۇتسۇن سەن تۈزكۈرلارنى!

① بۇ ھەقتىكى تەپسىلاتلار ئۈچۈن، مىرزا مۇھەممەت ھەيدەر كوراكانى يازغان: «تارىخى رەشىدى» (قوليازما) گە قارالسۇن.

ئىلاھا پاك پەرۋەردىگارا، ئەگەر بىزنىڭ قىلغان تائەت -  
ئىبادەتلىرىمىزنىڭ ۋە كۆزىمىزدىن ئاققان ياشلىرىمىزنىڭ سېنىڭ  
دەرگاھىڭدا قۇربى بولىدىغان بولسا، بۇ تۈزكۈرلارنى ھەم ئاشۇ  
تۈزكۈر ئابدۇرەشىدنىمۇ تەختى - بەختى بىلەن تەڭلا گۇمران  
قىلغايىسەن! . . .

ئالۇدەئى گەردى زى پەئى سەيدكى گەشتى،  
غەرقى ئەرەقى بەردىلى گەرمىكى گۈزەشتى! ①

دەپ پارسچە نەزمە ئوقىدى مىرزا ئەلى تاغاي سوغۇق كۈلۈپ  
قويۇپ، ئاندىن جاللاتلارغا قولىنى شىلتىدى:  
— بەس، ئېلىپ چىقىڭلار!

ئەمىر مىرزا سەئىد مۇھەممەت دوغلات بىلەن ئەمىر مىرزا  
ئەلى سەئىد كۆكەلداش ئىككىسىنىڭ چاھارسۇدا كالىسى  
ئېلىندى.

بۈگۈنكى كۈن ئوچۇق، تىنىق كۆك ئاسمان تولىمۇ  
غۇبارسىز ئىدى. مىرزا سەئىد مۇھەممەت دوغلات كۆك ئاسمان  
بىلەن ئاخىرقى قېتىم ۋىدالىشىۋېلىش ئۈچۈن بېشىنى يۇقىرى  
كۆتۈردى.

— ئەپسۇس! بۇ زادى نېمە ئۈچۈن؟ — دەپ ئىدا قىلدى  
ئۇ ئۆز - ئۆزىگە، — نېمە ئۈچۈن بۇ كائىنات، بۇ تەبىئەت،  
بۇ زېمىن ۋە بۇ كۆك ئاسمان بۇنداق ساپ، پاك بىغۇباردۇر؟  
مۇشۇ ساپ، پاك، بىغۇبار كەڭ كائىناتتا، مۇشۇ تەبىئەتتە،  
مۇشۇ زېمىندا ۋە مۇشۇ كۆك ئاسماننىڭ ئاستىدا ياشايدىغان  
ئادەملەر نېمە ئۈچۈن مۇشۇنداق ناپاك، كۆڭلى قارا،

① ئۇ ئارقىدىن يۈگۈردۈڭۈ جاڭ - توزانغا بۇلغاندىك، ھارارەتلىك قەلب ئارقىسىدىن  
يۈگۈردۈڭۈ تەرگە چۈمۈلۈڭ!

سەممىيەتسىز دۇر؟ نېمە ئۈچۈن ئۇلار شان - شۆھرەت،  
 ماائاش - دەرىجە، تاجۇ - تەخت دەپ بۇ يالغان دۇنيادا بىر -  
 بىرىگە شۇنچىۋالا ئورا قېزىشىدىغاندۇ؟! ئۇلار بۇ يالغان دۇنيادا  
 ئوينىغان خىلمۇخىل ئويۇندا خۇددى شاھمات تاختىسىدىكى  
 لەشكەر ۋە پىيادىلەرگە ئوخشاش بىر تەرتىپتە جايلىشىپ، ئاندىن  
 تۈرلۈك يوللار بىلەن بىر - بىرىگە ھۇجۇم قىلىشىدىغانلىقىنى،  
 بۇ ھۇجۇمنىڭ خۇددى رۇم پادىشاھى بىلەن زەڭگىلەر پادىشاھى  
 ئوتتۇرىسىدىكى ئۇرۇشقا ئوخشايدىغانلىقىنى بىلىشمەيدىكەن؟  
 ئەمما، بۇ ئادەملەر شۇنى ئېسىدىن چىقىرىپ قويۇشمىسۇنكى، بۇ  
 يالغان دۇنيادىكى ئويۇن تۈگەپ بارلىق ئۇرۇقلار ساندۇققا  
 سېلىنغاندىن كېيىن ھەممىسى ئارىلىشىپ كېتىدۇ! پادىشاھ،  
 لەشكەر ئارىلاش ياتىدۇ. ئالاھىدە بىلەن ئاددىي باپپاراۋەر بولىدۇ.  
 چۈمۈلسىزگە شىر ئوزۇق بولىدۇ، پاشىلار پىل ئوۋلايدۇ. كەپە  
 بىلەن بۇتخانا بىر بولۇپ كېتىدۇ...  
 جالالتنىڭ قولىدىكى قىلىچ ئۇنىڭ بوينىغا چۈشكەندە، ئۇ  
 خىياللىرىنىڭ ئاخىرىنى ئۆزى بىلەن بىللە جەھەننەمگە ئېلىپ  
 كەتتى...

خەلقىمىز ئىچىدە: «قۇش يېڭىلىپ تورغا چۈشۈر، ئادەم  
 يېڭىلىپ قولغا چۈشۈر» دېگەن ھېكمەتلىك سۆز ناھايىتى  
 قەدىمدىن تارتىپ داۋام قىلىپ كەلمەكتە. شۇڭا، ئۇلۇغلار:  
 «ئارىدا پىتنە ئېقىنى ئاقسا، ئۇنىڭ ئۈستىدە ئاداۋەت كېمىسى  
 ئۈزىدۇ. ئارىلىقنى پىتنە - پاسات تىغى كېسىپ تاشلىسا،  
 ئۆچمەنلىك تىغى ئۆتكۈرلىشىدۇ؛ بۇ بەش كۈنلۈك ئالەمنىڭ  
 راھىتى چاقماقنىڭ روشەنلىكىدەك قىسقا، مېھنىتى بولسا  
 بۇلۇتنىڭ قاراڭغۇلۇقىدەك ئۇزۇن. ئۇنىڭ نېمىتىگە شات،  
 ئەلىمىگە خاپا بولغۇچىلىكى يوق!» دېگەندى.

بۇ ۋەقە يۈز بېرىپ نەچچە يۈز يىل ئۆتكەندىن كېيىن بىر  
 كۈنى، ئۆز زامانىنىڭ نادىر نازىملىرى ئولتۇرۇشقان مەجلىستە

بىرەيلەن بۇ ھەقتە يازغان مۇنداق بىر نەزمىسىنى دوستلىرىغا  
ئوقۇپ بەردى:

قارا تۇپراققا ئايلىندى قۇدرەتلىك خانلار،  
نەئىسكەندەر، نەفىرئۇن، نە چىڭگىز قالدى.  
دال بولمىدى ئەجەلگە ھوقۇق، تاج - دۆلەت،  
دېيەلمىدى ھېچبىرى، مۈلكىمىز قالدى!

تالاي-شارابلار ئىچىلدى، قانلار تۆكۈلدى،  
يەر شارىدا يەنە قان، مەي، قىلىچ قالدى.  
غايىل بولما ئەي دوستۇم قىسقا ئۆمرۈڭگە،  
بۇ دۇنيادا نە ئۇلۇغ، نە ئەزىز قالدى.

تالاي ئىنسان قېرىدى، ئادەم، ئىز قالدى.  
كۈرمىڭ تاغلار پەسلىدى، كۆك ئېگىز قالدى.  
ئابى ھايات ئىچ دېدى كىشىلەر ئەمما،  
ئەجەل كۆرمەي نە ئورۇق، نە سېمىز قالدى.

.....

\*

\*

\*

ھۆرمەتلىك كىتابخان، سۇلتان ئابدۇرەشىدخان مىرزا  
سەئىد مۇھەممەت دوغلاتتى نېمە ئۈچۈن ئۆلۈمگە بۇيرۇدى؟ بۇنى  
بىلىش ئۈچۈن، مۇئەللىپ مىرزا مۇھەممەت ھەيدەر كوراگانى  
يازغان «تارىخىي رەشىدى» دېگەن كىتابتا سۆزلەنگىنى بويىچە  
قىسقىچە مەلۇمات بېرىپ ئۆتۈشنى لازىم تاپتى.

\*

\*

\*

سۇلتان سەئىدخان مىرزا مۇھەممەت ھەيدەر بىلەن ئىسكەندەر سۇلتاننى بالتىستان بىلەن كەشمىرنى ئىستېلا قىلىشقا ماڭدۇرغاندىن كېيىن ئۆزى ئاساسلىق غول قوشۇننى باشلاپ كىرىيە يولى ئارقىلىق تىبەتكە يۈرۈش قىلماقچى بولدى. ① بۇ دەل سەرەتان ئايلىرى بولغاچقا، سۇلتان سەئىدخان قوشۇن بىلەن كىرىيە تاغلىرىدا بىر ئايدەك تۇرۇپ قالدى. بۇ چاغدا تىبەتنىڭ ئەھۋالىنى ياخشى بىلىدىغان يول باشلىغۇچى خانغا: «ھازىر تىبەتكە يۈرۈش قىلساق بەك كېچىككەن بولىمىز. قار چۈشۈپ كەتسە، پۈتۈن دەريالار مۇز تۇتۇپ كېتىپ چوڭ قوشۇننىڭ ئىچىدىغان سۈيى ئۇزۇلۇپ قالىدۇ. تىبەت تاغلىرىدا يېقىلغۇ قىلغۇدەك ئوتتۇن يوق، ئات - ئۇلار ئىچىدىغان سۈنى ئېرتىكلى بولمايدۇ. تىبەت دالاسىدا ئوۋلاپ تۇتۇپ يېگۈدەك توپازلارمۇ كۆپ ئەمەس. بۇنىڭدىن كۆپ يىللار ئىلگىرى، بەزى ھۆكۈمدارلار تىبەتكە نەچچە قېتىم يۈرۈش قىلغان بولسىمۇ، ھەممىسىدە قىش پەسلىگە توغرا كېلىپ قالغانلىقى ئۈچۈن ئات - ئۇلارنىڭدىن مەھرۇم بولۇپ، پىيادە مېڭىشقا مەجبۇر بولغانىدى...» دېدى.

خان ئۇنىڭ سۆزىنى ئاڭلىغاندىن كېيىن:

— ئۇنداق بولسا بۇ يولدا ماڭغىلى بولمىغۇدەك، — دېدى، — بىراق بۇ قېتىمقى غازاتتىن ۋاز كەچمەسلىكىمىز لازىم. بولمىسا، ئاللاننىڭ مەرھىمىتىدىن مەھرۇم قالدۇرمىز. ئەلھال، بۇ يول بىلەن ماڭغىلى بولمىسا، مىرزا مۇھەممەت ھەيدەرلەر ماڭغان يول بىلەن داۋاملىق ئالغا ئىلگىرىلەيلى، تىبەت بۇتپەرەسلىرىنىڭ ئۈستىدىن قىلىدىغان غازىتىمىزنى چوقۇم

① بۇ ھەقتە مۇشۇ كىتابتىكى تۆتىنچى بابقا قارالسۇن.

ۋۇجۇدقا چىقرايلى!

ئۇ چوڭ قوشۇنغا كىرىدىن كەينىگە قايتىپ، مىرزا مۇھەممەت ھەيدەر قوشۇنى ماڭغان سانجۇ يولى بىلەن نوبرا يولى ① غا قاراپ ئالغا ئىلگىرىلەشكە ئەمىر قىلدى.

بىراق، نوبرا يولى تولىمۇ ئەگرى - توقاي، مۇشەققەتلىك ۋە خەتەرلىك بولۇپ، ئېگىز، ھاۋاسى شالاڭ قاراڭغۇ تاغ ئېغىزىدىن ② ئۆتەتتى. چوڭ قوشۇن جاپا - مۇشەققەتلەرگە بەرداشلىق بېرىپ قاراڭغۇ تاغ ئېغىزىدىن ئۆتكەندە، سۇلتان سەئىدخاننى تۈتەك ئېلىپ قويدى. ئۇ دېمى سىقىلىشقا ئۇچراپ، تەن - سالامەتلىكىگە ئېغىر تەسىر يەتتى. خاننىڭ ئاتاقلىق ئوردا تېۋىپلىرىدىن نۇرىددىن ئابدۇۋاھىت زوھۇرى قازى بىلەن شەمشىددىن ئەلىيەرنىڭ كۆڭۈل قويۇپ داۋالىشى بىلەن سۇلتان سەئىدخاننىڭ كېسىلى بىر ئاز ياخشىلانغاندىن كېيىن خان ھەربىي يۈرۈشنى داۋاملاشتۇرۇشقا بەرمان بەردى. چوڭ قوشۇن نوبرا دەرياسى بويىدىكى ماريول دېگەن جايغا يېتىپ كەلگەندىن كېيىن خاننىڭ دېمى سىقىلىش كېسىلى ئوڭشىلىپ كەتتى. قوشۇن بۇ يەردە توختىماي داۋاملىق ئىلگىرىلەپ، نوبرا جىلغىسىدىكى لاداخقا يېتىپ كەلدى. لاداخنىڭ ئورنى تۆۋەن بولغاچقا، سۇلتان سەئىدخاننىڭ تەن سالامەتلىكى تېز ئەسلىگە كەلدى. ئۇ لاداختا ئۆزى بىلەن ھەربىي يۈرۈشكە قاتناشقان بارلىق ئەمىر - بەگلەرنى يىغىپ جىددىي كېڭەش ئۆتكۈزمەكچى بولۇپ، تۇرشاۋۇل قوشۇنىنىڭ سەركەردىسى مىرزا مۇھەممەت ھەيدەرگە چاپارمەن ئەۋەتىپ، ئۇنى قارارگاھقا چاقىرتتى. بۇ چاغدا مىرزا مۇھەممەت ھەيدەر كەشمىر ئالدىنقى سېپىدە سەئىدىيە قوشۇنلىرىنىڭ كەشمىر سۇلتانلىقىنىڭ قوشۇنلىرى بىلەن

① نوبرا يولى - ھازىرقى قارا قۇرۇم تاغ ئېغىزى ئارقىلىق جەنۇبتىكى كەشمىر بارغىلى بولىدىغان قەدىمكى بىر يول. بۇ يول بىلەن مېڭىپ لاداخقا بېرىشتا، بىرىنچى ئۆتەك نوبرا بولغاچقا، شۇنداق ئاتالغان.

② ھازىرقى قارا قۇرۇم تاغ ئېغىزىنىڭ قەدىمكى نامى.



ئۇرۇش قىلىشقا قوماندانلىق قىلىۋاتقاندى. ئۇ سۇلتان سەئىدخاننىڭ پەرمانىنى تاپشۇرۇپ ئېلىپلا دەرھال لاداخقا — خاننىڭ بارگاھىغا يېتىپ كەلدى. ئۇ خان چېدىرنىڭ ئالدىغا كەلگەندە، سۇلتان سەئىدخان ئۇنى ئالاھىدە خان چېدىرنىڭ ئالدىغا چىقىپ كۈتۈۋالدى. ئۇلار ئۆز ئارا تىنچلىق سوراشقاندىن كېيىن، خان:

— ئى سەر كەردەم، مەن ئەركانى دۆلەت ۋە ئەھلى پەرزەنتىم ئىچىدە سىزنى ھەممىدىن بەك سېغىندىم، — دېدى كۆز يېشى قىلىپ تۇرۇپ، — ئىنشا ئاللا، تەڭرىم ئىككىمىزنى دىدارلىشىشقا نېسىپ قىپتۇ.

بۇ چاغدا سۇلتان سەئىدخاننىڭ دەم سېقىلىش كېسىلى پۈتۈنلەي ساقىيىپ كەتكەن بولۇپ، ئۆزىنى يېنىكلەپ قالغاندەك ھېس قىلماقتا ئىدى.

كېڭەشتە، خان ھەممىدىن ئاۋۋال مىرزا مۇھەممەت ھەيدەرنىڭ پىكرىنى ئاڭلاپ باقماقچى بولۇپ، ئۇنىڭدىن مەسلىھەت سورىدى.

مىرزا مۇھەممەت ھەيدەر ئورنىدىن تۇرۇپ تەۋازۇلۇق بىلەن سۇلتان سەئىدخانغا تەزىم بەجا كەلتۈرگەندىن كېيىن تىبەتنىڭ جۇغراپىيىلىك ئەھۋالىنى، ئىقتىسادىي، ھەربىي كۈچىنى بىر باشتىن تونۇشتۇرۇپ ئۆتتى. ئاندىن خانغا:

— قۇللىرى ئىگىلىگەن ئەھۋالدىن قارىغاندا، — دېدى ئۇ، — بۇ يەردە بىرەر مىڭ ئادەم قىشلايدىغان ئەپلىك جاينى تاپقىلى بولمايدىكەن. شۇڭا، چوڭ قوشۇننى كەشمىرگە ئاپىرىپ قىشلاتماقتىن باشقا ئامال يوق. بىراق، كەشمىرگە بېرىش ئۈچۈن بىر نەچچە ئېگىز تاغدىن ئۆتۈشكە توغرا كېلىدۇ. خاننىڭ مۇبارەك تېنى بۇنداق ئېگىز تاغلاردىن ئۆتۈشكە بەرداشلىق بېرەلمەيدۇ. ئۇنىڭدىن كۆرە، خان مىڭ ئادەم بىلەن بالتىستان نەرەپكە ھۇجۇم قىلسا، چۈنكى ئۇ يەرگە بېرىش ئۈچۈن ئېگىز

تاغلاردىن ئېشىش ھاجەت ئەمەس. مەنكى قۇللىرى قالغان تۆت  
مىڭ لەشكەر بىلەن كەشمىردە قىشلاي. قالغان ئىشلارنى خۇدا  
خالىسا، كېلەر يىلى ئەتىيازدا بىر نېمە دېسەك، مۇۋاپىقمۇ -  
يوق، ھەزرىتى پۇشتىپاناھىمنىڭ ھۆكۈم قىلچى بىلەن  
كېسىشنى كۈتمەن!

سۇلتان سەئىدخان قوشۇمىسىنى تۇرۇپ بىر پەس  
ئويلىنىۋالغاندىن كېيىن مۇشۇنداق قىلماقتىن باشقا ئامال يوق  
ئىكەنلىكىنى ھېس قىلدى - دە، قەتئىي ئىرادىگە كەلدى:  
— ھۆرمەتلىك ئەمرىمنىڭ بەرگەن مەلۇماتىدىن قارىغاندا  
تەبەتتە چوڭ قوشۇن قىشلىغۇدەك مۇۋاپىق يەر يوق ئىكەنلىكى  
مەلۇم بولدى. شۇڭا، پەرمانىمىز شۇكى، — دېدى ئۇ ئەمرۇل  
ئۆمەرا، بەگۈ - بىگاتلارغا تەكشى قاراپ چىققاندىن كېيىن، —  
بىز ياشلاپ كەلگەن بەش مىڭ لەشكەردىن ئەمىر مۇھەممەت  
ھەيدەر مىرزا جانابلىرى تۆت مىڭ لەشكەرنى ئېلىپ ھازىرنىڭ  
ئۆزىدە كەشمىرگە يۈرۈش قىلسۇن. بىز ئەمىر سەئىدئەلى  
كۆكەلداش، ئەمىر شاھ مۇھەممەت بارلاس، ئەمىر مىرزا ئەلى  
تاغايى، ئەمىر دايمى ئەلى دوغلات، بابا سالىخ مىرزا قاتارلىق  
باشقا ئەمرۇل - ئۆمەرلار بىلەن قالغان مىڭ لەشكەرنى باشلاپ  
بالتىستانغا يۈرۈش قىلغايىمىز!

بۇ چاغدا ئەمرۇل - ئۆمەرا، بەگۈ - بىگاتلارنىڭ:  
— ئەمرىڭىزگە پەرمانبەر دارىمىز ھەزرىتى پۇشتىپاناھ! —  
دېگەن قۇللۇق سادالىرى پۈتۈن چېدىرنى چاڭ كەلتۈردى...  
مىلادى 1532 - يىلى 10 - ئاينىڭ ئاخىرلىرى سۇلتان  
سەئىدخان باشچىلىقىدىكى بىر بۆلۈك سەئىدىيە قوشۇنى  
بالتىستاننىڭ مەركىزى ئاشكار قەلئەسىگە ھۇجۇم قىلدى.  
بالتىستان ئەمىرى بەھرام ئاشكار ئانچە كۆپ قارشىلىق  
كۆرسەتمەستىنلا تەسلىم بولدى؛ شۇنىڭ بىلەن بالتىستاننى  
ئىشغال قىلىش ئۇرۇشمۇ ئاياغلاشتى.

مىرزا مۇھەممەت ھەيدەر سۇلتان سەئىدخاننىڭ پەرىمانىنى تاپشۇرۇۋالغاندىن كېيىن تۆت مىڭ كىشىلىك سەئىدىيە قوشۇنىنى باشلاپ تېز يۈرۈش قىلىپ بىر ھۇجۇم بىلەن كەشمىر سۇلتانلىقىنىڭ قوشۇنىنى تارمار كەلتۈردى ۋە كەشمىرنىڭ پايتەختى سېرىناگانى ئىشغال قىلدى.

1533 - يىلى ئەتىيازدا مىرزا مۇھەممەت ھەيدەر بىلەن كەشمىر سۇلتانى ئوتتۇرىسىدا سۈلھى تۈزۈلۈپ، كەشمىر مەملىكىتى سەئىدىيە دۆلىتىگە تەۋەلىك بىلدۈردى؛ كەشمىر سۇلتانى مۇھەممەتشاھ سۇلتان سەئىدخاننىڭ نامىغا خۇتبە ئوقۇشقا، سۇلتان سەئىدخاننىڭ نامى بىلەن پۇل قۇيىدۇرۇشقا ۋە سەئىدىيە دۆلىتىگە باج - سېلىق تاپشۇرۇشقا ماقۇل بولۇپ، ئۆزىنىڭ قاراملىق ئورنىنى ئېيتىراپ قىلىشقا مەجبۇر بولدى...

\* \* \*

سۇلتان سەئىدخاننىڭ خان چېدىرى مار يول قەلئەسىنىڭ تېشىدىكى كەڭ توقايلىققا تىكلەنگەنىدى. ھازىر بۇ يەردە كەشمىرنى ئىستېلا قىلغان سەئىدىيە قوشۇنلىرىنىڭ زەپەر قۇچۇپ غەلبە بىلەن قايتقانلىقىنى تەبرىكلەپ داغدۇغىلىق كاتتا مۇراسىم ئۆتكۈزۈلۈۋاتقانىدى.

لەشكەر باشلىقلىرى، تۈمەنپېشى ۋە ھەزارا سەركەردىلىرى ۋە سەئىدىيە دۆلىتىگە قارام كەشمىر سۇلتانلىقىنىڭ سۇلتانى مۇھەممەتشاھ ئۆزىنىڭ مەھرەملىرى بىلەن بىللە خاننىڭ پەرىمانىغا بىنائەن چېدىرغا ئارقا - ئارقىدىن تىزىلىپ كىرىپ كېلىشتى ۋە سەئىدىيە دۆلىتىنىڭ ساراي رەسىم - قائىدىسى بويىچە ئۆز تەبىقە - دەرىجىلىرىگە قاراپ سۇلتان سەئىدخاننىڭ ئالتۇن تەختىنىڭ ئىككى نەرىپىدە ئورۇن ئېلىشتى.

كەشىمىر ئۇرۇشىنىڭ غەلبىسىدىن تولىمۇ سۆيۈنگەن سۇلتان سەئىدخان ئۆزىنىڭ خان چېدىرى ئىچىدە ئالاھىدە كاتتا داستىخان تەييارلاتقۇزۇپ، ھەربىي، مۈلكىي باشلىقلارغا زىياپەت بەردى.

ئۇ ئۈستى ئاق رەختتىن قىلىنغان قىزىل چېدىرنىڭ ئىچىدە ئۈستىگە يۇمشاق ياستۇقلار قويۇلغان تەخت ئۈستىدە ئولتۇراتتى. خان يۈرۈشلەردە ئادەتتە كالتە قىلىپ تىكىلگەن كۆك شالۋۇر ۋە ئۇزۇن قونچىلىق ئۆتۈك كىيىپ يۈرەتتى. مار يولىنىڭ ھاۋاسى سەل سوغۇق بولغاچقىمۇ، ئۇ يېنىك يىپەك چاپىنىنىڭ ئۈستىدىن سۆسەر ياقىلىق چاپان كىيىۋالغانىدى. بېشىدىكى ئاق سەللىسىگە قارا پەي قىستۇرۇلغان، بىر تال كۆھنۈر ياقۇتى قادالغانىدى. بېلىگە باغلىۋالغان كەڭ پىششىق تاسمىدىن ئۈستىگە ھەر خىل جاۋاھىراتلار قويۇلۇپ كۆركەم ئىشلەنگەن كەمىرى ئۇنىڭ ياراغ - جابدۇقلىرى، ساۋۇت - قالقىنى ۋە دۈبۈلغىسى ھەم يېڭىسار پولىتىدىن سوقۇلغان ئالتۇن ساپلىق قىلىچى قويۇقلۇق ئىدى.

سۇلتان سەئىدخان مىرزا مۇھەممەت ھەيدەردىن كەشىمىر ئىستېلاسىنىڭ ئۆزىنىڭ كۈتكىنىدىنمۇ تېز ئورۇنلانغانلىقىنى سۆزلەپ كېلىپ:

— بىز نوبرانى ئەمىر قەمبەر كۆكەلداش مىرزىنىڭ باشقۇرۇشىغا تاپشۇرۇپ تولىمۇ يامان قىلغانىكەنمىز، — دېدى سەل خىجىل بولغاندەك قىلىپ، — ئۇنىڭ قابىلىيەتسىز سەركەردە ئىكەنلىكىنى نەدىن بىلەيلۈك؟ ئۇ يەردە ئوغرى - قاراقچى زادى ئۆكسۈمىدى. ئۇ بىزنىڭ بىخەتەرلىكىمىزگىمۇ كاپالەتلىك قىلالىمىغانلىقتىن، نوبرادىن ۋاز كېچىپ، ماريولغا قايتىپ كېلىشكە مەجبۇر بولدۇق!

— ھېچقىسى يوق، ئۇلۇغ سۇلتانمىز، — دېدى ئەمىر دايمىم ئەلى، — سىز تىبەت تەختىگىمۇ ئىگە بولىسىز. قۇياشنىڭ ھەر

كۈنى مەشرىقتىن چىقىپ، مەغربقا پاتقىنى قانداق ھەقىقەت بولسا، بۇمۇ خۇددى شۇنداق ھەقىقەت. بىز يېڭىلىمەس سۇلتان سەئىدخان جانابىي ئالىيلىرىنىڭ شاراپىتىدە مۈلكىي قەشقەرىيىنى بېيىتىمىز ۋە گۈللەندۈرىمىز، بىز ئۇنىڭغا يەنە تىبەتنىمۇ قوشۇۋالىمىز!

— شۇنداق، كەشمىرنى ئىستېلا قىلىش ئۇرۇشىنىڭ غەلبىسى تامامەن پۇشتىپاناھىمىزنىڭ دانا يېتەكچىلىكىدىن بولدى، — دەپ قوشۇمچە قىلدى مىرزا مۇھەممەت ھەيدەر كۈلۈپ تۇرۇپ، — ئۇنىڭدىن قالسا، تەڭداشسىز سەئىدىيە ئوغلانلىرىنىڭ ھەيۋىتى ئالدىدا تىترىگەن كەشمىر سۇلتانى ئۆزىنىڭ ۋە پەرزەنتلىرىنىڭ بېشىنىڭ ئامانلىقى ئۈچۈن شەھەرنى بىزگە تېز تاپشۇردى. ئۆزلىرىنىڭ مال - دۇنيالىرىنىمۇ بىزدىن ئاياشمدى. بىز ئولجىلارنى سەر كەردە - سەردارلارغا ئۈلەشتۈرۈپ بەردۇق. بىر قىسىم قىممەتلىك ئېرىخ ماللارنى خاننىڭ نېسۋىسى دەپ ساقلاپ قويدۇق!

— كۈچلەر تەڭ بولمىغان جەڭدە بىزنىڭ لەشكەرلىرىمىز سىلەر بىلەن كۈرەش قىلدى ۋە سىرىناگا يېنىدا يېڭىلدى، — دېدى كەشمىرنىڭ قارام سۇلتانى مۇھەممەت شاھ يېنىك ئۆھ تارتىپ، — لېكىن بىز بىكارغا قان تۆكۈلۈشنى خالىمىدۇق. بىز كۈچلۈك ھەم ئادىل خاننىڭ قول ئاستىدا ياشاشنى خالايمىز. مانا شۇنىڭ ئۈچۈن ئىتائەت كەمىرىنى بويىنىمىزغا سېلىپ سۇلتان سەئىدخان ھەزرىتى ئالىيلىرىنىڭ ئالدىغا كەلدۇق.

بۇ چاغدا مىرزا ئەلى تاغايى ئۆھسىنىپ، ھارغىن چىرايلىرى بىلەن كونا رەقىبى، مىرزا مۇھەممەت ھەيدەرنىڭ غەلبە شادلىقى جىلۋىلىنىپ تۇرغان چىرايىغا قارىدى ۋە كۆڭلى قارىلىق قىلىپ: — خوپ كەشمىرنىمۇ تەسەررۈپ قىپتۇق. بىراق، بۇنىڭ نېمە ئەھمىيىتى، كىمگە پايدىسى بولۇر؟ بۇ يەرنى يەنە زور قوشۇن بىلەن ساقلاشقا توغرا كېلىدىغۇ؟... — دېيىشىگە،

سۇلتان سەئىدخان:

— ھەيھات، ھەيھات! — دەپ ئۇنىڭ سۆزىنى ئۈزۈپ تاشلىدى، — چىڭگىز دەۋرىدىن تارتىپ خاقانلار نۇرغۇن ئۇرۇشلارنى قىلغان بولسىمۇ ئەمما ئۇلارنىڭ ئارىسىدا ھېچقايسىسى كەشىمىر سۇلتانلىرىنى كانىيىدىن بوغۇپ، ئۆزىگە بويسۇندۇرالىغان ئەمەس! ئەلھال، ئەمىر مۇھەممەت ھەيدەر مىرزا جانابلىرىنىڭ ئېگىلمەس - سۇنماس تىرىشچانلىقى ئارقىسىدا كەشىمىر سۇلتانىنىڭ مېھراپىدا ئۇيغۇر خاقانلىرىنىڭ مۇبارەك نام - شەرىپى خۇتبىلەرگە قوشۇپ زىكرى قىلىنىدىغان بولدى. بۇرۇن - بۇرۇندىن ھېچقانداق بىر كىشىگە خىزمەت كەمىرىنى باغلىمىغان كەشىمىر سۇلتانلىرى ۋە ئۆز بەگ - ئۆز خان بولۇپ كەلگەن تىبەت پادىشاھلىرى ئەمدى باش ئېگىپ بىزگە گەركان بولدى! بىزنىڭ ئاتا - بوۋىلىرىمىز قەدىم ئەيىمىدىن تارتىپ مۈلكىي تۈركىستاننى ئەھيا قىلغان. مۇبادا، بىزنىڭ ئاشۇ باھادىر ئاتا - بوۋىلىرىمىز بولمىغان بولسا بۇ زېمىن يورۇقلۇقتىن، بۇ زېمىندا ياشايدىغان خەلق باھادىرلىقتىن مەھرۇم قالغان بولاتتى. بۇ زېمىننى دۇنياغا تونۇتقانلار بىزنىڭ نەسلىمىز ئىدى! ئەجدادلىرىمىز مۇشۇ ئانا ماكاندىن چىقىپ، ئابېسكۇن<sup>①</sup> دېڭىزىنىڭ بويىغا، ھەتتا پەرەڭسىستان ھۇدۇتلىقىغا قەدەر بېسىپ كىرگەن. . . بىز تاشلارغا ئىسمىمىزنى ئالتۇن يېزىقلار بىلەن يازغانمىز. قىيا تاشلارغا، ئاسمانغا يۇلتۇزلارنى، ئاينى بىز ئويدۇق. جابىرىقا<sup>②</sup> دېڭىزىنىڭ بويلىرىدىن تاكى ئابېسكۇن دېڭىزىنىڭ بويلىرىغا قەدەر بولغان پۈتۈن زېمىن ئەجدادلىرىمىز مىنگەن ئۇچقۇر ئاتلارنىڭ تۈپىقى ئاستىدا تىترەيتتى. ئۇيغۇر ئاتلىقلىرى ھەر قېتىم چېپىپ ئۆتكەندە،

① ئابېسكۇن دېڭىزى — كاسپى دېڭىزىنىڭ قەدىمكى نامى.  
② جابىرىقا دېڭىزى — ھازىرقى ياپون دېڭىزىنىڭ تارىختىكى نامى.

ئاساۋ ئاتلىرىمىزنىڭ پولات تۇيىقىنىڭ زەربىسىدە كۆھىقاپ  
تاغلىرىغا<sup>①</sup> دەز كەتكەنىدى. ئېرەن - قابۇرغا تاغلىرىدا<sup>②</sup> تۇرۇپ  
ئاتقان ئوقلىرىمىز ئالپ تاغلىرىنىڭ<sup>③</sup> باغرىنى تېشىپ  
ئۆتكەنىدى. تۆمۈر بىلەكلىك قەرىمان ئاتا - بوۋىلىرىمىز  
بۆتپەرەسلەرنىڭ گەجگىسىگە گۈرزىلىرىدىن تامغا  
باسقانىدى! . . .

سۇلتان سەئىدخان سۆزلىگەنسىرى ھاياجىنىنى باسالماي  
قېلىۋاتقانىدى.

— ئىككى ئالەم سەرۋەرىگە ھەمدۇ شۈكرانىكىم، — دېدى  
ئۇ بىر پەس سۈكۈتتە تۇرۇۋالغاندىن كېيىن، — بىزنىڭ  
ھۆرمەتلىك سەركەردىمىز ئەمىر مۇھەممەت ھەيدەر مىرزا  
جانابلىرى كەشمىرنى ئىستېلا قىلىپ، شەۋكەتلىك ئاتا -  
بوۋىلىرىمىزنىڭ روھىنى خۇش قىلدى. ئۇنىڭ بۇ ئۇلۇغ  
تۆھپىسىدىن بىزلا مىننەتدار بولۇپ قالماستىن، بەلكى بارلىق  
ئۇيغۇر خاقانلىرى، خان جەمەتلىرىمۇ، خۇسۇسەن بىزنىڭ  
ئۇرۇق - ئەۋلادلىرىمىز مۇئەبەدىئەبەت ئەمىر مۇھەممەت ھەيدەر  
جانابلىرىدىن ئۇ دۇنيا - بۇ دۇنيا مىننەتدار بولىدۇ! چۈنكى بۇ  
سەلتەنەتلىك غەلبە تۈپەيلىدىن ئۇلارنىڭمۇ يۈزى يورۇق بولۇر!  
— بەرھەق، ئى پۇشتىپاناھ، — دېدى مىرزا ئەلى تاغايى  
خانغا ئېگىلىپ تەزىم قىلىپ. ئۇنىڭ پۈتۈن تېنى  
خۇشامەتچىلىكتە تىتىرەپ كېتىۋاتاتتى، — جاھاننىڭ شەمىسى —  
قۇياشى ۋە قەمەر — ئېيى، دىنى ئىسلامنىڭ دەھشىتى ۋە  
شەپقىتى بولمىش ئۇلۇغ سۇلتان ھەزرەتلىرىنى تەبرىكلەيمەن!  
ھۆكۈملىرىگە پۈتۈن جاھان پەرمانبەرداردۇر ئى ئۇلۇغ  
پادىشاھىم!

① كۆھىقاپ تاغلىرى — كاۋكاز تاغلىرىنىڭ تارىختىكى نامى.  
② ئېرەن قابۇرغا تاغلىرى — تەڭرى تاغلىرىنىڭ تارىختىكى نامى.  
③ ئالپ تاغلىرى — ياۋروپادىكى بىر تاغ تىزمىسىنىڭ نامى.

— كاللىمىز سىزنىڭ قولىڭىزدىدۇر، ئى ئۇلۇغ سۇلتانىمىز! — دەپ گۈركىرەشتى قالغان ئەمىرلەرمۇ ئۇنىڭ بىلەن تەڭلا.

سۇلتان سەئىدخان دەررۇ سەئىدىيە مەملىكىتىدە ئۆزى تىبەت يۈرۈشىگە ئاتلىنىشتىن ئىلگىرى يۈز بەرگەن ئىمىن خوجا سۇلتان پىتىنىسىنى ئېسىگە ئالدى - دە:

— ھەئە، كاللاڭلار بىزنىڭ قولىمىزدا، بىراق ئىختىيارىڭلار تىزگىنى كىمنىڭ قولىدا؟ سىلەرنىڭ ئاراڭلاردا بەزىلەر ئىختىيار تىزگىنىنى ئاللىقاچان قەشقەرىيە ئاسمىنىنى قالدۇرۇپ، قەشقەرىيە زېمىنىنى پايپاق قىلىپ كىيىپ يۈرگەن ئاشۇ تېجىمەل ئىشانلارنىڭ قولىغا تۇتقۇزۇپ قويغاندۇر بەلكىم! — دېدى - دە، ئەمىر مىرزا ئەلى تاغايغا مەنلىك بىر قاراپ قويغاندىن كېيىن قاپقىنى تۈرگىنىچە سۆزىنى داۋاملاشتۇردى: — خاھىشىمىز شۇلكى، ئەمدى بىزگە نېمە قىلماق لازىمدۇر؟ باشقا يەنە قانداق كېڭەش بار؟ قېنى ئەيتىپ بېقىڭلارچۇ ھۆرمەتلىك زاتى ئالىيلار؟

سۇلتان سەئىدخان بۇ يەردە ئۆزىنىڭ تەن سالامەتلىكىنىڭ ياخشى ئەمەسلىكىگە ئىما - ئىشارەت قىلىۋاتاتتى.

— دارۇلسەلتەنەت - يەكەنگە قايتماق كېرەك، ئى پۇشتىپاناھ، — دېدى خاننىڭ مۇددىئايىنى چۈشەنگەن مىرزا ئەلى تاغاي، — سىزنىڭ مۇبارەك تېنىڭىزنىڭ ساقلىقىنى تولۇق ھېسابقا ئالغاندا، سىز يەكەنگە قايتىمىسىڭىز زادى بولمايدۇ!

— بۇ يەردىچۇ؟ بۇ يەرگە كىمنى ئايىب قىلىپ قالدۇرۇش لازىم، ئى ئەمىرۇل - ئۆمەرا؟ — دەپ سورىدى خان سىنچى كۆزلىرى بىلەن ئۇنىڭ چىرايىغا تىكىلىپ تۇرۇپ.

— كەشمىرنى ئىستېلا قىلىش ۋە تىبەت بۆتپەرەسلىرىنىڭ نىجىس بۇتخانىلىرىنى پاچاقلاش، بۇ يەرلەردە ئىسلام ھىدايتىنى جارى قىلدۇرۇشتەك شەرەپلىك ۋەزىپە ھالا بۈگۈن سىلەنىڭ



قوللىرى بىلەن ئىشقا ئاشۇرۇلدى. ئەمدى بۇ يەرلەرنىڭ ئىتائەت تىزگىنىنى ئەمىر مۇھەممەت ھەيدەر مىرزا جانابلىرى بىلەن شاھزادە ئىسكەندەر سۇلتاننىڭ قولىغا تاپشۇرغايلا!

سۇلتان سەئىدخانمۇ كەشىمىر بىلەن تىبەتنىڭ ھۆكۈمرانلىقىنى ئەمىر مۇھەممەت ھەيدەر مىرزانىڭ تەسەررۇپىغا تاپشۇرايمۇ - تاپشۇرمايمۇ؟ دەپ دېلغۇل بولۇپ تۇراتتى، مىرزا ئەلى تاغايىنىڭ بۇ سۆزى دەل ئۇنىڭ ئويلىغان يېرىدىن چىقتى. شۇڭا، ئۇ مىرزا مۇھەممەت ھەيدەرنى كەشىمىر بىلەن تىبەتنىڭ ئالىي ھۆكۈمرانى دەپ ئېلان قىلدى ۋە ئوغلى شاھزادە ئىسكەندەر سۇلتاننى ئۇنىڭغا نازىر قىلىپ بەلگىلىدى.

سۇلتان سەئىدخان بۇ ئىشلارنى ئورۇنلاشتۇرۇپ بولۇپ، ئەمرۇل ئۇمەرا مىرزا مۇھەممەت ھەيدەرنىڭ قولىغا يېتەرلىك لەشكەر ۋە قورال - ياراغ ئەسلىھەلەرنى قالدۇرغاندىن كېيىن خاتىرجەم بولۇپ ماريولدىن يەكەنگە قاراپ يولغا چىقتى.

ئادەتتە قاراڭغۇ تاغ ئېغىزىدىن كۆكئارت داۋىنىغا<sup>①</sup> سەككىز كۈندە يېتىپ بارغىلى بولاتتى. سۇلتان سەئىدخانلار بۇ يولنى تۆت كۈندىلا بېسىپ بولدى. بىراق، كۆكئارت داۋىنى ئېگىز بولغاچقا، سۇلتان سەئىدخاننى يەنە تۈتەك ئېلىپ كېتىپ، تەن - سالامەتلىكى بىردىنلا يامانلىشىپ كەتتى. مەۋكەب<sup>②</sup> بۇ يەردىن ھاۋاسى ياخشىراق بولغان شەھدۇللا<sup>③</sup> دېگەن جايغا تېز يېتىۋېلىش ئۈچۈن سۇلتان سەئىدخاننى شىرغىدىن چۈشۈرۈپ،

① كۆكئارت داۋىنى - قەدىمكى مەشھۇر يىپەك يولىدىكى بىر داۋاننىڭ نامى. قەدىمكى زاماندا «پىيازلىق داۋىنى» دەپمۇ ئاتالغان. ئۇ شىنجاڭ بىلەن شىزاڭ رايونىنىڭ چېگرىسىدىكى پامىر تاغلىرى، كوئىنلۇن تاغلىرى ۋە قارا قۇرۇم تاغلىرىنىڭ قوشۇلغان يېرىگە جايلاشقان. دېڭىز يۈزىدىن ئېگىزلىكى 6000 مېتىردىن ئاشىدۇ. مىلادى 1977- يىلى 8- ئايدا، مەن گېنېرال روزى ھوشۇر بىلەن بىللە تىبەتنىڭ ئالىي ۋىلايىتى (قەدىمكى بالتىستان ۋىلايىتى) گە خىزمەتكە كېتىۋاتقىنىمىزدا، 8- ئاينىڭ 18- كۈنى مۇشۇ داۋاندا توختاپ ئۆتكەندۇق.

② مەۋكەب - خاننىڭ ئەتراپىدىكىلەر، دېگەن مەنىدە.  
③ شەھدۇللا - قەدىمكى مەشھۇر ئۆتەك. قاقلىق ناھىيىسىنىڭ غەربىي - جەنۇبىدىكى كوئىنلۇن تاغلىرى ئىچىدە. سۇلتان سەئىدخان مۇشۇ يەردە ۋاپات بولغانلىقتىن، «شەھدۇللا» دەپ ئاتالغان. مەن 1977- يىلى 8- ئايدا گېنېرال روزى ھوشۇر بىلەن بىللە تىبەتكە خىزمەتكە بارغاندا مۇشۇ مازارگاھنى تاۋاب قىلغانىدىم...

ئاتتا يۆلەپ ئولتۇرغۇزۇپ داۋاملىق ماڭدى. مىرزا ئەلى سەئىد كۆكەلداش بۇنداق قىلىشقا قەتئىي قارشى تۇرغان بولسىمۇ ئەمما مىرزا ئەلى تاغايى خاننى ئاتلىق ئېلىپ مېڭىشتا چىڭ تۇرۇۋالدى: «خاننى شىرغا بىلەن كۆكتارت داۋىنىدىن ئۆتكۈزۈپ كەتكىلى بولمايدۇ، — دېدى ئۇ مۇغەمبەرلىك قىلىپ، — ئۇنىڭدىن كۆرە، خاننى ئانقا ئولتۇرغۇزۇپ قولتۇقىدىن يۆلەپ ئېلىپ ماڭساق، تېخىمۇ ئاراملىق بېرىدۇ. ئۇنىڭ ئۈستىگە، نېزى ماڭغىلى بولىدۇ!...» تۈتەك ئېلىپ كەتكەن ئادەمنى شىرغىدا يانقۇزۇپ ئېلىپ ماڭسا تېخى بىر ئاز ئاراملىق بېرىدىغانلىقى مەۋكەتتىكى ئەمىر - بەگلەرگە ئېنىق بولسىمۇ ئەمما ئۇلار مىرزا ئەلى تاغايىنىڭ ھەيۋىسىدىن قورقۇپ گەپ قىلىشقا پېتىنالمىدى. ھىجرىيە 939 - يىلى زۇلھەججىنىڭ 16 - كۈنى<sup>①</sup> سۇلتان سەئىدخانلار شەھدۇللاغا يەنە ئۈچ پەرسەخ<sup>②</sup> قالغاندا، ئۆمرى ئات ئۈستىدە جەڭ بىلەن ئۆتكەن بۇ پادىشاھ تىنىقتىن توختىدى. بۇ چاغدا ئۇ قىرىق ئالتە ياش ئىدى.

\* \* \*

سۇلتان سەئىدخان ئۇيغۇرلار تارىخىدا تۇغلۇق تۆمۈرخاندىن كېيىن مەيدانغا كەلگەن ئىجتىمائىيلىق پازىل خانلارنىڭ سەر خىلى ئىدى. ئۇ نەچچە يۈز يىل ئۇدا يېغىلىق قايناپ توختىماي ۋەيران بولغان مۈلكىي قەشقەرىيىدەك بىر مەملىكەتنى تۈزەپ، مۇستەقىللىك قىلىۋەتكەندى. يۇقىرىسى بەگ - بىگات، تۆۋىنى پۇقرانى - پەقىرلەرگىچە ھەممە كىشى ئەدەبلىك - سۈلكەتلىك ئىدى. ئەلدە غەم - قايغۇ دېگەن يوق ئىدى. ئۇ يىراقنى كۆرەر سىياسىيون بولۇپ. مەملىكەتنى پاراۋان قىلىش ئۈچۈن

① مىلادى 1533 - يىلى 7 - ئاينىڭ 9 - كۈنى.  
② پەرسەخ - ئۇزۇنلۇق ئۆلچىمى. ئادەتتە بىر پەرسەخ يەتتە كىلومېتىر كېلىدۇ.

ئاكسى — تۇرپان ھۆكۈمدارى مەنسۇرخان بىلەن يارىشىپ، يېغا - غەلىيان تۈپەيلىدىن ھالدىن كەتكەن ئاھالىغا دېمىنى ئېلىپ، دەرىمان توپلاش پۇرسىتى بەرگەندى؛ سۇنغان، چېكىنگەن ئۇيغۇر جەمئىيىتىنىڭ ئىقتىسادىنى ۋە مەدەنىيىتىنى يۈكسەلدۈرگەندى، سەئىدىيە ئارستوكراتسىيىسىدىكى قارا نىيەت موغۇل ئەمىرلىرىنىڭ توپماس نەپسىنى قاندۇرۇش، سەئىدىيە سەلتەنەتنىڭ مالىيە جەھەتتىكى قىيىنچىلىقىنى ھەل قىلىش ئۈچۈن، باسقۇنچىلىق ئۇرۇشلىرىنى قوزغاپ تۇراتتى. بىراق، سۇلتان سەئىدخان موغۇللاردەك كۆچمەن چارۋىچى بىر مىللەتنى مۈلكى قەشقەرىيىدەك بىر ئىلغار دېھقانچىلىق رايونىغا باشلاپ كېلىپ، زالىم مىرزا ئابابەكرى ھاكىمىيىتىنى پاچاقلاپ تاشلاپ، بىرلىككە كەلگەن ئۇيغۇر سەئىدىيە دۆلىتىنى قۇرغان تۇنجى سۇلتان بولغانلىقتىن، قولىدىن كەلگىنىنى قىلدى. سەئىدىيە مەملىكىتىنى روناق تاپقۇزۇش، گۈللىنىش دەۋرىگە باشلاپ مېڭىش ۋەزىپىسىنى بولسا ئۆزىنىڭ قابىلىيەتلىك ئەۋلادلىرىغا ۋە خەلق ئاممىسىغا باقىي قالدۇرۇپ كەتتى! لېكىن، ئۇ ئۇيغۇرلار تارىخدا مۇھىم رول ئوينىغان سەئىدىيە سەلتەنەتنىڭ ئاساسچىسى سۈپىتىدە مەڭگۈ تارىخ بېتىدىن ئورۇن ئالىدۇ ۋە خەلق تەرىپىدىن مەڭگۈ خاتىرىلىنىدۇ!

\* \* \*

سۇلتان سەئىدخاننىڭ مېيىتى دارۇلسەلتەنەت يەكەنگە يەتكۈزۈپ كېلىنگەنلىكى ھەققىدىكى مەكتۇپ قەشقەرگە يېتىپ كەلگەندە، خان تاغىسى، ئەمىر كىبىر ۋە قەشقەر ئەمىرى مىرزا سەئىد مۇھەممەت دوغلات ئېغىر كېسەل بولۇپ ئورۇن تۇتۇپ يېتىپ قالغانىدى. ئۇ مەكتۇپنى تاپشۇرۇپ ئېلىپلا مۇلازىملىرىغا:

— مېنى دەرھال يەكەنگە يەتكۈزۈڭلار! — دەپ ئەمىر قىلدى. مىرزا سەئىد مۇھەممەت دوغلات كېچە - كۈندۈز ئاتلىق توختىماي يول يۈرۈپ ئەتىسى ئەتىگەندە دارۇلسەلتەنەت يەكەنگە يېتىپ باردى.

خاننىڭ مېيىتىنى تەختىراۋانغا ياتقۇزۇپ سەككىز يىگىت مۇرىسىدە كۆتۈرۈپ يەكەنگە ئېلىپ كەلگەنىدى. خاننىڭ تۇيۇقسىز ۋاپات بولۇپ كېتىشىدىن پۈتۈن ئوردىنىڭ ئىچى - تېشى ئېغىر مۇسبەت قايغۇسىغا چۆمگەنىدى. ئېغىر پەيتلەردە ئەمىر كىبىر مىرزا سەئىد مۇھەممەت دوغلاتقا يۆلىنىپ ئۆگىنىپ قېلىشقان مەۋكەب ئۇنىڭ بىرنەمە دېيىشىنى كۈتۈپ ئۇنىڭ ئاغزىغا قارىشىپ تۇرۇشاتتى. لېكىن، ئېغىر مۇسبەت قايغۇسىغا چۆمگەن بۇ پېشقەدەم ئەمىرمۇ ئېمە قىلىشىنى بىلەلمەي مەڭدەپ تۇرۇپ قالغانىدى.

— ئى پەرۋەردىگار! بۇ نېمە ئىش، — دەپ ھۆركىرەپ يىغلاپ كەتتى ئۇ، — سەئىدخاننىڭ نۆۋىتى ئەمەس ئىدىغۇ. ھەي بىۋاپا پەلەك! بىزنى ئەجەبمۇ داغدا قالدۇردۇڭغۇ؟! ساڭا جان كېرەك بولىدىغان بولسا مېنىڭ قېرى جېنىمنى ئالساڭ بولماسمىدى؟ ...

\*

\*

\*

سۇلتان سەئىدخان شەھىدۇللادا قازا قىلغاندا، ئەمىر كىبىر مىرزا سەئىد مۇھەممەت دوغلات خاننىڭ يېنىدا ئەمەس ئىدى. خاننىڭ قابىل سەركەردىسى، مىرزا سەئىد مۇھەممەتنىڭ جېيەن ئوغلى مۇھەممەت ھەيدەر مىرزمۇ خاننىڭ يېنىدا ئەمەس ئىدى. ئۇنىڭ ئۈستىگە، ئەمىر مىرزا ئەلى تاغايى سۇلتان سەئىدخاننىڭ مۇسبەت خەۋىرىنى تاكى خاننىڭ مېيىتىنى يەكەنگە ئېلىپ كەلگەنگە قەدەر ئەمىر كىبىر مىرزا سەئىد مۇھەممەت دوغلاتتىن

قاتتىق سىر قىلىپ تۇتتى. ئۇ خەۋەر تاپقاندا بولسا، مىرزا ئەلىي تاغايى ئۆزىنىڭ كۈيئوغلى يادىگار مۇھەممەت مىرزىنى ئاللىقاچان ئاقسۇدىكى سۇلتان ئابدۇرەشىدخاننىڭ ھۇزۇرىغا ئەۋەتكەن ۋە سۇلتان سەئىدخاننىڭ «ۋەسىيەنامىسى» نى ئۇنىڭ قولىغا تاپشۇرۇپ بولغانىدى. . . .

\* \* \*

پۈتۈن مەملىكەت خاننىڭ ئۆلۈمىگە مۇسبەت تۇتۇۋاتقان ئىغىر مىنۇتلاردا ئەمىر سەئىد مۇھەممەت دوغلات باشلىق ئوردىدىكى بارلىق ئەمىرلەر، ئۆمەرا، بەگۈ - بىگات، ئەكابر - ئەشرەبلەر بىردەك سۇلتان ئابدۇرەشىدخاننىڭ يېتىپ كېلىشىنى كۈتۈپ، ھازىلىق تەييارلىقىدا تۇرۇشتى.

— سۇلتان ئابدۇرەشىدخاننىڭ يېتىپ كېلىدىغان ۋاقتى بولۇپ قالدى، — دېدى مىرزا ئەلى تاغايى بېشى قېتىپ نېمە قىلىشىنى بىلەلمەي تۇرغان مىرزا سەئىد مۇھەممەت دوغلاتقا ئەقىل كۆرسىتىپ، — بىراق، بۇ ۋاقىت كونا يىلنىڭ چىقىشى، يېڭى يىلنىڭ كىرىش كۈنى — چارشەنبىگە توغرىلىنىپ قاپتۇ! ①. بۇنداق كۈندە ئۇلۇغلارنىڭ چۈشۈشى ياخشىلىقتىن دېرەك بەرمەيدۇ. شۇڭا، سۇلتان ئابدۇرەشىدخان بۈگۈنچە شەھەرگە كىرمەي تۇرغان ياخشى. ئۇ بىر كېچە شەھەر ھۇدۇدىدا توختاپ، ئەتە يېڭى يىلنىڭ بېشى ماھى مۇھەررەمنىڭ تۇنجى كۈنى پەيشەنبە شەھەرگە قەدەم تەشرىپ قىلسا، تېخىمۇ خاسىيەتلىك بولىدۇ. . . .

«قۇش يېڭىلىپ تورغا چۈشەر، ئادەم يېڭىلىپ قولغا چۈشەر!» دېگەندەك، ئەقىللىق ئادەملەرنىڭمۇ ئازىدىغان ۋاقتى

① بۇ يەردە گىپ ھىجرىيە يىلىنامىسى ئۈستىدە كېلىۋاتىدۇ.

بولدۇ. نىھايەت، ئەمىر مىرزا سەئىد دوغلات ئوردىدا «شەيتانلار ئانىسى» دەپ نام ئالغان بۇ رەقىبىنىڭ مۇشۇ سۆزلەرنى قىلىۋاتقان چاغدا ئۆزىگە ئاللىقاچان تاپان توزاق قۇرۇپ بولغانلىقىنى زادىلا يادىغا كەلتۈرمىدى. شۇڭا، ئۇ ئۆزىنى چېپىشقا تەڭلىنىۋاتقان قىلچقا بېشىنى ئۇدۇل تۇتۇپ بەرگەنلىكىنى سەزمەستىنلا، مىرزا ئەلى تاغابىنىڭ بۇ تەكلىپىگە دەرھال ماقۇللۇق بىلدۈردى ۋە ئۇنىڭ ئىچى قارىلىققا تولغان بىر جۈپ سېھىرلىك كۆزلىرىدىن چېچىلىۋاتقان زەھەرلىك نەشتەدەك شولىنى سەزمىدى. . . .

ئۈستىگە ماتەم لىباسىنى كىيگەن ئەمىر مىرزا سەئىد مۇھەممەت دوغلاتنىڭ بېشىغا قارا سەللە يۆگەپ، ياقىلىرىنى يىرتقان ھالدا مەرھۇم سەئىدخاننىڭ مېيىتى قويۇلغان ئالتۇنلۇقتا خەتىمقۇرئان قىلىپ ئولتۇرغانلىقىنى تاكى ناماز ئەسىرگىچە تامنىڭ پەنجىرىسىدىن كۆزىتىپ تۇرغان پاكىر بىر نۆۋكەر ئۆگزىدىن ئاستا چۈشتى - دە، تامنىڭ كەينىگە باغلاپ قويغان ئېتىنى مىنىپ خوجىسى ئەمىر مىرزا ئەلى تاغابى ئۆزىنى ساقلاپ تۇرغان يەرگە قاراپ كەتتى.

مەشھۇر راۋاق كۆل بويىدا ھاۋالىق بىر چارباغ بار ئىدى. باغ ئىگىسى ئەمىر خوجا شاھ مۇھەممەت مىرزا يازنىڭ ئىسسىق تىنچقۇن كۈنلىرىدە مۇشۇ باغنىڭ كۆل بويىدىكى سالىقنى خانلىرىنىڭ بىرىدە دەم ئالاتتى. ئاستىغا ئېسىل گىلەم - بىساتلار سېلىنغان بۇ خانىنىڭ تۈرىدە ھازىر مىرزا ئەلى تاغابى يوغان پەي ياستۇققا يۆلەنگەن ھالدا سەردابە<sup>①</sup> دە ساقلانغان مۇزدەك شېرىن - شەربەت مەي ئىچىپ راھەتلىنىپ ئولتۇراتتى. ئۇ پىيالىدىكى مەيدىن بىر سۈمۈردى، ئاندىن ئاپئاق ئاقارغان

① سەردابە — يازدا سوغۇق سۇ ساقلىنىدىغان گەمە.

ساقلىنى ئالتىنى بىلەن ئېرتىۋېتىپ: — خۇدايىم كەچۈرسۇن مېنى، مۇسبەت كۈنلىرىدە پەرھىزنى بۇزدۇم، — دېدى، لەنتى مىرزا سەئىد مۇھەممەت موغۇلنىڭ يېنىدىن ئاجرىيالماي، چاڭقاپ تىلىم تاڭلىيىمغا چاپلىشىپ قالدى.

— بۈگۈن سىزگە راۋا، — دېدى ئەمىر خوجا شاھ مۇھەممەت مىرزا خۇشامەت بىلەن، — زۆرۈر بولغاندا ئوتتۇز كۈنلۈك روزىنىمۇ بۇزۇشقا بولىدىغۇ. چوڭ ئىشقا تۇتۇش قىلىۋاتسىز، ئەگەر مۇشۇ قېتىم سۇلتان ئابدۇرەشىدخاننىڭ قولى بىلەن مىرزا سەئىد مۇھەممەت دوغلاتنى يوقىتالسىڭىز، سىز سۇلتان ئابدۇرەشىدخاننىڭ ئەڭ چوڭ رەھنەماسى<sup>①</sup> بولالايسىز!

مىرزا ئەلى تاغايى بۇ نۇرلۇق ئىستىقبالى كۆز ئالدىغا كەلتۈرۈپ، تۇيۇقسىز ئەندىكىپ كەتتى. ئەمىر خوجا شاھ مۇھەممەت ئۇنىڭغا سىناش نەزەرى بىلەن قاراپ تۇراتتى. مىرزا ئەلى تاغايى دەرھال سەگەكلەشتى:

— ئەمىر جانابلىرى، سىز بىلەن بىزمۇ ئەسلىدە موغۇل ئۇرۇقىدىن ئىدۇق. بەس، مىرزا سەئىد مۇھەممەت دوغلاتنىڭ سەلتەنەتتە شۇنچە ئۇزاق ئولۇسىبىگى بولۇپ ھۆكۈم سۈرگىنى يېتەر ئەمدى. خۇدا ئامەت بېرىپ، ئەگەر مەن ۋەلىئەھدكە رەھنەما بولسام، سىز پۈتۈن سەئىدىيە قوشۇنىنىڭ ئەمىركىبرى بولغايسىز!

— ئىنشائاللا! — دەپ ئەمىر خوجا شاھ مۇھەممەت چىرايلىق قارا ساقلىنى سىلاپ قويدى، — قېنى، ئەمىرىم، ئۇسسۇزلۇق ئىچىڭ! ...  
بۇ چاغدا خاننىڭ ئىشىكى ئاستا ئېچىلىپ، تالادىكى

① رەھنەما — يول كۆرسەتكۈچى.

ھۆپ - ھۆپ ئىسسىقنىڭ ھارارىتى ئۆينىڭ ئىچىگە تەپتى. مىرزا ئەلى تاغاي قولىدىكى پىيالىنى ئاستا قويۇپ، ئىشىك تەرەپكە قارىدى. بايقىق نۆۋكەر خوجىسىنىڭ ئارامىنى بۇزغانلىقى ئۈچۈن ئۆزىنى ئەيىبلەك چاغلاپ ئۆزىگە سورىغاندەك قىلىپ ئوڭايسىزلاندى - دە:

— ئەمىر جانابلىرى، سەئىدەمۇھەممەت مىرزا ئالتۇنلۇقتا قالدى، — دەپدى تەزىم قىلىپ تۇرۇپ.

— ئېنىق كۆردۈڭمۇ؟

— ھە، ناھايىتى ئېنىق كۆردۈم!

مىرزا ئەلى تاغاي بۇ گەپنى ئاڭلاپ خۇشاللىقتىن ھەمىيىنى ئالدى - دە، ئىچىدىن بىر دانە سەئىدىيە تەڭگىسىنى چىقىرىپ بۇسۇغا ئالدىغا تاشلىدى. ھېلىقى پاكار نۆۋكەر يەردىكى تەڭگىنى ئالدىراپ - تېنەپ قولىغا ئالدى - دە، ئېگىلىپ تەزىم قىلغاندىن كېيىن خاننىڭ ئىشىكىنى يېپىپ قويۇپ چىقىپ كەتتى.

— جانابى خوجا شاھ مۇھەممەت، — دەپدى مىرزا ئەلى تاغاي ئىشىك يېپىلغاندىن كېيىن، — ئەمدى سىز كىشىلەرگە كۆرۈنمەي، شەھەر ھۇدۇتلىقىدا چۈشكۈن قىلغان سۇلتان ئابدۇرەشىدخاننىڭ ئالدىغا بېرىڭ! . . .

ئەمىر خوجا شاھ مۇھەممەت مىرزا قاپقارا ساقلىنىشى بارماقلىرى بىلەن تۇتالماپ، بىردەم ئويلىنىپ تۇردى - دە، ئاندىن:

— خاتىرجەم بولغايىسىز جانابى ئەمرۇل ئۆمەر، — دەپدى، — بۇنداق ئىشقا كەلگەندە، بىزنىڭ ئالدىمىزغا ئۆتىدىغان ئادەم بۇ ئىقلىمدىن تېپىلماس!

— بەگ جانابلىرى، — دەپدى مىرزا ئەلى تاغاي ئۇنىڭغا يەنە جېكىلەپ تۇرۇپ، — بىز ئۇنىڭغا يەتكۈزۈشكە ئالدىنلا كېلىشىۋالغان سۆزلەرنى ئېسىڭىزدە مەھكەم ساقلىغايىسىز! تەخت



ۋارىسى بىلەن كۆرۈشكەندە، گەپنى ئاز قىلىڭ! چۈنكى تەخت ۋارىسى تولىمۇ ھوشياردۇر! شۇڭا، ئۇنىڭغا يەنە مېنىڭ مۇنۇ سۆزۈمنىمۇ يەتكۈزۈڭ: «... خاننىڭ تۈز ھەققى گەدىنىمدە بولغانلىقتىن، ئۆزلىرىگە شۇنى دېمەكچىمەنكى، سەئىد مۇھەممەت مىرزا بىلەن ئەمىر مىرزا ئەلى سەئىد كۆكەلداش قاتارلىق بەگلەر ۋەدىسىگە خىلاپلىق قىلىپ، جانابلىرى بارغان ھامان، مەرھۇم ئاتىلىرى يېنىدىن جاي بېرىشمەكچى. تەختنى تىبەتتە قالغان ئىسكەندەر سۇلتانغا سۈيۈپ ئېلىپ بەرمەكچى. شۇڭا، سىلنىڭ شەھەرگە كىرىش ۋاقتلىرىنى سوزۇپ قەستەنگە ئەتسىگە قالدۇردى. بىزلىرىدىن بۇ خۇسۇستا ئەھ - پەيمان ئېلىشتى...» بۇنىڭدىن بىر ئېغىز كۆپ ياكى كەم گەپ قىلماڭ. شۇنداق بولغاندا، تەخت ۋارىسىنى ئاندىن بىزلىرىنىڭ سۆزىمىزگە ئىشەندۈرگىلى، سەئىد مۇھەممەت مىرزاغا قاتتىق غەزەپلەندۈرگىلى بولىدۇ.

— جانابى ئەمرۇل ئۇمەرا، ماڭا پاتىمە بېرىڭ. مەن تەخت ۋارىسىنىڭ ھۆزۈرىغا باراي ۋە بەگلەر نامىدىن ساداقەت ئىزھار قىلىپ، ئۇنى شەھەرگە تەكلىپ قىلاي!

— ئىنشائاللا، — دەپ ئىككى قولىنى دۇئاغا ئېگىز كۆتۈردى مىرزا ئەلى تاغايى، — ئەگەر بىر تەن بىر جان بولۇپ تەخت ۋارىسىغا خىزمەت قىلساق، مىرزا سەئىد مۇھەممەت دوغلاتنىڭ قولىدىن ھەممىمىز ئامان قالدۇرمىز. ھېچقايسىمىزنىڭ بىر تال مويىغىمۇ شەكەست يەتمەس. ئامىن!...

ئەزىمە

سۇخەنچىنى يوقاندىن خۇدا،  
ئۆلتۈرمەستىن ئايلاندۇر تاشقا.  
بىزدىن بۇرۇن بارسا ئالدىڭغا،  
بالا بولىدۇ بىزنىڭ بۇ باشقا!

— ئۇيغۇر خەلق ناخشىسى

## ئالتىنچى باب

### مرزا مۇھەممەت ھەيدەر كوراگانغا مەكتۇب

«پەلەك بىلەن جەڭ قىلغاننى پەلەك يېڭەر!»

— ئۇيغۇر خەلق ئەقىلىيە سۆزلىرىدىن

مىلادى 1534- يىلى (ئات يىلى) مىزان ئايلىرىنىڭ

بىر كۈنى. كېچىچە توختىماي چىققان شامال تاڭ ئاتاى دېگەندە توختىغاندەك بولدى. تامچىلاپ ياغقان يامغۇردىن كېيىنكى ھاۋا سالقىن ھەم ساپ ئىدى. يامغۇر سۈيى دەرەخ يوپۇرماقلىرىدىكى توپا - چاڭلارنى يۇيۇپ پاكىزلىگەندى. پىشاي دەپ قالغان ئالما ۋە شاپتۇللار يامغۇر سۈيىدە تازىلىنىپ بەكمۇ چىرايلىق بولۇپ كەتكەندى. يامغۇر تامچىلىرى توختاپ قالغان دەرەخ يوپۇرماقلىرى لەرزىن چىقىۋاتقان سالقىن شامالدا يېنىك ئىراڭلىغاندا، بۇ تامچىلار خۇددى ئۆتكۈنچى يامغۇردەك سېرىق تۇپراقلىق يۇمشاق يەرگە تەكشى تۆكۈلەتتى. ئاقىرىشقا باشلىغان غۇبارسىز تىنىق ئاسماندا ئاندا - ساندا كۆرۈنگەن يۇلتۇزلار گۇپا سوغۇقتىن توڭلاۋاتقاندەك ھارغىن چىمىلدايتتى.

نەچچە ۋاقىتتىن بېرى شەھەرنى قاپلىغان ئۆلۈم ۋەھىمىسى خۇددى قارا قانىتنى قېقىپ كۆكتە ئۇچۇپ يۈرگەن قوزغۇندەك تېخىچىلا ھۆكۈم سۈرمەكتە ئىدى. كوچىلار، مەھەللىلەر جىمجىت، ئىشىك - دەرۋازىلار چىڭ تاقالغان، ئادەمزات تۈگۈل ئىتلارنىڭ قاۋىغان ئاۋازلىرىنىمۇ ئاڭلىغىلى بولمايتتى.

مىرزا ئەلى تاغايى تۈنۈگۈن ئاخشامقى قانداقتۇر كۆڭۈلسىز خىياللاردىن كەيپى بۇزۇلۇپ، كېچىچە تۈزۈك ئۇخلىيالمىدى. ئۇ ئۆرە ئولتۇرۇپ دېگەندەك، پۈتۈن تاڭنى بىدار ئاتقۇزدى.

توساتتىن مېھمانخاننىڭ ئىشىكى قاتتىق تاقىلىدى. ئۇ ئوپۇل - ئوپۇل ئورنىدىن تۇردى - دە، ۋاقىتسىز كېلىپ ئارامىنى بۇزغان ئادەمگە خاپا بولۇپ ئىشىكىنى ئاچتى. بوسۇغىدا ئۇنىڭ كۈيىۋوغلى يادىگار مۇھەممەت مىرزا تۇراتتى.

— ھۆرمەتلىك ئاتا، ئاڭلىدىلامىكىن، — دەپ پىچىرلىدى ئۇ قېيىناتىسىغا، — سۇلتان ئابدۇرەشىدخان ئەمىر مۇھەممەت بارلاسىنى ئولۇسبېگى قىلىپ تەيىنلەپتۇ!

— ئەمىر خوجا شاھ مۇھەممەت مىرزىچۇ؟! — دېدى تەئەججۇپ بولغان مىرزا ئەلى تاغايى.

— ئۇ ئەمىركىبىرلىكتىن قالدۇرۇلۇپ قاماققا ئېلىنىپتۇ!  
— يارەببى! — دەپ مىرزا ئەلى تاغايى يەرگىلا ئولتۇرۇپ قالدى، — ئۇنداق بولسا، چوڭ قىرغىنچىلىق ئەمدى باشلىنىدىكەن - دە. ئەمىر شاھ مۇھەممەت مىرزىنىڭ بارچە ئەل - ئاغىنىلىرى، دوست - بۇرادەرلىرى سۇلتاننىڭ غەزىپىگە ئۇچرايدۇ، تەقىب ئاستىغا ئېلىنىدۇ! . . .

— نېمە ئۈچۈن؟

— نېمە ئۈچۈن؟! — مىرزا ئەلى تاغايى كۈيىۋوغلىنى مازاق قىلغاندەك جاۋغىيىدا ھىجايىدى، — شۇنىڭغىمۇ ئەقىلنىڭ يەتمىدىمۇ؟ ھەر قاچان، ھەر زامان شۇنداق بولغان. ئوغلۇم، كونا چاپان يېڭى خوجايىنىغا ياراشمايدۇ. سۇلتان ئابدۇرەشىدخان

بىزلەرنىڭ قولىمىز بىلەن دوغلات ئەمىرلىرىنى ئۆلتۈرۈپ تۈگەتتى. ئەلھال، نۆۋەت بىزگە كەلگەن ئوخشايدۇ. ئەمدى دەرھال ئۆزىمىزنى چەتكە ئالمايدىغان بولساق، سۇلتان ئابدۇرەشىدخان بىزنى ئورۇق - ئەۋلادلىرىمىز بىلەن بىللە قوشۇپ ئۆلتۈرۈپ تۈگىتىدۇ!

يادىگار مۇھەممەت مىرزا خۇددى قىزلارنىڭكىگە ئوخشايدىغان ئۇزۇن كىرىپكىلىك كۆزلىرىنى يۇمۇپ، پىچىرلاپ دۇئا قىلدى. ئۇ قېيناتىسىنىڭ بۇ ۋەھىمىلىك سۆزلىرىنى ئاڭلاپ، دىر - دىر تىترىگىنىدىن ئۆزىنى ئاران - ئاران تۇتۇپ تۇراتتى. ئەگەر يېنىدا دەرغەزەپ قېيناتىسى مىرزا ئەلى تاغايى بولمايدىغان بولسا ھازىرلا تۇرغان ئورنىدا يىقىلىپ چۈشكەن بولاتتى.

زامانە قازانلىرىدا تولا قايناپ پىشىپ كەتكەن قاققۇش مىرزا ئەلى تاغايى يەنىلا ئۆزىنى تۇتۇۋالغانىدى. شۇڭا، ئۇ كۈيئوغلەدەك ھودۇقۇپ كەتتى:

— ھەقتا ئالاغا شۈكرانىكىم، باشتىلا بۇ ئىشنىڭ مۇشۇنداق بولىدىغانلىقىنى پەملەپ، قارا تېكىن ئەمىرى سۇلتانخان بىلەن ئالاقىلىشىپ قويغانىكەنمەن. مۇبادا، ئۇل دەھرى سۇلتان ئابدۇرەشىدخانغا ئىشىنىپ ئولتۇرغان بولساق، ھالىمىز قانداق بولاتتىكىن... دەرھال ئېرىخ ماللارنى ئېلىپ تەييارلىنىڭلار - دە، ھازىرنىڭ ئۆزىدە يولغا چىقايلى. تېخى تاڭ يورۇمىغان يەيتتىن پايدىلىنىپ دەرۋازىدىن چىقىۋالايلى!

يادىگار مۇھەممەت مىرزا:

— ئەمىرىڭىزگە قۇللۇق، ھۆرمەتلىك ئاتا! — دېگىنچە خانداندىن چىقىپ كەتتى.

\* \* \*

سۇلتان ئابدۇرەشىدخان تەرىپىدىن قەتلى قىلىنغان ئادەملەر

ئارىسدا سەئىد مۇھەممەت مىرزا ۋە ئەمىر سەئىد ئەلى كۆكەلداش دېگەن ئاتاقلىق ئەمىرلەرمۇ بار ئىدى. سۇلتان ئابدۇرەشىدخان رەھىمسىز قاتتىق سىياسەت قوللىنىش ئارقىلىق مەرھۇم ئاتىسى سۇلتان سەئىدخانغا سادىقلىق بىلەن خىزمەت قىلغان ئادەملەرنى «ئاسىيلارنى تازىلاش» نامى بىلەن سەئىدىيە سەلتەنەتىدىن تازىلاپ يوق قىلدى. ئۇ سابىق ئەمىركىبىر، قەشقەر ئەمىرى سەئىد مۇھەممەت مىرزىنىڭ ئورنىغا ئوردىدىكى سۇخەنچىلەرنىڭ كاتتىۋېشى، پىتىنخورلارنىڭ سەركارى ۋە «شەيتانلار ئانىسى» — مىرزا ئەلى تاغايىنى قەشقەرگە نايىب قىلىپ تەيىنلىدى. كەشمىر ھۆكۈمرانى مىرزا مۇھەممەت ھەيدەر كوراگاننى بىر يارلىق بىلەنلا بالتىستان ئەمىرلىكى ۋە سەئىدىيە مەملىكىتىنىڭ بالتىستاندا تۇرۇشلۇق قوشۇنلىرىنىڭ سەركەردىلىكىدىن ئېلىپ تاشلىدى. ئىسكەندەر سۇلتاننى نايىبلىققا تەيىنلىدى...

رەھىمسىزلىكتە ۋە شەپقەتسىزلىكتە سۇلتان ئابدۇرەشىدخانغا ساۋاق بېرەلەيدىغان مىرزا ئەلى تاغايى قەشقەرگە بېرىپلا، سابىق ئەمىر مىرزا سەئىد مۇھەممەت دوغلاننىڭ ئائىلە تاۋابىئاتلىرىنى دەرھال قاماققا ئالدى. ئۇنىڭ ئوغلى ھۈسەيىن مەنسۇر بىننى مۇھەممەت مىرزىنى ئەڭ ۋەھشىي ئۇسۇللار بىلەن قىيناپ، تېرىسىنى تىرىك تۇرغۇزۇپ شىلدۈردى. مىرزا ئابابەكرىنىڭ ئوغلى مۇھەممەت مىرزا ۋە سەئىد مۇھەممەتلەرنى چاپتۇرۇۋەتتى.

رەھىمسىزلىك كىشىنى خۇددى تەرىپاققا<sup>①</sup> ئوخشاش مەست قىلىدۇ. كىشىلەرنى ھەر قانداق باھانە بىلەن ئۆلتۈرۈش، سۈرگۈن قىلىش، مال - مۈلۈكلىرىنى مۇسادىرە قىلىش — سۇلتان ئابدۇرەشىدخان سەلتەنەتنىڭ ئادەتتىكى جازا چارىسى بولۇپ قالدى. ئۇ گۇناھسىز كىشىلەرنىمۇ، گۇناھكار

① تەرىپاق - ئەپيۇننىڭ يەنە بىر خىل ئاتىلىشى.

كىشىلەرنىمۇ ئۆلتۈرۈۋەردى. ئۇ بىردىنلا ئۆزىنى يوقىتىپ قويدى. ئۇنىڭ يۈرىكى ھەسرەتتىن قۇتراشقا باشلىغانىدى. تەختىمۇ... ئەلدە تىنچلىق، ئاسايىشلىق ئورنىتىشمۇ، ھەتتا ئۆزىنىڭ سىياسىي دۈشمەنلىرىنى قاتتىق جازالاشمۇ ئۇنى زادىلا تىنچلاندۇرالمىۋاتاتتى. ئاۋۋال بىرەرى تەرىپىدىن بولسىمۇ بويىغا ئەرزىمەس ئەيىب قويۇلغان كىشىلەرنى ئۆلتۈرگەن بولسا، ئەلھال، ئەمدى ئاشۇ ئەيىبلىگۈچىنىڭ ئۆزىنىمۇ ئۆلۈمگە بۇيرۇشقا باشلىدى. شۇنداق قىلىپ، سەئىدىيە مەملىكىتىدە كىشىلەرنىڭ ھاياتى نېمە ئۈچۈندۇر سۇلتان ئابدۇرەشىدخانغا ياقمىسىلا بىر تىيىنگىمۇ ئەرزىمەيدىغان بولۇپ قالدى. ئۇ مەرھۇم ئاتىسى سۇلتان سەئىدخاننىڭ ئەۋلادلىرىنى مىرزا ئەلى تاغايىدەك شەپقەتسىز ئادەملەرنىڭ قولى بىلەن ئۆلتۈرۈپ تۈگەتتى. ھەتتا، ئاتىسىنىڭ ھايات ۋاقتىدا ئەمرىدىكى خوتۇن - چۆرىلىرىنىڭ ھەممىسىنى باشقا موغۇل ئەمىرلىرىگە خوتۇنلۇققا تەقسىم قىلىپ بېرىۋەتتى. ئۆگەي ئانىسى زەينەپ بىبى خانىمنى ئۇنىڭ تاغىلىرى ۋە ھامىلىرى بىلەن بىللە قوشۇپ، بەدەخشانغا سۈرگۈن قىلدى ①...

— سۇلتان ئابدۇرەشىدخان ئۆز دۆلىتىنىڭ تېمىنى يىقىتماقتا، — دېيىشەتتى بەزى ھەققانىيەتچى كىشىلەر ئەلدە يۈز بېرىۋاتقان بۇ قانخورلۇققا غەزەپلىنىپ، — مۈلكىي قەشقەرىيە مىرزا ئابابەكرى زاماندىن بۇيان يەنە بىر قېتىم قانغا پاتۇرۇلماقتا. مەملىكەتنى قارا تۈتۈن چۇلغۇۋالدى. ئەل نادانلىق، خۇراپاتلىق ۋە تەپرىقاتچىلىق قەلئەسىگە ئايلاندۇرۇلماقتا!...

مىرزا ئەلى تاغايىلار سودىگەر قىياپىتىدە ياسىنىپ قالغان دەرۋازىسىغا يېتىپ بارغاندا، تاڭ ئېتىپ، سۈبھى سۈزۈلگەنىدى،

① بۇ ھەقتە مىرزا مۇھەببەت ھەيدەر كوراگانى يازغان: «تارىخى رەشىدى» (قوليازما) گە قارالسۇن.

بىر ئۈنچە لەشكەرلەر دەۋرۋازىنى ساقلاپ ياتاتتى. ئۇلارنىڭ  
 — نەگە بارا تىڭلار؟ — دەپ سورىدى، قازاۋۇللار:   
 — بىز ئەسلىدە بەدەخشانلىق سودىگەرلەر، ئىدىق، ئەمدى  
 سودا ئىشى بىلەن قەشقەرگە ئاڭدۇق. بىلىپ تىڭلىشىڭىز — بىلىم  
 ئاڭلىغىچىلىك مىرزا ئەلى تاغاي كۆپۈغلى مىرزا يادىگار  
 مۇھەممەتكە ھەمياننى شەرەپ قىلىپ، بېرىشنى ئىسلىدى.  
 قازاۋۇللار ھەمياندىكى ئالتۇن - كۈمۈشنى كۆرۈپ خۇشال  
 بولدى. — دەشتال ئىستىلا رىخىلا پەقەت ئۇل ئىشقا  
 — بىزنىڭ كۈنىمىز ئارپا ئېشى ئىچىش بىلەنلا ئۆتەتتى؛  
 ئەمدى بۇ تىللاننىڭ دۆلىتىدە ياخشى، مەنزىلىك ئائىلەلارنى  
 يېپەلەيدىغان بولدۇق. سىلەر چىقىپ كېتىۋېرىڭلار. بۇ  
 ئالتۇن - كۈمۈشلەر بىزگە قالسا دۆلەتمەن بولۇپ قالارمىز، —  
 دەپ ئۇلارنى چىقىرىۋەتتى. ان ئىلىك پەقەت رىخىلا

بىلىم \* كەلە \* ئۇ \* ئىشقا \* پەقەت \* رىخىلا

سۇلتان ئابدۇرەشىدخان ئەمىن خوجا شاھ مۇھەممەت  
 مىرزىنى ئۆزىنىڭ خابىگاھىدا سوراق قىلدى. سوراق ۋاقتىدا  
 يېڭىدىن ئولۇسبېگلىككە تەيىنلەنگەن ئەمىر مۇھەممەت با لاس  
 بىلەن ئۇستاز خوجا مۇھەممەت شېرىپ بۇزۇكۋارمۇ ئۇنىڭ بىلەن  
 بىللە ئىدى.

— بۇ قۇتۇرغان ئىتنى قانداق جىن ئۇرغاندۇ؟ — دېدى  
 سۇلتان ئابدۇرەشىدخان ئەمىر خوجا شاھ مۇھەممەت مىرزىنىڭ  
 كۆزىگە تىكىلىپ تۇرۇپ. ئۇ ئەمىرنى ئۆزىنىڭ ئارام ئالىدىغان  
 خابىگاھىدا سوراق قىلىش ئارقىلىق، بۇ ئىشنىڭ سىرلىق  
 خاراكتېرىگە ئېگە ئىكەنلىكىنى بىلدۈردى. ئۇ ئاددىي ئۆي كىيىمى  
 بىلەن كىيىنگەن بولۇپ، بارماقلىرىدا فرۇزە ئۈزۈكلەر  
 يالتىرايتتى.

ئۆزىنىڭ ئەڭ ئىشەنگەن ئادىمى مىرزا ئەلى تاغايىنىڭ قارا تېكىنىگە قاچقانلىقى سۇلتان ئابدۇرەشىدخانغا قاتتىق زەربە بولغانىدى. خۇددى شىددەتلىك سۇ دولقۇنلىرى ئىچىدىن مىڭ بىر جاپا - مۇشەققەت بىلەن قىرغاققا ئېلىپ چىققان مالىنى ئېچىپ كۆرسە پۈتۈنلەي سېسىپ كەتكەن بولۇپ چىققىنىدەك، سۇلتان ئابدۇرەشىدخاننىڭ ئۇنىڭدىن كۈتكەن ئۈمىدى ئەمدىلىكتە پۈتۈنلەي كۆپۈككە ئايلانغانىدى.

ئۇ ئۆزىگە باش قويۇپ ئايىغى ئاستىدا ياتقان بۇ سابىق ئەمىرگە يىرگىنىپ قارىدى ۋە بېشىنى بۇراپ تەتۈر قارىۋالدى. ئارىدا بىر پەس سۈكۈت ھۆكۈم سۈردى. سۇلتان ئابدۇرەشىدخاننىڭ چىرايىدىن خۇشال بولغىنىنى ياكى غەزەپلەنگەنلىكىنى بىلگىلى بولمايتتى. پەقەت ئۇنىڭ:

— بىز سېنى ئەپۇ قىلدۇق! — دېگىنىلا ئاڭلاندى.

سابىق ئەمىر خوجا شاھ مۇھەممەت مىرزا دەررۇ ئورنىدىن تۇردى. ئۇ چەكسىز مىننەتدارلىق ۋە ھاياجان ئېلىكىدە يىغلاپ تاشلاشتىن ئۆزىنى ئاران - ئاران تۇتۇپ قالالدى:

— ئى پەزىلۇ - ئادالەتلىك پۇشتىپاناھ! ئاللاتائالا دۆلەتلىرىنى مەڭگۈ زىيادە قىلسۇن!

بۇ چاغدا، سۇلتان ئابدۇرەشىدخان ئۆزى تەرىپىدىن بىگۇناھ قەتلى قىلىنغان مىرزا سەئىد مۇھەممەت دوغلاتنى ئەسلەپ قالغانمۇ - قانداق:

— ئادالەتلىك بولۇشنىڭ شەكلى ھەر خىل بولىدۇ. بەزىدە قىلىچتىن ئۆتكۈزىدىغان، بەزىدە كەڭچىلىك قىلىۋېتىدىغان ئىشلار ھەم بولىدۇ. ئاللا ھېكمەت بىلەن ئىش قىلغۇچىدۇر! — چاقماقنىڭ گۈلدۈرلىگەن ساداسى كەپنەرنىڭ بوغۇلدىشىدىن بەسى كۈچلۈك بولىدۇ - دە! — دېدى باياتىن گەپكە ئارىلاشماي جىم تۇرغان ئۇستاز مۇھەممەت شېرىپ بۇزۇكقۇر كۈلۈپ تۇرۇپ، — ئاللاتائالا ئۆزلىرىگە ھېكمەت



بىلەن ئىش قىلىشنى ئاتا قىلغان. ساھىبقىران، بىلەمسىز؟  
ئىلىم ئەھلى بىخەستەلىكىدىن، پادىشاھ زالىملىقىدىن، نامرات  
پۇقرا ساختىپەزلىكىدىن نابۇت بولىدۇ! شۇڭا، ئۆزىنى سەكەك  
تۇتىدىغان چاغدا ھەرگىز غاپىل بولماسلىق لازىم!

— ئالىيلرى، — دېدى ئولۇسبېگى ئەمىر مۇھەممەت  
بارلاس خۇشامەت قىلىپ تۇرۇپ، — ئولۇغ ئاللا ئۆزلىرىنى ئۇ  
دۇنيا - بۇ دۇنيا بەختىيار قىلسۇن!

— بەختىيار بولالارمىزمۇ؟ — دەپ غودۇڭشىدى سۇلتان  
ئابدۇرەشىدخان ئۆزىچە، — ھاياتنىڭ ئۆزى دۇنيادا يەشمەك ئەڭ  
قىيىن بولغان بىر سىر ئىكەن!

— ماشائاللا، — دېدى خوجا مۇھەممەت شېرىپ بۇزۇكۇۋار  
ئايئاق ساقىلىنى قوللىرى بىلەن تۇتالاپ تۇرۇپ، — ئاللاتائالا  
ئۆز بەندىسىنى كۆتۈرۈپ ئاسمانغا ئاچىقالايدۇ. گېزى كەلگەندە  
ئاسماندىن ئېلىپ يەرگە ئۇرالايدۇ. مىرزا ئەلى تاغاي شەيتان  
لەئىندىن تەلىم ئالغان باتىل بولغاچقا ئاللاتائالا ئۇل بەتەختنىڭ  
ناچار سۈپەتلىرىنى خەلقىئالەم ئالدىندلا ئاشكارىلاپ شەرمىسار  
قىلدى. شۇڭا، ھەر قانداق چاغدا ئاللاغا سەجدە قىلىشنى  
ئۈنۈتماسلىق لازىم.

\*

\*

\*

ئەمىر مىرزا ئەلى تاغايىنىڭ ناچار ئىشلىرى تەدرىجىي  
ئاشكارىلىنىشقا باشلىغاندىن بۇيان، سۇلتان ئابدۇرەشىدخاننىڭ  
خاتىرجەملىكى بۇزۇلغانىدى. ئۇ سابىق ۋەزىر ئەمىر مىرزا سەئىد  
مۇھەممەت دوغلاتىنىڭ غۇرۇرلۇق ۋە ئاق كۆڭۈل ئىكەنلىكىگە،  
ئۇنىڭ خىيانەت قىلىشتەك پەسكەشلىكىنى زادىلا قىلمايدىغانلىقىغا  
مانا ئەمدى ھەقىقىي رەۋىشتە ئىشىنىشكە باشلىغانىدى. ئۇ مىرزا  
ئەلى تاغايىنىڭ ئىككى يۈزلىمە نەيزە گۇۋازلىق قىلىۋاتقانلىقىنى





خۇسۇسەن ئېھتىيات قىلىش ۋە پەرمانبەردار بولۇش كېرەك!  
— سىز ھەمىشە خاتىرجەم كۆرۈنسىز، — دېدى  
ئابدۇرەشىدخان كايىپ، — بىز بولساق مەملىكەتتىكى  
ئەنسىزلىكلەردىن خاتىرجەم ئەمەس. خوتەندە ئەمىرلەر ئىسيان  
كۆتۈرگەن ئىمىش. سىزنىڭ بۇ ئىشتىن خەۋرىڭىز بارمۇ؟  
— پۇشتىپاناھ، قۇلىڭىزنى كەچۈرگەيسىز، — دېدى ئەمىر  
مۇھەممەت بارلاس بېشىنى ئېگىپ تۇرۇپ، — مەنمۇ بۇ ئىشتىن  
تېخى بايا خەۋەر تاپتىم.

— خوتەندىكى ئەمىرلەر ئىسيانغا قارىتا قانداق چارىلەر  
كۆرمەكچى؟

— ھەممە چارىلەر كۆرۈلىدۇ! — دەپ ئىتتىك جاۋاب بەردى  
ئۇ يەرگە تىكىلىپ تۇرۇپ، — لېكىن قۇللىرى بۇ ئىسيان  
ھەرگىزمۇ تاسادىپىي يۈز بەرگەن ئىسيان، دەپ ئويلىمايدۇ.  
كىشىلەر بەزى ئەمىرلەرنىڭ زورلۇقلىرىدىن خەۋىپسىرەپ قالغان!  
سۇلتان ئابدۇرەشىدخان ئەمرۇل ئۆمەرانىڭ گەپنى قايسى  
تەرەپكە بۇرۇۋاتقانلىقىنى سەزدى ۋە غەزەپ بىلەن ئۇنىڭ سۆزىنى  
بۆلدى:

— سىز يەنىلا ئاشۇ ئۆلىمگۈر مىرزا ئەلى تاغابى ھەققىدە  
دارىتمىلىغىلى تۇردىڭىزغۇ؟  
ئەمرۇل ئۆمەرە مۇھەممەت بارلاس سۆزىنى سالماقلىق بىلەن  
داۋاملاشتۇردى:

— سۆزىڭىز بەرھەق ئى پۇشتىپاناھ، ئۇ ئۆزىنىڭ قەشقەر  
نايىبلىقىنى پەش قىلىپ، مەملىكەتتە ئۆزىنى سىز جانابىي  
ئالىيلىرىدىن كېيىن تۇرىدىغان «ساھىب سانى» دەپ ئاتاپ  
كەلگەندى. ئېيتىڭا، كىم شەھەر بويلاپ ئالتۇن ھەل بېرىلگەن  
مەرغۇپ تاشلار بىلەن بېزىتىلگەن تەختىراۋاندا يۈرەلەيدۇ؟ كىم  
مەنسىپ — دەرىجە ۋەدە قىلىپ، ھېسابسىز دەپتى — دۇنيا  
جۇغلىدى ۋە كىم ئالتۇن پىيالىلەردە كەمدىن — كەم ئۇچرايدىغان

شارابلارنى ئىچەلگەن؟ كىمنىڭ زىياپەتلىرى ئۆزىنىڭ كاشانە دەيدەبىلىكى سىزدەك پۇشتىپاناھىمنىڭ زىياپەتلىرىنى خىرەلەشتۈرگەن؟ ئى ئۇلۇغ سۇلتان، ئەنە ئاشۇ مىرزا ئەلى تاغايىنىڭ ئەمەسمۇ؟ بۇنىڭ ئۈچۈن بولسا ھېسابسىز بايلىق كېرەك ۋە بۇنداق بايلىق ئۇنىڭ خانۇ - ماندا ئېشىپ - تېشىپ تۇرۇپتۇ!

ئادەتتە مۆمىن، رايىش كۆرۈنىدىغان بۇ ئەمرۇل ئۆمەرا ئۆزىنىڭ سۇلتان ئالدىدا تۇرغانلىقىنى پۈتۈنلەي ئۇنتۇپ، ئۆز ھېسلىرىغا ئەركىنلىك بېرىپ، خۇددى رەھىمسىز قازىدەك سۆزلەۋاتاتتى. سۇلتان ئابدۇرەشىدخان ئۇنىڭ سۆزىنى كەسكىن بۆلۈپ تاشلىدى:

— ئىسپانتىڭىز چۇ؟  
ئەمرۇل ئۆمەرا مۇھەممەت بارلاس قوللىرىنى كۆكسىگە قويغان ھالدا سۇلتان ئابدۇرەشىدخانغا قۇللارچە باش ئەگدى ۋە يېقىملىق ئاۋاز بىلەن سۆزلىدى:  
— ئى پۇشتىپاناھ، ماڭا ئۆزىڭىز بەلگىلىگەن بىر نەچچە گۇۋاھچىنىڭ قاتنىشىشى بىلەن مىرزا ئەلى تاغايىنىڭ ئۆيىنى تىنىتىپ ئىسپاتلارنى تېپىشىمغا ئىجازەت بەرگەيسىز!  
سۇلتان ئابدۇرەشىدخانغىمۇ دەل شۇ كېرەك بولۇپ تۇراتتى. شۇڭا، ئۇ ئەمرۇل ئۆمەراغا قوبۇل ۋاقتىنىڭ تۈگىگەنلىكىنى بىلدۈرۈپ قولىنى شىلتىدى:

— ياخشى، ئۆزىڭىز يېنىڭىزغا بىر - ئىككى ئادەمنى ئېلىڭ - دە، ئىشقا كىرىشىۋېرىڭ ۋە بۇ ئىشنىڭ نەتىجىسىنى بىزگە تېزىرەك مەلۇم قىلىڭ!  
— باش ئۈستىگە! — دېدى ئۇ قۇللۇق بىلدۈرۈپ. ئاندىن شوخشۇپ كەينىچە ماڭغان پېتى خابگاھتىن چىقىپ كەتتى. خابگاھ ئىچىدە يالغۇز قالغان سۇلتان ئابدۇرەشىدخان ئەمدى



ئۆرپ - ئادىتى بويىچە ۋە خان ئاتامنىڭ پەرمانىغا ئاساسەن ئوق سۇندۇرۇپ قەسەم ئىچىش رەسىم - قائىدىسىنى ئورۇندىشىمىز كېرەك! ئاتامنىڭ بىلەن ئاتامنىڭ مەن بىلەن ئاتامنىڭ پەقەت بۇ چاغدا مىرزا مۇھەممەت ھەيدەر مۇسۇلتان ئابدۇرەشىد خاننىڭ بۇ ئارزۇسىنى دەرھال ماقۇل كۆرۈشۈشكە بولىدۇ -

— مەن ھازىر سۇلتان سەئىدخان ۋە سىزگە جان دىلىم بىلەن خىزمەت قىلىمەن، — دېدى تەنتەنىلىك بىلەن، — سۇلتان سەئىدخاندىن كېيىن سىز سۇلتان ئابدۇرەشىدخان ئۈچۈنلا جان - دىلىم بىلەن خىزمەت قىلغايەن. سىزنى ئەبەدىلىككە خۇددى سۇلتان سەئىدخاندىكى جېنىمگىدىن چارە كۆرگەيمەن!

— مۇبادا، ئاتىخانىمىدىن كېيىن مەن سۇلتان بولغۇدەك بولسام، — دەپ تەنتەنىلىك قەسەم بەردى سۇلتان ئابدۇرەشىدخانمۇ، — مەن سىزنى خۇددى بىر تۇغقان ئاكىمىدىن چارە كۆرگەيمەن. رەسمىي سۇرۇنلاردا سىزگە مەن سۇلتان بولساممۇ ئەمما خۇسۇسىي سۇرۇنلاردا مەن سىزنى ئۆز ئاكام دەپ بىلگەيمەن. سىزگە ئاتىخانىمىدىنمۇ زىيادىرەك ئىلتىپات كۆرسەتكەيمەن. سەلتەنەتتە سىزنىڭ مەسلىھەتلىرىڭىز سىز مۇھىم قارار قىلىنغايەن. ھۆرمەتلىك ئەمىر كىيىن تاغىڭىزغا ۋە تۇغقانلىرىڭىزغا يۇقىرى مەرتىۋە، مول مائاش بەرگەيمەن!

— ھەئە، سىز ئەلۋەتتە سۇلتان بولىسىز، مەنمۇ سىزگە پۈتۈن ۋۇجۇدۇم بىلەن خىزمەت قىلىمەن. مەن سىزگە چوقۇم ياخشى ئاكا بولىمەن لېكىن باشقا ھېچكىمنىڭ بولمايمەن!

— سىز نېمە دېمەكچىسىز؟ مەن ھېچبىر چۈشەنمەي قالىدىمغۇ؟

بۇ چاغدا مىرزا مۇھەممەت ھەيدەر سۇلتان ئابدۇرەشىدخاننىڭ كۆزىگە تىكىلىپ قارىدى - دە:

— مەن سىزگە ئۆمۈرۋاپەت سادىق بولۇشنىلا ئويلايمەن! —

دېدى ھاياجانلىق كىيىمىدە. ئۇنىڭ ئالدىغا ئۆتۈپ بەردىكى پىچىقنى  
شۇ ۋاقىتتا شەھەرگە ئۆتۈشكەن بىر تۈپ ياۋا غازىسىنى تارتىپ،  
ئۈچۈپ ئۆتتى. ياش شاھزادە سۇلتان ئابدۇرەشىدخان مىرزىغا  
مۇھەممەت ھەيدەرنىڭ مۇراسىمىگە ئۇرۇپ قويىدىغان ھەيدەر

— قېنى، ئاڭلىيلى! — دېدى ئالدىغا ئۆتۈپ بەردىكى پىچىقنى  
سۇلتان ئابدۇرەشىدخان تېخى ئەمدىلەپ تېنچ بۇرۇتسى خەت  
تارتىشقا باشلىغان. سۇڭنىكى تېخى قانمىغان ياش شاھزادە، تەخت  
مىزاسخورى، ئىدى. مىرزىغا مۇھەممەت ھەيدەر ئۆتۈپ بەردىكى پىچىقنى  
سەئىدخاننىڭ ھەربىي يۈرۈشلىرىگە كۆپ قاتنىشىپ، نۇرغۇن  
ھەربىي جەڭلەردە سۇڭنىكى قاتقان تەجرىبىلىك ھەربىي شەركەردە  
ئىدى. . . .

ھەيدەر ئالدىغا ئۆتۈپ بەردىكى پىچىقنى تارتىشقا باشلىغان.  
ئالدىغا ئۆتۈپ بەردىكى پىچىقنى تارتىشقا باشلىغان. . . .

سۇلتان ئابدۇرەشىدخان بىلەن مىرزىغا مۇھەممەت ھەيدەر  
ئۆتۈرۈشكەن ھەيدەر — پەيمانلىشىش مۇراسىمى ئاياغلاشقاندىن  
كېيىن ئۇزاق ئۆتمەي، مىرزىغا مۇھەممەت ھەيدەر  
دارۇلسەلتەنەت — يەكەنگە قايتتى. سۇلتان ئابدۇرەشىدخان ئۇنى  
تاكى ئايكۆل مازىرىغا قەدەر ئۆزىنىڭ بىر ئاخىر ئۆلۈم كۆزى  
قېيىشىمىغان ھالدا بىر — بىرى بىلەن ئايرىلىشتى. سۇلتان  
ئابدۇرەشىدخان ئاقسۇدىكى ئوردىسىغا قايتتى. مىرزىغا مۇھەممەت  
ھەيدەر بولسا سۇلتان سەئىدخاننىڭ يېڭىساردىكى بازگاھىغا  
قايتىپ كەلدى. خان ئۇنىڭغا كۆپلىگەن ئىلتىپاتلارنى كۆرسەتتى.  
ئۇنىڭ قەشقەرگە بېرىپ ئائىلەنى يوقلاپ كەلسەم، دېگەنگە  
ئۇنىماستىن، ئۇنى ئۆزى بىلەن بىللە موغۇلىستان چېگرىسىدىكى  
تويۇنباشغا ① بېرىپ شىكار قىلىشقا تەكلىپ قىلدى. بۇ چاغدا،

① تويۇنباشى — ھازىرقى قىزىلۇ قىرغىز ئاپتونوم ئوبلاستىدىكى ئۇلۇغچات ناھىيىسىنىڭ  
تويۇن يېزىسى.



ئاقسۇ نايبى سۇلتان ئابدۇرەشىدخانمۇ ئاقسۇدىن تويۇنباشغا كېلىپ تۇرغانىكەن.

سۇلتان سەئىدخان ئۆسمۈر بالىلىق چاغلىرىدىن باشلاپلا ھەربىي يۈرۈشلەرگە، ئۇرۇشلارغا كۆپ قاتناشقان بولۇپ، بېشىغا كەلگەن ھەرخىل دەھشەتلىك قانلىق ۋەقەلەر ئۇنى ھەربىي بىلىمدىن خەۋەردار، باھادىر، يۈرەكلىك، يىراقنى كۆرىدىغان قىلىپ يېتىلدۈرگەنىدى.

ئۇ ئۇرۇش بولمىغان تىنچلىق مەزگىلىدە ئۇرۇش سەنئىتىنى يەنە شىكار قىلىش بىلەن بىرلەشتۈرەتتى. ئۇ پۈتۈن شىكار جەريانىنى قوماندانلارنىڭ ئۇرۇش قىلىش، ئۇرۇشقا قوماندانلىق قىلىش سەنئىتىنى ئىگىلەش جەريانى قىلاتتى. چۈنكى، ئۇنىڭ نەزەرىدە شىكار سەركەردە - سەردارلارنى تەربىيەلەيدىغان مۇھىم پۇرسەت سانلاتتى.

سۇلتان سەئىدخان ھەر قېتىمقىغا ئوخشاش، بۇ قېتىممۇ تويۇنباشدىكى شىكارگاھقا ئاتلىنىشتىن ئىلگىرى تاللانغان ئوۋچىلارنى ئالدىن ئەۋەتتى. بۇ ئوۋچىلار جاڭگال، تاغلارغا بېرىپ شىكار ھايۋانلىرىنىڭ ئاز - كۆپلۈكىنى، جايلىشىش ئەھۋالىنى تەپسىلىي ئۇقۇۋېلىشى لازىم ئىدى. ئۇنىڭدىن باشقا، سۇلتان سەئىدخان يەنە يېتەرلىك دەرىجىدە ئوزۇق - تۈلۈك، ئوت - چۆپ، يەم - بۇغۇز، قۇرال - پاراغ، چېدىر - ئاق ئۆي، قازان - قۇمۇچ ئەسلىھەلەرنىمۇ شىكارگاھقا ئالدىن ماڭغۇزدى.

بارلىق تەييارلىقلار پۇختا ئىشلەنگەندىن كېيىن سۇلتان سەئىدخان ئەمرۈل - ئۈمرلىرىنى ئېلىپ، زور قوشۇننى باشلاپ تويۇنباشغا ئاتلاندى. بىلەن بىللە ئۇرۇشقا بارغاندا...

شىكار باشلانغان كۈنى مىرزا مۇھەممەت ھەيدەر سۇلتان  
 سەئىدخاننىڭ ئوڭ تەرىپىدە، تەخت ۋارىسى ۋە ئاقسۇ ئايىبى  
 سۇلتان ئابدۇرەشىدخان ئۇنىڭ سول تەرىپىدە ماڭدى. خان  
 ئۇنىڭغا پۈتۈن ئېگەر - جابدۇقلىرى بىلەن يېڭى بىر بەدەخشان  
 ئارغىمىقىنى سوۋغا قىلغانىدى. ئات ياخشى كۆندۈرۈلمىگەندى.  
 شۇنداق بولسىمۇ، سۇلتان ئابدۇرەشىدخان قورقماستىن ئېگەر دە  
 يېنىچە ئولتۇراتتى. لېيىڭى ئەسىراتلارغا قىزىققانلىقىدىن بولسا  
 كېرەك ئۇنىڭ كۆزلىرى چاقناپ تۇراتتى. بۇنداق پۈتۈن سەئىدىيە  
 قوشۇنى قاتناشقان چوڭ شىكارغا ئۇنىڭ بىرىنچى قېتىم  
 قاتنىشىشى ئىدى. مىرزا مۇھەممەت ھەيدەر ئۇنىڭغا ھۆرمەت  
 نەزىرى بىلەن قاراپ كېتىپ ياراتتى. شەھزادە ئات ئۈستىدە  
 كەيتىگە قايرىلىپ تۇرۇپ ئۈزۈلدۈرمەي ئوق كېتىشقا ئۇستاز  
 ئىدى. شۇنىڭ بىلەن ئۇنىڭ ئۆزىنىڭ قاتنىشىشى  
 تاغدا ئەتىگەنلىكى شالقىن بولاتتى. ئەمما، كۈن چىققاندىن  
 كېيىن ياز كۈنلىرىدىكىدەك ئىسسىق بولۇپ كېتەتتى. ئۇلار  
 شىكار قىلىنىدىغان مەيدانغا يېتىپ كەلگەندىن كېيىن ئۈنچى  
 قونالغۇنى چۆلدە قېلىشتى. سۇلتان ئابدۇرەشىدخان بىلەن مىرزا  
 مۇھەممەت ھەيدەرلەر غىزالىنىپ بولغاندىن كېيىن خاندىن  
 رۇخسەت ئېلىپ ئەتراپنى سەيلى قىلىپ كەلگىلى كېتىشتى.  
 شەھەر سۇلىرىنىڭ يايلاپ كېتىشىدىن بەرلەز چوڭقۇر گوداڭغا  
 ئايلانغان بولۇپ، بۇ بېرىقلار خۇددى ئاغزىنى ئېچىپ تۇرۇشقان  
 يىرتقۇچلارغا ئوخشاپ قالغانىدى. ئەتراپتىن قۇرۇپ قاغىلاپ  
 كەتكەن چۆل ئۆسۈملۈكلىرىنىڭ دىياغى يارغۇدەك ئاچچىق  
 ھېدىللىرى كېلىۋاتقانىدى. سەئىدخان مۇھەممەت - ئات  
 ئەتىسى تاڭ سەھەردە شىكار باشلاندى. سۇلتان  
 سەئىدخاننىڭ پەرىمانى بويىچە پۈتۈن قوشۇننى ئۇرۇش سېپى  
 قاندىنىگە بىنائەن چىرىنغار، بېرىنغار، يۈرەك قىسىم ۋە  
 ھىراۋۇل، چىنداۋۇل قوشۇن قىلىپ تىزىپ چىقىشتى. بۇ

سەئىدىيە سەلتەنەتنىڭ مۇنتىزىم سەپ تۈزۈلۈشىگە تامامەن ئۇيغۇن كېلەتتى. سۇلتان سەئىدخان قوشۇن تەرتىپىنى كۆرۈپ مەمنۇن بولغىنىدىن بېشىنى لىڭشىتىپ قويدى. ئۇ ئادەتتە «شىكار قىلىشنى بىلمىگەن كىشىنىڭ جەڭ قىلىش ئىقتىدارىمۇ بولمايدۇ!» دەپ ھېسايلايتتى. چۈنكى، شىكار قىلغاندا، پۇرسەتنى تۇتۇشقا ماھىر بولمىسا بولمايتتى. ھاڭۋاقتىلىق قىلىنسا، قۇشقاچىنىمۇ ئوۋلىغىلى بولمايتتى. شۇڭا، ئۇ «دۈشمەنگە زەرەنە بەرگەندىمۇ خۇددى شىكاردىكىدەك چاققان، جۈرئەتلىك بولۇش، پۇرسەتنى چىڭ تۇتۇش لازىم؛ شىكار قىلغاندا ئارىسلاندىكى سەۋر ئاقەتچان بولۇش كېرەك. بۇ شىكاردىكى مۇھىم قائىدىلەرنىڭ بىرى. جەرەنلەر سەزگۈر ۋە ئېھتىياتچان بولىدۇ. ئۇلار ھەر قانداق شەپقىنى سەزگەن ھامان قۇش ياكى قۇيۇندەك چاپسانلىقتا قېچىپ كېتىدۇ...» دەيتتى.

ئوۋچىلار جاي ئالمايلىرىغا تار قىلىشىپ، سۇلتان سەئىدخاننى مەركەز قىلغان ھالدا بىر-بىرىدىن ئارىلىق قالدۇرۇپ تۇرۇشۇپ، توغرا دائىرە ھاسىل قىلىشتى. ئادەتتىكى ئاستا مېڭىشقا باشلىدى. ئۇلار ئۆز ئۆزىگە قارىيىپ تۇرۇشقان بىر توپ جەرەنلەرنى كۆرۈپ، ناھايىتى تېزلىك بىلەن ئات سېلىشىپ مېڭىشتى. ئەمدى تەييارلىق ھالدا جەرەنلەر ئىنچىكە ئاياغلىرىنى تېزلىشىپ سېلىشىپ تاغ يوللىرىدا تاخلاپ-تاخلاپ قۇيۇندەك قېچىشقا باشلىدى. ئەمما، ئالدى تەرەپتە ئوۋچىلار دائىرىسىنىڭ يەنە بىر قىسمىنى يۈز جەرەنلەرنى توسۇپ يوشۇرۇنۇپ تۇرۇشقاندى. ئۇلار ئۇچقاندەك قېچىپ كېتىۋاتقان بۇ جەرەنلەرنىڭ ئالدىدىن ئات سېلىشىپ تۇيۇقسىز چىقىشقاندا، جەرەنلەر چۆل تەرەپكە بۇرۇلۇپ قېچىشتى. تۈز ئىلەردە ئوۋچىلار دائىرىسى تېخىمۇ كىچىكلىشىپ

باشلىدى. سۇلتان سەئىدخان ئالدى تەرەپتە جان - جەھلى بىلەن تاقلاپ قېچىپ كېتىۋاتقان بىر جەرەننىڭ ئالدى پۇتلىرىنى مولجاللاپ، چاپسانلىق بىلەن ئوقياسىنىڭ كىرىچىنى تارتىپ ئوقنى ئاتتى. كىشىلەر ھەيران بولغىنىدىن ئاھ دەۋەتتى. ھېلىقى جەرەن بىردىنلا جايىدا مىدىرلىماي تۇرۇپ قالدى. دە، ئالدى پۇتلىرىنى ئېگىپ يىقىلىپ چۈشتى! ئاغرىققا چىدماستىن يەردە ھەدەپ تىپىرلاشقا باشلىدى.

شۇ ئارىدا ئوۋچىلار بىرىنچى يىقىلغان ئوۋنى تەتەنلىك بىلەن ئورنىۋېلىشتى. قالغان جەرەنلەر چۆلدە ھېلى بۇياققا، ھېلى ئۇياققا يۈگۈرۈپ ھالىدىن كېتىشىۋاتاتتى. ئاخىر ئۇلار بىر بەرگە توپلىنىشقا باشلىدى. بۇ بولسا ئۇلارنىڭ ھالاك بولۇشىنى تېخىمۇ چاپسانلاشتۇردى.

سۇلتان سەئىدخان ئۆزى ئېتىۋالغان جەرەننى خىزمەتكارلىرىغا تاشلاپ بېرىپ، باشقا ئوۋچىلارنىڭ ھېلىقى بىر توپ جەرەنلەرنى ئورنىۋېلىشىغا رەھبەرلىك قىلدى. خاننىڭ كەسكىن بۇيرۇق ئاۋازلىرى گاھى چۆلىنىڭ بۇ چېتىدىن ئاڭلانسا، گاھى چۆلىنىڭ ئۇ تەرىپىدىن ئاڭلىناتتى.

شۇنداق قىلىپ، چۈشكە يېقىن ھالسىزلانغان جەرەنلەرنىڭ ھەممىسى قورشاۋدىن چىقالماي قىرىپ تاشلاندى. بۈگۈنكى شىكار ئوبدان بولدى. غەنىمەت تاغدەك دۆۋىلىنىپ كەتكەندى. ئوۋچىلار ئېتىپ تاشلانغان جەرەنلەردىن بىر نەچچىسىنى شۇ يەرنىڭ ئۆزىدىنلا تۇرۇپ يېيىشتى. ئۇلار قورساقلىرىنى تويغۇزىۋېلىشقاندىن كېيىن ئەتىسى بارگاھىغا قايتىشتى. . . .

ئۇزاق ئۆتمەي سۇلتان سەئىدخاننىڭ كونا يەل ئاغرىقى

قوزغىلىپ شىكار گاهىتىلا ئورۇن تۇتۇپ يېتىپ قالدى. خاننىڭ پەرىمانىغا بىنائەن قەشقەر ئەمىرى مىرزا سەئىد مۇھەممەت دوغلات قەشقەردىن دەرھال تويۇنباشقا يېتىپ كەلدى. بۇ چاغدا، خاننىڭ ئوردا تېۋىپلىرى نۇرىددىن ئابدۇۋاھىت زوھۇرى، شەمشەددىن ئەلى قازى، مەۋلانە مۇھەممەت رازى قاتارلىق ھۆكۈمالار شىپالىق دورا تەييارلاپ خانغا ئىچۈرگەندىن كېيىن ئۇنىڭ كېسىلى ئازراق ياخشىلانغانىدى.

بىراق، سۇلتان سەئىدخان بۇ قېتىم ئۆزىنىڭ كېسىلىنىڭ ساقايماسلىقىدىن راستىنلا ئەنسىرەپ قالغانىدى. شۇڭا، ئەمىر مىرزا سەئىد مۇھەممەت دوغلاتنى چاقىرتقاندىن باشلاپ — بۇ قېتىمقى يىل كېسىلى مېنى ھەقىقەتەن راستىنلا ئەنسىرەتتى، — دېدى ئۇ زەئىپ ئاۋازى بىلەن ئاستا سۆزلەپ تۇرۇپ، — تېۋىپلارنىڭ دېيىشىچە، بۇ ئاشقازاندا بولىدىغان ئاچ يىل ئىكەن. بۇ كېسەل بىلەن مەن بىر نەچچە يىل ئۇدا ئاغرىدىم. بۇ يىل ئىككى قېتىم تۇتتى. يەنە كېلىپ، ئىككىنچى قېتىمقىسى ئالدىنقى قېتىمقىسىدىن تېخىمۇ قاتتىقراق تۇتتى. ھازىرسىز جانابىي ئەمرۇل ئومەرا تەخت ۋارىسى شاھزادە ئابدۇرەشىد سۇلتان بىلەن بىر - بىرىڭلەرگە سادىق بولۇش ھەققىدە ئەھد - پەيمانلىشىشىڭىزلارنى بەكمۇ خالايمەن. شاھزادە بىلەن مىرزا مۇھەممەت ھەيدەرنىڭ ئەھد - پەيمانلىشىشى بىھاجەت. چۈنكى، بىز موغۇلىستاندا چېغىمىزدىلا ئۇلارنىڭ ئوتتۇرىسىدا دوستلۇق ئەھدى تۈزۈلۈپ بولۇنغان. ئۇنىڭ ئۈستىگە، ئۇلار يېقىندىلا بىر - بىرىگە سادىق بولۇش ھەققىدە ئاقسۇدا ئەھد - پەيمانلىشىپتۇ. . .

كېسەل ئازابىدىن خېلىلا رەنج تارتقان سۇلتان سەئىدخان بىر پەس شۇك تۇرۇۋالدى، ئاندىن سۆزىنى يەنە داۋاملاشتۇردى: — خەلقىمىزدە: «ئەگەر سەن بىرەر كىشىنىڭ تۈزىنى يېگەن بولساڭ، شۇ ئۆيگە مەڭگۈ سادىق بولۇشۇڭ كېرەك» دېگەن

سۆز بار. تۇزالت زېمىنىڭ ئەڭ قىممەتلىك شوۋغىشى. جانابى  
 ئەمىر ئۇمۇرلا سەئىد مۇھەممەت مىرزا، مۇبادا مېنىڭ لىزىقىم  
 توشۇپ قازاينى قەدەر مۇتلەق بولۇپ قالغۇدەك بولسا، سىز خۇددى  
 ماڭا سادىقلىق بىلەن خىزمەت قىلغاندەك، ئابدۇرەشىد  
 سۇلتانغىمۇ ھەم شۇنداق خىزمەت قىلغىسىز! پەرزەنتىم  
 ئابدۇرەشىد، سەئىد مىرزا سەئىد مۇھەممەت جانابلىرىغا خۇددى  
 ماڭا ئوخشاش مۇئامىلە بولغايىسەن!...  
 ئۇ سۆزىنى توڭتىپلا سەئىد مۇھەممەت ئىشارەت قىلىۋىدى،  
 ئۇ بىر پەتىۋىستان تۈز كۆتۈرۈپ كەلدى. سۇلتان  
 سۇلتان سەئىدخان سۇلتان ئابدۇرەشىدخانغا ۋە ئەمىر مىرزا  
 سەئىد مۇھەممەت دوغلاتقا بىر چىمدىمدىن تۈزنى بېرىۋېتىپ:  
 — تۇغقانلىرىم، ياخشىلىق ھەم ھەققانىيەت نامى بىلەن تۈز  
 تۇتۇپ قېرىنداش بولۇڭلار! — دېگىنىدە، جانابىڭ چىرايىدا  
 خۇشاللىق ئالامەتلىرى پەيدا بولدى. ئەمىر مىرزا  
 ئەمىر مىرزا سەئىد مۇھەممەت دوغلات تەنتەنىلىك يوسۇندا  
 سۇلتان ئابدۇرەشىدخانغا بېشىنى ئەگدى — دە ئۇنىڭغا تۈزنى  
 بەردى ۋە: — مەن ئۆمۈرۋايەت سىزگە خىزمەتكار بولغايىمەن!  
 دېدى. سۇلتان ئابدۇرەشىدخانمۇ ئۇنىڭغا جاۋاب تەرىقىسىدە مۇنۇ  
 سۆزلەرنى تەنتەنىلىك يوسۇندا ئېيتتى: — سىز مېنىڭ ئۆمۈرۋايەت  
 مانا شۇ پاك تۈر ھەققى ئۈچۈن سىز مېنىڭ ئۆمۈرۋايەت  
 ئەتكەم — قېرىندىشىم بولۇڭ! ①. —  
 ئۆتكەنكى بۇ ئىشلار سۇلتان ئابدۇرەشىدخاننىڭ خىيالىدىن  
 خۇددى يېنىقا تىرىلغان مارجاندەك بىر — بىرلەپ ئۆتۈۋاتقانىدى.  
 ئۇ ئۇستازى مۇھەممەت شېرىپ بۇزۇكۋارنىڭ شەيخ سەئىدنىڭ

① بۇ تەپسىلاتلار ئۈچۈن، مىرزا مۇھەممەت ھەيدەر كوراكانى يازغان «تارىخى رەشىدى»  
 (قوليازما) گە قارىلىن.



خان كۆكەلداش گەپنى ئەگىتمەيلا، مەن جانابى ئالىيلرنىڭ تەلەپلىرىگە كۆرە، سىلىنىڭ ئالىدلىرىغا كۆپرەك ئۆز خاھىشىم بىلەن كەلگەنمەن. مېنىڭ بىردىنبىر مەقسىتىم سىز جانابى ئالىيلرى بىلەن سۇلتان ئابدۇرەشىدخان ئوتتۇرىسىدىكى گېنە ئاداۋەتنى تۈگىتىش. بەس، ئەمدى نىزالار ئۈگەپ، ئادەتلەر ئەركىن نەپەس ئالسۇن. چۈنكى، قىلچ ئۆتمەيدىغان قاتتىقلىقنى قەلەم بىلەن كېسىپ، تىل كۆتۈرەلمەيدىغان ئېغىرلىقنى بىر بارماق بىلەن چۆرۈپ تاشلايدىغان كۈنلەر كەلدى. مانا بۇ سۇلتان ئابدۇرەشىدخاننىڭ سىزگە ئۆز قەلىمى بىلەن يازغان ئىنايەتنامىسى!

مەۋلانە ئەھمەت خان كۆكەلداش سۆزىنى تۈگىتىپلا، سەللىسىگە قىستۇرۇقلۇق يارلىقنى ئېلىپ كەشمر ھۆكۈمرانى مىرزا مۇھەممەت ھەيدەر كوراگانغا تەۋازۇلۇق بىلەن سۈندى. سۇلتان ئابدۇرەشىدخاننىڭ يارلىقى مۇنداق يېزىلغانىدى:

«ئىنايەتنامە ۋە ئەنبەر شەمامە تۈركىي<sup>①</sup> تەڭرىم دۇنيانىڭ ئەھۋاللىرىنى ھەمىشە بىلىپ تۇرغۇچىدۇر. جىمى ئىنسان ۋە جىمى جىنسلارنىڭ خوجىسى بولغان پەيغەمبەر سەللەللەھۇ ئەلەيھى ۋەسەلەمنىڭ شەرىئىتىنىڭ ئۆتكۈر نۇرى قەدىم ئەيىام ۋە مەيەنەت ئەنجامىدىن تارتىپ مۈلكىي قەشقەرىيە ۋە مۈلكىي كەشمىرىستان مەملىكىتىنىڭ ئۈستىدە يېنىپ تۇرغان نۇرلۇق مەشئەلدۇر. شەرىئى ئىسلامنىڭ پاناھى، مەلكۇل كەشمىرىستان ھۆكۈمدارى بولمىش ئەمىر مۇھەممەت ھەيدەر كوراگان جانابى ئالىيلرىغا مەرھەمەتلىك ۋە سائادەتلىك سالاملارنىمىزدىن سۇڭرە مەلۇم بولغاچكىم، مۇشۇ كۈنلەردە ئۇل ئىسلام مەملىكىتىدە تەڭرىنىڭ يەزىلىشى ئادالەتتىكى بىلەن پۈتۈن ئائىلە تاۋابىئاتلىرىڭىزنىڭ خاتىرجەملىكىنى، مەملىكىتىڭىزنىڭ

① «ئۇيغۇرچە يېزىلغان، خۇش پۇراق چاپىدىغان ئىنايەتنامە»



كۈچلۈك ۋە مۇستەھكەم، خەلقىڭىزنىڭ ئىنتائەتمەن بولۇشىنى، مىللەتنى ھەر تۈرلۈك ئاپەت ۋە مەنئىي بالالاردىن پاك ساقلاپ، ئۇلارنىڭ ئىشلىرىغا نۇسرەت ئاتا قىلىشىنى تەڭرىگە ئىلتىجا قىلىپ، ئۆزىڭىزنىڭمۇ مۇسۇلمانلارنىڭ بېشىدىن بۇ دۆلەتنىڭ نۇرىنىڭ ئۆچمەس دۇئا ۋە تىلاۋەت بىلەن مەشغۇل بولۇۋاتقانلىقىڭىزدىن ۋاقىپ بولۇپ قانائەت ھاسىل قىلدۇق ۋە كۆپ خۇرسەن بولدۇق.

ئەخلاقىي ھەمىدە بار يەردە ئەلۋەتتە ئەخلاقىي زەمىمەمۇ بولىدۇ؛ پايىدا بار جايدا زىيانمۇ بولىدۇ. گۈل تىكەنسىز، ھەسەل ھەرىسىز بولمايدۇ. ھەر بىر مەخلۇقاتتا ياخشى خىسەلت بولغىنىدەك، يامان ھەرىكەتمۇ ئۇنىڭدىن ئايرىلمايدۇ. ياخشىلىق بىلەن يامانلىق قوشكېزەك — بىر تۇغقان بولۇپ، بىر - بىرىدىن ئايرىلماسلىق ئادىتى قەدىم ئەبىيەدىن جارى بولۇپ كەلمەكتە. ھاۋا گۈلدۈرلەپ چاقماق چېقىشى بىلەن رەھمەت يامغۇرىمۇ ئەلۋەتتە بىللە كېلىدۇ. بۇ دۇنيانىڭ پانىيلىقى ھەممىگە ئاشكارىدۇر. زۇلۇم ۋە زۇلۇم قىلغۇچىلارغا تەڭرىم دائىم قاتتىق قەھر - غەزەپ قىلىدۇ. تەڭرىم بەندىلىرىنىڭ ھەر زامان، ھەر ماكاندا قىلغان - ئەتكەنلىرىنى ئاشكارا كۆرۈپ تۇرغۇچىدۇر. شۇڭا، ھېچقانداق ئىش تەڭرىنىڭ نەزىرىدىن ساقىت بولغان ئەمەس.

بىز خۇداۋەندە كەرىمنىڭ تىل يەتمەس ۋە كەمچىلىكىسىز كالامى مۈلكۈلئەللامىدا كۆرسىتىلگەن: (ھەر ئىشنى كۆپچىلىك بىلەن مەسلىھەت قىلىشىپ ئىشلەڭلار!) دېگەن شەرتكە بويسۇنماي، خىلاپلىق قىلدۇق. نادانلىق، خۇراپاتلىق، پىسقى - فۇجۇر قوشى قاچانكى دىلىمىزدا ئۇۋا سېلىپ، تەكەببۇرلۇق تۇخۇمىنى چىقارغاندىن تارتىپ، ئۆزۈمچىلىك، مەنپەئەتلىك ۋە مۇستەبىتلىك دۈتى بۇرىمىز مورىسىدىن تۇتۇن ياندۇرۇپ، يېقىن سادىق ئەركانلىرىمىزنىڭ تولىسىنىڭ دىلىنى رەنجىتتۇق.

ئۇلۇغلار: «يېنىكلىك - شەيتانلىق؛ ئېغىرلىق - راخمانلىق، دېگەن بولسىمۇ ئەمما بىز ياش ھەم تەجرىبىسىز بولغانلىقىمىز ئۈچۈن تولا ئىشلاردا يېنىكلىك قىلىپ يۈنۈسخان، ئەھمەت خان ۋە سەئىدخان ئۈچ بۈزۈك زامانلىرىدىن تارتىپ سەئىدىيە سەلتەنەتنى ئۈچۈن بەجىتىش خىزمەت قىلىپ كەلگەن دىيانەتلىك، سادىق، دادانا، پەزىلەتلىك ۋەزىر ئەزەم ئەمىر سەئىد مۇھەممەت مىرزا جانابلىرىنى ئۆلتۈرۈپ، ئۇ دۇنيا بۇ دۇنيا قازا يۈز بۆلۈك! دېمەك، «يېنىكلىك» قىلىپ، غەزۈپ بىلەن ھۆكۈم يۈرگۈزۈلسە، سەلتەنەتنى ۋەيران قىلىدۇ!» دېگەن بۇ ھەقىقەتنى ئاخىر چۈشەندۈك! ئەلھال، سىز بىلەن بىز قان بىلەن ئانت ئېچىشكەن قېرىنداشلاردىمىز. شۇڭا، سىزنىڭ بۇ گۇناھىمىزنى كەچۈرۈۋېتىشىڭىزنى ئۈمىد قىلىمىز.

قۇداشەيگىنى ئىككى يۈز سەرۋاز بىلەن سىزنىڭ خىزمىتىڭىزگە ئەۋەتتۇق. يەنە ئۇنىڭدىن زىيادە غۆرىڭىزگە دەپ تون - سەرىپاي، سەلە - كۇلا، رومال - باغلىق مەرھەمەت قىلىپ ئەۋەتتۇق. گەپ ۋە سىلام. تارىخىي ھىجرىيىنىڭ توققۇز يۈز قىرىق بىرىنچى (قوي) يىلى شاھى شەئباننىڭ بەشى شەنبە. ①

مىرزا مۇھەممەت ھەيدەر كوراگانى سۇلتان ئابدۇرەشىدخاننىڭ ئىنايەتنامىسىنى ئوقۇپ بولغاندا، كەشمىر ھۆكۈمرانىنىڭ راجىدان ئوردىسى ئېغىر سۈكۈناتقا چۆمگەنىدىكى كەشمىر ھۆكۈمرانىمۇ، سەئىدىيە ئەلچىلىرىمۇ ھېچقايسىسى بىر ئېغىز يازال قىلىشماستىن خىم ئۆلتۈراتتى. ئاخىر بۇ سۈكۈناتنى سەئىدىيە مەملىكىتىنىڭ باش ئەلچىسى مەۋلانە ئەھمەت خان كۆكەلداش بۇزدى.

مەن باشتا سىزگە ئېيتقىنىمدەك، دەپ سۆز باشلىدى

② بۇ مەقلىكى تەپسىلاتلار ئۈچۈن مىرزا مۇھەممەت ھەيدەر كوراگانى يازغان «تارىخىي رەشىدى» (قوليازما) گە قارالسۇن.

ئۇ، — سىزنىڭ راجىدان ئوردىڭىزغا ئۆز ئىختىيارىم بىلەن كەلگەنمەن. سۇلتان ئابدۇرەشىدخان ئۈچۈن مەملىكەتتە ئاسايىشلىق ئورنىتىشىمۇ باشقا مۇھىم نەرسە بولمىسا كېرەك. سۇلتان جانابى ئالىيلارمۇ ئۆزىنىڭ ئىنايەتنامىسىدە بۇ نۇقتىنى ئېنىق بايان قىلغان ھەمدە ئۆزىنىڭ بۇرۇنقى ئىشلىرىغا پۇشايماق قىلىدىغانلىقىنى ئىزاھ قىلغان.

— مۆھتەرەم مەۋلانەم سىز ياخشى ۋە دانا ئادەمسىز، — دېدى مىرزا مۇھەممەت ھەيدەر كوراگانى، — مەن سىزنىڭ ئەڭ ياخشى ئىستەكلىرىڭىزنى چۈشىنىمەن. بىراق، پۇشايماقلىق ئىش يۈز بەرسە، ۋەقە ئۆتكەندىن كېيىن چەككەن نادامەت ھېچ مەنپەئەت بەرمەس. ھاكىمىيەت ئىشىدا ئاچچىق ۋە غەزەپ ئۆرلىگەن ۋاقىتتا، ئىختىيارلىق تىزگىنىنى خاھىشنىڭ قولىغا بەرمەسلىك كېرەك. چۈنكى، يېتىكلىك — ئوق مەسەللىكتۇر. ئوق ساداقىتىن ئېتىلىدىنۇ، ياندىۇرماق بەسنى مۇشكۈلدۇر؛ ئېغىرلىق — قىلىچ مەسەللىكتۇر. ئۇنى خالىغان چاغدا قىنىدىن سۇغۇرۇۋېلىپ ئىشلەتكىلى، خالىمىغاندا، يەنە قىنىغا قايتۇرۇپ سېلىپ قويغىلى بولۇۋېرىدۇ. شۇنىڭغا ئوخشاش، سىز بۇ دېگەنلىرىڭىز تامامەن توغرا. بىراق، بۇ ئىشلارنىڭ ھەممىسىدىلا سۇلتان ئابدۇرەشىدخاننى ئەيىبلىك دېگىلىكى بولماي. مەۋلانەم، سىز ئۇنىڭ ئەتراپىنى ئورۇنغانلار ئەيىبلىك دېمەكچىسىزمۇ؟ سىزنىڭ ئىشلىرىڭىزدا ۋەقە ئۆتكەندە دۇنيادا ئەڭ دەھشەتلىك نەرسە قېرىنداشلار ئىزلىرىدۇر. شۇڭا، بۇ قاينامدىن قانداق قىلىپ چىقىش ھەققىدە كۆپرەك ئويلىماق لازىمدۇر! دەرۋەقە، سۇلتان جانابى ئالىيلارنىڭ شەيتان لەغىنى سۈپەتلىك ئادەملەر ئىكەنلىكى پامان تەسۋىرگە ئېرىشىپ كەتكەنلىكىنى مەن سىزدىن يوشۇرالمىيەن؛ شۇڭا، ئۇلارنى چاغدا ھەتتا ئۇستاز مۇھەممەت شېرىپ

بۇزۇڭ كۆڭۈرۈمنىڭ سۆزىنىمۇ ئىلىك ئالماي قويغانغۇ؟ بىراق، ئۇ  
 ئەگەر سىزنىڭ يەنىلا بۇرۇنقىدەكلا ئىتائەت قىلغىنىڭىزنى ۋە  
 ساداقەتلىكىڭىزنى كۆرسە، ھېچقاچان سىزنىڭ بۇ  
 سەمىمىيىتىڭىزنى ئاياغ - ئاستى قىلماس!   
 مىرزا مۇھەممەت ھەيدەر كوراگانى مەۋلانە ئەھمەت خاننىڭ  
 بۇ سۆزلىرىنى ھۆرمەت ۋە چوڭقۇر ئېتىبار بىلەن ئاڭلىدى ئەمما  
 جاۋاب قايتۇرۇشقا ئالدىراپ كەتمىدى.   
 ئۇ مەۋلانە ئەھمەت خان كۆكەلداشنىڭ سۆزى تۈگىگەنلىكىنى  
 كۆرۈپ ئورنىدىن كۆتۈرۈلدى ۋە:   
 — مەنمۇ شۇنداق بولۇشىنى ئىستەيمەن! — دېدى.   
 — سۇلتان ئابدۇرەشىدخاننىڭ سەمىمىيىتىنى ئۆزىڭىزمۇ  
 كۆرۈپ تۇرۇپسىز، — دېدى مەۋلانە ئەھمەت خان كۆكەلداش  
 كۈلۈپ تۇرۇپ، — ئۇ مېنىڭ سىز بىلەن ئۆتكۈزۈۋاتقان بۇ  
 سۆھبىتىمىزنىڭ نەتىجىسىنى كۈتۈۋاتىدۇ. شۇڭا، مەن  
 قۇداشەڭنى ئىككى يۈز سپاھ بىلەن سىزنىڭ خىزمىتىڭىزگە  
 قالدۇرغاندىن كېيىن دەرھال دارۇلسەلتەنەت يەكەنگە قايتىمەن.  
 بولمىسا، ئۆزىگە تاشلىنىش ئۈچۈن تەييارلىنىپ تۇرغان  
 قۇرغۇچىدەك قارا تىيەتلەرنىڭ ئۇنىڭغا ئۆز تەسىرلىرىنى يەنە  
 ئۆتكۈزۈۋېلىشى ئېنىق!   
 — سىز ماڭا يىراق ۋەتىنىمنىڭ شېرىن ھىدىنى ئېلىپ  
 كەلدىڭىز، — دېدى كەشىمەر ھۆكۈمرانى مىرزا مۇھەممەت ھەيدەر  
 كوراگانى ئۇلۇغ - كىچىك تىنغاندىن كېيىن، — بىراق  
 پەلەكنىڭ گەردىشى نېمىنى تەقەززا قىلسا، ئادەم بالىسى ئۇنىڭغا  
 زادى ئىلاج تاپالمايدىكەن. ئەلھال، ۋەتىنىم بار تۇرۇقلۇق،  
 كەشىمىردەك يات بىر ئەلدە يىلتىز تارتىشقا مەجبۇر بولۇپ  
 تۇرۇپتىمەن. دەر ھەقىقەت، پەلەك كىشىلەرنىڭ ئىرادىسىگە  
 بويسۇنمايدىكەن. ئايىغىڭىز ئاستىدىكى تاغ ئۆۋەنگە قاراپ  
 كۆچسە، سىز ئېگىزگە ھەر قانچە ئىنتىلىسىڭىزمۇ بىكار ئىكەن،

تاغ كۆچكۈنى بىلەن بىللە تۆۋەنگە قاراپ غۇلاپ چۈشمەكتىن باشقا ئىرادەت يوق ئىكەن. ئەمدى ئويلاپ كۆرسەم، مۈلكىتى قەشقەرىيىدىكى كۆچكۈنلەر مېنى خۇددى شۇ كويغا سالغانىكەن. مۇساپىرلىق تىكەنلىرى يۈرىكىمگە نەشتەردەك سانجىلغان بولسىمۇ ئەمما مەن بۇ يەردە قايتا ئويلىنىش پۇرسىتىگە ئىگە بولىدۇم. سۇلتان سەئىدخان بىزدەك بىر كۆچمەنچى موغۇل ئولۇسىنى تارىختا مەدەنىيەتنىڭ يۈكسەك پەللىسىگە چىققان قەدىمكى مەملىكەت قەشقەرىيىگە باشلاپ كىرىپ، تەرەققىياتىمىزنى نەچچە ئەسىر ئىلگىرى سۈرۈۋەتكەنىدى. بىراق، جاھالەت ئۇستازلىرى ھېسابلىنىدىغان ئاشۇ نەمەنگانلىق تەرىقەتچىلەر ئارىغا ئاداۋەت ئۇرۇقىنى تېرىغانلىقتىن، بۇ مەملىكەتتە بالا ئاتىغا قوۋۇشمايدىغان، ئۇرۇق - تۇغقانلار بىر - بىرىنىڭ بەختىگە قارا سانايدىغان، باشقىلارنىڭ بەخت - سائادىتىنى پايىمال قىلىشنى خۇشاللىق بىلىدىغان كۆڭلى قارىلار ئۈستۈن مەرتىۋىلەرگە ئېرىشتى... جاھالەت ئۇستازلىرى نادانلىق ۋە ئەقىدىچىلىكنى تېخىمۇ ئەۋج ئالدۇردى. مەرىپەتنىڭ رىشتە - يېپىلىرىنى جاھالەت چاقىدا ئىگىرىپ بارغانسېرى چىگىشلەشتۈرۈۋەتتى... نىھايەت، پىقىرمەن مۈلكىي قەشقەرىيىدە تاپالماي يۈرگەن بۇ چىگىش يېپىنىڭ ئۈچىنى مۇشۇ كەشمىردە تاپقاندەك ھېس قىلىۋاتىمەن.

— ھەزرىتىم، مۇبادا ئەدەپسىزلىك سانالمىسا، سىزدىن بىر ئىشنى سورىسام بولۇرمۇ؟  
— مەرھەمەت، مەۋلانەم.

— قەشقەردە ئۆزىڭىز يازغان سەپەر خاتىرىسىدىن پارچە ئوقۇپ بەرگەندىڭىز. ئۇ خاتىرە شۇ قەدەر پاساھەتلىك يېزىلغانلىقى ئۈچۈن مېنى پۈتۈنلەي ئۆزىگە مەپتۇن قىلىۋالغانىدى. ئەگەر شۇ ئەسىرىڭىزنى يېزىپ پۈتتۈرگەن بولسىڭىز مېنىڭ كۆرۈپ بېقىشىمغا رۇخسەت قىلارسىزمۇ؟

چۈنكى، سىز ئۆزىڭىز بېشىڭىزدىن كەچۈرگەن ۋە ئۆزىڭىز تەھقىقلىگەن ئول تارىخىي ۋەقەلەرنى سىزدىن باشقا ھېچكىممۇ ئۇنداق پاساھەتلىك، ھەقىقىي راستچىللىق بىلەن يازالغان ئەمەس!

مىرزا مۇھەممەت ھەيدەر كور اگانى راجدان ئوردىسىنىڭ قوبۇلخانىسىنىڭ دېرىزىلىرىدىن كىرىۋاتقان سارغۇچ قۇياش نۇرىغا تىكىلگەن ھالدا سۈكۈت قىلىپ ئولتۇردى. ئۇ كەشىمىزگە ھۆكۈمران بولغاندىن بېرى «تارىخىي مۇخەسسەر» دەپ ئىسىم قويۇلغان بۇ خاتىرىنى باشتىن ئاياق قاينىدىن تەھرىرلەپ، خەتتى سۇلىق نۇسخىسىدا كۆچۈرگۈزۈپ ئالاھىدە بىز سالتنامە ھالىتىگە كەلتۈرۋاتاتتى. ئۇ ھازىر بۇ خاتىرىنىڭ ئاخىرقى ئىككى بابلىرى ئۈستىدە جىددىي ئىشلەۋاتقانىدى.

ئۇ مەۋلانە ئەھمەت خان كۆكەلداشقا قاراپ كۈلدى ۋە: — بۇنىڭدىن ئىككى يىل ئىلگىرى مۇشۇ سىرتتاگا شەھىرىدە دەھشەتلىك جەڭلەرنىڭ بولغانلىقىنى ھازىر تەسەۋۋۇر قىلىش بەسى مۇشكۈل! — دېدى. ئۇ ئاشۇ قانلىق ئۇرۇشنىڭ قورقۇنچلۇق مەزگىللىرىنى كۆز ئالدىغا كەلتۈردى. دە:

— مۇشۇ سىرتتاگا شەھىرىنى ۋە راجدان ئوردىسىنى ئىشغال قىلىش جېڭىنى موغۇلىستان ۋە مۈلكىي قەشقەرىيىدىكى باشقا جەڭلەرگە سېلىشتۇرۇش ئەسلا مۇمكىن ئەمەس! — دېدى، — شۇڭا مەن سۇلتان سەئىدخان بىلەن بىللە قاتناشقان بۇ ئۇرۇشلارنىڭ بارلىق تەپسىلاتلىرى ھەققىدە، بولۇپمۇ ئاشۇ جەڭلەردىكى غالىبىيەت ۋە مەغلۇبىيەت سەۋەبلىرى ھەققىدە مۇپەسسىل خاتىرە قالدۇرۇپ ماڭغانىدىم. ھازىرچە بۇ خاتىرىنى

«تارىخىي مۇختەسەر» دېگەن نام بىلەن ئاتاپ تۇردۇم. ① مېن خەتتاتقا «تارىخىي مۇختەسەر» دېگەن نامنى تۇسۇنغا كۆچۈرگۈزۈپ تەييار قىلماي، لىسىز سۇلتان ئابدۇرەشىدخانغا ئالغاچ كېتىشكە ئوقۇپ پىكرىنى بېرەلمەي، مەن مەۋلانە ئەھمەت خان كۆكەلداش قولتىنى كۆكسىگە قويدى: لىسىز بىزگە تەڭداشسىز ئىشەنچ بىلدۈرۈڭىز ھەزرىتىم! ئىلتىپاتىڭىزغا تولغۇمىنى تەدارمەن!

— مېنىڭ ئارزۇيۇم مەرىپەتپەرۋەر دۆلەتنى، خەلقپەرۋەر سەلتەنەتنى، ئادالەتپەرۋەر سۇلتاننى كۆرۈشتۈر! زالىم مىرزا ئابابەكرىنىڭ ئۆلگىنىگە يېگىرمە يىلدىن ئاشتى. ئەمدى ھېچكىممۇ ئۇنىڭدەك تەپرىقە - ئارازچىلىق قىلىپ، ئۈزلۈكسىز تۈردە مەملىكەتنى پارچىلاپ، خەلقنى نادانلىقتا تۇتۇپ، جاھالەتنى دۆلەت سىياسىتى قىلىشنى ۋە خەلقنى داۋاملىق نامراتلىققا مەھرەم قىلىشنى خالىمايدۇ! مېنىڭ بۇ «تارىخىي مۇختەسەر» نى يېزىپ، بۇرۇنقى خان - سۇلتان، شاھۇ - پادىشاھلارنىڭ ياخشى خىسلەت، يامان سۈپەتلىرىنى بىر - بىرلەپ بايان قىلىشىمدىكى سەۋەبمۇ باشقا ئەمەس. سۇلتان ئابدۇرەشىدخان بۇ كىتابنى كۆرۈپ، «پادىشاھلار ۋە ھاكىم - ئەمەلدارلاردىن ياخشى ئىش قىلغانلىرىنىڭ دۆلىتى زىيادە، پەرزەنت - نەۋرىلىرىگىچە سەلتەنەتنى قولدىن كەتمەي، ئەل ئارىسىدا نامى ياخشى سۈپەتلىر بىلەن ساقلىنىپ قالدىكەن ۋە خالايق ئۇلار ئۆلگەندىن كېيىنمۇ روھ - ئەرۋاھلىرىغا دۇئا قىلىپ يادلايدىكەن؛ مۇبادا يامان ئىشلارنى قىلىپ، كىشىلەرگە زۇلۇم - ئازاب قىلسا، ئۆمرى قىسقا، دۆلەتلىرى كۈتاه بولۇپ، ئەبەدىلىك بەد يەر يۈزىدە، خەلق

① «تارىخىي مۇختەسەر» - قىسقا تارىخ دېگەن مەنىدە. مىرزا مۇھەممەد ھەيدەر كورگانى بۇ «تارىخىي مۇختەسەر» دەپ ئاتىغان خاتىرىسىنى مىلادى 1542 - يىلى «تارىخىي رەشىدى» دېگەن نام بىلەن كەشمىردە رەسمىي ئېلان قىلدى. ھالبۇكى، مۇئەللىپ بۇ يەردە تىلغا ئالغان «تارىخىي مۇختەسەر» ئۇنىڭ «تارىخىي رەشىدى» دېگەن كاتتا ئەسىرىنىڭ 2 - جىلدۇر.

ئارىسىدا يامان سۈپەت بىلەن مەشھۇر بولىدىكەن. بۇنداق پادىشاھ - سۇلتانلارغا خەلقىئالەم ئەبەدىلئەبەد لەنەت، قارغىش ئوقۇيدىكەن» دەپ بىلىپ، ئۆزىنى ياخشىلىق يولىغا مايىل قىلىپ ياخشىلار قاتارىغا قوشۇلسا ئەجەب ئەمەس.

— چۈشەندىم، ھەزرىتىم، — دېدى مەۋلانە ئەھمەت خان كۆكەلداش ئورنىدىن تۇرۇپ مىرزا مۇھەممەت ھەيدەر كوراگانغا بېشىنى ئېگىپ تەزىم قىلدى، — سىزنىڭ ئارزۇيىڭىز ھەم بىزنىڭمۇ كۈتكەم مەقسىتىمىزدۇر!

شۇ چاغدا قوبۇلخانا سىرتىدىن بىرىنىڭ ئىتتىك يۈرگەن ئاياغ تېۋىشى ئاڭلاندى. قوبۇلخاننىڭ ئىشىكى ئېچىلىپ، ئورساڭ ئەمىرىنىڭ چاپارمىنى قوبۇلخانا ئىچىگە كىرىپ كەلدى ۋە بىر پارچە مەكتۇپنى كەشىمىر ھۆكۈمرانغا تاپشۇردى.

— ئورساڭدا بۇتپەرەسلەر ئىسيان كۆتۈرۈپتۇ، — دېدى مىرزا مۇھەممەت ھەيدەر كوراگانى مەكتۇپنى كۆرۈپ بولۇپ، — مەن ئورساڭغا بارمىسام بولمايدىغاندەك قىلىدۇ...

ئۇ سەل ئويلىنىۋالغاندىن كېيىن: «مەۋلانەم، مەن ئەگەر ئورساڭغا كەتسەم، «تارىخىي مۇختەسەر» نى سىزگە ئاخشاملىققا ئەكىلىپ بېرىشىدۇ!

ئۇ سۆزىنى تۈگىتىپلا، قوبۇل ۋاقتىنىڭ تاماملانغانلىقىنى بىلدۈرۈش ئۈچۈن ئورنىدىن تۇردى. مەۋلانە ئەھمەت خان كۆكەلداش ئورنىدىن تۇرۇپ قولىنى كۆكسىگە قويۇپ، چوڭقۇر ھېسسىيات بىلەن ئۇنىڭغا تەزىم قىلدى...

نەزمە

نە پايدا گۈلدىن ئالساڭ بىر تاۋاق!

«گۈلىستانىم» دىن ساقلا بىر ۋاراق.

گۈلنىڭ ئۆمرى ئۇزۇن بولمايدۇ،

بۇ «گۈلىستان» مەڭگۈ سۇلمايدۇ!

شەيخ سەئىدى



## يەتتىنچى باب

### مىراسخور گېزەندىلەر

«ئومۇمىيلىقنى چۈشىنىش تارىخقا موھتاج؛ تەپسىلاتنى چۈشىنىش — ئاجايىپ — غارايىپ ۋە قەلەرگە موھتاج.»

ۋېكتور. گېگۇگ

مىلادى 1541 - يىلى (كالا يىلى) ئەتىياز

كۈنلىرىنىڭ بىرى. خوجا مۇھەممەتئىمىن ئىشان ئىككى مۇرىتىنىڭ ھەمراھلىقىدا دەھىندتىن ئايرىلىپ، نەمەنگان تەرەپكە قاراپ ئاتلىق كېتىپ باراتتى. دەھىند چۆلىنىڭ تىكىنەك باسقان قۇملىرى ئاتلارنىڭ ئايىغى ئاستىدا سۈدەك ئاقاتتى. ئۇلار كۆزلىرىگە قۇم كىرىپ كەتمەسلىكى ئۈچۈن، يۈز - كۆزلىرىنى ياغلىق بىلەن ئورۇپلىشقاندى. بىراققا قاغىرىغان قۇم دۆڭلۈكلىرىنىڭ يانباغىرلىرىدا يۇمشاق يۇڭلۇق قوي پادىلىرى ئوتلاپ يۈرۈشەتتى. بۇخارا تەرەپتە پايانسىز قارقۇم چۆللۈكى سوزۇلۇپ ياتقاندى. بۇ ھەقىقەتەن قاقاس ھەم سوغۇق دالا ئىدى. ئۇنىڭ ئەتراپىدىكى قاقاسلىقنىڭ چېتىگە كۆز يەتمەيتتى. شىمال تەرەپتىن سۇس سوقۇۋاتقان ئەتىيازلىق سوغۇق

چۆل شامىلى بۇ چەكسىز دالاغا كۆڭۈلسىز مەنزىرە  
بېغىشلىغانىدى. چۆلنىڭ ئۇ يەر، بۇ يەرلىرىدە ئۆسۈشكەن  
سۆكسۆك، يۇلغۇن ۋە چاكاندا قاتارلىق چۆل ئۆسۈملۈكلىرىنىڭ  
شاخلىرى شامالدا قانداقتۇر بىرى غەزەپ بىلەن قوغلاۋاتقاندەك  
توختىماي ئىرغاڭلاپ تۇراتتى.

كۈن چۈشتىن قايرىلغان مەھەلدە، بىردىنلا ئالدى  
تەرەپتىكى قاراقۇم چۆللۈكىدىن كۆكۈچ - قارامتۇل بۇلۇت  
كۆتۈرۈلدى. قۇم ئارىلاش چىقىۋاتقان بوران گویا يەر - زېمىنى  
زۇلمەت ئىلكىگە ئالماقچى بولغاندەك، يىراققىن قارا بۇلۇتلارنى  
شىددەت بىلەن سۈرۈپ كېلىپ، بىر پەستىلا ئاسماننىڭ يېرىمىنى  
قاتلاپ كەتتى. يولۇچىلار دەرھال ئاتلىرىدىن چۈشۈپ، باش -  
كۆزلىرىنى ياغلىق ۋە چاپانلىرى بىلەن مەھكەم ئوراپ  
ئولتۇرۇۋېلىشتى. بىر ئاش پىشىمدەك ۋاقىت ئۆتكەندىن كېيىن  
بوران سەل يەسىيىپ، ئاسماننى قاپلىغان قارا بۇلۇتنى بىر ياققا  
سۈرۈپ تاشلىدى. ئاسماننىڭ بىر چېتىدە قۇياش چاقناپ بايامقى  
سوغۇق چۆللۈكنى يورۇتۇپ خېلىلا ئىللىقتى. بوران  
توختىغاندىن كېيىن، خوجا مۇھەممەتتىن ئىشانلار يولىنى يەنە  
داۋاملاشتۇردى. خوجا مۇھەممەتتىن ئىشان يازاگمۇ قىلماستىن  
جېم كېتىپ باراتتى. يۇللار ئاتىسى امەخداۋم ئەزەم بىلەن  
يۈنىڭدىن يىگىز مەيىل ئىلگىرى مۈلكىي قەشقەرىنىڭ قاراپ  
ماڭغان چاغدىكىدىن خېلىلا ئىتتىچە - ئاسايىشلىق ۋە توقۇمە  
مەمۇرچىلىق ئىدى. بىراق، ئۇ ئاتىسى بىلەن ئىللىك مۈلكىي  
قەشقەرىنىڭ قاراپ كېتىۋاتقان چاغدىكىدەك شوخ، جانلىق ئەمەس  
ئىدى. گەرچە ئۇ ھازىر ئەقىل - ئىدىراكتا يېتىۋاتقان ئەپەككۈرى  
رۇشەن، ئەستە تۇتۇش، قۇۋۋىتى كۈچلۈك، ھېسابلانمىسىمۇ  
شېۋىلەرنى ئۆزلەشتۈرۈۋالغان، ھەتتا ئاتىسى ئەخداۋم ئەزەم  
ئۆتۈن ئۆزىگە ۋارىس ئىشان قىلىپ تاللاشقان ۋە دەپۈزگەن بولسىمۇ  
گەنما نېمىشقىدۇر، ئۇنىڭ كۆڭلى خاپا ھەم ياراڭدەك ئىدى.

ئېقىنقى يىللاردىن بېرى ئاتىسى مەخدۇم ئەزەم كەنجى، ئوغلى  
 خوجا مۇھەممەت ئىسھاقنى ئۆزىدىن، چارە ئەتتۇرالايدىغان تېئولۇپ  
 قالغانىدى. مەخدۇم ئەزەم يەرغانىدا سۈلۈك تەۋرىتىپ، تەرقەت  
 تارقىتىپ يۈرگەندە، ئۇنىڭ مۇرىتلىرى بىبى سارە ئىسىملىك  
 قەشقەرلىك بىر قىزنى ئۇنىڭغا دۇئا قىلدۇرغانىدى. بەزىلەر بۇ  
 خوتۇننىڭ نەسەبلىرى ھەزرىتى سۇلتان ساتۇق بۇغرا قاراخاق  
 غازىنىڭ نەسەبلىرىگە ئۆلشىدۇ، دېيىشەتتى. كېيىن مەخدۇم  
 ئەزەم ئۆزىنىڭ بۇ خوتۇنىنى دەھىدىتكە قايتۇرۇپ كەلگەنىدى.  
 خوجا مۇھەممەت ئىسھاق ئۇنىڭ ئاشۇ بىبى سارە دېگەن  
 قەشقەرلىك خوتۇنىدىن تۇغۇلغان بالا ئىدى. قېرىغاندا ئوغۇل  
 پەرزەنت كۆرگەن مەخدۇم ئەزەم بۇ ئوغلىنى باشقا پەرزەنتلىرىدىن  
 چارە ياخشى كۆرەتتى. بىر كۈنى باشقىلار «خوجا مۇھەممەت  
 ئىسھاق كېلىۋېتىتۇ» دەپ خەۋەر قىلىۋېدى، مەخدۇم ئەزەم  
 دەرھال ئېگىن ۋە داستارلىرىنى تۈزەشتۈرۈپ، ئۆزىنى ئوڭشاپ  
 ئولتۇردى. مۇرىتلىرى ھەيران بولۇپ: — نازەسىڭىز  
 بىلدۈرگەنلىكىرى نېمىدىندۇر؟ — دەپ سورىغاندا، ئۇ: —  
 ئى يارەنلەر، سىزلىرى بىلمەيسىزلىرى، دەپ جاۋاب  
 بەرگەنىدى، — ھەر قانداق چاغدا ھەر بارە ئانھەرەت سەللەلاھۇ  
 ئەلەيھى ۋەسەللەم مېنىڭ كۆزۈمگە خۇددى خوجا ئىسھاقنىڭ  
 سۈرىتىدە كۆرۈنەدۇر. ئۇ پەرزەنتلىرىمنىڭ تۆتىنچىسىدۇر،  
 كۈنمۇ تۆتىنچى ئاسماندادۇر. بۇ پەرزەنتىم ماڭا كونا ئاپتاپ،  
 يۇلتۇز مەسەللىك كۆرۈنەدۇر. بۇ پەرزەنت باشقا ئاكىلىرىدىن  
 كىچىك بولسىمۇ ئەمما تەرقەت يولىدا بالدۇر كامالەتكە يېتىۋر.  
 مەن بۇ پەرزەنتىمنىڭ حاملغا باقسام، دىلىم ئۇنىڭ چېھىنىڭ  
 نۇرىدا يورۇپ كېتىۋر. شۇڭا، مەن بۇ پەرزەنتكە ھەزرىتى رىسۇل  
 سەللەلاھۇ ئەلەيھى ۋەسەللەمنى ھۆرمەت قىلغاندەك ھۆرمەت

قىلۇرمەن. بۇ پەرزەنتنىڭ نەسلىدىن نەچچىلىگەن ساھىب ۋىلايەت بارلىققا كېلۇر. ئىنشائاللا، ئۇنىڭ ۋىلايەتلەرنى يورۇق قىلغان نۇرى ئالەمنىمۇ مۇنەۋۋەر قىلسا ئەجەب ئەمەس! . . . ①

مەخدۇم ئەزەمنىڭ قەشقەرلىك خوتۇنى بىبى سارە ئۆزى چىرايلىق بولغىنى بىلەن قىلىقى سەت، ئىچىدە زەھەر قاينايدىغان، قارا نىيەت، ھەسەتخور بىر مەزلۇم ئىدى. ئۇ توقاللىق مەرتىۋىسى بىلەن مەخدۇم ئەزەمنىڭ ئەمرىگە ئۆتكەندىن كېيىن ئۆزىنىڭ ھەممە نازۇ - كەرەشمە ۋە ھىيلە - مىكرىنى ئىشقا سېلىپ مەخدۇم ئەزەمنى ئۆزىگە مەپتۇن قىلىۋالغانىدى. خوجا مۇھەممەت ئىسھاقنى تۇغقاندىن كېيىن ئۇنىڭ ھەممە ئوي - خىيالى ئوغلىغا ئاتىسى مەخدۇم ئەزەمنىڭ خوجا مەسئۇلىلىق ئورنىنى ئېلىپ بېرىشتە قالغانىدى. شۇڭا ئۇ چوڭ ئوغۇل خوجا مۇھەممەتتىن پاتۇرماي، بىر چارە - ئاماللار بىلەن ئۇنى بالدۇرراق كۆزدىن يىتتۈرۈش كويىغا چۈشكەنىدى. بۇ ئوي ئۇنىڭلا قەلبىدە ئوت بولۇپ يانماستىن، بەلكى ئۇنىڭدىن ئوغلى خوجا مۇھەممەت ئىسھاققىمۇ كۆچكەن ۋە ئۆسمۈر خوجا مۇھەممەت ئىسھاقنىڭمۇ نارەسىدە قەلبىدە ئوت بولۇپ يېنىپ، باغرىنى كاۋاپ، ھالىنى خاراپ، ئىچىنى خۇددى چايان چاققاندىك چېقىپ، زادىلا ئارام بەرمەيۋاتقانىدى.

بىر كۈنى مۇرىتلاردىن بىرى بىر ئاتنى ئاتىسى مەخدۇم ئەزەمگە دۇئا قىلدۇرغىلى يېتىلەپ كېلىۋىدى، خوجا مۇھەممەت ئىسھاق بېرىپلا ئاتنىڭ تىزگىنىنى ئۇنىڭ قولىدىن ئېلىۋالدى. ئىنىسىنىڭ ئەدەپسىزلىكىنى كۆرگەن خوجا مۇھەممەتتىن خاپا بولۇپ:

— ئى خوجا مۇھەممەت ئىسھاق! — دەپ ئاچچىق قىلدى ئۇنىڭغا، — بىلەمسىز، نېسىۋە ھەممىگە باراۋەر بېرىلىدۇ.

① مۇھەممەت سادىق قەشقەرى: «تەزكىرە ئىبىزان»، قەشقەر ئۇيغۇر نەشرىياتى 1988-يىل نەشرى، 35 - بەت.

ئەمما، ھەر كىم قۇربى يەتكۈچە ئالدى! سىزنىڭ بۇ ئاتنى ئېلىۋېلىشىڭىز قۇربىڭىزغا مۇخالىپ ئىش ئەمەسمۇ؟  
ئەسلىدە مەخدۇم ئەزەمنىڭ بۇ ئاتنى كىچىك ئوغلى خوجا مۇھەممەت ئىسھاققا بەرگۈسى بولسىمۇ ئەمما چوڭ ئوغۇلنىڭ سۆزىنى ئاڭلاپ، دەرھال بۇ نىيىتىدىن ياندى - دە، ئاتنى چوڭ ئوغلى خوجا مۇھەممەتتىكىگە بەردى. ئاندىن خوجا مۇھەممەت ئىسھاققا قاراپ:

— ئاتنى خوجا مۇھەممەتتىكىمىن ئالسا ئالغۇدەرسۇن، مەن سىزنى ۋەلى بەرھەق<sup>①</sup> قىلۇرمەن! — دېدى.

ئوردا - سارايلارنىڭ ھەتتاكى ئەڭ كىچىك ئوردا - ساراي ھېسابلىنىدىغان ئوردا - ساراينىڭمۇ ئىچكى قىسمىدا پىتنە - ئىغىۋا ۋە چېقىمچىلىق ئەۋج ئالغان بولسۇن. مەخدۇم ئەزەمنىڭ ھەرىمىمۇ بۇنىڭدىن مۇستەسنا ئەمەس ئىدى. خوجا مۇھەممەتتىكىمىن ئاتىسى مەخدۇم ئەزەمنىڭ مۇرىتى ھەم خوجا مەسئۇلى بولۇپلا قالماستىن بەلكى ئۇ ھەم چوڭ ئوغلى، ھەم كەلگۈسىدىكى ئىشان كالانىمۇ ئىدى. شۇڭا، ئۇ ھەر كۈنى ئەھلى مۇرىتلار قاتارىدا تۈزۈمى تەرىقەتنى تولۇق بەجا كەلتۈرۈپلا قالماستىن بەلكى يەنە «غىڭ» قىلماستىن زەھەر - زۇقۇم تۇرماق، باشقا ھەر قانداق بالايىبەتتەرلەرنىمۇ يۇتۇشقا تەييار تۇرغان خوجا مۇھەممەت ئىسھاققە تەرىقەت ئوغرىلىرىنىڭ ئۇنىڭ قۇتبىل ئەقتابلىق ئورنىنى تارتىۋېلىشىمۇ ھېچكەپ ئەمەس ئىدى. لېكىن، قۇتبىل ئەقتابلىق باشقا، سالاھىيەت باشقا، چۈنكى ئاتىسى مەخدۇم ئەزەمنىڭ مۇرىتلىرى ئىچىدە ئۇنى ئوبدان بىلىدىغان، ئۇنى كۆرەلمەيدىغان ۋە ئۇنىڭغا ھەسەت قىلىدىغانلارمۇ ئاز ئەمەس ئىدى. ئۇلار خوجا مۇھەممەتتىكىمنىڭ ئىقتىدارىدىن شۈبھىلىنەتتى. گەرچە، ئۇ مەخدۇم ئەزەمنىڭ چوڭ ئوغلى ۋە

① ۋەلى بەرھەق — ھەقىقىي ئەۋلىيا دېگەن مەنىدە.

ۋارتىش ئىشان بولسىمۇ، ئەمما ئۇنىڭ قولىدا ئاتىسى بېرىشكە ۋەدە  
 قىلغان ئەمما تېخى بىرىمگەن، ايازما شاھادەتنامە — ئىجازەتنامە  
 يوقلۇقىنى پەش قىلىشىپ، ئۇنىڭ قۇتبىل كەقتابلىق — ۋارس  
 ئىشانلىق ئورنىنى ئېتىراپ قىلغىلى، ئۇنىمايتتى. مەخدۇم  
 ئەزەمنىڭ دەھىدەتتىكى، خوجا مەسئۇللىرى، ئارىسىدا ئۇنىڭ  
 جىيەنى، مەۋلانە، لۇتفۇللا ئىشان بىلەن موللا مۇھەممەت قاسىم  
 خوجىلار بۇنداقلارنىڭ ئەڭ تىپىك ۋەكىللىرى ئىدى. لۇتفۇللا  
 «سۈدىگەرنىڭ يولى بىر، رىزقى بۆلەك» دېگەن گەپ بار.  
 لېكىن، دەھىدەت تەرىقەت يولىدا ئاتىسى مەخدۇم ئەزەمنىڭ  
 كەينىدىن يۈرۈشكەن مۇرىتلار، ئارىسىدا تىزناق ئاستىدىن كىر  
 ئىزدەيدىغان ئادەملەر قەدەمدە دېگۈدەك ئۇچرايتتى. ئۇلار ئاشۇ  
 «بۆلەك رىزق» نىمۇ ئىر — بىرىدىن قىزغىنشاتتى. مۇبادا، خوجا  
 مۇھەممەت ئىمىن ئۆزىنىڭ ئىستىقبالىنى ئويلىنىمىغان بولسا  
 زاھىدلىق يولىغا كىرىپ كەتكەن بولاتتى. دوزۇست، ئۇنىڭ بۇ  
 قورساق سوقۇشلىرىدىن ئىچى سىقىلىپ، دەھىدىنى تەرك  
 ئېتىپ، باشقا يۇرتلارغا باش ئېلىپ چىقىپ كەتمەكنى ئىرادەت  
 قىلغان چاغلىرىمۇ بولغان. بىراق، باشقا يۇرتتا باشقا بىر  
 ھۆكۈمدارنىڭ قاپقىغا قاراپ ئىشلەش، ئۇنىڭغا قارام بولۇپ  
 ياشاشنىڭ نەقەدەر ئازابلىق بولىدىغانلىقىنى ئاتىسى مەخدۇم ئەزەم  
 بىلەن قەشقەر، ئەمىرى مىرزا ئەلى تاغايىنىڭ كۆرسەتمىسىنى  
 كۈتۈپ مەشھەتتىكى سۇلتان ساتۇق بۇغراخاننىڭ مازىرىدا قىرىق  
 كۈن ئېھتىكاپتا ئولتۇرغاندىلا تۇنجى قېتىم ھېس قىلغانىدى. شۇ  
 چاغدا ئۇ ياشلىقىغا قارىماي، كاتتا ۋەزىخان سانىلاتتى. ئۇ  
 مەشھەتتىكى چېغدىلا قۇرئاننى، ھەدىس شېرىفىنى ۋە مەسنەۋى  
 شېرىقلارنى يادلىۋالغان. بۇ كىتابلاردا يېزىلغان باب — باب

تەلقىنلەرنى ۋە تەھلىللەرنى ئوقۇپ بىلىۋالغان، تۇران<sup>①</sup>،  
 ئەجەم<sup>②</sup> ۋە ەرب<sup>③</sup> پادىشاھلىرىنىڭ تارىخىنى،  
 تەسەۋۋۇچىلىقنىڭ ئۇلۇغ پېشىۋالىرى تەۋرەنمەس بايەزىد  
 بەستامى<sup>④</sup>، دانىشمەن جۈنەيد باغدادى<sup>⑤</sup>، زېرەك ئەلى ھەللاجى<sup>⑥</sup>  
 تەرىقەتلىرىنى ياخشى بىلىۋالغان، سوپى شائىرلار ۋە ئەللامەلەر  
 ياقلىغان سىمۋوللۇق بېشارەتلەردىن ئوبدان خەۋەردار ئىدى.  
 ئاتىسى مەخدۇم ئەزەممۇ ئۇنى پەتىۋا تۈزۈش، ۋەز ئېيتىش  
 سەنئىتىنىڭ پۈتۈن سىر - ئەسىرلىرىدىن تولۇق خەۋەردار  
 قىلغانىدى. ئۇ يىگىرمە تۆت يېشىدىلا ۋەز ئېيتىش ئۈچۈن زۇرۇر  
 بولغان ھەممە نەرسىگە - ئىلمىي مەلۇمات، ئىلمىي مەنتىقە،  
 كۈچلۈك ھاپىزلىق ماھارىتى، خىيالىي تەسەۋۋۇر ۋە ناتىقلىق  
 ماھارەتلىرىنى ۋايىغا يەتكۈزۈپ تولۇق ئىگىلىگەنىدى.  
 بىراق، ھالا بۈگۈن ئاتىسى مەخدۇم ئەزەم ئەنتىۋار كىچىك  
 ئوغلى خوجا مۇھەممەت ئىسھاق بىلەنلا بولۇپ كېتىپ، ئۇنىڭ  
 بىلەن كارى بولمىدى. ئۇنىڭ ئۈچۈن ئىلتىپات ئىشكىلىرىنى  
 تاقىۋەتتى. ئۇ ھەر قانچە ئىلتىجا قىلغان بولسىمۇ قىلچە كارى  
 بولمىدى. ئاخىر ئۇ دەھىدىتىن نەمەنگان تەرەپتىكى خوجا  
 مۇھەممەت زۇفەر ئىشاننىڭ قېشىغا باش ئېلىپ چىقىپ كېتىشكە  
 مەجبۇر بولدى. . . .

① تۇران — قەدىمكى ئوتتۇرا ئاسىيادا ياشىغان تۈركىي مىللەتلىرىنىڭ جۇغراپىيىۋى  
 ئېتنىك ئومۇمىي نامى.  
 ② ئەجەم — ئەسلىدە ئاسىيادا ياشايدىغان غەربىي ەرب مىللەتلىرىنىڭ جۇغراپىيىۋى  
 ئومۇمىي ئېتنىك نامى. كېيىنچە بۇ نام ئىرانلىقلارنىڭ ئېتنىك نامى بولۇپ قالدى.  
 ③ ەرب — ھازىرقى سەئۇدى ەربىستانى، سۈرىيە، ئىراق، مىسىر ۋە ئافرىقىدىكى  
 «ئەرب مەغرۇبى» قاتارلىق جايلاردا ياشايدىغان مىللەتلەرنىڭ ئومۇمىي ئېتنىك نامى.  
 ④ بايەزىد بەستامى (874 - ؟) — ئىرانلىق مەشھۇر تەرىقەت پېشىۋاسى، ئىسلام  
 تەپسىرچىسى.  
 ⑤ جۈنەيد باغدادى (820 - 911) — باغدادلىق مەشھۇر تەرىقەت پېشىۋاسى.  
 ⑥ ئەلى ھەللاجى (1211 - 1289) — ئىرانلىق مەشھۇر تەرىقەتچى شائىر. ئۇنىڭ  
 «دېۋان ھەللاجى» قاتارلىق ئەسەرلىرى بار.

چوڭقۇر ئەلەملىك ئوي - خىياللار ئىلكىدە كېتىۋاتقان خوجا مۇھەممەتئىمىن ئىشان ناماز ئەسىر ۋاقتى بولۇپ قالغانلىقىنىمۇ سەزمىدى. كەچكە يېقىن تۇتاش تۆپىلىكلەر باغرىغا جايلاشقان يېزا يىراقتىن كۆرۈندى. يانباغىرلارنى بويلاپ سېلىنغان ئۆيلەر خۇددى تۆۋەنگە قاراپ يۈگۈرۈپ چۈشۈۋاتقاندەك كۆرۈنەتتى. قىزغۇچ لاي كومىلاچلىرى بىلەن ئون ئالتە قۇر قىلىنىپ قوپۇرۇلغان قورغان تېمىنىڭ سول تەرىپىدە يىكەنلىك كۆل كۆزگە چېلىقاتتى. ئۇلار ئاتلىرىنى كۆل ياقىسىدىكى مازار يېنىدا توختىتىشتى ۋە ئاتلىرىدىن چۈشۈپ، يېڭى پىشۇرۇلغان مەزىلىك ناننىڭ پۇرىقى بىلەن تېزەك ۋە نەم تارتىپ كەتكەن قىغ چىللىسىنىڭ پۇرىقى قاپلىغان، بۇ يەر، بۇ يەردە ئىتلار قاۋاۋاتقان يېزا يولىدىن ئۆتۈپ، نەقىشەندىيىچىلەر خانىقاسى ئالدىغا يېتىپ كەلگەندە، تۆپىلىكلەرنىڭ ئۈستىدە يۇلتۇزلار كۆرۈنۈشكە باشلىغانىدى.

بۇ خانىقا خوجا مۇھەممەتئىمىن ئىشانغا ياخشى تونۇش ئىدى. ئۇ خوجا مۇھەممەت زۇفەر ئىشان بىلەن مۇشۇ خانىقادا تونۇشۇپ قالغانىدى...

تەقدىر ئۇنىڭغا خوجا مۇھەممەت زۇفەر ئىشان بىلەن تونۇشۇپ قېلىشقا سەۋەبچى بولغان بىر ئۇچرىشىشنى نېسىپ قىلغانىدى.

بۇنىڭدىن ئون يىل ئىلگىرى ئۇنىڭغا مۇشۇ خانىقادا بىر قېتىملىق قۇربان ھېيت نامىزىغا ئىماملىق قىلىشقا توغرا كەلگەنىدى.

— ئى مۆمىنلەر، ھەدىس شېرىفتە ئېيتىلىپتۇكى، — دېدى ئۇ ۋەز ئېيتىۋېتىپ، — «ئەنبىيالار پېقىرلەرنىڭ ھالىنى تەكشۈرۈپ كۆزدىن كەچۈرۈپ تۇرغۇچىلاردۇر». بىز پەيغەمبەر



ئەلەيھى ۋەسەللەمنىڭ خاس ۋارىسلىرىدىندۇرمىز. شۇڭا، قۇرئانى مەجىتتە: «قۇرئانخانلار مېنىڭ خاس موللىلىرىمىدىن. دۇر!» دېگەن ئايەت نازىل بولغان. ئى مۆمىنلەر، بىلەمسىزلىرى. مەن قۇرئاننى يەتتە خىل قىرائەت بىلەن ئوقۇيمەن!

بۇ چاغدا خانىقا ئىچىدە ئۇنىڭ ۋەزىنى تىڭشاپ ئولتۇرغانلاردىن بىرى لوقما تاشلىدى:

— ئى قۇرئانخان، ئۇ يەتتە قىرائەت قايسىدۇر؟  
 — بىرىنچى قىرائەت ئىبىن ئامىر<sup>①</sup>، — دەپ جاۋاب بەردى  
 خوجا مۇھەممەتئىمىن ئىشان قىلچە تەمتىرىمەستىن، —  
 ئىككىنچى قىرائەت ئىمام ئىبىن كەسىر<sup>②</sup>، ئۈچىنچى قىرائەت  
 ئىمام ئاسىم<sup>③</sup>، تۆتىنچى قىرائەت ئىمام ئابۇ ئامىر<sup>④</sup>، بەشىنچى  
 قىرائەت ئىمام ھەمزە<sup>⑤</sup> ئالتىنچى قىرائەت ئىمام نافى<sup>⑥</sup>،  
 يەتتىنچى قىرائەت ئىمام ئەل قىسايدۇر<sup>⑦</sup> . . . .  
 جامائەت نامازدىن تارقاپ، خانىقا خالى قالدى. بۇ چاغدا،  
 ھېلىقى ئادەم ئۇنىڭ يېنىغا كېلىپ:

— ئەسسالامۇ ئەلەيكۇم، ئىشانكالان، — دەپ سالام  
 قىلدى، — ئەي نەقىشبەندى يولىدىكى شەرەپلىك ئادەم،  
 ساھىبكالانلىق كۇلاھىنى كىيگەنلىرىگە، مۇھەممەت مۇستەفا  
 سەللەللاھۇ ۋەسەللەمنىڭ يولىنى تازىلىغانلىرىغا مۇبارەك  
 بولسۇن!

— سىز كىم بولىسىز؟ — دەپ سورىدى خوجا  
 مۇھەممەتئىمىن ئىشان ھەيران بولۇپ ئۇنىڭدىن.  
 — مەن خوجا مۇھەممەت زۇفەر بولىمەن.

① ئىمام ئىبىن ئامىر (630 - 736) — باغداننىڭ باش قازىسى.  
 ② ئىمام ئىبىن كەسىر (635 - 738) — ساھابىلەردىن. ئاتىق.  
 ③ ئىمام ئاسىم (745 - ؟) — ساھابىلەردىن ئاتىق.  
 ④ ئىمام ئابۇ ئامىر (690 - 771) — مەككە مۇكەررەملىك ئاتىق.  
 ⑤ ئىمام ھەمزە (773 - 700) — ئىراقلىق ئاتىق.  
 ⑥ ئىمام نافى (785 - ؟) — ئىسغامانلىق ئاتىق.  
 ⑦ ئىمام ئەل قىساي (805 - ؟) — ئىراق كۇفەلىك ئاتىق.

خوجا مۇھەممەتتىن ئىشان تۇرغان جايدا كۆزلىرىنى يوغان ئېچىپ ھاڭ - تاڭ بولغىنىدىن ئورنىدا تۇرۇپ قالدى! بۇنىڭدىن ئون يىل ئىلگىرى ئۇ ئاتىسى مەخدۇم ئەزەمدىن ئايرىلىپ دەھىدىتكە قايتىپ كەلگەندىن كېيىن تەنھالىق ئۇنىڭ جېنىغا پاتقاندى. ئاتىسى مەخدۇم ئەزەمنىڭ تەرىقىتى مۈلكى قەشقەرىيىدە تۇنجى قېتىم مەغلۇپ بولۇپ، سۇلتان سەئىدخان تەرىپىدىن قەشقەردە قارشى ئېلىنمايدىغان ئادەم، دەپ جاكارلانغاندا، ئاتىسى مەخدۇم ئەزەم شۇ چاغدىكى قەشقەر ئەمىرى مىرزا ئەلى تاغايىنىڭ ياردىمى بىلەن مەكت - دولان يۇرتىغا قېچىپ كەتكەن بولسىمۇ، ئۆزى دەھىدىتكە قايتىپ كېلىشكە مەجبۇر بولغانىدى. روھى جەھەتتىكى خورلۇق ۋە جىسمانىي جەھەتتىكى ئازاب - ئوقۇبەتلىرى قوشۇلۇپ، ئۇنى تۈگەشتۈرۈۋېتەيلا دەپ قالغانىدى. كېيىن ئاتىسى مەخدۇم ئەزەم مۈلكى قەشقەرىيىدە «بىدئەت» دەپ قارىلىنىپ، رەسۋايى ئەزەم بولۇپ دەھىدىتكە قايتىپ كەلگەندىن كېيىن دەھىدىتىكى ۋەتەنداشلىرى ئىچىدە ئۇنىڭ ۋە ئاتىسى مەخدۇم ئەزەمنىڭ ئابرويى بىراقلا تۈكۈلۈپ كەتكەنىدى. ئادەتتە ئۆزىنى ھېچكىمگە تەڭ قىلمايدىغان خوجا مۇھەممەتتىن ئىشان ھالا بۈگۈن خارۇ - زار بولۇپ، مۇرىتلىرى تەرىپىدىن خۇددى پاخشە خىشتەك تاشلىنىپ قالغانىدى. بۇنى ئاز دېگەندەك، ئاتىسىنىڭ ئۆزىگە سوغۇق، خوجا مۇھەممەت ئىسھاققا بولغان قىزغىن مۇئامىلىسى ئۇنىڭ جان - جېنىغا ئۈنۈپ كەتتى. مۇشۇنداق كۈنلەرنىڭ بىرىدە، ئۇ خوجا مۇھەممەت زۇفەر ئىشاننىڭ تەرىپى - تۆسىپلىرىنى ئاڭلاپ، ئۇنىڭ بىلەن مۇلاقەتتە بولۇشنى خالاپ قالدى.

خوجا مۇھەممەتتىن ئىشان ئاتىسى مەخدۇم ئەزەم بىلەن ئۆزىنىڭ مۈلكى قەشقەرىيىدىكى كەچۈرمىشلىرىنى ئۇنىڭغا مۇپەسسەل سۆزلەپ بەردى.

— ئى خوجىزادەم، بىلەمسىز، — دېدى خوجا مۇھەممەت زۇفەر ئىشان ئۇنىڭ سۆزلىرىنى ئاڭلاپ بولغاندىن كېيىن، — ھەر بىر مەھرۇملۇقتا بىر مۇيەسسەر بولماق ۋە ياكى ھەر بىر مۇيەسسەرلىكتە بىر مەھرۇم بولماق مەۋجۇتتۇر. بۇزۇكقار پەدەرئىگىز گەرچە مۈلكىي قەشقەرىيىدە نەقىشەندىيە تەرىقىتىدىكى پىر ئەزەملىك ئورنىدىن مەھرۇم بولۇپ قالغان بولسىمۇ ئەمما بۇنداق مەھرۇملۇق پەقەت ۋاقىتلىق ھادىسىدۇر. خالاس! چۈنكى، كەلگۈسىدە سىزنىڭ ئاشۇ زېمىندا مەڭگۈ خالاس تېپىشىڭىز بىلەن نەقىشەندىيە تەرىقىتى مەڭگۈلۈك مۇيەسسەرلىككە ئېرىشسە ئەجەب ئەمەس!

— ئى سۇلتانۇل ئىشان، — دېدى خوجا مۇھەممەتئىمىن ئىشان ئۇنىڭ بۇ سۆزلىرىدىن كۆڭلى ئېرىپ، — مەن سىزنى پىر قىلىپ قولىڭىزنى تۇتار بولسام، سىز مېنى مۇرتلىققا مەقبۇل كۆرەرسىزمۇ؟

— ئى خوجا مۇھەممەتئىمىن ئىشان، بىلەمسىز، مۇرت دېگەن نېمىدۇر؟ — دەپ قايتۇرۇپ سورىدى ئۇنىڭدىن ۋە ئۆزى جاۋاب بەردى، — مۇرت، — ئۆزىنىڭ ئىختىيارىنى پىرنىڭ قولىغا تاپشۇرغان كىشى دېمەكتۇر. مۇشۇنداق ئىكەن، ئۇ ھەممە نەرسىدە پىرغا سۆزسىز بويسۇنۇشى، مەقسەتكە مۇۋاپىقمۇ — ئەمەسمۇ، زۆرۈرمۇ — زۆرۈر ئەمەسمۇ، ئۇنىڭدىن قەتئىينەزەر ئۇنىڭ ھەر بىر سۆزى، ھەر بىر پەرمانىنى ئورۇندىشى لازىم. مۇرت — خۇددى تاش ئاتىدىغان مەنچاناققا ئوخشايدۇ، تاشنى بېسىپ قويۇپ، تەپكىسىنى باساڭلا بولدى، تاشنى قارسىلدىتىپ ئېتىۋېرىدۇ!

— ئى پىر ئەزەم! — دەپ خىتاب قىلدى خوجا مۇھەممەتئىمىن چەكىنىز ھاياجان ئىلىكىدە، — قانداق قىلغاندا سىز دېگەن ئاشۇ دەرىجىلەرگە يەتكىلى بولۇر؟ — بۇنىڭ ئۈچۈن ئارزۇ قىلغان ئىشنىڭ نەتىجىسىنى

ۋۇجۇدقا چىقىرىش يولىدا كۆڭۈلنىڭ ئىلھامىنى زىيادە قىلماق كېرەكتۇر، — دېدى خوجا مۇھەممەت زۇفەر ئىشان، — ئىلھام دېمەك — جىدد جەھىت دېمەكتۇر. ئۇنىڭ مەنىسى — ئىشنىڭ ئەمەلگە ئېشىشى ئۈچۈن شىددەت بىلەن تىرىشماق لازىم، دېگەنلىك بولىدۇ. چۈنكى، قانائەت قىلماق قولدىن ئىش كەلمەيدىغانلارنىڭ ئادىتىدۇر؛ بۇلۇڭدا ئولتۇرماق ئىشتىن قالغان يالغاۋلارنىڭ ئادىتىدۇر. پۇرسەت - ۋاقىت چىقىندە كالا ئۆتۈپ كېتىۋېرىدۇ. شوڭا ئۇنى ھەر ۋاقىت غەنىمەت بىلمەك ۋە چىقىندەك ئۆتۈپ كېتىدىغان ئۆمۈردە چاققانلىق بىلەن ھوسۇل ئالماقنىڭ ئەندىشىنى قىلماق كېرەك. بىراق، سىز ماڭا قول بېرىپ، مۇرىت بولىمەن، دەيسىز. ئەي خوجا مۇھەممەتئىمىن ئىشان، پاك تەڭرىتائالا ئىززەت ۋە ھۆرمەتنى ياراتتى ھەمدە مېھنەت بىلەن مۇشەققەتنى ئۇنىڭغا پەرمانبەردار قىلدى. بەس، ئىززەت - ھۆرمەت قۇتۇبىل ئەقتاب بولمىش سەئىدلەرنىڭ نېسىۋىسىدۇر. بۇ ئىككى مۇرۇۋۋەت بىرلا ۋاقىتتا ھەرگىزمۇ بىرلا كىشىگە نېسىپ بولماس!

— مەن ئۆزۈمنىڭ نابابلىقىمنى يېتەرلىك دەرىجىدە چۈشەندىم، دەپ ھېس قىلماقتىمەن، ئى كارامەتلىك پىر ئەزەم، — دېدى خوجا مۇھەممەتئىمىن ئىشان تەۋازۇلۇق بىلەن سۆزلەپ تۇرۇپ، — مەن دېمەكچى. . . مەن، مۇنداق ئېيتقاندا، رەھىم - شەپقىتىڭىزگە ئۈمىد باغلاپ، قوپاللارچە سىزدىن شۇنى سورتىشىمغا رۇخسەت قىلغايسىز، ئۇنداق بولسا مەن قانداق قىلىشىم كېرەك؟

خوجا مۇھەممەت زۇفەر ئىشان بېشىنى تۆۋەن سالىدى:

— بۇ تولىمۇ قىيىن، تولىمۇ ئېغىر ئىش. . .

— ئېيتىڭ! ھۆددىسىدىن چىقىشنى ئۆز بويۇمغا ئالىمەن.

پەقەت ئىنسان قىلالايدىغانلىكى ئىشلارنىڭ ھەممىسى قولۇمدىن

كېلەر! مۇبادا، ئىنسان كۈچىدىن تاشقىرى بولغان بولس

ئانچىلا ھەددىدىن تاشقىرى بولمىسىلا، ئورۇنلايمەن! خوجا مۇھەممەت زۇفەر ئىشان ئۇنىڭ مۇشۇ سۆزىنى كۈتۈپ تۇرغانىدى. چۈنكى دەريادا تولا ئۇزۇپ، ئۇنىڭ بارلىق ئەگرى - توقاي، تېپىز ۋە خەتەرلىك جايلىرىنى تولۇق بىلگەن تەجرىبىلىك كېمىچىگە دەريا قانداق مەلۇم بولغىنىغا ئوخشاش، قالغان ھەممە گەپلەر ئۇنىڭغا باشتىنلا مەلۇم ئىدى. ئۇ ئىلھام كېمىسىنى ئىشەنچ بىلەن ئالغا قارىتىپ ھەيدىدى.

— ھەر قانداق ئىنسانىي خۇسۇسىيەت تىلىمىزدا ئىككى نام بىلەن يۈرۈتلىدۇ! — دېدى خوجا مۇھەممەت زۇفەر ئىشان. — بۇ ئىككى خىل ئىنسانىي خۇسۇسىيەت قايسىلاردۇر؟ — زېرەكلىك ۋە جاھىللىق، مۇرۇۋۇت ۋە ھەسەتخورلۇق، قەتئىيەت ۋە قوپاللىق، قاتتىق قوللۇق ۋە زالىملىق، يۇمشاقلىق ۋە بىتايىنلىق، ئېھتىياتكارلىق ۋە قورقۇنچاقلىق... لارنىڭ ھەممىسىدە ئېزگۈلۈكمۇ، پاسىقلىقمۇ بىللە مەۋجۇت بولىدۇ. شۇڭا ھەر قانداق مۇرىت بۇنداق ئىككى خىل ئىنسانىي خۇسۇسىيەتتىن ئېزگۈ خۇسۇسىيەتنى ئۆزىدە مۇجەسسەملەشكە تىرىشىشى كېرەك...

خوجا مۇھەممەتتىنمۇ ئىشان ئۈچ - تۆت كۈندىن بېرى ئاغزىغا داغ سۇ ۋە بىر چىشلەم قۇرۇق نان، بەزىدە خام ياكى قېرىق چامغۇردىن باشقا ھېچ نەرسە سالىمىدى. ئاچلىق ئازابى ئاخىر ئۇنى ھالىدىن كەتكۈزدى. ئۇ بىر كۈنى زادىلا چىدىيالىماي قالدى. بىراق، ئۇ ئۆزىنى ناھايىتى مۇشەققەت ئىچىدە تۇتۇۋالدى - دە، دەرھال بازارغا يۈگۈرۈپ قاسساپلار دەستىسىدىكى زاسۇيپەزخاننىڭ ئالدىغا كەلدى. دۇكان ئالدىدىكى تال چىۋىقتا توقۇلغان تەۋەكك ئۈستىدە قوينىڭ پىشۇرۇلغان كالا - پاقالچاقلىرى، جىگەر - ئۆپكە، قېرىن - ئۈچەيلىرى تۇراتتى. ئۇنىڭ سەل نېرىسىغا قويۇقلۇق يوغان بىر يۇندا تۇڭدا ئىتلارنى

دەپ تاشلاپ قويۇلغان قوينىڭ يىنى ئۇراتتى. زاسۇپپەز خوجامۇھەممەتتىن ئىشاننى ھەيرانلىق ۋە ئېھتىرام تەبەسسۇمى بىلەن قارشى ئالدى. چۈنكى، تەرىقەتچى دەرۋىشلەر ئادەتتە بۇنداق يەرگە ئاياغ باسمايتتى. ئۇ دۇكان خوجاينىنىڭ سالىمىنى ئىلىك ئالماستىن، قوينىڭ يىنى تاشلاپ قويۇلغان ھېلىقى يۇندا تۇغىنىڭ ئالدىغا كەلدى. ئۇنىڭ سەۋر - تاقىتى تۈگىگەندى! ئۇنىڭ خىيالىغا دەرھال تۆت پۇتلاپ يىنى تالىشىپ خىرقىرىشۇاتقان ئىتلارنى قوغلىۋېتىپ، يۇندا - چايقانغا مىلىنىپ، ئاشۇ ئىپلاس يىنى يالساممىكىن، دېگەن ئوي كەلدى. بىراق، ئۇنىڭ بىردىنلا كۆڭلى ئاينىپ، ھوقىلغۇسى كېلىپ كەتتى - دە: «ھەي مېنىڭ مۇشۇ كۆزى كور نەپسىم! مەن ساڭا ئەنە شۇ ئىپلاس يىندىن باشقا ھېچنەرسە بېرەلمەيمەن. خالىساڭ ئەنە ئال، يە!» دەپ پىچىرلىدى.

شۇنداق قىلىپ خېلى كۈنلەردىن كېيىن خوجا مۇھەممەتتىن ئىشان ئاچلىققا خېلىلا كۆنۈپ قالدى. ئۆز نەپسىنى تىزگىنلەشنى ئۆگىنىۋالدى...

ئۇنىڭ ئىش - ھەرىكەتلىرىنى خېلىدىن بېرى تەقىپ قىلىپ كۆزىتىپ كېلىۋاتقان خوجا مۇھەممەت زۇفەر ئىشان ئاخىر ئۇنىڭ ئىرادىسىگە ئايرىن ئوقۇماقتىن باشقا چارە تاپالماي، ئۇنى مۇرتلىققا قوبۇل قىلىشقا ماقۇل بولدى...

خوجا مۇھەممەتتىن ئىشانلار خانىقا ئالدىغا يېتىپ كېلىشكەندە، خانىقانىڭ ئىشىكى ئالدىدا بىر توپ كىشىلەر تۇرۇشقانىكەن. ئۇلار يولۇچىلارنىڭ قولىدىن ئاتلىرىنىڭ تىزگىنىنى ئېلىشتى، ئۆزلىرىنى بولسا خانىقانىڭ ئىچىگە تەكلىپ قىلىشتى.

خوجا مۇھەممەتتىن ئىشانلار ئىككى سوپىنىڭ يول

باشلىشى بىلەن يەر تەۋرەشلەردىن قانداقتۇر يول بىلەن ساق قالغان ناھايىتى كونا بىر خانغا كىرىپ كېلىشتى ۋە بۇ يەردە يۈز - كۆزلىرىنى يۇيۇشۇپ، ئۈستبۇياشلىرىنى بىرەر قۇر تۈزەشتۈرۈپ ئېلىشقاندىن كېيىن ئالدىغا نان ۋە قېتىقتىن تەييارلانغان تائام ئەكىلىپ قويۇشتى. مېھمانلار تائاملىرىنى يەپ، ھاردۇقلىرىنى چىقىرىپ بولۇشقاندىن كېيىن ئۇلارنى شەيخ خوجا مۇھەممەت زۇفەر ئىشاننىڭ قېشىغا تەكلىپ قىلىشتى.

ئۇلار ئېگىز ئۆسكەن چىنارلىق ھويلىنىڭ تۆرىدىكى بىر ئۆينىڭ ئىشىكى ئالدىغا كەلگەندە، خىزمەتكار سوپى ئىشىك ئالدىدا توختاپ، مېھمانلارغا يول بەردى. ئۇلار كەشلىرىنى يېشىپ، مەسىلىرى بىلەن بوسۇغىدىن ئاتلاپ ئۆينىڭ ئىچىگە كىرىشتى ۋە تۆردە يېشىل چاپان كىيىپ، تاغ ئۆچكىلىرىنىڭ تېرىسىنىڭ ئۈستىدە بەدەشقان قۇرۇپ ئولتۇرغان بىر مويسىپىتكە قول قوۋۇشتۇرۇپ تەزىم قىلىشتى.

تاشقىرىدا كېچە شاملى گۈرۈلدەپ ئۇرۇپ، يۈچۈقلاردىن ئۆينىڭ ئىچىگە كىرەتتى - دە، قارا چىراغنىڭ يالقۇنىنى توختىماستىن لىپىلدەتتەتتى؛ چىراغنىڭ لىپىلدىشىگە ماسلىشىپ ئۆينىڭ تورۇسى ۋە تېمىدا بوۋاينىڭ قۇرغۇي بۇرۇنلۇق ئورۇق گەۋدىسىنىڭ كۆلەڭگىسى تەۋرىنىپ تۇراتتى.

— ئەسسالامۇئەلەيكۇم ھەقىقىي مۇرىتلار! ئەسسالامۇئەلەي-كۇم خوجا مۇھەممەتئىمىن ئىشان! — دېدى تۆردە ئولتۇرغان ھېلىقى بوۋاي.

— ۋەئەلەيكۇم ئەسسالام! — دەپ جاۋابىن سالام قىلدى خوجا مۇھەممەتئىمىن ئىشانمۇ ئالدىراپ، ئۇ ھۇدۇقۇپ كەتكەندى، — ھەزرىتىم، بەك كېچىكىپ كەتمىگەندىمىز؟

— ھېچ ۋەقەسى يوق، خوجا مۇھەممەتئىمىن، ھېچ ۋەقەسى يوق! — دەپ جاۋاب بەردى خوجا مۇھەممەت زۇفەر ئىشان ئورنىدىن قىمىرلاپ قويۇپ، — مانا بۈگۈن كېچە سۈلۈكىمىزگە

سىزنى رەسمىي مۇرىتلىققا قوبۇل قىلىمىز. سىز بىزنىڭ پۈتۈن سىناقلىرىمىزدىن ئۆتتىڭىز!

خوجا مۇھەممەتئىمىن ئىشان ئۇنىڭ بۇ سۆزىگە جاۋاب بەرمەستىن ئويلىنىپ تۇرۇپ قالدى. ئۇنىڭ ئېغىر ئۇھسىنىپ قويغىنىغا قارىغاندا، ئۇنىڭ كۆڭلىنى قانداقتۇر بىر خىياللار ئەزگەن بولسا كېرەك. كۆپ ۋاقىت ئۆتۈپ كەتتى. چىراغنىڭ پىلىكى كۆيۈپ بولۇپ، چىرىسىلداپ چېچەكلەشكە باشلىدى. ئۇنىڭ قالغان يالقۇنى ئەمدى ئۆيىنىڭ ئىچىنى ئارانلا يورۇتۇۋاتقانىدى. بۇ چاغدا خوجا مۇھەممەتئىمىن ئىشان يەردىكى بىر خەشەكنى قولغا ئالدى - دە، ئۇچى بىلەن پىلىكىنى پەرلەپ قويۇۋىدى، چىراغ لايپىدە يورۇپ نۇرلىنىپ، بوۋاينىڭ يۈزىنى يوپيورۇق يورۇتۇۋەتتى. بوۋاي بېشىنى كۆتۈردى:

— ئى خوجا مۇھەممەتئىمىن، سىز ئاۋۋال ماڭا بۇ جاۋابنى بەرگەيسىز، سىز ئۆز دىنىڭىزنىڭ نېمىلىكىنى بىلىۋالدىڭىزمۇ؟  
— ئۆز دىنىمنى؟ — دەپ ھەيران بولدى خوجا مۇھەممەتئىمىن، — مەن ئۇنى ئەقىلمگە كەلگەندىن تارتىپ بىلىمەن، مېنىڭ دىنىم ئىسلام. بۇنىڭغا شەك - شۈبھە كەتمەيدۇ!

— ھە توغرا، بۇ كۈللى مۇسۇلمانلارنىڭ دىنى، — دېدى خوجا مۇھەممەت زۇفەر ئىشان، — بىراق ھەر بىر ئىنسان ئۈچۈن يەنە باشقا ئالاھىدە مەخسۇس دىن بولغان بولىدۇ. ئۇ نېمىدۇر؟ بىلەمسىز؟

خوجا مۇھەممەتئىمىن ئىشان ئۆز خۇسۇسىي دىنىنى بىلىمگەنلىكىنى بوينىغا ئېلىشقا مەجبۇر بولدى.

— مانا، خۇددى مەن ئويلىغاندەكلا بولدى، — دەپ خوجا مۇھەممەت زۇفەر ئىشان ئورنىدىن تۇرۇپ كەتتى، — بىلەمسىز، سىز بىلەن بىزنى ئازابلاۋاتقان سىر - ئەسىرالارنىڭ ھەممىسىنى



ئاچالايدىغان ئاچقۇچ باردۇر. مانا شۇ ئاچقۇچ ھەر بىر ئىنساننىڭ خۇسۇسىيىتى دىندۇر. بۇ ئاچقۇچ — «ۋەھىدەتنى ۋۇجۇد» تۇر. يەنى ئىنسان ئۆزى ئۈستىدىن غالىب كېلىپ، ھەقتائالا بىلەن بىرلىشىپ، ئەبەدىيلىككە ئېرىشىشتىن ئىبارەت. چۈنكى، پەيغەمبەر سەللەللاھى ۋەسەللەم شۇنداق دەپ ئېيتقانكى: «مېنىڭ تەڭرىتائالا بىلەن شۇنداق بىر ۋاقتىم باركى، نە مۇر - سەل نەبى، نە مۇقەزەب مەلەكلەرمۇ ئارىغا كىرەلمەيدۇ.» يەنى ئۇنىڭ مەرھەمەت قىلىپ ئېيتىشىچە: «بۇنداق چاغلاردا ئۇنىڭ جەبرائىل ۋە مىكائىل بىلەنمۇ ئىشى بولمايدىكەن. باشقا چاغلاردا بولسا ھەفسە ۋە زەينەپ<sup>①</sup> بىلەن ۋاقت ئۆتكۈزىدىكەن.» شۇڭا، قۇرئاندا: «ئۈچ ئادەم پىچىرلىشىدىكەن، ئاللا ئۇلارنىڭ تۆتىنچىسىدۇر، بەش ئادەم پىچىرلىشىدىكەن، ئاللا ئۇلارنىڭ ئالتىنچىسىدۇر، مەيلى ئۇنىڭدىن ياكى كۆپ ئادەم پىچىرلاشسۇن، ئاللا ھامان ئۇلار بىلەن بىللىدۇر...»<sup>②</sup> دېگەن ئايەت نازىل بولغان.

— ۋاي دانا ھەزرىتى پىرىم، سىز قەلبىمنىڭ ئەڭ چوڭقۇر يېرىگە كۆز تاشلىدىڭىز! سىزگە يۈرىكىمدىكى بارلىق سىر - ئەسرالىرىم مەلۇمدۇر!

— شۇنداق، — دەپ ئۇنىڭ پىكرىنى تەستىقلىدى خوجا مۇھەممەت زۇفەر ئىشان، — ئەمما بۇ بەندە ئەمەس بەلكى ئاللا دۇر. ئاللا ئىنساننىڭ ھەممە ئىش - ھەرىكەتلىرىدە بىللە بولغۇچىدۇر. قېنى مېنىڭ بىلەن چىنار ئاستىغا مەرھەمەت قىلغايسىز!

ئۇلار ھويلىغا چىقىشقاندا جامائەت جەم ئىدى. ئوتقاش بىلەن يورۇتۇلغان ھويلىدا مۇرىتلار چىنارنىڭ ئاستىدىكى سۇپىنىڭ ئىككى تەرىپىنى بويلاپ يېرىم دائىرە بولۇپ ئوڭ تىزلىرىنى

① ھەفسە ۋە زەينەپ — مۇھەممەت پەيغەمبەرنىڭ خوتۇنلىرىنىڭ نامى.  
② قۇرئان كەرىم، مۇرە مۇجەدەلە، 7 - ئايەت. 544 - بەت.

قۇچاقلاپ ئولتۇرۇشاتتى. سۇپىنىڭ ئالدىدا بىر خوجا مەسئۇلى ۋە ئىككى چارچى سۈيى قوللىرىنى مەيدىلىرىگە گىرەلەشتۈرۈپ قويغان پېتى قېتىپ تۇرۇشقانىدى. خوجا مۇھەممەت زۇفەر ئىشان خوجا مۇھەممەت ئىمىنى ئۆز يېنىغا تەكلىپ قىلغاندىن كېيىن سۇپا ئۈستىدە يۈكۈنۈپ ئولتۇرۇپ كۆزىنى يۇمدى. ئۇنىڭ چىرايىدا تەكەببۇرلۇق، جىددىلىك ئەكس ئەتكەن ھالدا خۇددى ئاسماندىن چۈشىدىغان سىرلىق ۋەھىيگە قۇلاق سېلىپ تۇرغاندەك، بىر نەچچە دەقىقە شۇك ئولتۇردى. ئاندىن ئۇنىڭ چىرايى ئېچىلىپ، مېھمانغا ئېھتىرام بىلدۈرگەندەك قىلىپ قولىنى كۆتۈردى. بۇ ئۇنىڭ باشلاڭلار دېگەن ئىشارىتى ئىدى. — ئۇنداق بولسا تەرىقەت شەرىپىگە باشلايلىق! — دەپ ئېلان قىلدى خوجا مەسئۇلى تەنتەنىلىك بىلەن، — خۇدا ئارىق ۋە زاھىدلارنى رەھمەت قىلسۇن، كېلىپ كەتكەنلەرنى رەھمەت قىلسۇن، جۈملە مۆمىنلەرنى رەھمەت قىلسۇن!

خوجا مەسئۇلى سۆزىنى تۈگىتىپلا، سوپىلاردىن بىرى ئۇزاتقان پىيالىنى ئالدى. ئۇنىڭدا تۇز سۈيى بار ئىدى. ئۇ خوجا مۇھەممەت زۇفەر ئىشاندىن باشلاپ ھەممىسىگە قولدىكى پىيالىنى بىر - بىرلەپ تۇتتى. ئۇلار پىيالىنى ئىككى قوللاپ ئېلىپ، تۇز سۈيىنى ئاز - ئازدىن ئىچىشتى. ئاخىردا خوجا مەسئۇلى پىيالىنى چارچى سوپىلارنىڭ بىرىگە تۇتقۇزۇپ قويۇپ، ئۆزى ئوتتۇرىغا چىقتى ۋە خوجا مۇھەممەت ئىمىن ئىشاننى سۇپىنىڭ ئالدىغا كېلىشكە ئىشارەت قىلدى.

بۇ چاغدا چارچىلار سۇپا ئالدىغا بىر جۈپ جايىنامانى سېلىپ، ئۇنىڭ بىرىنىڭ ئۈستىگە قىزىل كەمەر، يەنە بىرىنىڭ ئۈستىگە خەنجەر قويۇپ قويۇشتى.

خوجا مەسئۇلى خوجا مۇھەممەت زۇفەر ئىشانغا قاراپ: — كەمسە خوجا مۇھەممەت ئىمىن ھەزرىتى پىرىمنىڭ پۈتۈن باش قويۇشقا ئىجازەت سورايدۇ! — دېدى.

خوجا مۇھەممەتئىمىن ئىشان ئىككى قولىنى بوينىغا  
گىرەلەشتۈرۈپ تۇتۇپ شەيخكە تەزىم قىلدى:  
— مېنىڭ نىيەت - ئىقبالىم - سۈلۈك كارۋىنىغا  
قوشۇلۇپ، پىرى تەرىقەتنىڭ يېشىنى تۇتۇپ مېڭىش، بىلىمنى  
مۇرتلىق كەمىرى بىلەن باغلاشتۇر!  
خوجا مۇھەممەت زۇفەر تامىقىنى قىرىپ قويۇپ سۆزلەشكە  
باشلىدى:

— بىزگە مەلۇم بولۇشىچە، سىز خوجىزادەم تەرىقەت يولىغا  
كىرمەكچىسىز ئىمىش، ئايا، قەلبىڭىز قۇلقى روشەن،  
كۆزىڭىز قۇۋۋىتى كۈچلۈك، زېھنىڭىز ھۇشيار ۋە ئۆتكۈر  
بولغاي. سىزگە مەلۇم بولغايكى، تەرىقەت يولى ئېغىر ۋە  
مۇشەققەتلىكتۇر. قەلبىڭىز ۋە قولىڭىزنىڭ قاتتىقلىقىغا  
ئىشەنمىسىڭىز بۇ يولغا كىرمىگىنىڭىز ياخشى. ئىللا، زىيادە  
ئەمەس، زەبۇن بولغايەلەر. سۈلۈكىمىز — رىئايە، ئىمان ۋە  
ۋەھىدەتى ۋۇجۇد يولىدۇر. ئۇل ئەقىدىلەرگە رىئايە قىلىشقا  
قۇربىڭىز يېتەرمىكىن؟

— يېتىدۇ! — دېدى ئۇ تەمكىنلىك بىلەن.

— ھەر قانداق سىناقنى قوبۇل قىلىشقا تەيياردۇرمىسىزمۇ؟

— تەيياردۇرمىەن!

— ئۆزىڭىز «تەيياردۇرمىەن» دېدىڭىز، خۇدا ھەققى  
ئېيتىڭىچۇ، تەرىقەتتە نەچچە يېپىق ۋە يۇمۇق باردۇر؟

— يېپىق ۋە يۇمۇق ئۈچتۇر.

— قايسىلاردۇر؟

— تىل، كەمەر، كۆز.

— كۆز نېمىشقا يۇمۇق بولۇر؟

— ناشايان ئىشلارنى كۆرمەسلىك ئۈچۈن يۇمۇق بولۇر.

— تەرىقەتتە نەچچە ئوچۇق بولۇش تەشەببۇس قىلىنىدۇ؟

— تۆت ئوچۇق بولۇش تەشەببۇس قىلىنىدۇر.

— ئۇ قايسلار؟  
— قولى ئوچۇق بولۇش، يۈزى ئوچۇق بولۇش، داستىخنى ئوچۇق بولۇش، كۆڭۈل - قەلبى ئوچۇق بولۇش تەشەببۇس قىلىنىدۇ.

— شۈكۈر - قانائەت نەچچىگە بۆلۈنىدۇ؟  
— ئۈچكە بۆلۈنىدۇ.  
— ئۇلار قايسلار؟  
— كۆڭۈل شۈكۈرىسى، تىل شۈكۈرىسى، مۆچىلەر شۈكۈرىسى.

— چۈشەندۈرۈڭ! —  
— باش ئۈستىگە، — دەپ خوجا مۇھەممەتتىن سۆزلەشكە باشلىدى، — كۆڭۈل شۈكۈرىسى — نېمەت بەرگۈچىنى تونۇش، يەنى ئۆزىگە يەتكەن ھەر بىر نېمەتنى ئاللاننىڭ ھېسابسىز لۇتقۇ-كەرەمى ۋە مەرھەمىتىدىن، دەپ بىلىشتۇر؛ تىل شۈكۈرىسى — ھەمىشە تەڭرىتائالانى «ئەلھەمدۇلىللا» (خۇداغا شۈكۈر) كەلىمىسى بىلەن ياد قىلماقتۇر؛ مۆچىلەر شۈكۈرىسى — ئۆزىگە يەتكەن نېمەتلەرنىڭ قۇۋۋىتىنى نېمەت بەرگۈچىنىڭ تائىتىگە سەرپ قىلىشتۇر.

— مۆچىلەر شۈكۈرىسىنى چۈشەندۈرۈڭ! —  
— ھەر بىر مۆچە ئۆزىگە مۇناسىپ تائىتكە ھازىرلانغاندۇر. مەسىلەن، كۆز تائىتى — مەخلۇقاتلارغا ئىبرەت كۆزى بىلەن بېقىپ، پىرلارغا ۋە سالىھلارغا ھۆرمەت كۆزى بىلەن نەزەر سېلىش. زەئىپلەرگە شەپقەت كۆزى بىلەن قاراشتۇر؛ قۇلاق تائىتى — خۇدايىتائالانىڭ سۆزىنى، پەيغەمبەر يەتكۈزگەن ۋەھىيلەرنى، پىرئەزەم ۋە ئەۋلىيا - ئەنبىيالارنىڭ نەسىھەتلىرىنى ئىشەنچ بىلەن قوبۇل قىلىش؛ قول تائىتى — مۇرىتلارغا، موھتاجلارغا ساخاۋەت قىلماقتۇر؛ پۈت تائىتى — مەسچىت، خانىقا سارايلارغا قەدەم قويۇپ، ئەۋلىيالار مازارلىرىنى، دەرۋىشلەرنى ۋە خىلۋەتتى

ئىختىيار قىلغۇچىلارنى زىيارەت قىلماقتۇر.  
— ئىمان قانداق نەرسىدىن مەدەت تاپىدۇ؟  
— ئىككى نەرسىدىن.  
— قايسى ئىككى نەرسە ئۇ؟  
— ئۇنىڭ بىرى تائەت - ئىبادەت؛ يەنە بىرى تەۋەككۈل.  
— شەرم - ھاياتنىڭ مەنسى نېمىدۇر؟  
— شەرم - ھايا - ناشايان ئىشلاردىن ئۆزىنى تارتىش دېمەكتۇر. چۈنكى، ئىنسان ئۈچۈن شەرم - ھايا ياخشى خىسلەت ۋە مەقبۇل ئادەتتۇر. مۇھەممەت ئەلەيھىسسالام: «ئىمان - دەرەختۇر، ھايا - شاخ تۇر» دېگەن. ئەگەر شەرم - ھايا بولمىسا، ئادەملەر بىر - بىرىدىن ئۇياتمىسا، خەلق ئارىسىدا ياخشى قائىدە - يوسۇنلار يوقىلىپ، ھەممە ئىشلارغا زەرەر يېتىدۇ. ئادەملەر بىر - بىرى ھەققىدە ئىشەنچ ۋە دىيانەت ساقلىمايدىغان بولۇپ قالىدۇ.

— شەرم - ھايا نەچچىگە بۆلۈنىدۇ؟  
— شەرم - ھايا ئىككى قىسىمغا بۆلۈنىدۇ. بىرى، ھاياتى ئەتادۇر. يەنى گۇناھكار ئۆز گۇناھى بىلەن تۇرۇقلۇق، خۇدايىتائالانىڭ ھەدىيىسىدىن بەھرىمەن بولۇپ، ئۇنىڭ (ئالانىڭ) دەرگاھىدا ئىسيان قىلغىنىدىن شەرم تۇتۇشتۇر. ھەزرىتى ئادەم ئەلەيھىسسالام بېھىشتە بۇغداينى يەپ قويۇپ گۇناھكار بولۇپ، ھەر تەرەپكە قېچىپ يوشۇرۇنۇپ يۈرەتتى. ۋەھىي كەلدىكى:

— ئەي ئادەم، مەندىن قاچامسەن؟  
ئادەم ئەلەيھىسسالام ئېيتتىكى:  
— ئىلاھا، سەندىن قېچىپ قاين باراي ئەمما سەندىن ماڭا بۇ قەدەر ئىنئام ۋە ئىھسان يەتكەن تۇرۇقلۇق، گۇناھقا پاتقىنىمدىن ئۈيلىۋاتىمەن. ناۋادا، گۇناھىمنى ئەپۇ قىلساڭمۇ، يەنىلا خىجالەتچىلىكىم مەڭگۈ تۈگىمەيدۇ!

يەنە بىرى، ھايائى كەرەمدۇر. ئۆز دەرگاھىدىن سايلىنى نا ئۈمىد قىلىپ ياندۇرۇشتىن ھايا قىلىدۇ. ھەدىستە: «ھەق ۋە پاك تەڭرىتائالا ھايا ۋە كەرەم سۈپىتى بىلەن مەۋسۇفتۇر»<sup>①</sup> دېيىلگەن.

ۋاقتىكى، بەندىلىرىدىن بىرى دەرگاھىدا ھاجەت تىلەپ قول كۆتۈرسە، ئۇنىڭ قولىنى فەزلى رەھىمىتى بىلەن تولدۇرىدۇكى، ئۇنى قۇرۇق قول ياندۇرماقتىن ھايا قىلىدۇ. بەلكى ئارزۇ ئالدىنىغا مۇرات سەرمايىسىنى قويدۇ. كەرەمنىڭ چېكى شۇكى، سايلىنى مەھرۇم ياندۇرماسلىقتۇر. . .

مۇرىتلار ئوتتۇرىسىدا غۇلغۇلا كۆتۈرۈلدى.  
— بولدى، كۆپايە! — دېدى رازىمەنلىك بىلەن خوجا مۇھەممەت زۇفەر ئىشان.

— مۇناسىپ! يارايدۇ! — دېگەن خىتابلار ھەر تەرەپتىن ئاڭلاندى.

شەيخ خوجا مۇھەممەت زۇفەر ئىشان ئورنىدىن تۇردى - دە، خوجا مۇھەممەت ئىمىننىڭ قولىنى قىيىقچە ياغلىق بىلەن ياپتى. قالغانلارمۇ ئۇنىڭ چاپىنىنىڭ پېشىنى قويۇپ بېرىشىپ قىيىقچە ياغلىق ئۈستىگە ئالقانلىرىنى قويۇشتى.

— خوجىزادەم، ھۆرمەت ئەيلەكم، — دېدى خوجا مۇھەممەت زۇفەر ئىشان ھاياجان ئىلكىدە سۆزلەپ، — ھۆرمەتكە نائىل بولغايىسىز. مېنىڭ گېپىمنى ئاڭلاڭلار، دېمەكچى بولسىڭىز، سۆزىڭىزنىڭ سالماق - ۋەزىنى بولغاي، پۇچەك سۆزىنى ھەرگىز قىلمىغايىسىز. بۇنىڭدىن كېيىن ھەسەتخورلۇق، ھاكاۋۇرلۇق، چىقىمچىلىق، تەنبە - پىسەندە، نەپرەت - زەھەر سىزگە يات بولغاي. بېلىڭىزگە باغلىنىدىغان مۇرىتلىق كەمىرىنىڭ شەرىپىنى ھەر ۋاقىت ئۇلۇغ بىلىگەيسىز!

① مەۋسۇق - داخلىق - مەشھۇر، دېگەن مەنىدە.

پەيغەمبەرنىڭ شەمشىرىدەك شەمشەرگە، ئارىفلارنىڭ ئەقىلىدەك ئەقىلگە ئىگە بولغايسىز. شۇلارنىڭ كامالغا يەتكەيسىز.

خوجا مۇھەممەتئىمىن ئوتقاشلار يورۇتۇپ تۇرغان كېچە قاراڭغۇلۇقىدا قىزىرىپ كەتكەن يۈزى بىلەن ئۈستازى شەيخ خوجا مۇھەممەت زۇفەر ئىشانغا قارىدى. ئۇنىڭ كۆزلىرىنىڭ چاناقلىرىدا ياش لىغىلداپ تۇراتتى. ئۇ مۇشۇ تاپتا ھاياجانلانغىنىدىن ئۆزىنى يىغلىۋېتىشتىن ئارانلا تۇتۇپ تۇرغانىدى.

— مۇرىت - مۇرىتىلەر، قېنى ئېيتىپ بېقىڭلارچۇ، خوجا مۇھەممەتئىمىن بۇ كەمەرنى بېلىگە باغلاشقا مۇناسىپمۇ؟ — دەپ سورىدى خوجا مۇھەممەت زەفەر ئىشان كۆپچىلىكتىن. — مۇناسىپ، لايىق!

ئۈستاز كەمەرنى جايىناماز ئۈستىدىن ئېلىپ، دۇئا ئوقۇپ، سۈيۈكۈچلەپ دەم سالدى. قىزىل كۆندىن ياسالغان بۇ كەمەر ھەم كەڭ، ھەم ئۇزۇن ئىدى. ئۈستاز بۇ كەمەر بىلەن خوجا مۇھەممەتئىمىننىڭ بېلىنى سىقىپ باغلىدى. ئاندىن جايىناماز ئۈستىدىن خەنجەرنى ئېلىپ ئۇنىڭ كەمىرىگە قىستۇردى.

— ھەق يولغا قەدەم قويدىڭىز. بۇرادەر خوجا مۇھەممەتئىمىن! ئىلاھە، مۇرادىڭىزغا يەتكەيسىز، تەرىقەتكە يار، مۇرىتلارغا مەدەتكار بولغايسىز! — دەپ ئېلان قىلدى خوجا مۇھەممەت زۇفەر ئىشان.

بۇ چاغدا مۇرىتلار بىردەك: «ياھۇ - يامەنھۇ، ئاللاھۇم، يا - مەنھۇ!» دەپ جەررە سېلىشتى...

\* \* \*

بۇ مەزگىللەردە مۈلكىي قەشقەرىيىدە سۇلتان سەئىدخان ئاللىقاچان ئالەمدىن ئۆتكەنىدى. ئۇنىڭ تەخت ۋارىسى سۇلتان

ئابدۇرەشىدخان سەئىدىيەلەر تەختىگە ئولتۇرۇپلا، ئاتىسىنىڭ يېقىن ئەركانلىرىنى سەلتەنەت مەركىزىدىن تازىلاپ چىقىرىشقا كىرىشىپ كەتكەنىدى. ئۇنىڭ سادىق ۋەزىر ئەمىر مىرزا سەئىد مۇھەممەت دوغلاتنى ناھەق قەتلى قىلغانلىقىنى ھەممە بىلەتتى. ئەمما كىشىلەر بۇ ھەقتە پەقەت ئىما - ئىشارەت بىلەنلا سۆزلىشەتتى. تەقىب، تەھلىكە ۋە قورقۇش سەئىدىيە دۆلىتىنىڭ پايتەختى يەكەننى خۇددى زەھەرلىك تۇماندەك ئورۇنغانىدى. ھەممىگە مەلۇم بولغىنىدەك، قاراخانىيلار دەۋرىدە ئىسلام ئەقىدىلىرى مۈلكىي قەشقەرىيىدە بەلگىلىك تەسىرگە ئىگە بولغاندىن كېيىن ئاندىن ھاكىمىيەت ئۈستىدىكىلەر تەرىپىدىن قوبۇل قىلىنغان ۋە ئىسلام دىنى قاراخانىيلارنىڭ دۆلەت دىنىغا ئايلانغانىدى. كېيىنكى دەۋرلەردە، بولۇپمۇ سەئىدىيەلەر دەۋرىدە بولسا ئەرەب، ئەجەم ئەللىرىدە بارلىققا كەلگەن خىلمۇ خىل ئىسلام تەسەۋۋۇپچىلىقىنىڭ تەسىرىدە بىر خان بىر پىرنى ئۇستاز تۇتىدىغان، بىر ئۇستازنىڭ نۇقتىئىيەزەرلىرى يەنە بىر خاننىڭ ئۇستازىنىڭكىدىن پەرقلىق بولىدىغان ئەھۋال بارغانسېرى كۈچەيمەكتە ئىدى. ئىسلام ئەقىدىلىرىنى ھەر كىم خالىغىنىچە ئىستېلا قىلىشاتتى. نەتىجىدە بۇ دەۋردىكى ئىسلام دىنىنىڭ قىياپىتى بىلەن پەيخەمبەر ئەلەيھىسسالام دەۋرىدىكى ئىسلام دىنىنىڭ قىياپىتى ئارىسىدا زور پەرق مەيدانغا كەلگەنىدى. سۇلتان سەئىدخاننىڭ ۋاپاتىدىن كېيىن سەئىدىيەلەر سەلتەنەتنىڭ سىياسىي ھاياتىدا ھوقۇق تالىشىش، سىياسىي ئۈستۈنلۈك مەقسەت قىلىنغان تۈرلۈك نىزالار، پىرقىۋازلىق ۋە سۈيىقەستلەر كۈچىيىشكە باشلىدى. سۇلتان سەئىدخان دەۋرىدىن تارتىپ سەئىدىيەلەر ھاكىمىيىتىنىڭ بۇ ئىچكى نىزالىرىغا قول تىقىشقا باشلىغان نەقىش بەندىچى خوجا - ئىشانلارنىڭ سۈلۈك تەپرىقاتچىلىقى سۇلتان سەئىدخاننىڭ ۋاپاتى بىلەن تېخىمۇ كۈچىيىشكە باشلىدى. كۆچمەنلىك تۇرمۇشىنى



تاشلاپ، بىغەم شەھەر تۇرمۇشىغا ئادەتلىنىشكە باشلىغان موغۇل ئارتوكراتىيىسى ئۆزىنىڭ ئەسلىدىكى جەڭگىۋارلىقىدىن ۋاز كېچىشكە باشلىدى. سۇلتان ئابدۇرەشىدخان دوغلات موغۇل ئەمىرلىرىنىڭ سەلتەنتىگە بولغان تەسىرىنى سىقىپ چىقىرىپ، ئۆز ھاكىمىيىتىنى ساپلاشتۇرۇش مەقسىتىدە، ئاق - قارىنى ئايرىماستىنلا، ئانىسى سۇلتان سەئىدخاننىڭ سەلتەنتىگە سادىقلىق بىلەن خىزمەت قىلغان دوغلات موغۇل ئەمىرلىرىنى ئارقا - ئارقىدىن تۇتقۇن قىلىپ، ئۆلتۈرۈپ، سۈرگۈن قىلىپ يوقاتتى.

بىراق، ھاكىمىيەتنىڭ ئىچكى قىسمىدا كۈنسېرى ئەۋج ئېلىۋاتقان بۇنداق ھوقۇق تالىشىش كۈرىشى كەلتۈرۈپ چىقىرىدىغان بالايىئاپەتلەر يەنىلا ئاددىي خەلقنىڭ ئۈستىگە كېلەتتى. تاياق - توقماق كۆپىنچە ھاللاردا يەنىلا ئاۋام خەلقىنىڭ بېشىغا تېگەتتى. شۇڭا ئۇلاردا ئۆزلىرىگە بالايىئاپەت ئېلىپ كېلىۋاتقان بۇنداق تۈرلۈك سىياسىي توقۇنۇشلارغا ۋە بۇنداق توقۇنۇش نەتىجىسىدە بارلىققا كەلگەن ۋە بارغانسېرى كۈچىيىپ بېرىۋاتقان سىياسىي، ئىقتىسادىي زۇلۇملارغا، دۆلەتنىڭ ماددىي مەئىشتىدىكى ئۆزگىرىشلەر كەلتۈرۈپ چىقارغان تۈرلۈك ئەخلاقىي چۈشكۈنلۈك كەيپىياتلىرىغا قارشى نارازىلىق خاھىشلىرىمۇ بارغانسېرى كۈچىيىشكە باشلىدى. ھالبۇكى، بۇنداق نارازىلىق خاھىشىدىكىلەر ئۇيغۇر جەمئىيىتىنىڭ ئىجتىمائىي كەيپىياتىدا بارغانسېرى ئەۋجىگە چىقىۋاتقان ئەخلاقىي چۈشكۈنلۈك ۋە چىرىكلىكنىڭ باش مەنبەسى ھاكىمىيەت بېشىدىكىلەر ئىكەنلىكىنى تېخى تولۇق تونۇپ يېتەلشى مۇمكىن ئەمەس ئىدى. مانا بۇلار نەقىشەندىيە سۈلۈكىنىڭ مۈلكىي قەشقەرىيىدە ئۆز تەشەببۇسلىرىنى تېخىمۇ كەڭ، تېخىمۇ ئوڭۇشلۇق تەرغىب قىلىشنى ئۈنۈملۈك ئىجتىمائىي ئاساس بىلەن تەمىنلىدى. ئەلۋەتتە، نەقىشەندىيە سۈلۈكى مۈلكىي

قەشقەرىيىدە ئەڭ دەسلەپ تارقىلىشقا باشلىغاندا، بەلگىلىك ئىدىيىۋى، نەزەرىيىۋى قاراشلارغا ئىگە بىر پىكىر ئېقىمى ياكى ئىدىيىۋى تەلىمات سۈپىتىدە ئەمەس، بەلكى ئىجتىمائىي رېئاللىققا بولغان نارازىلىقنىڭ پاسسىپ ئىپادىسى سۈپىتىدە ئايرىم كىشىلەرنىڭ يەككە ھالەتتىكى دىنىي پائالىيىتى بىلەن باشلانغانىدى.

دەسلەپتە نەقىشەندىيىچى خوجا - ئىشانلارنىڭ تۇرمۇشىدىكى ئاددىي - ساددىلىق، مەئشەتكە بېرىلمەسلىك، ئاز يېيىش، ئاز ئۇخلاش، ۋاقتىنىڭ كۆپ قىسمىنى تائەت - ئىبادەتكە سەرپ قىلىش بىلەن ئۆتكۈزۈش قاتارلىق زاھىدلارچە تۇرمۇشنىڭ ئىپتىدائىي ئۆلگىلىرىنى پەيغەمبەر ۋە ساھابىلەرنىڭ تۇرمۇشلىرىدىمۇ ئۆچىرىتىش مۇمكىن. مەسلەن، مۇھەممەت پەيغەمبەر ۋە ئۇنىڭ ساھابىلىرى دەسلەپتە ئىسلام دىنىنى تارقاتقاندا، كېچىسى قاتتىق ئۇخلاپ قېلىپ، ئىبادەتنى ئەستىن چىقىرىپ قويماسلىق ئۈچۈن يۇمشاق تۆشەكلەردە ياتماستىن، بورا ئۈستىدىلا ياكى قاتتىق ئورۇنلاردا يېتىپ ئۇخلىشاتتى. ئۇلارنىڭ گەرچە باشقىلاردىن ياخشى يېيىش ئىمكانىيىتى بولسىمۇ، بىر نەچچە خورما يەپ قويۇپلا بولدى قىلاتتى. . . . ①

دېمەك، ئوخشاش بولغان ئىجتىمائىي شارائىت كۆپ ھاللاردا ئوخشاش بولغان چۈشەنچە ۋە قاراشلارنى كەلتۈرۈپ چىقىرىدۇ! ھۆرمەتلىك كىتابخان، بىز مۈلكىي قەشقەرىيىدە نەچچە يۈز يىللاپ داۋام قىلغان خوجىلار ئەۋھامچىلىقنىڭ نەقىشەندىيە تەسەۋۋۇپچىلىقنىڭ ئۇيغۇرلاشقان مەھسۇلى ئىكەنلىكى ھەققىدە مۇشۇنچىلىكلا سۆزلىسەك كۇپايە قىلۇر.

① بۇ ھەقتە تەپسىلاتلار ئۈچۈن «ئوكيانوس» تىكى «تەسەۋۋۇپ» ماددىسىغا قارالسۇن.

تارىخى ھىجرىيىنىڭ 950 - يىلى (توشقان يىلى) ① ماھى رەببەل ئاۋۋەلنىڭ تۇنجى سەيشەنبە ئاخشىمى. ناماز بامداتتىن كېيىن بىبى سارە ئايىم قولىنى ئۇزىتىپ تاتلىق ئۇيقۇغا كەتكەن 18 ياشلىق ئوغلى خوجا مۇھەممەت ئىسھاقنىڭ بېشىنى سىلىدى - دە، ئۇنى ئويغاتتى.

— ھەي قوزام، ھەي! — دەپ بىبى سارە ئايىم ئۇنىڭ مۇرىسىدىن تۇتۇپ سىلكىشلىدى.

— ھە، ئانا نېمە ئىش بولدى؟ ئۇخلىغىلى قويۇڭا!

— تۇر ئورنىڭدىن قوزام، تېز بول! — دېدى بىبى سارە ئايىم ئۇنىڭغا، — بۇلىسا، كېچىكىپ قالسەن! ئۆيىمىزدىكى رەسۋاچىلىقنى كۆرۈپ قوي! بول، تېز!

خوجا مۇھەممەت ئىسھاق ئورنىدىن ئېرىنىپەرەك تۇرۇشقا مەجبۇر بولدى. ئۇ كۆزىنى پارقىرىتىپ قاراپ تۇردى.

— ئەستاغپۇرۇلا، ماۋۇ بالا نېمانداق ئەزمىلىك قىلىدىغاندۇ، بولە تېز! كىيىم كىيىمەن دەپ ۋاقتىنى ئالما! — دېدى ئانىسى تىت - تىت بولغىنىدىن.

خوجا مۇھەممەت ئىسھاق ئۈستىگە يىپەك نىمچىسىنى ئارتتى - دە، ئانىسىنىڭ كەينىدىن تالاغا قاراپ ماڭدى.

بىبى سارە ئايىم ئوغلىنى باشلاپ باغنىڭ ئىچىگە قاراپ كېتىپ باراتتى.

— نېمە ئىش يۈز بەردى. ئانا؟ — دەپ پىچىرلىدى ھېچنېمىنى چۈشەنمىگەن بالا.

— پاراڭ قىلما! — دەپ ئاچچىق قىلدى ئانا ئۇنىڭغا، — ئاۋۇ شىپاڭنىڭ ئاستىغا قارا.

① مىلادى 1543 - يىلى.

بۇ چاغدا ئوتقاش بىلەن يورۇتۇلغان باغنىڭ ئىچى قىزىپ كەتكەنىدى. ئۇزاقتىن بۇيان بىتاپ بولۇپ ئورۇن تۇتۇپ ياتقان مەخدۇم ئەزەم ھازىر باغدىكى شىپاخانىنىڭ ئاستىدىكى سۇپىدا ئۆرە ئولتۇرغان بولۇپ، ئۇنىڭ ئەتراپىدا بىر نەچچە ئادەم ئۆرە تۇرۇشقانىدى. ئۇلار مۇشۇ تاپتا ئىككى قارا سايىنىڭ گاھ دەرەخنىڭ كەينىگە مۆكۈپ، گاھ ئايىغىنىڭ ئۈچىدا دەسسەپ، دەرەخلەرنى ئارىلاپ ئۆتۈپ، گۈللەرنىڭ ئىچىدىن ئوغرىلىقچە چىقىپ كەلگىنىنى ۋە بۇ ئىككى قارا سايىنىڭ چوڭ دەرەخنىڭ ئارقىسىغا يوشۇرۇنۇپ، ئۆزلىرىنىڭ ھەر بىر ئىش - ھەرىكىتىنى ۋە سۆزلىرىنى تەقىب قىلىپ، ئوغرىلىقچە ئاڭلاپ تۇرۇشقىنىنىمۇ سېزىشىمىدى.

— يېنىمغا كەل، — دەپ پىچىرلىدى بىبى سارە ئايم ئوغلىغا، — ماۋۇ دەرەخلەرنىڭ ئارىسىدىن شىپاخانى تەرەپكە قارا، ئاۋۇ ئادەملەرنى كۆرۈۋاتامسەن؟  
— ئاۋۇ ئاق بەكتەكلىكى بابامغۇ؟  
— توغرا، باباخانىغۇ تونۇدۇڭ. ئۇنىڭ ئالدىدا ئۆرە تۇرغان ئادەمچۇ؟

— تونۇيالىمىدىم.  
— ئاۋۇ قارا كىيىملىك ئادەمنىڭ كىم ئىكەنلىكىنى بىلەمسەن؟

— ياق!  
— ئۇ تاغايى خوتۇننىڭ ئوغلى خوجا مۇھەممەتتىن ئىشان بولىدۇ.

— ئۇنى شەيخ خوجا مۇھەممەت زۇفەر ئىشاننىڭ مۇلازىملىقىنى قىلىۋاتىدۇ، دېيىشىدىغۇ؟  
— شۇنداق، ئۇ ئەسلىدە خوجا مۇھەممەت زۇفەرگە قول بەرگەنىدى. ئەمما، ھالا بۈگۈن سەن بۇخارادىن قايتىپ كېلىشتىن ئىلگىرى سېنىڭ ھۆرمەتلىك باباڭ ئۆزىنىڭ ئىشانلىق

ئورنىنى ئۇنىڭغا ئۆتۈنۈپ بېرىش ئۈچۈن ئۇنى ئۆزىنىڭ ئالدىغا چاقىرتىپ كەلگەندى. باباڭنىڭ سۈلۈكتىكى ئورنى ئەسلىدە، ساڭا تالىق ئىدى. بىراق، سەن ئەمدى ھەممىدىن قۇرۇق قالدىغان بولدۇڭ! ئەمدى بۇنىڭدىن كېيىن قانداق قىلىشىڭنى ئويلاپ قوي!

ئانىسى بىبى سارە ئايىمنىڭ بۇ گېپى قىران خوجا مۇھەممەت ئىسھاقنىڭ دىل قاچىسىنى تولدۇرغان ئاخىرقى بىر تامچە زەھەر بولدى. بۇ ئۇنىڭ قەلبىدە ئۇزاقتىن بېرى يىغىلىپ قالغان غەزەپ ئوتلىرىنىڭ كېيىنكى چاغلاردا بىراقلا پارتلىشىغا سەۋەبچى بولۇپ قالدى. . . .

مەخدۇم ئەزەم شىپاڭ ئاستىدىكى سۇيا ئۈستىدە ياستۇققا يۆلىنىپ ئولتۇرغانىدى. ياز كېچىسىنىڭ دىمىق ئىسسىقىغا قارىماي، ئۈستىگە پاختىلىق نىمچىسىنى يېپىنىۋالغان بولسىمۇ، يەنىلا مۇزلاپ تىترىگىنىدىن شۈمشىيىپ خۇددى قۇربانلىق قىلىنىدىغان قويدەك مەيۈس كۆزلىرى بىلەن يازنىڭ قاراڭغۇ ئاسمىنىدا چاراقلىغان يۇلتۇزلارغا تويماي قاراپ ئولتۇراتتى. ياق، ئۇ كۆزلىرى بىلەن ئەمەس، بەلكى خۇددى ئەنە شۇ كۆكتە بىر يېنىپ، بىر ئۆچۈپ تۇرغان يۇلتۇزلارغا ئوخشاش تۈگەي دەپ قالغان جېنى بىلەن قارايتتى.

— ئى پەرزەنت خوجا مۇھەممەتتىمىن، — دېدى ئۇ زەئىپ ئاۋازى بىلەن ئاستا سۆزلەپ، — خۇدايتائالا ئىخلاسەن بەندىلىرىگە ھېلى خۇشخۇيلۇق، ھېلى خاپىلىق ئاتا قىلىپ، ئۇلارنى سىنايدۇ. چۈنكى ئۇنىڭ قۇدرىتى چەكسىزدۇر. خۇداغا شۈكۈر، كۈچلۈكلەر قانچىلىك كۈچلۈك، ئاجىزلار قانچىلىك ئاجىز بولسۇن، ئۇلارنىڭ تەقدىرى خۇدانىڭ قولىدىدۇر. سىزدىن ئاۋۋال پىرنىڭ شاپائىتىگە ئېرىشكەنلەر خېلى ئۆتكەن. ئەمما، ئۇلار بەندىلەرگە ھېچ ئىش قىلىشىمىغان. شۇڭا، سىز قولڭىزدىكى ئېرىشاتنامىنىڭ خاسىيىتى بىلەن ئىخلاسەن

مۇرىتلارغا شاپائەت قىلىڭ. بىدئەتلەرنىڭ جازاسىنى بېرىڭ!  
ئۇ سەل توختاپ دېمىنى ئېلىۋالغاندىن كېيىن يەنە سۆزىنى  
داۋاملاشتۇردى:

— بۇ ئىشلىق كۇلاھىم سىز بىلەن ئىنىڭىز خوجا  
مۇھەممەت ئىسھاققا مەنسۇپدۇر. بىراق، ئىنىڭىز تېخى بۇخاراڭى  
شېرىفتە ئىلىم تەھسىل قىلىۋاتىدۇ، سۇلۇك ئىشلىرىنى  
جوڭقۇرۇپ كېتەلمەيدۇ. شۇڭا سىز ئىشانكالان مەرتىۋىسىدە  
مېنىڭ ئورنۇمدا سۇلۇك پىرى بولغايىسىز! ماڭا كەلسەك،  
جاپا - مۇشەققەت، ئىزا - ئاھانەتكە تولغان ئۆتمۈشۈمنى ئېلىپ  
پانىي دۇنيادىن باقىي ئالەمگە كېتۈرمەن! . . .

ئەسلىدە بۇنىڭدىن ئون يىل ئىلگىرى مۇلكىي قەشقەرىيىدىن  
شەرمەندە قىلىنىپ قوغلانغانلىق ئەلىمگە چىدىيالمىغان مەخدۇم  
ئەزەم دەھبىدەتكە قايتىدىن كەلگەن ۋاقتىدىن باشلاپ، يېڭىنى  
زۇقۇم، ئىچكىنى زەھەر بىلىنىپ، پات - پات ئاغرىپ، ئورۇن  
تۇتۇپ يېتىپ قالدىغان بولۇپ قالدى. ئۇنىڭ ئۆيىدىكىلىرى  
تېۋىپ چاقىرتىپ قىلمىغان چارىسى، بەرمىگەن دورىسى  
قالمىدى. لېكىن، كېسەلنىڭ يىلتىزىنى تاپالمىغانلىقتىن،  
ھېچبىر داۋا كار قىلمىدى. مەخدۇم ئەزەم بىتاپ بولۇپ ئورۇن  
تۇتۇپ يېتىپ قالغان شۇ كۈنلەردە ئۆزىنىڭ مۇلكىي قەشقەرىيىدە  
تەرغىب قىلغان نەقىشەندىيە تەرىقىتىنىڭ ئاخىرقى ھېسابتا ئۆز  
پۇتىغا ئۆزى پالتا چاپقاندەك ئاقىۋەت بىلەن ئاياغلاشقانلىقىنى  
ئويلاپ زۇددىلا تېگىگە يېتەلمىدى.

ئۇ ئاغرىپ ئورۇن تۇتۇپ يېتىپ قالغان شۇ كۈنلەردە  
ئۆزىنىڭ ھەشەمەتلىك خانىسىدا تۇردى. ئۇ ئەسلىدىلا شەپقەتسىز،  
شەخسىيەتچى كىشى بولۇپ، ئۆز پەرزەنتلىرىدىن باشقا  
ھېچكىمنىڭ دوستلۇقىغا ئىشەنمەيتتى. ئۇ: «دۇنيادا مەڭگۈلۈك  
ئاسايىشلىق بولمىغانغا ئوخشاش، مەڭگۈ دوستلۇقىمۇ  
بولمايدۇ!» دەپ ئويلايتتى. شۇڭا مۇلكىي قەشقەرىيىدە ئۇنىڭ

ئىشەنگۈدەك دوستلىرىمۇ يوق ئىدى. ئۆز تەرىقتىنىڭ مۈلكى قەشقەرىدىكى مەغلۇبىيىتىدىن كېيىن بېشىغا كەلگەن مەنئى ۋە جىسمانىي جەھەتتىكى ئازاب - ئوقۇبىتى تېخىمۇ چوڭقۇرلىشىپ، ئۇنى پۈتۈنلەي تۈگەشتۈرۈۋەتكەندى! بىراق، ئۇ مۈلكى قەشقەرىدىن قايتىپ كەلگەندىن كېيىن «قەشقەرىدە رەسۋايى ئەزەم بولغانلىقىم مېنىڭ يۈزۈمنى بەك سەت چۈشۈرۈۋەتتى!» دەپ خۇدۇكسىرىگەنلىكتىن، ئۇنىڭ ئەسلىدىكى پىتىنخور، ئوسال مەجەزى تېخىمۇ يامانلىشىپ كەتتى. ئۇ ئادەتتە ئۆزىنى ھېچكىمگە تەڭ قىلمايتتى. ئۆزىنى تولمۇ ئۈستۈن چاغلایتتى. ھالا ئەمدى بولسا ئۇنداق قىلالمايدىغان بولدى. ئۇنىڭ دەھىدىتىكى ۋەتەنداشلىرى ئارىسىدا قىلچىمۇ يۈز - ئابروۋىي قالمىغانلىقتىن، رۇھىي جەھەتتىكى زەربە ئۇنى ئىچ - ئىچىدىن قۇرتتەك يەپ تۈگەتتى! ئۇ ئۆزىنى مۇشۇنداق مىسلى كۆرۈلمىگەن ھاقارەتكە قالدۇرغان ئاشۇ زېمىننى ئويلىغاندا، ئاشۇ زېمىندىكى بارلىق روھانىي ۋە دەھرىي دۈشمەنلىرىنى ئويلىغاندا ئاچچىق يۈتۈپ، پۇچۇلۇنۇپ كېتەتتى.

مەخدۇم ئەزەم ئورۇن تۇتۇپ يېتىپ قالغاندىن كېيىن بەزىدە ئۇنى قەشقەرلىك خوتۇنى بىيى سارە ئايىم خىزمەتكارلىرى بىلەن بىللە قولتۇقىدىن يۆلەپ باغقا - چىنارنىڭ ئاستىدىكى شىپاڭغا ئېلىپ چىقاتتى. يازنىڭ تىنچىق كۈنلىرى كېچىسى، مەخدۇم ئەزەم ئۆزىنىڭ مۇرىتلىرىنى ئاشۇ چىنارنىڭ ئاستىدىكى شىپاڭدا قوبۇل قىلاتتى.

ئاتىسىنىڭ قاتتىق ئاغرىپ، ئورۇن تۇتۇپ يېتىپ قالغانلىق خەۋىرىنى ئاڭلىغان خوجا مۇھەممەتتىن ئىشانمۇ ھايالسىماستىن نەمەنگاندىن بۈگۈن كەچتە دەھىدىتكە يېتىپ كەلگەندى.

خىزمەتكار سوپى ئۇنى ئۇدۇل باغدىكى ھېلىقى چىنارنىڭ ئالدىغا - مەخدۇم ئەزەم ئولتۇرغان سۇپىنىڭ ئاستىغا باشلاپ

كېلىپ، ئۆزى بىر چەتكە ئۆتۈپ قول قوشتۇرۇپ قاراپ تۇردى. بۇ چاغدا، بىر سوپى بېھى شەرىپتى قۇيۇلغان بىر كوزنى كۆتۈرۈپ كېلىپ، ئاستا داستىخان ئۈستىگە قويدى ۋە كۆزىدىن شەرىپتىنى ئىككى پىيالىگە قويدى.

— مەرھەمەت! — دەپ تەكلىپ قىلدى مەخدۇم ئەزەم بىر پىيالى شەرىپتىنى قولغا ئېلىپ تۇرۇپ، — ئى پەرزەنت خوجا مۇھەممەتتىمىن، بۈگۈن ئاخشام بۇ يەردە ئىشانكالا نلىق ئېرشاتنامىسىنى ساڭا تاپشۇرۇپ بەرمەكچىمەن!

— ئەجەبا، ئى بابائى بۇزۇك، — دېدى خوجا مۇھەممەتتىمىن ئىشان ئاتىسىنىڭ بۇ سۆزلىرىدىن تاسادىپىيلىق ھېس قىلىپ، — ئاڭلىسام، ئىشانكالا نلىق مەرتىۋىسىنى مۇھەممەد خوجا مۇھەممەت ئىسھاققا بەرمەكچى بولغان ئىكەنسىزغۇ؟

— شۇنداقمۇ بولغان، دەپ ئويلايلىق، — دېدى ئوڭايسىز. لانغان مەخدۇم ئەزەم تىترەپ تۇرۇپ، — بىراق بىر غىلاپقا ئىككى قىلىچ سىغماس، بىر ئاسماندا ئىككى قۇياش بولماس، بىر غاردا ئىككى ئارسلان بىللە تۇرالماس. سېنىڭ پات ئارىدا مۇرىتلىرىڭ كۆپىيدۇ!

— ئى بابائى بۇزۇك، چۈشەنمىدىمكى، — دېدى خوجا مۇھەممەتتىمىن ھەيرانلىق ئىلكىدە، — نېمىشقا خوجا مۇھەممەت ئىسھاقنى ئۆزىڭىزنىڭ ئورنىڭىزدىن مەھرۇم قىلىسىز؟ ئۇنىڭ بىللە بولۇش شەرىپى ھەزرىتىمگە خوپ كەلمىدىمۇ - يا؟

— ئى جىگەر پارەم، — دېدى مەخدۇم ئەزەم كۆز يېشى قىلىپ تۇرۇپ، — مەن ئارامىڭنى بۇزغىنىم ئۈچۈن ئەيىبلىكەن، ئەپۇ قىلارسەن. مەنمۇ ئەسلىدە شۇنداق ئويلىغان. ئەمما، خوجا مۇھەممەت ئىسھاق ھازىرچە ئۆزىدە ئىشانلىق سۈپىتىنى يېتىشتۈرەلمەپتۇ. ئۇ شۇنداق بىر بېخىل بالا بولۇپتىكى، تائام بەرسە ھەرگىز كۈندۈزى يېمەي، كېچىسى



قاراڭغۇدا يەيدىكەن. بىر كۈنى مەن ئۇنىڭدىن: «ئى مۇغبەچە،<sup>①</sup> بۇ نېمە قىلىقتۇر؟» دەپ سورىسام، ئۇ شۇنداق جاۋاب بەردىكى: «تائامنى كېچىسى چىراغ ياندۇرماي يېگىنىمنىڭ مۇنداق ئۈچ پايدىسى بار: بىرىنچى پايدىسى، كۈندۈزى تائام يېسەم، چىۋىن غونۇۋېلىپ، تائامنى مەكرۇ قىلۇر؛ كېچىسى تائامنى قاراڭغۇدا يېمەي چىراغ يورۇتسام، قولۇمنىڭ سايىسى بىلەن بىر قولۇم ئىككى كۆرۈنۈپ كېتىدىكەن. بۇ ئىككىنچىسى؛ ئۈچىنچىسى پايدىسى، چىراغنى يورۇتسام، تائام قاچان تۈگەپ كېتەرگىن، دەپ دەككە - دۈككەدە قالار ئىكەنمەن.» بىلمەپتىمەنكى، خوجا ئىسھاقنىڭ بېخىللىقى شۇ دەرىجىگە بېرىپ يەتكەنكى، بىر چاقىنى ئاغزىغا چىشلىتىپ قويۇپ بىر پەرسەخ يەرگىچە كۆتۈگە تەپسىمۇ، پۇلنى چۈشۈپ كېتەرمىكىن، دەپ، ۋايىجان دېمەستىن ماڭىدۇ! شۇڭا، ئۇنى سۈلۈكى تەرىقەتكە مەسئۇل قىلىپ قويۇپ كەتسەم، قانداقمۇ خاتىرجەم بولۇرمەن؟! مەخدۇم ئەزەم ھايات شېمى ئۆچەر ۋاقتىدا ئاندىن ئۆز - ئۆزىنى چۈشەنگەندى، باشقىلارنىمۇ چۈشەنگەندى! بىراق، بۇنداق چۈشىنىش ئۇنىڭغا خوشاللىق ئېلىپ كەلمىگەندى. شۇنداق، ئۆزىنى بەك ئەقىللىق چاڭلايدىغان كىشى ئاخىردا ئوزۇق ئىزدەپ ئۇۋىسىدىن ئۇچقان لېكىن ئوزۇق تاپالماي ئۇۋىسىغا نائىلاج قايتماقچى بولغاندا خۇددى يولىدىن ئېزىپ ئارسالدىلىقتا قالغان قۇشقا ئوخشاش ئاقىۋەتكە قالدۇ!

\* \* \*

مەخدۇم ئەزەم سوپىلىرىنىڭ ياردىمى بىلەن ئورنىدىن تۇرغاندىن كېيىن تىترەپ تۇرغان قوللىرى بىلەن خوجا

① مۇغبەچە — مەي توشۇغۇچى. بۇ يەردە پەرزەنت مەنىسىدە ئىشلىتىلگەن.

مۇھەممەتتېمىنىڭ ئىشانلىق داستانىنى ئوراپ، داستاننىڭ بىر ئۇچىنى ئۇنىڭ ئوڭ يەلكىسىگە ئارتىپ قويدى. ئاندىن ئۇنىڭغا ئارقىلار كىيىدىغان يەڭلىرى كەڭ تون - خىرقە كىيىدۇردى. ئۇ بۇ ئىشلارنى ئۆز قولى بىلەن بەجا كەلتۈرگەندىن كېيىن مۇرىت - مۇخلىسلىرىغا ئۆزىنى پىر - مۇرىشلىكتىن ئازاد قىلىپ، بۇ ۋەزىپىنى ئۆزىنىڭ چوڭ ئوغلى خوجا مۇھەممەتتېمىن ئىشاننىڭ ئۈستىگە يۈكلىگەنلىكىنى ئېلان قىلدى:

— ھەزرىتى پىرىم مۇھەممەت قازىدىن، — دېدى ئۇ مۇرىتلىرىغا، — ئىككى بىباھا خەزىنە ماڭا مىراس قالغان: ئۇنىڭ بىرى، قانائەت؛ يەنە بىرى جىددۇجەھىت. مەن جىددۇ - جەھىتنى خوجا مۇھەممەتتېمىن ئىشانغا قالدۇردۇم. چۈنكى، ئۇنىڭدا قانائەت ھەددىدىن زىيادەدۇر؛ قانائەتنى بولسا خوجا مۇھەممەت ئىسھاققا قالدۇردۇم!

— ئى ھەزرىتىم، چۈشەندىم، — دېدى خوجا مۇھەممەتتېمىن ئىشان ئاتىسى مەخدۇم ئەزەمگە تەزىم قىلىپ تۇرۇپ، — بىراق، شۇنى سوراپ بىلگۈم كەلدىكى، نەقىشەندىيە تەرىقتىنىڭ مۈلكىي قەشقەرىيىدە زاۋال تېپىشىغا ۋە سىزنىڭ قۇتبىل ئەقتابلىق ئىززەت - ھۆرمىتىڭىزنىڭ دەپسەندە قىلىنىشىغا نېمە سەۋەبچى بولغاندۇر؟

— ئى خوجا مۇھەممەتتېمىن ئىشانكالا، — دېدى مەخدۇم ئەزەم بىر پەس ئويلىنىپ، سۈكۈتتە تۇرغاندىن كېيىن — بۇنىڭغا بىزنىڭ تەرىقت بىلەنلا مەشغۇل بولۇپ، مەملىكەت ئىشىغا بىپەرۋالىق قىلغانلىقىمىز سەۋەبچى بولغان. سەئىدىيىلەر سەلتەنىنىڭ تۇۋرۇكى بولغان موغۇل ئەمىرلىرىنىڭ، بولۇپمۇ، موغۇل دوغلات ئەمىرلىرىنىڭ ھالىدىن خەۋەردار بولماي، غاپىل بولۇپ، سەلتەنەت ئىشىغا سۇسلۇق قىلغانلىقىمىزدىن شەۋكەت

ۋە ئىززەت قوللىمىزدىن كەتتى. مەقسىتىمىز كېمىسى ۋە يىزىلىق قايىنىمغا چۈشۈپ قالدى، ئۈمىدىمىزنىڭ شادلىق كېمىسى مۇرات ساھىلىغا يەتمەي، ئۈمىدىسىزلىك دولقۇنىغا غەرق بولدى! — موغۇللاردا ئىنساپ - دىيانەت تۈگىگەن، مەستلىك - سەرمەستلىك چېكىگە يەتكەن! — دەپ قوشۇمچە قىلدى خوجا مۇھەممەتئىمىن ئىشانكالا ئاتىسىنىڭ سۆزىگە، — ئاللا مەرھەمەتلىك - لېكىن ئادەملەر غاپىل!

ئاتىسىنىڭ ئۈمىدىسىزلىك ئىچىگە چۆمگەن مەيۈس كەيپىياتى خوجا مۇھەممەتئىمىن ئىشانكالا ئىنىڭ ئوغىسىنى تېخىمۇ ئۆرلىتىۋەتكەندى. مۇشۇ تاپتا، ئۇنىڭ ئىچىدە غەزەپ توڭگۇزى قۇتراپ، كەيپىنى تېخىمۇ ئۇچارماقتا ئىدى. ئۇنىڭ قەلبىدە ئاشۇ مۈلكىي قەشقەرىيىدە يېڭىۋاشتىن ئۆزى باش بولغان نەقىشەندىيە تەرىقىتىنى جارى قىلدۇرۇشتەك شۇم غەرز، پاسىق ئارزۇ ئوتلىرى تېخىمۇ يالقۇنچاپ كۆيگىلى تۇردى. بەلكىم ئاتىسى مەخدۇم ئەزەمنىڭ مۈلكىي قەشقەرىيىدىن شەرىمسار بولۇپ ھەيدەلگەنلىك ساۋىقىدىن ئۇنىڭ بۇرۇنغا سۇ كىرمىگەنلىكىدىن بولغانمۇ - قانداق، ئۇ بۇ يامان ئىشقا خۇددى گەندىگە ئېتىلغان چىۋىنىدەك ئۆزىنى ئۇرۇشقا بەل باغلىدى.

مەخدۇم ئەزەم ئوغلىنىڭ بۇ سۆزىنى ئاڭلاپ، چىنارغا يۆلەنگىنىچە، بىر تىزىنى بېسىپ زوڭزىيىپ ئولتۇردى. ئۇ كۆزلىرىنى يۇمۇۋالغانىدى. ئېھتىمال، ئۇنى بايقىق قائىدە - رەسمىيەتلەر ھاردۇرغان بولسا كېرەك. ئاخىر ئۇ كۆزىنى ئاچتى ۋە:

— ئى پەرزەنت، — دېدى ھاسىراپ تۇرۇپ، — بۇزۇكلار: «پۇقرالار ئەقىلگە موھتاجدۇر؛ ئەقىل بولسا ئىبرەتكە موھتاجدۇر. چۈنكى، ئىبرەت ئەقىلنىڭ ئەينىكىدۇر.

ھەر ئىشنىڭ چارە - تەدبىرىنى ئىبرەت ئەينىكىدە كۆرگىلى بولىدۇ!» دېگەندى. بۇ ئالەمنىڭ ئىبرەت - ساۋاقلرى ئۇزۇن ئۆمۈر، نۇرغۇن تىرىشچانلىقلار بەدىلىگە كەلگەن. ۋاھالەنكى، بۇ بەش كۈنلۈك ئۆتتە ئۆمۈر مەقسەت مەنىلىرىنى ۋاپا قىلماس. شۇڭا ئۇلۇغلار تەدبىر بىلەن ئۇنىڭ نۇقسانلىرىنىڭ ئورنىنى تولدۇرۇش ھەم ئىبرەت - ساۋاقلارنى بىر يولى قولغا كەلتۈرۈشنىڭ چارىسىنى بەرپا قىلىشقان. بۇ چارە ھەم تەدبىر شۇكى، مەن مۈلكىي قەشقەرىيىدە ئۆز بېشىمغا كەلگەن تۈرلۈك قىسمەت ساۋاقلارنى ئىبرەت تەرىقىسىدە ساڭا ھېكايەت قىلىپ سۆزلەپ بەردىم. ئۇنى ئوبدان ئەزمە قىلىپ چۈشەنگەيسەن. ئۇل ھېكايەت ۋە رىۋايەتلەرنىڭ مۇلاھىزىسىدىن تېگىشلىك بەھرە ئالغايەن. دېمەك، «ئاتلاردىن نەسەھەت ئالغان پەرزەنت ساڭادەتمەندۇر!» دېگەن ئىبارىنىڭ مەزمۇنى بويىچە مېنىڭ نەسەھەتلىرىم ۋە ئىبرەت - ساۋاقلرىمىدىن مەنپەئەتدار بولساڭ، شۇ بويىچە ئىش قىلىشقا تىرىشساڭ، مەڭگۈ ساڭادەتمەن بولغايەن، ئامىن!

— يارەببىۋىل ئامىن! . . .

شۇنىڭ بىلەن خوجا مۇھەممەتئىمىن ئىشانغا ئىشانكالاڭلىق مەرتىۋىسى بېرىش مۇراسىمى ئاياغلاشتى. مۇرىت - مۇخلىسلار ئۇنىڭ ئەتراپىغا ئوللىشىپ، ئۇنى قىزغىن تەبرىكلەشتى. مەخدۇم ئەزەمنىڭ ئۆمرى ئاخىرلىشىپ، سائىتى يېتىپ قالغانىدى. «ئادەم كېسەل سەۋەبىدىن ئەمەس، كۆڭۈل ئاغرىقى، دەرد - ئەلەم دەستىدىن ئۆلۈپ كېتىدۇ» دەپ بىكارغا ئېيتىشىمىغان. بىراق، ئۇنىڭ جان ئۈزۈشى ئۇنداق ئاسان بولمىدى. ئۇ ئاخشامقى مۇراسىمدىن كېيىن تۇيۇقسىز قان قۇسۇپ، نەپىسى بوغۇلۇپ، قاتتىق بىئارام بولۇشقا باشلىدى. ئۇ

شۇنداق قىلسا، جېنىنى ساقلاپ قالدىغاندەك، بېشىنى ترەپ تۇرغان ياستۇقنى، ئۈستىگە يېپىلغان يۇڭ چايشەپنى جان ئاچچىقىدا قاماللاپ، مۇجۇپ تۇتقىنىچە قانغا بويىدى. ئۇ قانداقتۇر غايىبىتىن كېلىۋاتقان بىر ئاۋازنى ئاڭلاپ قېلىپ، قەددىنى رۇسلىماقچى بولۇپ، بېشىنى ياستۇقتىن كۆتۈردى. ئاندىن يۈرىكىنى چاڭگاللىغىنىچە يەرگە يىقىلدى. يۈزىنى پۇرۇشتۇرگەن ئاغرىق ئۇنىڭ قېنى قاچقان ئاپئاق لەۋلىرىدە پۇشايمان بەلگىسى بولۇپ قېتىپ قالدى. . . .

### نەزمە

رەشك - ھەسەت بىر ئوتتۇر يېلىنجايدىغان،  
ھۆل - قۇرۇقنى ھەرگىز ئايرىمايدىغان.  
يىلاندەك چىرمىشىپ ئاخىرى چوقۇم،  
ھەسەتخورنىڭ ئۆزىگە تۇتۇشىدىغان.

— ئابدۇرېھىم ئۆتكۈر

## سەككىزىنچى باب

### «رەشىدىل شاھى ئەزەم»

« . . . ئەتراپ قاراڭغۇلىشىپ، ئاسماندىن كۆك يوزۇق چۈشتى. ئۇ كۈندىنمۇ نۇرلۇقراق، ئايدىنمۇ يورۇقراق ئىدى. . . »  
« ئوغۇزنامە »

1546 - يىلى (ئات يىلى) 3- ئاينىڭ 21-

مىلادى

كۈنى.

ئوپال ئېقىنىنىڭ شىمالىي تەرىپىدە دوغلات دەپ ئاتىلىدىغان بىر كۈجۈم مەھەللە بار ئىدى. پەسكە جايلاشقان شاللىقلاردا شۇ زامانلاردا سۈيى ئىللىق كۆللەر بار بولۇپ، ھەزرىتى موللام تېغىنىڭ ئاستىدىكى ئىسسىق ئارشاڭلاردىن بۇلدۇقلاپ ئېقىپ چىققان بۇلاق سۈيى بۇ كۆللەرگە قۇيۇلاتتى. بۇ يەردە كۆكلەم مەۋسۈمى ئوپالدىن تولۇق بىر ھەپتە بۇرۇن كېلەتتى. ئەتراپتىكى باغلار تېخى قارىيىپ تۇرغاندا، كۆل ياقىسىدا سېرىق چېچەكلەر ئېچىلىشقا باشلايتتى. ئەتراپتا ئەمدىلەن كۆكلەم كىرىشكە باشلىغاندا، بۇ يەردە بولسا يۇقىرىدىن ئەتىيازلىق ئىللىق قۇياش ۋە زېمىننىڭ ئاستىدىكى ئىسسىق ئارشاڭلاردىن ئېقىپ چىققان

ئىللىق بۇلاق سۈيىنىڭ ئىسسىتىشى بىلەن دەل - دەرەخلەر ۋە ئوت - چۆپلەر كۆكسەپ، گۈل - چېچەكلەر ئېچىلىشقا باشلىغان بولاتتى.

دوغلات مەھەللىسىنىڭ ئۈستىگە جايلاشقان ھەزرىتى موللام تېغىنىڭ باغرىدا خەلق تەرىپىدىن «ھەزرىتى موللام» دەپ ئۇلۇغلىنىدىغان مەھمۇد قەشقەرنىڭ قەبرىگاھلىقى بار ئىدى. قەبرىگاھلىقنىڭ ئىشىكى ئالدىدىكى ئۇزۇن چەڭزىلەرگە ئىككى تالدىن قارا قوتاز قۇيرۇقى ۋە كۆك، يېشىل، قىزىل، سېرىق ئەلەملەر ئېسىلغانىدى. قەبرىگاھلىقنىڭ ئەتراپىدا غۇدۇز - بۇدۇرلىشىپ كەتكەن قېرى قارىياغاچلار زىچ ئۆسكەن بولۇپ، ئۇلارنىڭ پەسكە ساڭگىلاپ تۇرغان شاخلىرىغا ئالچىپار لاتىلار باغلىنىپ كەتكەنىدى. بۇ لاتىلارنى ئەسىرلەردىن بېرى ئۇيغۇر خەلقى تەرىپىدىن «ھەزرىتى موللام» دەپ ئۇلۇغلىنىدىغان مەھمۇد قەشقەرنى ئىززەتلىگۈچىلەر ئەپكىلىپ باغلاپ قويۇشقانىدى. قەبرىگاھلىقنىڭ ئەتراپىغا قانداغان ئۇزۇن چەڭزىلەرگە ئېسىلغان تۇغ - ئەلەملەرنىڭ نۇرغۇنلۇقى مۇسۇلمان ئۇيغۇرلارنىڭ قەلبىدە مەھمۇد قەشقەرى توغرىسىدىكى خاتىرە مەڭگۈ ئۈچمەيدىغانلىقىدىن گۇۋاھلىق بېرەتتى.

بۈگۈن ئۇيغۇر خەلقىنىڭ يىلدا بىر قېتىم كېلىدىغان ئەنئەنىۋى نورۇز بايرىمى ئىدى. زىيارەتچىلەردەك ئاددىي كىيىنگەن سۇلتان ئابدۇرەشىدخان ئوپال جامائەسىدە جۈمە نامىزىنى جامائەت بىلەن بىللە ئۆتكەندىن كېيىن شەيخۇلئىسلام ھەزرىتى خوجا تاجىدىن ئەتتەرەللاھ مەشھەدى، ئەمىر جاببار - بەردى دوغلات ۋە يۈسۈپ قېدىرخان يەركەندى قاتارلىق ئەمىرلەر - ئۆمەرلىرىدىن تەركىب تاپقان مەۋكەبىنى باشلاپ ئادەت بويىچە ھەزرىتى موللام قەبرىگاھلىقىنى تاۋاپ قىلماقچى بولۇپ ماڭدى.

بىراق، نورۇز پائالىيىتىگە قاتنىشىش ئۈچۈن ھەزرىتى

موللام قەبرىگاھلىقىغا يىراق - يېقىندىن كەلگەن يۈزلىگەن،  
مىڭلىغان ئادەملەر سۇلتان ئابدۇرەشىدخان ۋە ئۇنىڭ مەۋكەبىنى  
يېقىندىن كۆرۈۋېلىشقا ئىنتىلمەكتە ئىدى.

مەۋكەبىنىڭ ئالدىدا قوللىرىغا تاسما قامچا تۇتۇشقان ساقچىلار  
يول ئېچىپ ماڭاتتى. ئۇلارنىڭ كەينىدىن ناغرىچى - دۇمباقچى،  
كانايچى - سۇنايچىلار ناغرا - سونايللىرىنى «شادىيانە»  
مۇزىكىسىغا چېلىپ كېلىۋاتاتتى. ناغرىلىرىنى تۆگىنىڭ  
لوكىكىسى ئۈستىگە خۇددى چومدەك ئايرىپ جايلاشتۇرۇۋالغان  
ئىككى ناغرىچى پۈتۈن ئوپال قەلئەسىنى شاد - خۇراملىققا  
چۆمدۈرمەكچى بولغاندەك قوللىرىدىكى ناغرا چوكىلىرىنى  
توختىماستىن ئوينىتاتتى. ئاسمانغا تاقاشقان جەز كانايىلارنىڭ  
غۇرت - غۇرتلىرى ناغرا ئاۋازلىرىنى بېسىپ ھېلىدىن ھېلىغىچە  
ياڭراپ توختىمايتتى. سونايلار زىل ھەم ئىنچىكە زارلاپ،  
ھەممىنىڭ قولىنى پاك قىلاتتى. نورۇز كۈنى سۇلتان  
ئابدۇرەشىدخاننىڭ شەھەردىن ھەزرىتى موللام قەبرىگاھلىقىنى  
تاۋاپ قىلىشقا چىقىدىغانلىقىنى بىر - بىرىدىن ئاڭلاشقان بۇ  
ئادەملەر «رەشىدىل شاھى ئەزەم» دەپ ئاتىلىدىغان بۇ ياش  
پادىشاھنى يېقىنراقتىن كۆرۈۋېلىش ئۈچۈن ھەرىكەت قىلىشاتتى.  
لېكىن، يولنىڭ ئىككى تەرىپىدە زەنجىردەك تىزىلىپ «شاھى  
ئەزەم» نى قاتتىق مۇھاپىزەت قىلىپ كېتىۋاتقان ئاتلىق ساقچىلار  
ھېچكىمنى بىر قەدەممۇ يېقىن كەلتۈرۈشمەيتتى. سۇلتان  
ئابدۇرەشىدخان ۋە ئۇنىڭ مەۋكەبى ھازىر دوغلات دەپ ئاتىلىدىغان  
قەدىمكى ئازىق تەرەپكە قايرىلغاندا، ئەللىك - ئاتمىشتەك ئادەم  
ساقچىلاردىن تۈزۈلگەن زەنجىرنى ئۈزۈپ تاشلاپ يېقىنلىشىپ  
كېلىشكە باشلىدى. ساقچىلار دەرھال قىلىچلىرىنى  
يالڭاچلىشىپ، سۇلتانغا يېقىنلىشىپ بېرىۋاتقان ھېلىقى  
ئالاماننى قوللىرىدىكى قىلىچلىرى بىلەن ياپسالاپ ئۇرۇشقا  
باشلىدى. ئات ئۈستىدە بۇ ئىشلارنى كۆرۈپ ئولتۇرغان سۇلتان



ئابدۇرەشىدخان يېنىدا ئاتلىق كېتىۋاتقان ھەزرىتى خوجا تاجىددىن ئەتتەرەللاھۇ مەشھەدىگە ئىشارەت قىلدى. ئۇ دەرھال ئېتىنى چاپتۇرۇپ ئالامان بىلەن ساقچىلار دوقۇرۇشۇپ قالغان ھېلىقى يەرگە يېتىپ كەلدى - دە، قولىنى پۇلاڭلىتىپ، ئاۋازىنىڭ بارىچە ۋارقىردى:

— خالايق، خالايق تىنچلىنىڭلار! تەرتىپنى بۇزماڭلار. رەشىدىل شاھى ئەزەم ھەزرەتلىرى نورۇز مۇناسىۋىتى بىلەن پۇقرايى - پەقىرلەرگە خەير - ئىھسان قىلماقچى، ئېلىڭلار، مانا بۇ كۈمۈش سەئىدىيىلەر<sup>①</sup> سىلەرنىڭ!

ئۇ قولىنى ئاستىدىكى زىلچا خۇرجۇنىنىڭ بىر كۆزىگە سېلىپ، بىر سىقىم تەڭگىنى ئېلىپ، ساقچىلارنىڭ قارشىلىقىنى يېرىپ ئۆتكەن ھېلىقى بىر توپ ئالاماننىڭ ئارقا تەرىپىگە چېچىۋەتتى. ئارقىدىن يەنە بىر سىقىم كۈمۈش سەئىدىيىنى تېخىمۇ يىراققا چاچتى. . . قۇياش نۇرىدا ۋال - ۋۇل قىلىپ پارقىراپ كەتكەن كۈمۈش سەئىدىيلەر ئالاماننىڭ ئىچىدە بەزىلەرنىڭ بېشىغا، بەزىلەرنىڭ يەلكىسىگە ئۇرۇلۇپ، جىرىڭلاپ يەرگە چۈشەتتى. تەڭگىلەرنى كۆرگەن ئالامان «رەشىدىل شاھى ئەزەم» نىمۇ، مەۋكەبىنىمۇ بىراقلا ئۇنتۇشتى - دە، تەڭگە جىرىڭلاپ چۈشكەن تەرەپكە ئۆزلىرىنى ئېتىشتى.

— خالايق، نورۇز بايرىمى ھەممە سەئىدىيە پۇقراسىغا ئوخشاش بايرامدۇر، — دەپ سۆزىنى داۋام قىلدى ھەزرىتى خوجا تاجىددىن ئەتتەرەللاھ مەشھەدى، — كۆكلەم مەۋسۈمدە كۈن توختاپ تۇن بىلەن نىسپىيەلەشكەندە، نورۇز كىرىپ، يېڭى بىر يىل باشلىنىدۇ. ھەزرىتى رەشىدىل شاھى ئەزەمدىن شۇنداق پەرمان بولدىكىم، مەملىكەتتە خۇددى نورۇز كۈنىدىكىدەك تەڭپۇڭلۇق ھۆكۈم سۈرگەي. مەملىكەتنىڭ ھەممە يېرىدە

① كۈمۈش سەئىدىيە — خانلىقنىڭ پۇل بىرلىكى. بىردانە كۈمۈش سەئىدىيە — بىر مىڭ كۈمۈش تەڭگىگە باراۋەر ئىدى.

سۈلۈك - تەرىقەت ئايرىماي، ھەممەيلەننىڭ نورۇز بايرىمى  
خۇشال - خاتىرجەم ئۆتكەي!

ئۇ خۇرجۇندىن يەنە بىر سىقىم كۈمۈش سەئىدىنى  
ئالدى - دە، ئادەم ئەڭ كۆپ توپلىشۇالغان يەرگە قارىتىپ  
چېچىۋەتتى. بايا مەۋكەبىنى سىقىپ كېلىشكە ئىنتىلگەن ئالامان  
ئەمدى كۈمۈش تەڭگە جىرىڭلاپ چۈشكەن يەرگە قاراپ  
يۈگۈرۈشتى...

سۇلتان ئابدۇرەشىدخان بىلەن مەۋكەب ساقچىلارنىڭ  
ھىمايىسىدە ھەزرىتى موللام قەبرىگاھلىقىغا قاراپ ماڭدى.

سۇلتان ئابدۇرەشىدخان ھەزرىتى موللام قەبرىگاھلىقىغا  
يېتىپ كەلگەندىن كېيىن ئاتتىن چۈشۈپ ئۆزى چىن دىلىدىن  
ھۆرمەتلەيدىغان مەھمۇد قەشقەرنىڭ تۇپراق بېشىغا ئىززەت  
كۆرسىتىپ، تەزىم بەجا كەلتۈردى. ئاندىن قەبرىگاھلىقنىڭ  
ئالدىغا داق يەرگىلا تىز چۆكۈپ ئولتۇرۇپ خەتىسقۇرئان قىلدى.  
ئۇنىڭ جاراڭلىق قىرائەت ئاۋازى قارىياغاچلارنىڭ ئارىسىدىن  
يىراق - يىراقلاغا ئاڭلىنىپ تۇردى.

بۇ چاغدا، قەبرىگاھلىق ئىچىدىن قېرىپ مۇكەپكەن ئەمما  
كۆزلىرىدىن يوشۇرۇن نۇر شولىسى چېچىلىپ تۇرغان بىر شەيخ  
چىقىپ كەلدى ۋە قۇرت يەپ قارىيىپ كەتكەن، ئۈستىگە خەت  
ئۇيۇپ نەقىش ئىشلەنگەن ئىشىكىنى ئېچىپ زىيارەتچىلەرنى  
قەبرىنىڭ ئىچىگە تەكلىپ قىلدى. سۇلتان ئابدۇرەشىدخان  
مەۋكەبىنى قەبرىگاھلىقنىڭ ئالدىدا قالدۇرۇپ، ئۆزى ھەزرىتى  
خوجاتاجىدىدىن ئەتتەرەللا مەشھەدى ۋە يۈسۈپ قېدىرخان  
يەر كەندىلەر بىلەن بىللە قەبرىنىڭ ئىچىگە قاراپ ماڭدى.

لىڭشىپ ئاران تۇرغان ئىشىكنىڭ ئارقىسىدىكى سوغۇق ھەم  
يېرىم قاراڭغۇ قەبرىنىڭ ئىچىدىن دىماغى ئېچىشتۇرىدىغان  
ئادراسمان بىلەن ئارچا ئىسىرىقلىرىنىڭ پۇرىقى كەلدى.

سۇلتان ئابدۇرەشىدخان بىلەن خوجا تاجىدىدىن ئەتتەرۇللا

مەشھەدى ۋە يۈسۈپ قەدىرخان يەركەندىلەر ئۆتۈكلىرىنى يېشىپ تاشلىشىپ، شەيخ ھۆرمەت كۆرسىتىپ ئۇلارغا سۇنغان يۇمشاق پوپۇچلارنى كىيىپ قەبىرە ئىچىگە كىردى.

ئۈستىگە خەت - ئايەت، ھەدىس، ھېكمەتلىك سۆزلەر تىپىك ئىسلام ئۇسلۇبىدا ئاجايىپ ماھىرلىق بىلەن نەقىش قىلىپ ئويۇلغان ئاق گەج تاملار ئىككى تارپەنجىرلىك قەبىرە گۈمبىزىنى كۆتۈرۈپ تۇراتتى. بۇ پەنجىرلەردىن چۈشكەن ئىككى تال ئىنچىكە يورۇقلۇق قەبرىنىڭ ئىچىنى يېرىم يورۇتۇپ تۇراتتى. زىيارەتچىلەرنىڭ قەبرىنى تاۋاپ قىلىشى ئۈچۈن نەقىشلىك ئىشىكتىن قەبرىگىچە ئىككى جەينەك كەڭلىكتە يەردىن سەل كۆتۈرۈپ تاش يېيىتىلغان يول چىقىرىلغانىدى. بۇ يول قەبرىنىڭ بېشىغا كەلگەندە ئىككى تەرەپكە ئايرىلاتتى - دە، قەبرىنى تولۇق بىر قېتىم يۆگەپ چىقاتتى.

قەبرىنىڭ ئۈستىگە ئۆڭۈپ كەتكەن بىر يېشىل رەڭلىك يوپۇق يېپىلغانىدى. بۇ يوپۇق قەدىمدىن تارتىپ داۋام قىلىپ كېلىۋاتقان ئادەت بويىچە يىلدا بىر قېتىم كېلىدىغان نورۇزدا يېڭىلىناتتى. بۈگۈن سۇلتان ئابدۇرەشىدخان قەبرىنىڭ يوپۇقىنى ئۆز قولى بىلەن يېڭىلماقچى ئىدى. قەبرىنى ئايلاندۇرۇپ سېلىنغان تاش يولىنىڭ ئىككى تەرىپىدە ئەسىرلەردىن بېرى يىغىلىپ كەلگەن قېلىن بىر قەۋەت سۇر يېشىل رەڭلىك چالغ يانائىتى. كىشىلەر قەدىمدىن تارتىپ داۋام قىلىپ كېلىۋاتقان ئادەت بويىچە بۇ چاڭغا ھەرگىز ئاياغ تەگكۈزمەي ساقلىشاتتى: بۇ مۇقەددەس چاڭغا دەسسەپ ئىز قالدۇرۇش — «ھەزرىتى موللام» دەپ ئاتىلىدىغان مەھمۇد قەشقەرگە قاتتىق ھاقارەت قىلىنغان بىلەن باراۋەر، دەپ قارىشاتتى.

سۇلتان ئابدۇرەشىدخان خوجا تاجىددىن ئەتتەرۇللا مەشھەدى ۋە يۈسۈپ قەدىرخان يەركەندىلەر بىلەن بىللە شەيخنىڭ ئارقىسىدىن قەبرىنىڭ ئىچىگە كىرىپ، تار ئىنلىق يول بىلەن

قەبرىنى ئايلىنىپ تاۋاپ قىلىشتى. ئاندىن خوجاتاجىدىن  
ئەتتەرۈللا مەشھەدى ئۇزاتقان يېڭى مەھپۇز گۈللۈك يوبۇقنى  
ئەسلىدىكى يوبۇقنىڭ ئۈستىدىن ياپتى. بۇ چاغدا قەبرىنىڭ  
ئىچىدە شۇنداق جىمجىتلىق ھۆكۈم سۈردىكى، ھەتتا سۇلتان  
ئابدۇرەشىدخانغا ئۆز قېنىنىڭ تومۇرلىرىدا مەۋج ئۇرۇپ ئاتقان  
ئاۋازى ئاڭلانغاندەك بولۇپ كەتتى. ئۇ قەبرە ئالدىغا يېقىن كېلىپ  
ئېگىشتى - دە، بۇنىڭدىن ئۆت يۈز يىل ئىلگىرى پۈتۈن ئىلىم  
دۇنياسىنى ھەيرەتتە قالدۇرۇپ، جاھالەت ئاسمىنى يورۇتقان  
چولپاندەك ياشىغان بۈيۈك ئالىم، قاراخانىيلار سۇلالىسىنىڭ  
شاھزادىسى مەھمۇد قەشقەرى مەڭگۈ ئۇخلاپ ياتقان بۇ قەبرىنىڭ  
مۇبارەك تېشىنى سۆيىدى ۋە توپىسىنى كۆزلىرىگە سۈرتتى.  
ئاندىن قەبرە ئالدىغا چۆكۈپ ئولتۇردى.

ئۇ بۈيۈك ئالىمنىڭ قەبرىسى ئالدىدا ناماز پېشىنىدىن تاكى  
ناماز دىگەرگىچە قىمىزلىماستىن ئولتۇردى. ئۇنىڭ كەينىدە  
ئولتۇرغان يۈسۈپ قەدىرخان يەركەندى ئالدىدىكى چوڭقۇر خىيالغا  
چۆمۈپ ئولتۇرغان سۇلتان ئابدۇرەشىدخاننىڭ قامەتلىك بويى -  
بەستىگە قاراپ، تۈمەن دەرياسى بويىدىكى بارىگاھ تۆپىكىدە  
ئەسىرلەردىن بېرى غەربىسىنىپ ياتقان مەۋلانە يۈسۈپ خاس  
ھاجىپنىڭ تاشلىنىپ قېلىنغان چۆل قەبرىگاھىنى ئېسىگە  
ئالدى - دە، «ئەھ» قىلىپ يۆتلىپ قويدى. . . .

سۇلتان ئابدۇرەشىدخان ھەزرىتى موللام قەبرىگاھلىقىدا  
ئەمەس، بەلكى قەبرىگاھلىقتىن چىقىپ كېتىۋېتىپمۇ بىر ئېغىز  
گېپ قىلمىدى. لېكىن، خوجا تاجىددىن ئەتتەرۈللا مەشھەدى  
مۇشۇ تاپتا سۇلتاننىڭ قەلىبىنىڭ ھاياجان ئىلكىدە قاتتىق  
دولقۇنلىنىۋاتقانلىقىنى سېزىپ تۇراتتى.

— تۇپراق ئارا ياتقان ئۇلۇغلىرىمىزنى ئۆلۈك ھېسابلايمىز،  
ئەسلىدە ئۇلار تىرىك! — دېدى سۇلتان ئابدۇرەشىدخان

كېتىۋېتىپ، — يەر ئۈستىدە يۈرگەن بەزىلەرنى تىرىك ھېسابلايمىز. لېكىن، ئۇلار ئاللىقاچان ئۆلگەن! ئەقىللىق شەيخۇلئىسلام خوجا تاجىددىن ئەتتەرۇللا مەشھەدى سۇلتان ئابدۇرەشىدخاننىڭ نېمە دېمەكچى ئىكەنلىكىنى دەررۇ ھېس قىلدى ۋە:

— شۇنداق، جانابىي ئالىيلىرى، ئىلىم — مەرىپەتكە مۇھەببەت باغلىغان، ئىلىم — مەرىپەتنى مەڭگۈلۈك ھەقىقەت دەپ بىلگەن بۇ ئادەملەر گەرچە ئاللىقاچان باقىي ئالەمگە رەئەت قىلغان بولسىمۇ ئەمما ئۇلار پانىي ئالەمدە ھېلىغىچە ياشاۋاتقانداك تۇيۇلىدۇ! — دېدى جاۋابەن، — بىراق بەزى كىشىلەر ئىلىم — مەرىپەتنى ئاياغ — ئاستى قىلىش ئۈچۈن — نى يامان ئىشلارنى قىلىشىمىدۇ؟! — نى — نى جاھالەت پاسىبانلىرى ئىلىم — مەرىپەتنى ئوتتا ئۆرتەشمىدىمۇ؟ قېنى ئۇلار كىمنىڭ قەلبىدە ھازىرغىچە ياشاۋېتىپتۇ؟!

— ھەيھات! ھەيھات! بىراق، ھېچبىر جاھالەت ساھىبى بۇنىڭدىن ساۋاق ئالغان ئەمەس! — دەپ بېشىنى چايقاپ قويدى سۇلتان ئابدۇرەشىدخان، — ئەجەبا، جاھالەت ئىلىم — مەرىپەتتەك پاساھەتلىك بولمىسا، ياكى سودا — سېتىقتەك كىشىگە پايدا بەرمىسە، يەنە ئۇنىڭ كىشىلەرنى مۇشۇنچىۋالا مەھلىيا قىلالىشىدا زادى نېمە سىر — ئەسىرار باردۇر؟

— توغرا ئېيتىدىلا ئى رەشىدىل شاھى ئەزەم، — دېدى خوجا تاجىددىن ئەتتەرۇللا مەشھەدى، — بۇ ھەقىقەتنى چۈشەنگەن تەخت ساھىبلىرى قەدىمدىن تارتىپ تا ھازىرغىچە كۆپ بولمىغان...

— شۇنداق، بىزمۇ بۇ ھەقىقەتنى چۈشەنگىچە بولغان ئارىلىقتا نۇرغۇن ئەگرى — توقايلىقلارنى بېسىپ ئۆتتۈق، — دېدى سۇلتان ئابدۇرەشىدخان، ئاۋازىدىن ئۇنىڭ ئۆكۈنۈۋاتقانلىقى چىقىپ تۇراتتى، — سەل كەم يىگىرمە ئالتە يىل مۇقەددەم،

بۇزۇرۇكۋار پەدەرىمىز بىلەن بىللە بۇ مۇبارەك تۇپراقنى تاۋاپ قىلغاندا، بىز تېخى ئۆسمۈرلۈك ۋاقتىمىزدىن ئەمدىلا خوشلاشقاندىق. ئەلھال، يېشىمىز قىرغاققا ئۇلاشتى، چاچ - ساقاللىرىمىزغا ئاق سانجىدى...

تاغنىڭ ئارقىسىغا ئولتۇرۇپ كېتىۋاتقان قۇياشنىڭ كەچكى شەپق نۇرى ئۇنىڭ چېھرىدە قىزغۇچ ئەكس ئەتمەكتە ئىدى. — بۇ ئارىدا، — دېدى ئۇ سۆزىنى داۋاملاشتۇرۇپ، — بىزنىڭ بۇباشقا كەلمىگەن دەرد - ئەلەم ۋە كۈلپەتلەر قالمىدى. لېكىن، ھەقتائالغا شۈكرىكىم، پەلەك بەزىدە بىزنى ئازاب چەكتۈرگەن بولسىمۇ گاھىدا ئىننايتىنى بىزدىن ئايىمىدى. بىزنى ئىلىم - ئىرپان نۇرىدىن بەھرىمەن قىلدى. ئاشۇ مەۋلانە يۈسۈپ خاس ھاجىپ، بۈيۈك ئالىم مەھمۇد قەشقەرىدەك جەننەت ماكان ئۈستازلىرىمىز باشلاپ ماڭغان ئىلىم - ئىرپان يولىدا ئېزىپ كەتمەي مېڭىپ، ئۆزىمىزنىڭ شاگىرتلىق بۇرچىمىزنى ئادا قىلدۇق!...

— شۇنداق، بۇ ھەقىقەتەن كىشىنى خۇشال قىلىدىغان ئىش، — دېدى يۈسۈپ قېدىرخان يەركەندى مۇشۇ تاپتا ئۆمۈ سۇلتان ئابدۇرەشىدخانغا ئوخشاشلا ئۆز ھاياجىنىنى باسالماي قالغانىدى، — ئى شايى جاھان، بىلەمدىلا، جاھالەت ئەھلىمۇ ئىلىم - مەرىپەتنىڭ يۈكسەك ھەقىقەت ئىكەنلىكىنى، ساختىپەزلىكنىڭ خۇددى جا تىللاغا ئوخشايدىغانلىقىنى ئېتىراپ قىلىشماي تۇرالمىدۇ. شۇنداق، جا تىللاغا بەزىدە كۆز بويامچىلىق قىلىپ مال - مۈلۈك سېتىۋالغىلى بولسىمۇ، لېكىن جاھالەتنىڭ قىلچىمۇ قىممىتى يوقلۇقى ئۇلارغىمۇ بەش قولىدەك ئاياندۇر! شۇڭا، جاھالەت ئايىغى بىلەن ئەمەس بەلكى قورسىقى بىلەن سۆرۈلۈپ ماڭىدىغان يىلاننىڭ ئۆزىدۇر! شۇڭا، يىلان ھەزرىتى گادەم ئاتا بىلەن ھاۋا ئانىنى ئالدىغانلىقتىن خۇدايتائالا يىلانى: « ئۆمۈرۋايەت لاي يەپ، قورسىقىڭ بىلەن سۆرۈلۈپ

ماڭىدىغان بولۇپ قال! » دەپ بەدگەردە قىلىۋەتكەن!  
ئارقا تەرەپتىكى ئېگىز ئاقباش تاغلار كەچكى شەپەق نۇرىدا  
راسا ئۇلغايغان گۈلخاندىك لاۋۇلداپ يانماقتا ئىدى. قېرى  
قارىياغاچلار بىلەن ئورالغان ھەزرىتى موللام قەبرىگاھىنى  
قۇشلارنىڭ نەغمىسى چاڭ كەلتۈرۈۋەتكەنىدى...  
ئۇلار قەبرىگاھتىن چىقىپ چوڭ يولغا كەلگەندە، سۇلتان  
ئابدۇرەشىدخان توختىدى.

— ھۆرمەتلىك تەقسىر، ئەمدى بىزگە ئىجازەت  
بەرگەيسىز، — دېدى سۇلتان ئابدۇرەشىدخان ئۆزلىرىنى  
ئۈزىتىپ چىققان قېرى شەيخكە، — بىز ئەمدى شەھەرگە  
قايتىمىز.

بۇ چاغدا، قېرى شەيخ سۇلتان ئابدۇرەشىدخاننىڭ سۆزىنى  
ئىلتىپاتسىز قالدۇرۇپ، يىراقتىكى پامىر تاغلىرىغا تىكىلدى.  
ئۇنىڭ بۇ ھەرىكىتى سۇلتان ئابدۇرەشىدخانغا غەلىتە تۇيۇلدى -  
دە، ئۈمىدلىك كۆزلىرى بىلەن كەچكى شەپەق نۇرىدا ئاجايىپ  
كۆركەم يالتىراۋاتقان ئېگىز قارلىق چوققىلارغا قارىدى.  
بۇ چاغدا، ھېلىقى قېرى شەيخ:

— ئېگىز تاغدا تۇرۇپ كەڭ ۋادىغا نەزەر سالغاندا، بۇ  
مەنزىرە كىشىنى بىسىيار خۇشال قىلىدۇ. ئات ئۈستىدە تۇرۇپ  
قانلىق ئۇرۇشلار بولۇۋاتقان جەڭگاھقا نەزەر سالغاندىمۇ بۇ  
چاغدىكى كۆرۈنۈش كىشىنى بىسىيار خۇشال قىلىدۇ. بىراق،  
ھەقىقەتنىڭ چوققىسىغا ئۆرلەۋېتىپ، ئېگىلىپ ئۆزى بېسىپ  
ئۆتكەن مۇساپىدىكى قاتمۇ قات توسالغۇ، ئىس - تۈتەك ۋە  
ئەگرى - توقايلىققا نەزەر سالغاندىكى خۇشاللىققا يېتىدىغان  
ھېچقانداق خۇشاللىق يوق! شۇنداق، بۈگۈنگە قەدەر نېمە ئىش  
قىلغان بولسىڭىز يەنە شۇ ئىشنى قىلىڭ، بالام! جەننەت ماكان  
ئۇستاز ھەزرىتى موللام ياندۇرغان ئىلىم - مەرىپەت مەشئىلىنى  
ئۆچۈرۈپ قويۇش مىسلىسىز گۇناھ ئىشتۇر. چۈنكى... —

شەيخنىڭ ئاۋازى توساتتىنلا تىترەپ كەتتى - دە، بۆلەكچىلا بىر سەممىيلىك بىلەن سۆزىنى داۋام قىلدى، - چۈنكى، قەدىم ئەيىمىدىن تارتىپ ئىلىم - مەرىپەتنىڭ دۈشمىنى بولغان جاھالەت گام تۈگەپ، گام پەيدا بولۇپ تۇردى. ئەمما جەننەتپاناھ ئۇستاز ياندۇرغان ئىلىم - پەن مەشئىلى قەدىمدىن تا ھازىرغىچە ئۆچمەي يېنىپ تۇردى. بۇ مەشئەلنى ياندۇرغان ئۇل جەننەت ماكان ئۇستاز ۋە ئەمگەكچى خەلق ئەبەدىلئەبەد ياشايدۇ! ئى مەرىپەتلىك رەشىدىل شاھى ئەزەم، ئەل ۋەتەن ھۆرمىتى ۋە كەلگۈسى ئەۋلادلىرىڭىزنىڭ ھۆرمىتى ئۈچۈن ئۇلۇغ ئۇستاز مەھمۇد قەشقەرى ياندۇرغان بۇ ئىلىم - مەرىپەت مەشئەلنى ئاخىرغىچە ياندۇرۇڭ!

شەيخ قاتتىق ھاياجان ئىلكىدە سۇلتان ئابدۇرەشىدخاننى قۇچاقلاپ ئۇنىڭ پىشانىسىگە سۆيۈپ قويدى، ئاندىن ئۇنىڭ دولىسىغا ئۇرۇپ قويدى.

ئۇلار قۇچاقلىشىپ خوشلاشتى، سۇلتان ئابدۇرەشىدخان شەيخۇلىئىسلام ھەزرىتى خوجا تاجىددىن ئەتتەرۇللا مەشھەدى، يۈسۈپ قەدىرخان يەركەندى ۋە ئەمىر جاببار بەردى دوغلات قاتارلىق ئەركانى دۆلەتلەرنى ئېلىپ شەھەر تەرەپكە يول ئالدى. قېرى شەيخ بولسا ھەزرىتى موللام قەبرىگاھلىقىغا قايتىپ ماڭدى...

\*

\*

\*

473 - ھىجرىيە يىلى (توخۇ يىلى) ① نىڭ كۈز كۈنلىرىدىن بىرى ئىدى. ئاشتىنى قەشقەر شەھىرىدە قىلىپ ئاتلىق يولغا چىقىشقان بىر توپ كىشىلەر پېشىن مەھەلدە تاشبالىق ②

① مىلادى 1080 - يىلى.  
② ھازىرقى نامى تاشمىلىق. قەشقەر كونا شەھەر ناھىيىسىنىڭ غەربى شىمالىدا.



قەلئەسىدىن ئۆتۈپ پايانسىز كەڭ بىر تۈزلەڭلىككە چىقىپ كېلىشتى، ئۇلارنىڭ ئارىسىدا نۇرانە قىياپەت بىر مويسىپىت ئادەممۇ بار ئىدى. ئۇلار تاغ تەرەپكە يېقىنلىشىپ بارغانسېرى، بىر - بىرىگە تۇتاش كەتكەن باغلار، زىچ جايلاشقان مەھەللە - كەنتلەر ئارقىدا قالدى. ئالدىدىكى تۈپتۈز چۆل تاكى يىراق - يىراقلاردىكى تاغلارغىچە سوزۇلۇپ ياناتتى. پەقەت ئۇ يەر بۇ يەردىكى پاكار - پاكار دۆڭلەر، يېرىم خارابىگە ئايلانغان كونا قورغان، قەلئەلەر، بەش - ئالتە ئىسپات ئىسپات بولغان كىچىك - كىچىك مەھەللىلەر ئۇچرايتتى.

قەشقەر شەھىرىنىڭ غەربىگە تەخمىنەن يەتتە پەرسەخ<sup>①</sup> كېلىدىغان يەردە ئوپال دەپ ئاتىلىدىغان بىر قەدىمكى قەلئە بار ئىدى. ھېلىقى بىر ئوپ ئاتلىق ئادەملەر ئاشۇ ئوپال قەلئەسىنىڭ ھەزرىتى موللام تېغى باغرىغا جايلاشقان ئازىق دېگەن ئىستراھەتگاھقا قاراپ كېتىۋاتقانىدى. نامازدېگەر بولغاندا ئۇلار ئازىققا يېتىپ كېلىشتى.

ھەزرىتى موللام تېغىنىڭ بارا - بارا كىچىكلەپ تارىيىپ كېتىدىغان جىلغىلىرىنىڭ ئاراشلىرىدىن شىلدىرلاپ ئېقىپ چىقىدىغان بۇلاق سۇلىرىدىن ھاسىل بولغان بىر ئېرىق سۇ تاغ باغرىنى بويلاپ ئېقىپ بېرىپ، كىشىگە شاد - خۇراملىق بېغىشلايدىغان ئۈزۈلمەس شاۋقۇن چىقىرىپ شىددەت بىلەن ئاقىدىغان ئوپال ئېقىنىغا قوشۇلاتتى.

ھەزرىتى موللام تېغىنىڭ باغرىغا كارامەت مەنزىرىلىك ۋە ھاۋالىق ئازىق دەپ ئاتىلىدىغان بىر ئىستراھەتگاھ جايلاشقان بولۇپ، بۇ يەر ئەسلىدە ئۇيغۇر قاراخانىيلار سۇلالىسىنىڭ مەشھۇر قاراخانى ناسىر دەۋلە قىدىرخان خاندانىنىڭ ئىستراھەتگاھى ئىدى. كېيىن قاراخانىيلارنىڭ ئارىسلان خانى مۇھەممەت ئىبنى

① قەدىمكى ئۈزۈنلۈك ئۆلچىمى. بىر پەرسەخ تەخمىنەن يەتتە كىلومېتىرغا تەڭ كېلەتتى.

يۈسۈپ قاراخانىيىنىڭ تونغۇچ ئوغلى شاھزادە ھۈسەيىن تېكىنىڭ ئىلىكىگە ئۆتكەنىدى .

باغنىڭ ئوتتۇرىسىغا جايلاشقان ، مەر - مەر تاشتىن كۆركەم قىلىپ ياسالغان فونتان ھازىر خارابىيلاشقان ۋە بۇزۇۋېتىلگەنىدى . يەردە چېچىلىپ ياتقان قالدۇق تاش پارچىلىرىدىن ۋە چىنە - خىشلارنىڭ سۇنۇقلىرىدىن بۇ فونتاننىڭ كارامەت ئۈستىلىق بىلەن ياسالغانلىقىنى ھېلىھەممۇ كۆرۈۋېلىش مۇمكىن ئىدى . بىراق ، يەنىلا بۇرۇنقىدەكلا شاد - خۇراملىق بىلەن ئېتىلىپ چىقۇۋاتقان بۇلاق سۈيى كەچكى شەپەقنىڭ نۇرىدا يالتىرىماقتا ئىدى . بۇلاقنىڭ ئالدىدا چاچ - ساقاللىرى ئۈچتەك ئاقارغان بىر مويىسىپىت ئادەم بۇلدۇقلىغان بۇلاق سۈيىنىڭ ئاۋازىغا قۇلاق سېلىپ قاراپ تۇراتتى . ئۇ بايقى بىر توپ ئادەملەرنىڭ ئارىسىدىكى ھېلىقى مويىسىپىت ئىدى . بۇ بۇلاق سۈيى ئۇنىڭغا خۇددى ئاتا - بوۋىلىرىنىڭ ئۆچمەس روھىدەك ، بۇلاق سۈيىنىڭ بۇلدۇقلىغان ساداسى بولسا خۇددى ئاتا - بوۋىلىرىنىڭ قەدىم ئەيىمىدىن تارتىپ مەڭگۈ ئېيتىپ تۈگىتەلمىگەن ئاشۇ تۈگمەس ناخشىسىدەك ئاڭلىنىۋاتاتتى .

ئۇ كىيىملىرى ئېسىل ، نۇرانە چېھىرلىك ، چاچ - ساقاللىرى ئۈچتەك ئاقارغان ، يېشى ئاتمىشلاردىن ئاشقان ۋىجىكىنە بىر ئادەم ئىدى . زامانە كۈلپەتلىرى ئۇنىڭ چېكىسىگە ، نۇرلۇق چېھىرىگە قىسمەت سىزىقلىرىنى تارتقان بولۇپ ، جاھان ھامالىنىڭ ئېغىر يۈكلىرى ئۇنىڭ قەدىنى يادەك ئېگىشكە ئۈلگۈرگەنىدى . بىراق ، جاھان ئەھلىنىڭ بېشىغا نېمە كۈلپەتلەر كەلمىسۇن ، بۇ نۇرانە مويىسىپىتنىڭ چىرايى يەنىلا ئەسلىدىكى گۈزەللىكىنى يوقاتمىغانىدى . يېشى ئاتمىشتىن ئاشقان بۇ بوۋاينىڭ قەدى - قامىتىدىن ، سوزۇنچاق يۈزىدىن ، ھەتتا كىيىنىشلىرىدىنمۇ ئالىملارغا خاس ئاللىقانداق بىر گۈزەللىك چىقىپ تۇراتتى . ئۆزى ۋىجىكىنە بولسىمۇ ئەمما زۇۋۇلىسى

پىششىق، كۆزلىرى ئۆتكۈر ئىدى. بۇغراخانلار پۇشتىدىن بولغان بۇ ۋىجىككىنە بوۋاينىڭ ئىسمى مەھمۇد ئىبىن ھۈسەين ئىبىن مۇھەممەت قەشقەرى بولۇپ، زامانداشلىرى ئۇنى «مەھمۇد قەشقەرى» دەپلا ئاتايتتى. بۈگۈن كۈنگە ھىجرىيە تۆت يۈز يەتمىش ئۈچىنچى يىل رەبىئەل ئاخىرىنىڭ تۇنجى يەكشەنبە كۈنى ئىدى. مەغرىبىتىكى ئەرەب ئابباسىيلار خەلىپىلىكىنىڭ پايتەختى باغدادتىن سەپەر قىلىپ مۈلكى قەشقەرىگە قايتقان مەھمۇد قەشقەرى مانا بۈگۈن ئۆز ۋەتىنىدىن ئايرىلغىنىغا توپتوغرا يىگىرمە يىل بولغانىدى! ئۇ قەشقەرگە ئاياغ بېسىپلا كىندىك قېنى تۈكۈلگەن بۇ يەرگە - ھازىر ھەزرىتى موللام، دەپ ئاتىلىدىغان ئازىق ئىستراھەتگاھىغا يېتىپ كەلگەنىدى! ئۇ ھەزرىتى موللام تېغىنىڭ ئۈستىگە چىقىپ، ئەتراپقا، يىراققا نەزەر سالدى. قەلبى ھايان ئىلكىدە دولقۇنلاپ تۇرغان مەھمۇد قەشقەرى كۆزلىرىدىن ئۈنچىلەردەك تۈكۈلۈۋاتقان كۆز ياشلىرىنى زادىلا توختىتالماي قالدى. قەلب دېڭىزىدىن ئۆركەشلەپ تاشقان كۆز ياشلىرى ئۇنىڭ نۇرانە چېھرىنى بويلاپ سرغىپ ئېقىپ چۈشۈپ، ئاپئاق ساقىلىنى ھۆل قىلىپ تاشلىدى. ئۇ تۆۋەندە سوزۇلۇپ ياتقان پايانسىز ۋادىدىن ئىلماس نەزىرىنى ئۈزمەي ئۆز - ئۆزىگە پىچىرلىماقتا ئىدى:

— ئاھ، ۋەتەن، جەننەت ماكان! پەقەت سەنلا مەڭگۈ مەۋجۇدسەن! ساڭا ھۆكۈمرانلىق قىلدىم دېگەن نى - نى غالىبلار، نى - نى جاھانگىرلار ئۆتكەن لېكىن ئۇلار نەدە؟ تەھمۇرس، جەمىشىد، زەھھاك ۋە ئىسكەندەر<sup>①</sup> گە ئوخشاش يەر يۈزىنى پۈتۈنلەي ئىگىلىگەن ئۇلۇغ خاقانلار قېنى؟ ئۇلارنىڭ خاكى نەدە؟ بۇنى بىرەر مۇتىرىك ئىنسان ئېيتىپ بېرەلمەيدۇ.

① قەدىمكى ئىراندا ئۆتكەن ئەپسانىۋى پادىشاھلارنىڭ نامى.

ئۇلار دۇنيانى ئېلىپ نېمە قىلىشتى؟ نېمە بار بولغان بولسا  
ھەممىسىنى تاشلاپ قۇرۇق قول كېتىشتى. ئەنە ئۇلار  
ئىلگىرىمۇ، كېيىنمۇ ئىشقىلىپ بۇ دۇنيادىن ئاخىر كېتىشتىغۇ.  
لېكىن، بۇ ئەل، بۇ زېمىن ئەبەدىي قېلىۋەردى ھەم ئەبەددىلئەبەد  
قېلىۋېرىدۇ!

مەھمۇد قەشقەرى ھەزرىتى موللام تېغى ئۈستىدە تۇرۇپ  
پەستىكى ۋادىغا نەزەر سالدى. تۆۋەندە غەرب، شىمال ۋە جەنۇب  
ئۈچ تەرىپى ھەيۋەتلىك تاغلار ئاتىسى ئاقباش پامىر تاغلىرى بىلەن  
ئورالغان بۈيۈك قەشقەر ۋادىسى تۇتاش سوزۇلۇپ ياتاتتى. بۇ  
تۈزلەڭلىكتە نەتاغ، نە چوققىلار يوق بولۇپ، خۇددى شامالمۇ،  
دولقۇنمۇ يوق كۈنلەردىكى دېڭىزغا ئوخشاش جىمجىت ئىدى.  
ۋادىدىكى ئېتىز - ئېرىقلار شۇنچىلىك رەتلىك ئىدىكى، گويا  
تەڭرى باغۋىنى زېمىندىكى دەل - دەرەخلەرنى ئۆلچەپ تەڭشەپ،  
ئېتىزلىقلارنىڭ يۈزىنى خۇددى ئەينەكتەك تاختىلاپ قويغاندەك  
كۆرۈنەتتى. بۇ ھەيۋەتلىك گۈزەل مەنزىرە ئىجتىھاتلىق بۇ  
پېشقەدەم ئالىمنىڭ قەلبىدە چەكسىز ھاياجان دولقۇنلىرىنى  
مەۋجەلەندۈرمەي تۇرالمىدى. مۇشۇ تاپتا يىگىرمە يىلدىن بۇيان  
ئىلىم - مەرىپەت يولىدا ئىزدىنىپ چەككەن سان - ساناقسىز  
رىيازەتلىرى ئۇنىڭ كۆز ئالدىدىن بىر - بىرلەپ ئۆتۈشكە  
باشلىدى. مۇبادا، رەھىمسىز پەلەك ئۇنىڭغا مۇنداق تەتۈر  
باقمىغان بولسا ئىدى، ئۇ ئاللىقاچان ئۇيغۇر قاراخانىيلار  
سۇلالىسىنىڭ دانا، مەرىپەتپەرۋەر پادىشاھلىرىدىن بىرىگە  
ئايلىنغان بۇلار ئىدى. گەپسۇس... بىراق، تەقدىر - قىسمەت  
مەھمۇد قەشقەرگە قاراخانىيلارنىڭ تەخت ساھىبلىق مەرتىۋىسىنى  
ئاتا قىلمىغان بولسىمۇ ئەمما ئىلىم - مەرىپەت دۇنياسىنىڭ  
ساھىبكالانلىق تاجىنى ئۇنىڭ بېشىغا ئەبەدىلئەبەدكە  
كېيىدۈرگەندى! بۇ تەقدىر - قىسمەتنىڭ ئۇنىڭغا قىلغان  
چاقچىقىمىدۇ - يا؟ ياق، بۇ تەقدىرنىڭ ئورۇنلاشتۇرۇشى ئىدى.

شۇنداق، تەقدىر ياشانغانلارغا قارىغاندا ياشلارنى ئۆزىگە تېخىمۇ يېقىن تۇتىدۇ! چۈنكى، ياشلارنىڭ تەسەۋۋۇر قىلىش كۈچى جاھىل قېرىلاردىكى تەمەخورلۇققا، ھېرىسمەنلىككە ۋە ھەسەتخورلۇققا قارىغاندا تەقدىرگە تېخىمۇ يېقىنراق تۇرىدۇ. ياش مەھمۇدنىڭ ئىلىم - مەرىپەتكە بولغان تەلپۈنۈش ئۇنىڭ تەخت - سەلتەنەتكە بولغان تەلپۈنۈشىنى بېسىپ چۈشەتتى. چۈنكى، ئۇنىڭ نەزەرىدە تەخت - سەلتەنەت، ئەمەل - مەنسەپ، دەرىجە - مەرتىۋە دېگەنلەر بۇ بەش كۈنلۈك ئۆتكۈنچى ئالەمنىڭ ئىنسانلارغا قىلغان خەير - ئېھسانىدىن باشقا نەرسە ئەمەس ئىدى! بولمىسا، تەخت - سەلتەنەت، ئەمەل - مەنسەپ ۋە دەرىجە - مەرتىۋە دېگەنلەر بەزىدە ھاماقەتلەرنىڭ خانىسىغا قەدەم تەشرىپ قىلاتتىمۇ؟! ئىلىم - مەرىپەتلا ئىنسان ئۈچۈن دۇنيادا ئېرىشىش ئەڭ قىيىن، ئەڭ مۇشكۈل نەرسە. چۈنكى، ئىنسان ئەگەر ئۇنىڭغا ئېرىشمەكچى بولىدىكەن، جاپا چېكىشى، تىرىشىشى لازىم! شۇڭا، ھەقىقىي ئىنساننىڭ قەلبى شۇنداق نەرسە ئىكەنكى، ئۇ ھەمىشە ئېرىشمەك قانچىكى قىيىن بولغان نەرسىگە ھەممىدىن بەكرەك تەلپۈنىدۇ. ئىنساننىڭ ئۆز ئارزۇسىنىڭ ئەمەلگە ئېشىشىغا پۈتلىكاشاڭ بولىدىغان توسالغۇ قانچىلىك كۈچلۈك بولسا، ئۆز مەقسىتىگە يېتىش يولىدا شۇنچىكى قاتتىق تىرىشچانلىق كۆرسىتىدۇ ۋە قۇربانلارنى بېرىشتىن قىلچىمۇ ئايانمايدۇ!

مەھمۇد قەشقەرى مۇشۇ ئوپالدىكى ھەزرىتى موللام تېغىنىڭ باغرىغا جايلاشقان ئازىق ئىستىراھەتگاھىدا دۇنياغا كەلگەندى. ئۇ كىچىكىدىنلا ئەقىللىق، زېرەك، تىرىشچان ۋە ھەممىگە قىزىقىدىغان بولۇپ ئۆستى. ئۇنىڭ بىر جۈپ پاراسەتلىك كۆك كۆزلىرىدىن كەلگۈسىگە بولغان ئىنتىلىشى ئۇرغۇپ تۇراتتى. مەھمۇدنىڭ ئانىسى شاھزادە ھۈسەيىن چاغرى تېگىن

خۇشخۇي ئەمما تەلەپچان بىر ئادەم ئىدى. ھۈسەيىن ئۇنىڭ  
ئەرەبچە ئىسمى، چاغرى تېگىن ئۇنىڭ ئۇيغۇرچە ئىسمى ئىدى.  
بۇ لاچىندەك جەسۇر شاھزادە، دېگەنلىك بولاتتى. ئۇ ئوغلى  
مەھمۇدنى ياخشى كۆرەتتى. بالا تېخى كىچىكلىكىگە باقماي تولمۇ  
ئەقىللىق، ئىدراكلىق ئىدى. بىر ۋاقىتلاردا شاھزادە ھۈسەيىن  
چاغرى تېگىن بۇنىڭ بىلەن پەخىرلىنەتتى.

كىچىك مەھمۇد ئازىقتىكى بەختلىك تۇرمۇشلىرىنى  
ئېسىدىن مەڭگۈ چىقارمايتتى. ياز كۈنلىرى ئۇلارنىڭ ئازىقتىكى  
فونتان ئېتىلىپ چىقىپ تۇرىدىغان بۇ كەڭ، سالقىن، ھاۋالىق  
بېغىغا پات - پاتلا مېھمان يېغىپ كېتەتتى. بۇ مېھمانلارنىڭ  
ئارىسىدا ياش قورامى ھەر خىل ئالىم، باخشىلار، شائىر،  
نازىملەر، سازەندە - موغەننىيلەر، ھەربىي سەركەردىلەر بولاتتى.  
بۇلارنىڭ كۆپلىرى باشقا ئەللەردە بولغان بولۇپ، مەھمۇد  
ئۇلارنىڭ ئاجايىپ ساياھەتلىرى ھەققىدىكى ھېكايەتلىرىنى يېرىم  
كېچىگىچە قىزىقىپ تىڭشايتتى. بۇ ھېكايەتلەرنىڭ ئىچىدە بىر  
شامان باخشىسى ئۇنىڭغا سۆزلەپ بەرگەن ئۇيغۇر - ئوغۇز خەلقى  
ئارىسىدا قەدىمدىن تارتىپ رىۋايەت قىلىنىپ كەلگەن بىر ھېكايەت  
ئۇنىڭغا قاتتىق تەسىر قىلغانىدى. بۇ ئاسماندىكى ئىلاھى ئوتنى  
ئوغرىلاپ زېمىندىكى ئىنسانلارغا يەتكۈزۈپ بەرگەن باتۇر ئوغلان  
ھەققىدىكى قەدىمكى بىر ئوغۇز مەسەلى ئىدى: «... ئادەمزات  
ئارىسىدا، — دەپ باشلىناتتى بۇ مەسەلدە، — ئەسلىدە ئوت يوق  
ئىكەن. ھەر يىلى ئەتىياز پەسلىدە كۈن بىلەن تۈن تەڭلەشكەندە  
ئاسمان تەڭرىسى ئىلاھى لەشكەرلىرىنى باشلاپ يەر يۈزىگە  
چۈشىدىكەن ۋە شۇ يەردە ئىلاھى ئوت مۇراسىمى — نورۇز  
مۇراسىمىدىلا ئوتنىڭ ئىللىق تەپتىدىن بەھرە ئالالايدىكەن. كۆك  
تەڭرى نورۇز مۇراسىمىنى ئۆتكۈزۈپ بولغاندىن كېيىن  
ئاسماندىكى ئوردىسىغا قايتىدىغاندا، ھېلىقى ئىلاھى ئوتنىمۇ  
ئۆزى بىلەن بىللە ئېلىپ كېتىدىكەن.

شۇ چاغلاردا تەڭرىتاغلىرىدا ياشايدىغان ئۇيغۇرلار ئارىسىدا بىر ئوغۇل تۇغۇلۇپتۇ. بالىنىڭ ئاتا - ئانىسى ئۇنىڭ ئىسمىنى (غال، دەپ قويۇپتۇ. بۇ گەپنىڭ مەنىسى قەدىمكى ئۇيغۇر تىلىدا «ئوت» دېگەنلىك بولىدىكەن. كۆك تەڭرى ئاسماندىكى ئوردىسىغا قايتىدىغان چاغدا، ئىلاھى ئوتقا قارىتىش ئۈچۈن ھېلىقى ئوغۇلنىمۇ ئۆزى بىلەن بىللە ئېلىپ كېتىپتۇ. بۇ ئوغۇل يەر - يۈزىدىكى ئاتا - ئانىسىنىڭ، يۇرت - قاياشلىرىنىڭ ئوتسىز زۇلمەتلىك زېمىنىدا تارتىۋاتقان ئازاب - ئوقۇبەتلىرىنى ئويلىغىنىدا، خۇددى ئۆزى ساقلاۋاتقان ئىلاھى ئوتقا چۈشكەن قىلدەك تولىغىنىپ كېتىدىكەن. شۇڭا، ئۇ ئاسماندىكى ئىلاھى ئوتنى ئوغرىلاپ، يەر يۈزىدىكى ئاتا - ئانىسىنى، يۇرت - قاياشلىرىنى ۋە ئىنسانلارنى زۇلمەتتىن قۇتۇلدۇرماقچى بولۇپتۇ ۋە ئارقا - ئارقىدىن ئىككى قېتىم ئىلاھى ئوتنى ئوغرىلاپ ئۇنى قاپاققا سېلىپ، ئادەملەرگە ئاپىرىپ بەرمەكچى بولغىنىدا، تەڭرى سېزىپ قېلىپ، جېنىدىن ئايرىلغىلى تاس قاپتۇ. ئۇ سېغىزخان بىلەن كالىنىڭ ياردىمىدە جېنى ئامان قېلىپ، كۆك تەڭرى تەرىپىدىن كۆكتىكى تاش تاراشلاش مەيدانىغا تاش چوقۇشقا پالىنىپتۇ. كۆكتەڭرى ئۇ چوقۇغان تاشلارنى يەر يۈزىگە توشۇتۇپ ئوردا - قەسىر سالدۇرىدىكەن. ھېلىقى ئوغۇل ئىلاھى ئوتنىڭ ئۇچقۇنلىرىنى ئۆزى چوقۇغان ھەر بىر تاشنىڭ ئىچىگە يوشۇرۇپ، ئادەملەر ئارىسىغا ماڭغۇزۇۋېتىپتۇ ھەمدە سېغىزخان ئارقىلىق يەر يۈزىدىكى ئادەملەرگە: «تاشنىڭ ئىچىگە ئوت ئۇچقۇنى يوشۇرۇلغان، دەپ خەۋەر يەتكۈزۈپتۇ. ئادەملەر ھېلىقى تاشلارنى بىر - بىرىگە ئۇرۇپ ئوت ئۇچقۇنىنى تېپىپ ئوتقا ئېرىشىپتۇ. ھېلىقى ئوغۇل بولسا كۆكتەڭرى تەرىپىدىن كۆكتىكى تاشلىقتا مەڭگۈ تاش چوقۇيدىغانغا بەند قىلىنىپتۇ. ئاسماندىكى يۇلتۇزلار ئاشۇ ئوغۇل چوقۇغان تاشلارنىڭ پارچىلىرىدىن بىنا بولغانىكەن. . . .»

كچىك مەھمۇد شامان باخشىسى ئېيتىپ بەرگەن بۇ  
ھېكايىنى يادلىغاندى ۋە ئۆزىنىمۇ كۆكتە تاش چوقۇشقا  
پالانغان ئاشۇ ئوغۇلدىكى ئۇلۇغ ئىشلارنى قىلالايدىغان كىشىلەردىن  
بولسام، دەپ ئارزۇ قىلاتتى.

مەھمۇدلارنىڭ ئازىقتىكى بېغىغا كېلىدىغانلارنىڭ ئارىسىدا  
ئەرەب، پارس تىلىدا شېئىر - نەزمىلەر ئوقۇلاتتى. ئۇيغۇر تىلىدا  
بولسا كەمدىن - كەم ئوقۇلاتتى. چۈنكى، ئۇلارنىڭ نەزەرىدە  
ئەرەبچە نەزمىلەر پاساھەتلىك، پارس تىلىدا يېزىلغان شېئىرلار  
بولسا تەسىرلىك بولىدۇ؛ ئەمما ئۇيغۇر تىلىدىكى شېئىر بولسا،  
قارا بۇدۇن تىلىدا يېزىلغان بولغاچقا، پاساھەتلىك ئەمەس،  
ئادەمنى تەسىرلەندۈرەلمەيدۇ، دەپ قارىلاتتى. ئەمما، ئۇلارنىڭ  
ئارىسىدىكى بەزىلەر بۇنداق قاراشقا قوشۇلمايتتى. ئۇلارنىڭ  
نەزەرىدە: «ئەرەبى ھەسەلەست، پارسى شېكەرەست بولسا،  
تۈركىي ھۈنەرەست» ئىدى. بۇ: «ئەرەب تىلى ھەسەلدەك  
شېرىن، پارس تىلى شېكەردەك تاتلىق بولسىمۇ، ھۈنەر - سەنئەت  
تىلى بولغان ئۇيغۇر تىلىمۇ ئۇلاردىن قېلىشمايدىغان  
ئارتۇقچىلىققا ئىگە» دېگەنلىك بولاتتى. مەھمۇدنىڭ ئاتىسى  
شاھزادە ھۈسەيىن چاغرى تېگىنىمۇ بۇ كۆزقاراشنى تولۇق  
قۇۋۋەتلەيتتى. «ئەرەب، پارس ئارغىماقلىرىنى ئۇيغۇر  
ئارغىماقلىرى بىلەن بەيگىگە سالسا، - دەيتتى ئۇ، - چوقۇم  
ئۇيغۇر ئارغىماقلىرى ئۇزۇپ چىققانغا ئوخشاش، ئۇيغۇر تىلىمۇ  
چوقۇم ئەرەب، پارس تىلىنى كەينىدە قالدۇرىدۇ!»

ئاتىسىنىڭ ئوبرازلىق سۆزلىرى كىچىككىنە مەھمۇدنىڭ  
مەسۇم قەلبىگە چوڭقۇر ئورناپ كەتكەنىدى. شۇڭا، ئۇ: «چوڭ  
بولسام، ئىلاھى ئوتنى ئاسماندىكى تەڭرى ئوردىسىدىن زېمىنغا  
چۈشۈرۈپ بەرگەن ئاشۇ باتۇر ئوغلاندىكى، مەنمۇ ئۆز ئانا  
تىلىمنىڭ باشقا تىللاردىنمۇ گۈزەل ئىكەنلىكىنى ئىسپاتلاش  
ئۈچۈن چوقۇم چوڭ بىر نوم - بېتىك يېزىپ چىقىمەن» دەپ



ئىرادە باغلىدى.

ئۇزاق ئۆتمەي شاھزادە ئاتىسى ئۇنى قاراخانىيلارنىڭ ئوردۇكەنتى — قەشقەردىكى مەشھۇر خانلىق مەدرىسە ساچىيە مەدرىسىگە ئوقۇشقا بەردى . . .

كىچىك مەھمۇد مەدرىستىكى ئىلىم تەلەپكارلىرىنىڭ ئارىسىدا يېشى ئەڭ ئىچكىلىرىدىن ئىدى. ئەمما، ياشتا بولغان بۇ پەرق ئۇنىڭ ئېسىگە كىرىپمۇ چىقمايتتى. ئۇ ئەتىگەندە ئوردىنىڭ ئىشىكى ئېچىلىشى بىلەن تەڭلا، قاراڭغۇراق، سالقىن مەدرىسكە كېلەتتى. بۇلۇڭلاردا ئىلىپبەنى ئارانلا ئوقۇيالايدىغان ئوقۇغۇچىلار ئولتۇرۇشاتتى. ئۇلار قاتتىق تىرىشقانلىقتىن پۇشۇلدىشىپ، موللىسىنىڭ كەينىدىن ئەرەبچە ھەرپلەرنى ھەجىلەپ ئاران ئوقۇشاتتى. ئەمما، مەھمۇد ئۆزىنىڭ كىچىك بولغىنىغا قارىماستىن، چوڭ ياشتىكى بالىلار بىلەن ئولتۇراتتى. ئۇ قۇرئاننىڭ بەزى پارىلىرىدىكى يېنىك جۈملىلەرنى تەتىرىمەستىن ئوقۇيدىغان بولۇپ قالغانىدى. «گەرچە ئۇ ئېسىل زادىلىك ۋە ئاقسۆڭەكلىك دەۋاسىنى قىلىدىغان كىشىلەرنىڭ بالىلىرىدىن بولسىمۇ، — دەپ ئويلايتتى ئۇ توغرىلۇق موللىسى، — ئاتا - ئانىلىرى قاتتىق تەلەپ قويۇپ پەرزەنتلىرىنىڭ ئېسىل خۇلقى ۋە تەربىيىسىگە قانچە كۆڭۈل بۆلسىمۇ، كىچىك بالا دېگەن بەربىر بالىلىقنى قىلىدۇ. بۇنىڭ ئۈچۈن ئۇنى چىڭ تۇتۇش كېرەك. شۇ چاغدىلا ئۇ بىلىم ئالالايدۇ! . . .»

ۋاقىت ئەڭ ياخشى ھاكىم. كۈنلەر ئۆتتى. مەھمۇد ئوخشاشلا ئۆزىنىڭ ساۋىقى بىلەن بەند ئىدى. ئۇزاققا بارماي، ئۇ قۇرئاننى يادقا قىرائەت قىلىپ ئوقۇيدىغان بولدى ۋە تۆۋەن يىللىقتىكى مەكتەپ بىلىملىرىنىڭ ھەممىسىنى ئىگىلىۋېلىپ، ئۆزىنىڭ «نېمە ئۈچۈن» دېگەن سوئاللىرى بىلەن موللىسىنىڭ

بېشىنى ئايلاندۇرۇپ قويدىغان بولۇپ قالدى. گەرچە، مەدرىستە ئەرەب تىلى، مەنتىق، شەرىئەت، فىقھ شۇناسلىق، ھەدىس شۇناسلىق، ئىلمى نۇجۇم، ئىلمى رىيازەت، ئالگېبرا، مۇھەندىسە، شېئىرىيەت، گرامماتىكا قاتارلىق پەنلەرنى دەرس قىلىپ ئۆتسىمۇ ئەمما مەھمۇد ئانا تىلىنى مۇتائىلە قىلىشنى ئەڭ ياخشى كۆرەتتى. ئۇنىڭ بۇ ھەقتىكى بىلىمى ئاشقانسىرى، ئانا تىل ئالدىدا باشقا تىللار خۇددى قىيا ئوچۇق ئىشىكتىن ئاقىرىپ كېلىۋاتقان ئاسماننىڭ بىر بۆلۈكى كۆرۈنۈپ، ئەمدىلەتتىن كۆتۈرۈلۈۋاتقاندەك، كونا ئاينى بارغانسىرى خىرەلەشتۈرۈۋاتقاندەك ھالەتكە چۈشۈپ قېلىۋاتقاندى. بېشىنىڭ چوڭىيىشىغا ئەگىشىپ، ئۇنىڭدىكى ئانا تىلغا بولغان ھەۋەس - ئىشتىياقمۇ بارغانسىرى ئېشىپ بېرىۋاتاتتى. ئۇيغۇر تىلى بارغانسىرى ئەرەب، پارس تىللىرى تەرىپىدىن سىقىپ چىقىرىلىۋاتقان ئۇيغۇر قاراخانىيلار مۇھىتىدا، ئۇ ئۆز ئانا تىلىنىڭ ۋە مىللىي مەدەنىيىتىنىڭ پاكلىقىنى قوغداش ئۈچۈن ئۆمۈرۋايەت ئىلىم تەھسىل قىلىشقا بەل باغلىدى. . .

ئەمما كاج پەلەك، تەنۈر قىسمەت ئۇنىڭغا ساچىيە مەدرىسىدە داۋاملىق ئىلىم تەھسىل قىلىش پۇرسىتىنى بەرمىدى. مۇشۇ مەزگىللەردە، قاراخانىيلار ئوردىسىدا يۈز بەرگەن بىر قېتىملىق قانلىق تەخت ماجىراسىدا ئۇنىڭ ئاتىسى، شاھزادە ھۈسەيىن چاغرى تېگىن ۋە بوۋىسى ئارسلان خان مۇھەممەت ئىبنى يۈسۈپ قاراخانىلار زەھەرلەپ ئۆلتۈرۈلدى. دۈشمەنلىرى بۇنىڭ بىلەنلا توختاپ قالماستىن، يۈسۈپ خاندانىنىڭ ئۇرۇقىنى پۈتۈنلەي قۇرۇتۇپ تاشلاش ئۈچۈن، جىنايەتكار قوللىرىنى ئازىققا سوزۇشتى. ئۇلار ئوپالنى قانغا بويىغاندا، پۈتۈن ئازىق ئىستىراھەتگاھىمۇ كۆتۈرۈلۈپ، ۋەيران قىلىپ تاشلانغانىدى.

ياش شاھزادە، ئىلىم تەلەپكارى مەھمۇد ئۆز خاندانىدىن شۇ

قېتىملىق قىرغىندىن ئامان قالغان ساناقلىق ئادەملەر بىلەن بىللە  
بىر كېچىدە ئازىقتىن قېچىپ چىقىشتى. . .

مەھمۇد قاراخانىيلارنىڭ ئوردۇ كەنتى بولغان قەشقەردىن  
ئايىرلغاندىن كېيىن باغراش - يۇلتۇز ھاۋزىلىرىنى، تۈرك -  
ئوغۇز سەھراللىرىنى، ئىلى - مىڭلاق ۋادىلىرىنى كەزدى.  
يەتتىسۇ جاڭگاللىرىنى ئارىلىدى. ماۋرائۇننەھرنى كېزىپ  
چىقتى. ئۇ «تۈركلەرنىڭ ئەڭ سۆزمەنلىرىدىن، پىكرىنى ئەڭ  
روشن بايان قىلالايدىغانلىرىدىن، ئەڭ زېرەكلىرىدىن، ئەڭ  
ئاساسلىق قەبىلىلىرىگە مەنسۇپلىرىدىن ۋە جەڭ ئىشلىرىدا ئۇستا  
نەيزىۋازلىرىدىن بولۇپ تۇرۇقلۇق، ئۇلارنىڭ شەھەر ۋە  
سەھراللىرىنى باشتىن ئاياغ كېزىپ چىقتى. تۈرك، تۈركمەن،  
چىگىل، ياغما، قىرغىز سۆزلىرىنى ۋە قاپىيىلىرىنى ئېنىقلاپ  
چىقىپ، ئۇلاردىن پايدىلاندى. شۇنىڭ بىلەن ئۇلارنىڭ ھەر  
بىرىنىڭ تىلىنى ئۆزىنىڭ دىلىغا ناھايىتى ياخشى  
ئورۇنلاشتۇرۇۋالدى. ئۇنى پۇختا رەتلەپ، ئوبدان تەرتىپكە  
سېلىپ چىقتى.» ئۆسمۈرلۈك ۋە ياش ۋاقتىدىكى ئىرادىسى  
بويىچە، ئۇ ئانا تىلى بولغان ئۇيغۇر تىلىنى پۈتۈن ئىسلام  
دۇنياسىغا تونۇتۇپ، ئۇيغۇرلارنىڭ شۆھرىتىنى پۈتۈن دۇنياغا  
يېيىش ئۈچۈن، بۇخارا، سەمەرقەند، مەرۋى، نىشاپۇر. . .  
قاتارلىق مەشھۇر ئىلىم - مەرىپەت مەركەزلىرىدىكى ھەر قايسى  
ئالىي بىلىم يۇرتلىرىدا ئىلىم تەلەپكارلىرىغا ئۇيغۇر تىلىدا دەرس  
ئۆتۈپ «قەشقەرلىق مەھمۇد» دەپ ئاتاق قازاندى.

ھىجرىيە تۆتىۈز ئاتمىش بىرىنچى يىلى (توخۇ يىلى) ①،  
مەھمۇد قەشقەرى ئاخىر ئەرەب ئابباسىيلار خەلىپىلىكىنىڭ  
پايتەختى، مەشھۇر ئىلىم - مەرىپەت ماكانى بولغان باغدادقا



سۆزلۈك، ئىككى يۈز يىگىرمە تۆت كۆپلەت شېئىر - قوشاق ۋە ئىككى يۈزدىن ئارتۇق ماقال - تەمسىل ۋە ھېكمەتلىك سۆزلەر كىرگۈزۈلگەنىدى. بۇ سۆزلۈك، شېئىر - قوشاق، ماقال - تەمسىللەردە ئۇيغۇر قاتارلىق تۈركىي خەلقلەرنىڭ تىل - يېزىق، ئىرق تارىخى، ئۆرپ - ئادەتلىرى، ئاسترونومىيىسى، جۇغراپىيىسى، يېزا ئىگىلىكى، قول ھۈنەرۋەنچىلىكى، تېبابەتچىلىكى ۋە شۇنىڭدەك سىياسىي، ھەربىي، ئىجتىمائىي تۇرمۇشى قاتارلىق جەھەتلەردە مول مەلۇماتلار بېرىلگەن! بۇ دۇنيا بويىچە ئەرەب تىلىدا تۇنجى قېتىم تۈزۈلگەن شانلىق قامۇس بولۇپلا قالماستىن، بەلكى، ئۇيغۇرلارنىڭ شانلىق ئاتا - بوۋىلىرى كېيىنكى ئەۋلادلىرىغا قالدۇرغان مول مەدەنىيەت مىراسى ئىدى! شۇنداقلا، ئۇيغۇر قاتارلىق تۈركىي خەلقلەرنىڭ ئۇزاق ئۆتمۈشىنى تارىخىي تىل ۋاسىتىسى بىلەن بايان قىلىپ بەرگەن ئۆچمەس تارىخىي ھۆججەت ئىدى!

ھۆرمەتلىك كىتابخان، مەھمۇد قەشقەرى ھەققىدە مۇشۇنچىلىك مەلۇمات بەرسەك كۇپايە قىلىدۇ. ئەمدى باشتىكى سۆزىمىزگە قايتايلىق.

\* \* \*

سەئىدىيە مەملىكىتىدە سۇلتان مۇسۇلمان، مەۋكەب مۇسۇلمان، پۇقرالارمۇ مۇسۇلمان ئىدى. ئىسلام دىنى پۈتۈن مەملىكەتنىڭ ئىجتىمائىي ئىدىئولوگىيە تۇرمۇشىدا ھۆكۈمران ئورنىدا تۇراتتى. دەھرىي ھاكىمىيەت سەئىدىيە سەلتەنىتىنىڭ مۇستەھكەملىنىشىگە ئەگىشىپ، ئىسلام دىنىنىڭ سىياسىيغا ئارىلىشىشىمۇ ئېغىرلاشتى. لېكىن، بۇ ھەرگىزمۇ سەئىدىيە سەلتەنىتىنىڭ باشقا ئىسلام مەملىكەتلىرىدەك ھاكىمىيەت دىن

بىرلەشتۈرۈلگەن خەلىپىلىك ھاكىمىيەت تۈزۈلمىسىنى قوللانغانلىقىنى چۈشەندۈرۈپ بېرەلمەيدۇ. ئەمەلىيەتتەمۇ، سەئىدىيە سەلتەنتى مەملىكەتتىكى ھەر دەرىجىلىك ھاكىمىيەت ئورگانلىرىدا سىياسىي بىلەن دىنىي بىر - بىرىدىن ئايرىۋېتىش سىياسىتىنى يولغا قويغانلىقىدىن، دىن ئوردىنىڭ سىياسىي ئىشلىرىغا ئارىلىشالمىتى. دىندارلارنىڭ سەئىدىيە مەملىكىتىدىكى ئاساسلىق رولى — ھەر دەرىجىلىك ھۆكۈمرانلىق ئاپپاراتلىرىنىڭ دۆلەتنىڭ نورمال ئىجتىمائىي تۇرمۇش، پۇقرالارنىڭ ئىش ئوقەت ۋە ئىلىم - مەرىپەت تەھسىل قىلىش تەرتىپلىرىنى ساقلىشىغا، ھەربىي قوشۇن ۋە باج سېلىق، شەرىئەت قاتارلىقلارنى ئەنئەنىۋى ئۆرپ - ئادەت بويىچە بىر تەرەپ قىلىشىغا ياردەملىشىش ئىدى. شۇ زامانلاردا، سەئىدىيە سەلتەنتى دىن بىلەن سىياسىنى بىر - بىرىدىن ئايرىۋېتىشتا چىڭ تۇرغانلىقتىن، دۆلەتنىڭ ئىجتىمائىي مەدەنىيەت - مائارىپ تۈزۈلمىسى بىلەن دىنىي تۈزۈلمىسى تەشكىل، ئورۇن ۋە تۈزۈم جەھەتلەردىن بىر - بىرىگە قەتئىي بېقىنمىغان، ئارىلاشمىغان، ھەر قايسى ئۆز مۇددىئالىنى ئىشلىتىش، كەسپىي پەرقلىرى، مۇرات - مەقسەتلىرى يولىدا قۇرۇلغان مۇستەقىل مۇئەسسەسەلەر بويىچە پائالىيەت ئېلىپ بارغانىدى.

سۇلتان سەئىدخان ۋە سۇلتان ئابدۇرەشىدخان زامانىسىدىكى سەئىدىيە ئۇيغۇر جەمئىيىتىدە ئىلگىرى - ئاخىر بولۇپ جەمئىي 2263 ئورۇندا ھەر دەرىجىلىك مەكتەپ - مەدرىسە، 1533 ئورۇندا مەسچىت - خانىقا ئەھيا قىلىنغانىدى. مەكتەپ مەدرىسە مەسچىت - خانىقالاردىن 730 ى ئارتۇق ئىدى. شۇ چاغدا پۈتۈن سەئىدىيە مەملىكىتىدە 3784 مەمۇرىي مەھەللە - كەنت بولغان. بۇ مەھەللە - كەنتلەرنىڭ ھەر بەشىدە تۆتتىن ھەر دەرىجىلىك مەكتەپخانا ياكى مەدرىسە، ھەر ئىككىسىدە بىردىن مەسچىت ياكى خانىقا بولغان، بۇ سان خان ئۇيغۇر مۇسۇلمانلىرىغا مەنسۇپ

بولۇپ، باشقا غەيرىي دىندىكى سەئىدىيە پۇقرالىرى ئۈچۈن ئېچىپ بېرىلگەن مەكتەپخانىلار بولسا بۇ ساننىڭ سىرتىدا بولۇپ، غەيرىي دىندىكى سەئىدىيە پۇقرالىرىنىڭ بۇتخانا ۋە ئىبادەتخانىلىرىنىڭ سانىغا قوشۇپ قويۇلغانىدى.

ھىجرىيە 951 - يىلى (يىلان يىلى) ① يېزىلغان «تارىخنامە ئابدۇرەشىدخان» دېگەن رسالىدە بۇ ھەقتە يېزىلغان بىر «يادنامە» مۇئەللىپىنىڭ سەئىدىيە مەملىكىتىنىڭ ئەھۋالى توغرىسىدىكى يۇقىرىقى قارىشىغا تولۇق ئىسپات بولالايدۇ: سەئىدىيە مەملىكىتىدە شۇ چاغدا «... شەھەرنىڭ دەرۋازىسى ئوتتۇز ئالتە، ھىندىمانلارنىڭ مەھەللىسى سەكسەن بەش، مەھەللە مەسچىتى بەش يۈز سەكسەن بەش، ھامام تۆت يۈز ئوتتۇز يەتتە، باقىندى مەھەللىسى ئۈچ مىڭ يەتتە يۈز سەكسەن تۆت، مەكتەپخانا بىر مىڭ ئالتە يۈز توقسان، ئۆتىدىغان كوچا، يەر بىر مىڭ بەش يۈز سەكسەن تۆت، مەدرىسە بەش يۈز يەتمىش ئۈچ، خانىقا توققۇز يۈز قىرىق سەككىز، كۆل سەككىز يۈز ئوتتۇز بەش، ئاقابە ئېرىق ئالتە يۈز ئون سەككىز، كوچا - كۈزەر تۆت يۈز يىگىرمە تۆت، كارىۋان - ساراي بىر مىڭ يەتتە يۈز ئوتتۇز ئالتە، تۈگمەن توققۇز يۈز توقسان ئىككى، ئېرىق - ئۆستەڭ بىر مىڭ بەشىۈز يىگىرمە بەش، جوھۇتلارنىڭ قەبىلىسى ئىككى مىڭ يەتتە يۈز ئاتمىش تۆت، بازار بىر يۈز توقسان سەككىز، بۇلاق بىر يۈز ئاتمىش ئۈچ، لەڭگەر - ئۆتەڭ ئالتە مىڭ توققۇز يۈز سەكسەن بەش، ئاھاڭگەرلىك مىتالپۇرۇچلۇق دۇكان بىر مىڭ بەش يۈز ئاتمىش تۆت، رۇشتەگەرلىك (توقۇمىچىلىق) ئورنى ئالتە يۈز قىرىق بىر، سودا - سېتىق قىلىدىغان دۇكان سەككىز يۈز سەكسەن توققۇز، بۆز توقۇيدىغان يەر بەش يۈز يەتمىش توققۇز، موزدۇزلۇق ئورنى ئۈچ مىڭ ئالتە يۈز ئەللىك،

① مىلادى 1544 - ، 1545 - يىلى.

تۇماق ساتىدىغان دۇكان بىر مىڭ يەتمىش بەش، ناۋايلىق دۇكىنى سەككىز مىڭ يەتتە يۈز توقسان توققۇز، ئاشپەزلىك دۇكىنى ئالتە يۈز قىرىق، باققالچىلىق دۇكىنى بىر يۈز ئون ئىككى، سامبۇ ساخانا يەتمىش ئۈچ، ئاشخانا بەش مىڭ سەككىز يۈز ئاتمىش تۆت، مەقپىزارلىق (زاراتگاھلىق) بىر يۈز ئوتتۇز يەتتە، قىمارخانا يەتتە يۈز سەكسەن، مەيخانە توققۇز يۈز يىگىرمە ئۈچ، بوزخانا ئۈچ يۈز ئون ئالتە، لولەخانا (پاھىشخانا) يەتمىش توققۇز، جوھۇتلارنىڭ بۇتخانىسى يەتتە يۈز قىرىق بەش، تەر سالارنىڭ بۇتخانىسى ئالتە يۈز ئاتمىش ئۈچ، يەھۇدىيلەرنىڭ بۇتخانىسى بەش يۈز قىرىق ئالتە، مۇلتانلارنىڭ بۇتخانىسى سەكسەن سەككىز، ھىندىلارنىڭ بۇتخانىسى ئۈچ يۈز ئەللىك يەتتە بۇلۇر ئىكەنلەر دەپ، ھەر قايسىسىنى ئۆز دەپتىرىدە شۇنداق پۈتكەن ئىكەنلەر، بىزلەر ھەم شۇڭا قاراپ پۈتۈپ قويدۇق، ۋەلەھۇئەللىم بېسىۋاپ، سىنە (ھىجرىيە) بىر مىڭ ئوتتۇز ئالتىنچى يىلى. ①»

ھۆرمەتلىك كىتابخان، مۇئەللىپ شۇ زاماندىكى سەئىدىيە ئۇيغۇر جەمئىيىتىنىڭ پۈتۈن ئىجتىمائىي مۇلازىمەت قۇرۇلمىسىنىڭ مۇكەممەل تىزىملىكى بولغان بۇ قىممەتلىك يازما يادنامە ھەققىدە بەزى چۈشەنچىلەرنى بېرىپ ئۆنۈشنى لازىم تاپتى.

① «تارىخنامە ئابدۇرەشىدخان» مىلادى 1544 - ، 1545 - يىللىرى ئارىلىقىدا يېزىلغان رسالە بولۇپ، مىلادى 1626 - ، 1627 - يىللىرى ئارىلىقىدا يەنى سۇلتان ئابدۇلەتىپ خان زامانىدا مۇھەممەت نىياز ئاخۇن دېگەن كاتىپ تەرىپىدىن قايتا كۆچۈرۈلگەن. ئۇنىڭ قەغىزى پاتلىق يەرلىك قىلىن سۈت قەغەز بولۇپ، ۋارىقنىڭ ئۇزۇنلۇقى 5. 36 سانتىمېتىر، كەڭلىكى 23 سانتىمېتىر، قۇمۇش قەلەم بىلەن 18 قۇر قىلىپ چاغاتاي ھۆكۈمەت خەتچىلىكى ئۇسلۇبىدا كۆچۈرۈلگەن. ۋارىقلىرىنىڭ بېشىدىكى ئەرەبچە «3» دېگەن سېپىرگە قارىغاندا بۇ ۋارىق ئەسلى كۆچۈرۈلمىسىنىڭ ئاخىرقى قوشۇمچە ۋارىقلىرىنىڭ داۋامىنىڭ بىر ۋارىقى بولۇش مۇمكىن. كاتىپنىڭ ئىسمى «يادنامە» ۋارىقنىڭ ئوتتۇرىسىغا بېسىپ قويۇلغان ئۈزۈك (يۈزلۈك) تامىغىدا كۆرۈلىدۇ. «تارىخنامە ئابدۇرەشىدخان» يەنى مۇشۇ ۋارىق بويىچە بۆلۈنگەن ئەسلى قوليازما كىتاب مىلادى 1952 - يىلىغىچە قاراقاش ناھىيىسىنىڭ زاۋا يېزىسىدىكى مۇھەممەت ئېلىخان خوجا ئائىلىسىدە ساقلانغان. مىلادى 1956 - يىلى شىنجاڭ ئۇيغۇر ئاپتونوم رايونلۇق مۇزېيغا ئۆتكۈزۈپ بېرىلگەن. بۇ ھەقتىكى تەپسىلاتلار ئۈچۈن، «شىنجاڭ مەدەنىيىتى» نىڭ 1988 - يىلى 1 - سانغا بېسىلغان ئالاقىدار ماتېرىياللارغا قارىلىن.



مەزكۈر «يادنامە» دە تىلغان ئېلىنغان «شەھەرنىڭ توقسان ئالتە دەرۋازىسى» — سەئىدىيە مەملىكىتىدىكى توققۇز چوڭ شەھەرنى كۆرسىتەتتى. بۇ شەھەرلەر: يەكەن، خوتەن، قەشقەر، ئاقسۇ، كۇچا، تۇرپان، پەرغانە، بەدەخشان ۋە كەشمىرنىڭ پايتەختى راجىدان قاتارلىق شەھەرلەرنى ئۆز ئىچىگە ئالاتتى. سەئىدىيە مەملىكىتىنىڭ زېمىنى بولغان ئورساڭ (ھازىرقى تىبەت رايونى) دا شەھەر بولۇپ باقمىغان بولغاچقا، بۇ ساننىڭ ئىچىگە كىرگۈزۈلمىگەندى؛ «ھىندىمانلار مەھەللىسى» — شۇ زامانلاردا كەشمىر، بەدەخشان ۋە باشقا جايلاردا ياشايدىغان ھىندىلار، ھىندى تىلىدا سۆزلىشىدىغان براخمانلار ئولتۇراقلاشقان مەھەللىلەرنى كۆرسىتەتتى؛ «جوھۇتلار مەھەللىسى» — شۇ زامانلاردا سەئىدىيە مەملىكىتى چېگرىسى ئىچىدىكى پەرغانە، ئىسسىق كۆل، بەدەخشان، ۋاھان، كەشمىر ھەتتا مۈلكىي قەشقەرىيىدە ئولتۇراقلاشقان نىسارالارنى كۆرسىتەتتى؛ «باقىندى مەھەللە» — كەڭ ئۇيغۇر ئاھالىسى ئولتۇراقلاشقان مەھەللىلەرنى كۆرسىتەتتى؛ «تەرسالار» — شۇ زامانلاردا چەرچەن، ئالتۇنتاغ، ماڭلاي سۆيەر، تىمبۇلاق، ئاقسايچىن، سەيدام، كۆكشىلتاغ تىزمىلىرى، لوپنۇر، بايىنبۇلاق، قۇمۇل قاتارلىق جايلاردا ياشايدىغان ئۇيغۇرلارنى، سېرىق ئۇيغۇرلارنى ۋە موغۇل ئۇيغۇرلىرىنى كۆرسىتەتتى. ئۇلار شۇ چاغلاردا تېخى ئىسلام دىنىغا كىرمەي ئەسلىدىكى دىنىي ئېتىقادىدا چىڭ تۇرغانلىقى ئۈچۈن «تەرسالار» دەپ ئاتالغانىدى. بىز مەزكۈر «يادنامە» توغرىسىدا مۇشۇنچىلىك ئىزاھ بېرىپ ئۆتسەك كۇپايە قىلىدۇ.

\* \* \*

سۇلتان ئابدۇرەشىدخان دارۇلسەلتەنەت يەكەنگە قايتىپ

كېلىپ ئۇزاق ئۆتمەي، مەملىكەتنىڭ شىمالىي چېگرىسىدىكى قازاق، قىرغىز ئولۇسلىرىنىڭ ئىسيان كۆتۈرۈپ، شەرقىكى باي ئۆلكە — ئاقسۇغا بېسىپ كىرىپ، شەھەرنى بۇلاڭ - تالاڭ قىلىپ قاغما بويىغانلىق خەۋىرى يېتىپ كەلدى.

توشقان دەرياسى ۋادىسىغا جايلاشقان ئاقسۇ شەھىرى شۇ چاغلاردا ئۆزىنىڭ سودىسى، ھۈنەر - كەسىپلىرى بىلەن ئەتراپقا داڭلىق بولغان ئاۋات، باياشات چوڭ بىر شەھەر ئىدى. بۇ چاغدا ئاقسۇدا سۇلتان ئابدۇرەشىدخاننىڭ چوڭ ئوغلى، 13 ياشلىق شاھزادە ئابدۇلەتىپ سۇلتان نايىب ئىدى. ئۇ ئۆزىنىڭ يېشىنىڭ كىچىك بولغىنىغا قارىماي، يۈرەكلىك، باتۇر، ئەقىللىق بىر شاھزادە ئىدى. مۇشۇ مەزگىللەردە ئۇ ئاقسۇنى شۇنداق ياخشى باشقۇردىكى، «توپىلاڭچىلارنىڭ موغۇلىستاندا تۇرارغا تاقىتى قالمىغانىدى.» مەملىكەتنىڭ شىمالىدىكى ئىسسىق كۆل ئەتراپلىرىدا كۆچمەنچى چارۋىچى ئولۇس قازاق، شەئىبان ۋە قىرغىزلار سۇلتان سەئىدخاننىڭ زامانىدىن تارتىپ، بۇ يەرلەرگە ئوڭايلىقچە باستۇرۇپ كىرەلمەيدىغان بولۇپ قالغانىدى.

سەئىدىيە مەملىكىتى سۇلتان سەئىدخان ۋە سۇلتان ئابدۇرەشىدخانلارنىڭ ئوتتۇز - قىرىق يىلدەك تۇجۇپىلەپ ئىدارە قىلىشى ئارقىسىدا كۈچىيىپ، خەلقى باياشات، تۇرمۇشى پاراۋان باي بىر مەملىكەتكە ئايلانغانىدى. ھەددى - ھېسابسىز بايلىق بۇلاڭچىلىقنى ئادەت قىلغان بۇ كۆچمەنچى ئولۇسلارنىڭ كۆزىنى قىزارتتى، قازاق خانى ھەقنەزەر خان بىلەن قىرغىز خانى نەۋرۇز ئەھمەت خانلار تىل بىرىكتۈرۈپ، موشۇلتان چېگرىسىدىكى بۇ باياشات ئۆلكىگە باستۇرۇپ كەلدى.

دۈشمەن قوشۇنى ئەتراپى قېلىن، ئېگىز تاملار بىلەن ئېھاتە قىلىنغان ئاقسۇ شەھىرىگە قورشاپ ھۇجۇم قىلغاندا، سەئىدىيە قوشۇنلىرى بىلەن شەھەر ئاھالىسى شاھزادە ئابدۇلەتىپ سۇلتاننىڭ باشچىلىقىدا ئۆزلىرىنىڭ ھاياتى ۋە مال - مۈلكىنىڭ

ئامانلىقىنى باتۇرلۇق بىلەن مۇداپىئە قىلىشتى. بىراق، تارىختىن بۇيان نۇرغۇن ئۆلكە - ئايماقچىلارغا باسقۇن قىلىپ، سان - ساناقسىز ئاۋات شەھەر - ئاۋدانلارنى ۋەيران قىلىپ «تۈركىستان جاڭگىلىنىڭ شىرلىرى» دەپ نام ئالغان بۇ ۋەھشىي ياۋايى بۇلاڭچىلارنىڭ قارا بوراندەك قىلغان دەھشەتلىك ھۇجۇمى ئالدىدا يالغۇز شەھەر بولغان ئاقسۇ ئۇزاق بەرداشلىق بېرەلمىدى. مۇداپىئەچىلەرنىڭ قارشىلىقىنى سۇندۇرۇپ بېسىپ كەلگەن بۇ ئاپەت دولقۇنى شەھەرنى خانۇۋەيران قىلىپ تاشلاپ، ئاھالىنى بۇلاپ - تالدى، قارشىلىق كۆرسەتكەن مىڭلىغان، ئون مىڭلىغان كىشىلەرنى ياۋۇزلارچە قىلىچلاپ تاشلاشتى.

ئاقسۇنى مۇداپىئە قىلىش ئۇرۇشىدا ئابدۇلەتىپ سۇلتاننىڭ چىنداۋۇل<sup>①</sup> قىسمى بولغان يىلقىچى قوۋمى<sup>②</sup> دۈشمەنگە تەسلىم بولدى. قازاق، قىرغىز بىرلەشمە قوشۇنى ئاقسۇ ئايىى شىھزادە ئابدۇلەتىپ سۇلتاننى ئەسىر ئېلىپ، ئاقسۇنى بۇلاپ - تالغاندىن كېيىن ئىسسىق كۆل بويىغا قېچىپ كېتىشتى...

سۇلتان ئابدۇرەشىدخان ئەمرۇل ئۆمەرا، بەگۈ - بىگاتلىرىنى چاقىرىپ، جەڭگە ھازىرلىنىش ھەققىدە كېڭەش ئۆتكۈزدى. كېڭەشتە لەشكەر توپلاش، قورال - ياراغلارنى كۆپەيتىش، ھەقىقەتەن ۋە نەۋرۇز ئەھمەت خاننىڭ كۈچلىرى بىلەن قەيەردە قانداق ئۇچرىشىش ھەققىدىكى مەسلىھەت قارار قىلىندى. شۇنىڭدىن كېيىن سەئىدىيە قوشۇنلىرى مەملىكەتنىڭ شىمالىي چېگرىسىغا بېسىپ كىرگەن بۇ تاجاۋۇزچىلارغا قارشى جىددى تۇرۇش تەييارلىقى بىلەن مەشغۇل بولۇشتى.

سۇلتان ئابدۇرەشىدخان بۇ قېتىمقى يۈرۈشكە ئەمرۇل ئۆمەرا جەببار بەردى دوغلاتنى ئەسىر كىبىر قىلىپ تەيىنلىدى.

① چىنداۋۇل - مۇھاپىزەتچى قىسىم.  
بىزى مەنبەلەردە: «يىلقىچى ئايىقى» دەپمۇ ئېلىنغان.

ئۇ ئۆز ئۆمرىدە كۆپ جەڭلەرنى كۆرگەن، يېشىنىڭ ئۇلغىيىپ قالغانلىقىغا قارىماي باھادىرلىق بوي - تۇرقىنى ساقلاپ قالغان ئاددىي، قوپال، ئۆزىنىڭكىنى راست دەيدىغان بىر ئادەم ئىدى. ئۇنىڭ سۆز - ھەرىكەتلىرىدە قانداقتۇر مەقسەتكە يەتمىگۈچە زادى توختىمايدىغان تەلۋىلىككە ئوخشاش بىر تۈرلۈك سۈپەت ئىپادىلىنىپ تۇرسىمۇ، بۇ خۇيى خۇددى ئۈچتەك ئاقارغان چىرايلىق ساقلىدەك ئۇنىڭ ئۆزىگە يارىشىپ تۇراتتى. ئۇ بانۇرلۇقنىڭ كامالىغا يەتكەن ياش قىرانلىق مەزگىلىدىن تارتىپلا گويىكى ئويۇن - تاماشىغا ئەگەشكەندەك، مەرھۇم خان سۇلتان سەئىدخاننىڭ كەينىدىن جەڭلەرگە ئەگىشىپ بېرىپ يۈرگەن، ئات سېلىپ قىلىچ چېپىشقان، دەھشەتلىك، قانىلىق جەڭ ھاۋاسىدا ئۈستىخنى قانقان پېشقەدەم سەركەردە ئىدى.

مىلادى 1546 - يىلى 6 - ئاينىڭ باشلىرى. سۇلتان ئابدۇرەشىدخان باشچىلىقىدىكى يىگىرمە مىڭ كىشىلىك سەئىدىيە قوشۇنى قازاق خانى ھەقنەزەر خان بىلەن قىرغىز خانى نەۋرۇز ئەھمەت خاننىڭ كەينىدىن قوغلاپ كېلىپ ئىسسىق كۆل بويىدىكى دۈشمەنلەر ئورۇنلاشقان قاراتوقاي دېگەن يەرنىڭ ئۈدۈلىگە جايلاشقان ئېمىل دەرياسىنىڭ بويىغا كېلىپ ئورۇنلاشتى. سۇلتاننىڭ پەرمانى بويىچە ئەتراپقا كۈچلۈك قاراۋۇللار قويۇلدى. دۈشمەن كۈچلىرىنى تەكشۈرۈپ بىلىش ئۈچۈن ئەتراپقا ئايغاقچىلار ئەۋەتىلدى. قوشۇن مۇھىم يۆنىلىشلەرگە يۈزلەرچە ھارۋىلارنى قاتار تىزىپ يوغان زەنجىرلەر بىلەن بىر - بىرىگە چېتىپ باغلىدى. بۇ ھارۋىلارنىڭ پاناھىدا دۈشمەن ئاتلىقلىرىنى ئوققا ئۆتۈش ئۈچۈن پىيادە مەرگەنلەر تۇرغۇزۇلدى. لەشكەرلەر ئۆز ئاتلىرىنىڭ جابدۇقلىرىنى كۆزدىن كەچۈرۈپ، قورال - ياراغلىرىنى تەقلەشكە باشلىدى. بۇيرۇق بويىچە تاڭ ئاتقاندا دۈشمەنگە قارشى بىراقلا ھۇجۇمغا ئۆتۈش ئۈچۈن لەشكەرلەر ساۋۇت - دۈبۇلغىلىرىنى كىيىشكەن ھالدا چىرىنغار، بىرىنغار

سەپ بولۇشۇپ ئەمىر كۈتۈپ تۇرۇشاتتى .  
دەھشەتلىك جەڭ تالڭ سۈزۈلۈشى بىلەن تەڭ باشلاندى!  
ھۇجۇمغا ئۆتكەن سەئىدىيە قوشۇنلىرىنىڭ ئوتتۇرىسىدا ئاتلىق  
چېپىپ كېلىۋاتقان سۇلتان ئابدۇرەشىدخاننىڭ قالىپىغا قادالغان  
تاج بەلگىسىنىڭ ئالتۇن بەرگىلىرى ئەتىگەنلىك كۈن نۇرىدا ئوت  
يالقۇندەك يانماقتا ئىدى . ئۇنىڭ قول شىلتىشى بىلەن سەئىدىيە  
ئاتلىقلىرى دۈشمەننىڭ تۇرشاۋۇل قىسىملىرىغا قاپلاندى  
ئېتىلدى . سان - ساناقسىز ئاتلارنىڭ ئايىغى ئاستىدىن ئاسمانغا  
پۇرقىراپ كۆتۈرۈلۈۋاتقان چاڭ - توپا ئارىسىدا جەڭ تازا  
قاينىدى . دۈشمەن ئاتلىقلىرى سەئىدىيە قوشۇنلىرىنىڭ يان  
تەرىپىگە ئۆتۈۋېلىش ئۈچۈن ئوڭ ياقىتىن ئېتىلىپ كېلىشكەن  
بولسىمۇ لېكىن ھارۋىلارنىڭ كەينىدىكى مەرگەنلەرنىڭ شىددەت  
بىلەن ئوققا تۇتۇشىغا بەرداشلىق بېرەلمەستىن ، نۇرغۇن  
ئۆلۈكلەرنى قالدۇرۇشۇپ ، كەينىگە چېكىنىشكە مەجبۇر  
بولۇشتى !

بۇ چاغدا سۇلتان ئابدۇرەشىدخاننىڭ ئوڭ تەرىپىدە ئاتلىق  
چېپىپ كېلىۋاتقان ئەمىر كىبىر جەببار بەردى دوغلات قىسقا  
ئەمما كەسكىن بۇيرۇق بېرىپ قولىنى شىلتىۋىدى ، يىگىتلەرنىڭ  
بىر قىسمى دەرھال ئاتتىن ئىرغىپ چۈشۈپ دۈشمەن  
ئاتلىقلىرىنى يان تەرەپتىن جىددىي ئوققا تۇتۇشتى .

ھەقنەزەر خانلارنىڭ قوشۇنى سەلدەك بېسىپ كېلىۋاتقان  
سان - ساناقسىز سەئىدىيە لەشكەرلىرىنىڭ ھۇجۇمىنى زادىلا  
توسالماي ، ئارقىسىغا چېكىنىپ سىلجىشقا باشلىدى . بىراق ،  
ئۇلار پۇرسەت بولسىلا ، ئالدىغا قاراپ يەنە ئېتىلىپ باقاتتى .  
لېكىن ، قازاق - قىرغىز لەشكەرلىرىدىن ئازلا بىر قىسمى ئۇلارغا  
ئەگىشىپ ، قالغان كۆپ قىسمى خۇددى ئوۋىسى چۈۋۈۋېتىلگەن  
چاشقاندەك تەرتىپسىز پىتىراپ قېچىشقا باشلىدى .

قازاق خانى ھەقنەزەر خان بىلەن قىرغىز خانى نەۋرۇز

ئەھمەت خانلار ئۆزلىرىنىڭ يېڭىلىگەنلىكىگە تەن بەرگەن بولسىمۇ، ئارقىسىغا چېكىنىپ، يەنە مۇداپىئە چارىلىرىنى كۆردى. قالغان - قۇتقان ئازغىنا چېرىكلىرى بىلەن جەڭ قىلا - جەڭ قىلا كەينىگە چېكىنىپ ماڭغان نەۋرۇز ئەھمەت خان قازاق خانى ھەقنەزەر خانغا ئازراق بولسىمۇ دالدا بولدى. بىراق، بۇ چاغدا سۇلتان ئابدۇرەشىدخان باشچىلىقىدىكى سەئىدىيە قوشۇنلىرىنىڭ ھۇجۇمى تېخىمۇ كۈچەيدى. سەئىدىيە لەشكەرلىرى گويىا بىر ئەشەددىي دۈشمەن بىلەن ئېلىشىۋاتقاندەك، ھېچبىر توختىماستىن ئالغا بېسىپ كېلىپ دۈشمەنلەرنى رەھىمسىزلىك بىلەن قىرغىن قىلىشماقتا ئىدى.

ھەقنەزەر خاننىڭ ئالدىنقى سەپكە ئەۋەتكەن كىشىلىرى ئات چېپىپ كېلىپ «ھازىر قاچماق كېرەك. دۈشمەن سىزنى ئەسىر ئېلىش كويىغا چۈشۈپتۇ» دېگەن خەۋەرنى يەتكۈزدى. ھەقنەزەر خانمۇ ئۆز سېپىگە قارا بوراندەك باستۇرۇپ كېلىۋاتقان سەئىدىيە لەشكەرلىرىنى كۆرۈپ، ئۇلارنىڭ پىكرىنى تەستىقلىدى ۋە دەرھال تاغ تەرەپتىكى قارا توقايغا قاراپ چېكىنىشكە بۇيرۇق چۈشۈردى.

تىرىپىرەن بولغان قازاق، قىرغىز قوشۇنلىرى قارا توقايغا كەچقۇرۇن مەھەلدە ئاران يېتىپ كېلىشتى. ھەقنەزەر خانلار لەشكەرلىرىنى باشلاپ بىر ئارچىزارلىق ئىچىدە چۈشكۈن قىلىشتى.

ھەقنەزەر خان دەرھال ئاقسۇ نايىبى شاھزادە ئابدۇلەتپ سۇلتاننى ئۆزىنىڭ ئالدىغا ئېلىپ كېلىشنى بۇيرۇدى. نەۋرۇز ئەھمەت خاننىڭ نۆۋكەرلىرى قوللىرى ئارقىسىغا قايرىپ باغلانغان ئۆسمۈر ئەسىرنى توپتوغرا ھەقنەزەر خاننىڭ ئالدىغا ئېتىرىپ ئېلىپ كېلىشتى. ياش ئەسىر بۈككىدە ئۆسكەن ئارچىزارلىق ئىچىدە شىرداق ئۈستىدە گىدىيىپ ئولتۇرۇشقان قازاق خانى ھەقنەزەر خان ۋە قىرغىز خانى نەۋرۇز ئەھمەت خانغا

قاياقلىرىنى تۈرۈپ سالقىنىن نەزەر بىلەن قارىدى. ياش شاھزادىنىڭ چىرايىدا شىجائەت ۋە قورقۇمسىزلىق ئەكس ئېتىپ تۇراتتى.

— ھە سۇلتان جانابلىرى، بىزدىن بىر قوشۇق قېنىڭنى تىلەمسەن؟ — دېدى ھەقنەزەر خان تەنە قىلىپ.

— سەندەك باسقۇنچىدىن رەھىم - شەپقەت تىلەمدىمەن؟! — دەپ تەئەددى قىلدى ئاقسۇ نايىبى شاھزادە ئابدۇلەتىپ سۇلتان چاڭقاپ قۇرۇپ كەتكەن لەۋلىرىنى قىمىرلىتىپ، — سەئىدىيە سەلتەنتىگە قوللۇق بىلدۈرگەن سەندەك بىۋاپا ئادەمگە تىز پۈكۈشتىن ئۆلۈمنى ئەۋزەل كۆرمىەن! — ئۆزۈڭنىڭ كىملىكىڭنى ئۇنتۇپ قالما! — دەپ دوق قىلدى قازاق خانى ھەقنەزەر خان ئاچچىقىدا بوغۇلۇپ، — سەن مېنىڭ قولۇمدىكى تۇتقۇندۇرسەن! مۇبادا مېنىڭ ئالدىدا تىزلىنىپ يەر سۆيۈپ گۇناھىڭنى تىلىسەڭ، سېنى ھايات قالدۇرۇشۇم مۇمكىن!

— مەن ئۇلۇغ سۇلتان سەئىدخاننىڭ نەۋرىسىدۇرمەن! — دېدى بالا ئاچچىقىدا، — دۈشمەن ئالدىدا تىز پۈكۈش بىز سەئىدىيەلەرگە ياتتۇر!

— كىمگە ئېيتىۋاتسەن بۇ سۆزۈڭنى؟! — دەپ قەھر قىلدى ھەقنەزەر خان، — سىلەر موغۇللار تارىختىن بۇيان جۇجى<sup>①</sup> ئەۋلادى بولغان بىز قازاقلار بىلەن شەيبانىيەلەرگە يېڭىلىپ كېتىۋاتىسىلەر! . . .

— ساڭا، سېنىڭدەك نومۇسىز بىقارارغا ئېيتىۋاتمەن! — دېدى ياش شاھزادە ئابدۇلەتىپ سۇلتان ئەلەم ۋە ھەسرەت بىلەن، — بىز سەئىدىيەلەر ئەسلىدە سەنلەرگە يايلاق، سۇ، ئوزۇق - تۈز بەرگەن ئولۇغۇڭلار ئىدۇق. ئەمما،

① جۇجى - چىڭگىزخاننىڭ چوڭ ئوغلىنىڭ نامى.

سەنلەر بىقارار بولغانلىقىڭلاردىن ئېشىمىزنى يەپ، قازىنىمىزنى چىقىپ، تۇزمىزنى يەپ، بىزگە قارشى ئىسيان كۆتۈرۈشتۈڭ! يەنە بۇنىڭدىن ئارتۇق گۇناھ بولامدۇ؟

ئەتراپنى قورشاپ تۇرۇشقان بەزى قىرغىز نۆكەرلىرى ياش شاھزادىگە قايىل بولۇشتى ھەم ئۇنىڭغا سەمىمىي كۆيۈنۈش ۋە ئېچىنىش نەزەرى بىلەن قاراشتى. بىرمۇنچىلىرى ھەتتا بىر - بىرىگە مەنىلىك قارىشىپ، باشلىرىنى ئىرغىتىپ قويۇشتى. قازاق خانى ھەقىقەتەن خىجالەت بولغىنىدىن شىرداق ئۈستىدىن تۇرۇپ كەتتى ۋە يېنىدىكى بىر قازاق سەردارىغا ئىشارەت قىلىپ قويۇپ، نېرى كەتتى. بۇ چاغدا قىرغىز خانى نەۋرۇز ئەھمەت خانمۇ بۇ ياش مەردانە ئەسىرنىڭ ئالدىغا كېلىپ:

— يىگىتتەك ھەق گەپ قىلىدىڭىز، شاھزادەم، مەن سىزنى ھەقىقەتەن خانىدىن تىلىۋالمەن. خاتىرجەم بولغايىسىز! — دېدى ۋە نۆكەرلىرىگە ئۇنىڭ قوللىرىنى بوشتىپ، ئىچىش ئۈچۈن سۇ كەلتۈرۈشنى بۇيرۇدى. ئاندىن ھەقىقەتەن خاننىڭ قېشىغا ماڭدى. نەۋرۇز خاننىڭ كەتكىنىنى كۆرگەن ھېلىقى سەردار دەرھال ئېتىلىپ كەلگىنىچە ياش شاھزادە ئابدۇلەتىپ سۇلتاننى بىر تېپىپلا يەرگە يىقتى ۋە:

— شاھزادە، ھازىر سەن توپتوغرا تەڭرىنىڭ ئالدىغا بارۇرسەن! — دېدى ئۇنى مەسخىرە قىلىپ.

— نومۇسىزىلار، ۋىجدانىسىلار، مېنى قويۇپ بېرىشكە تېخى ھازىرنىڭ ئۆزىدىلا نەۋرۇز ئەھمەتخان ماقۇل بولغانغۇ؟ — دەپ بوشىنىشقا تېپىپچە كەلپ ۋارقىرىدى بالا، — كىمنىڭ پەرمىنى بۇ؟ ئاتام سۇلتان ئابدۇرەشىدخاننىڭ قەھەر - غەزىپىدىن قورقۇمىسىلەر! قويۇۋەت مېنى، ھەممىڭ يوقىلىش!

— نەۋرۇز ئەھمەت خان بىلەن ھەقىقەتەن خاننىڭ پەرمىنى بويىچە سېنى ئۆلتۈرمەكچىمىز! — دېدى ھېلىقى سەردار



خىرقىراپ تۇرۇپ .

— لەۋزە قىلىپ تۇرۇپ ، يېنىۋالسا بولامدۇ ؟ ئىنساپسىز بەتبەخت نەۋرۇز ئەھمەتخان !

جاللات سەردار بىر قولى بىلەن شاھزادىنىڭ چېچىدىن تۇتۇپ تۇرۇپ ئۇنىڭ بېشىنى كەينىگە قايرىدى . بۇ چاغدا ئۇنىڭ كۈچلۈك پۇتلىرى ئاستىدا ياتقان كۈچسىز بالا دەردلىك ئاۋازى بىلەن : « جېنىم ئانا ! قەيەردە سىز ئانا ! . . . » دېيىشىگە ، جاللات قولىدىكى چېچىنى ئۇنىڭ كېكىردىكىگە سۈردى . . . بىر پەس خىرىلداپ ، تىپىرلاپ بېقىپ بالا ئاخىر جىم بولدى ۋە پۇت - قوللىرىنى سوزۇپ سونايلىنىپ يېتىپ قالدى . . .

سۇلتان ئابدۇرەشىدخاننىڭ قوشۇنلىرى قارا توقايدا دۈشمەننى قاتمۇ قات قورشىۋېلىشقا مۇۋەپپەق بولغاندىن كېيىن سۈبھىدىن پايدىلىنىپ ئومۇمىي ھۇجۇمغا ئۆتتى . توقايلىقنىڭ ئوڭ تەرىپىدىكى ئېگىزلىكنىڭ گەينىدىن سەئىدىيە قوشۇنلىرىنىڭ ئەمىر كىبىرى جەببار بەردى دوغلاتنىڭ ئاتلىق ئەسكەرلىرى چاڭ كۆتۈرۈپ پەيدا بولۇشتى . ئۇلار ئوق يەتكۈدەك ئارىلىققا كەلگەندە ، دۈشمەننىڭ ئالدىنقى سېپىدىكى ئەسكەرلىرى ئارقا - ئارقىدىن ئوقيا ئېتىشقا باشلىدى . دۈشمەننىڭ يەنە بىر توپى قورشاۋنى يېرىپ چىقىپ كەتمەكچى بولۇپ ، ئۇدۇلدىن ئات سالىدى . كۆزىنى يۇمۇپ ئاچقۇچە كەڭ توقايلىقتا ھەقىقىي قىرغىن باشلىنىپ كەتتى . ئوق تەگكەن ئادەملەر پور كۆتەكتەك ئاتنىڭ ئۈستىدىن غۇلاپ چۈشمەكتە ئىدى . ئىگىسىز قالغان ئاتلار ھەر تەرەپتە چېپىشىپ يۈرەتتى . قىقاس - چوقان پۈتۈن جەڭگاھنى قاپلىغانىدى . ئوڭ تەرەپتە ھەر ئىككى تەرەپنىڭ لەشكەرلىرى قۇچاقلاشما جەڭ قىلىشماقتا ئىدى . سان جەھەتتىن ئۈستۈن بولغان سەئىدىيە لەشكەرلىرى قازاق - قىرغىزلارنىڭ جاھىللىق بىلەن قارشىلىق كۆرسىتىشىگە قارىماستىن سەل سۈيىدەك بېسىپ كېلىۋەردى . ئاخىر ئۇلار قازاق خانى ھەقنەزەر خان بىلەن قىرغىز خانى نەۋرۇز ئەھمەت خانلارنى قاتمۇ قات

قورشۇبلىشقا مۇۋەپپەق بولدى. ھەقنەزەر خان ئۆزلىرىنىڭ قورشۇغا چۈشۈپ قالغانلىقىنى كۆرۈپ، نەۋرۇز ئەھمەت خان بىلەن كارى بولماستىن، ئىتىنى ساۋاپ يولدىن چەتكە تارتتى - دە، قاچماقچى بولۇپ ماڭغاندا، سەئىدىيە قوشۇنلىرىنىڭ ئەمىر كىبىرى جەببار بەردى دوغلات باشلىق بىر گۇرۇھ ئادەم قايتالدىن چىقىپ كەلگەنچە، ئۇنىڭ يولىنى توراپ ئۆتكۈزگىلى قويمىدى. ھەقنەزەر خان چەدەسلىك بىلەن ئوق ئۈزۈپ، ئەمىر جەببار بەردى دوغلاتنى ئاتتىن يىقىتىشقا مۇۋەپپەق بولغان بولسىمۇ ئەمما كەينىدىن كىمدۇر بىرى ئۇنى ئېگەردىن يۈلۈپ ئالغانچە تېقىمى ئاستىغا بېسىپ ئېگىرنىڭ ئالدىغا كۈندىلەك ياتقۇزۇپ قارشى تەرەپكە شامالداك ئۇچتى. قازاق خانى ھەقنەزەر خان بارلىق كۈچى بىلەن تىپىرلاپ بوشنىشقا ھەرىكەت قىلدى. لېكىن، ئۇنى بېسىپ تۇرغان باھادىرنىڭ تۆمۈر چاڭگىلىدىن قۇتۇلۇش مۇمكىن ئەمەس ئىدى. ئۇ تىرىشىپ بېشىنى كۆتۈرگەندە، سۇلتان ئابدۇرەشىدخاننىڭ قەھىرلىك يۈزىگە كۆرى چۈشتى - دە، لاسىدە بولۇپ بوششىپ يېتىپ قالدى. سۇلتان ئابدۇرەشىدخان: «ھەي ئىت!» دەپ قەھرى بىلەن ۋارقىرىدى.

سەئىدىيە لەشكەرلىرى قارا توقايدا قازاق - قىرغىز لەشكەرلىرىنىڭ تولىسىنى قىلچىمۇ رەھىم قىلماستىن قىرىپ تاشلىدى. ئۇلارنىڭ ئازغىنا بىر قىسمىلا تۇغ - ئەلەملىرىنى تاشلىشىپ توزغاقتەك تەرەپ - تەرەپلەرگە توزۇپ، قېچىپ كېتىشتى.

قارا توقايدىكى بۇ جەڭدە سۇلتان ئابدۇرەشىدخان جۇجى ئەۋلادىدىن بولغان قازاقلارنىڭ يەتتە تۇغ - ئەلىمىنى ئولجا ئالدى ۋە تۇنغۇچ ئوغلى، ئاقسۇ نايىبى شاھزادە ئابدۇلەتىپ سۇلتان قەتلى قىلىنغان ئارچىزارلىقتا قازاق خانى ھەقنەزەر خان بىلەن قىرغىز خانى نەۋرۇز ئەھمەتخان باشلىق پۈتۈن ئەسىرلەرنى ئۆلتۈرۈپ، ھېلىقى يەتتە تۇغ - ئەلەمنى ئۇلارنىڭ قانلىرىدا يۇيۇشنى بۇيرۇدى. شۇ كەمگىچە، شەيبان، قازاق، موغۇل

ئولۇسلىرى ئوتتۇرىسىدا نۇرغۇن جەڭ ۋە قەلىرى يۈز بەرگەن بولسىمۇ ئەمما بۇ جەڭلەردە كۆپىنچە جۇجى ئۇرۇقىدىن بولغان شەيبانىيلار بىلەن قازاقلار غەلبە قىلىپ كەلگەندى، موغۇللار ھېچقاچان ئۈستۈنلۈككە ئېرىشەلمىگەندى. لېكىن، سۇلتان ئابدۇرەشىدخان ئىسسىق كۆل ئەتراپىدىكى ئېمىل دېگەن يەردە بولغان ئۈچ كۈنلۈك ئۇرۇشتا قازاق خانى ھەقنەزەرخان بىلەن قىرغىز خانى نەۋرۇز ئەھمەتخاننى تىرىك تۇتۇپ، قازاقلارنىڭ يەتتە تۇغ - ئەلىمنى قولغا چۈشۈردى. قازاقلارنىڭ باشقا ئولۇسلىرى ئىسسىق كۆلنىڭ شىمالىدىكى قىپچاق دالاسىغا قېپىپ كەتتى. شۇنىڭدىن تارتىپ ئۇزاق ۋاقىتلارغىچە موغۇلىستان چېگرىسىغا قايتا ھۇجۇم قىلىشقا پىتىنالمىدى. ①

سۇلتان ئابدۇرەشىدخان قازاق - قىرغىز بىرلەشمە قوشۇنىنىڭ ھۇجۇمىنى بىت - چىت قىلغاندىن كېيىن ئوغلىنىڭ جەستىنى ئېلىپ، دارۇلسەلتەنەت يەكەنگە نۇسرەت بىلەن قايتتى.

### نەزمە

شىر ۋە پىلدىن كۈچلۈك ئىدى توپىمىز،  
 تېشىپ تۇردى ياۋ كۆكسىنى نەيزىمىز.  
 ئاۋۋال ئۈزۈم باشغىدەك زىچ ئىدۇق،  
 كېيىن ئۈزۈم دانىسىدەك چېچىلدۇق.

— شەيخ سەئىدى

① بۇ ھەقتىكى تەپسىلاتلار ئۈچۈن، شاھ مەھمۇد جوراسىنىڭ «تارىخى رەشىدى. زەيلى» دېگەن كىتابىغا قارالسۇن. بۇ كىتاب 1988 - يىلى 9 - ئايدا قەشقەر ئۇيغۇر نەشرىياتى تەرىپىدىن «سەئىدىيە خاندانلىقى تارىخىغا دائىر ماتېرىياللار» دېگەن نام بىلەن نەشر قىلىندى. 16 - بەت؛ يەنە، موللا مىرسالىھ قەشقەرىنىڭ «قەشقەر تارىخى» دېگەن كىتابىغا قارالسۇن، بۇ كىتاب 1985 - يىلى 8 - ئايدا قەشقەر ئۇيغۇر نەشرىياتى تەرىپىدىن «چىڭگىزنامە» دېگەن نام بىلەن نەشر قىلىندى، 106 - بەت.